
ముందుమాట 


భారతీయ సనాతన సంస్కృతీ, సంప్రదాయాలకు వేదాలు, పురాణాలు, 
ఇతిహాసాలు మూలాధారాలుగా ఖ్యాతిగాంచాయి. వేదాలలోని సారాన్ని 
రంగరించి భగవాన్‌ వేదవ్యాసుల వారు మహాభారత ఇతిహాసాన్ని 
పంచమవేదంగా తీర్చిదిద్దారు. మహాభారతం మన జాతీయ కావ్యం. 
చతుర్విధ పురుషార్థాల సాధనకు కావలసిన విజ్ఞానమంతా ఇందులో 
చక్కగా వేదవ్యాసుల వారు ఇమిడ్చారు. మహాభారతం పంచమవేదంగానే 
కాక భారతీయ విజ్ఞాన శాస్త్ర సర్వస్వంగా ప్రశస్తికక్కింది. 

వేదవ్యాసుల వారు భారత కథను జయేతిహాసంగా తీర్చిదిద్ది తన 
శిష్యులద్వారా వివిధ లోకాలలో వ్యాపింపజేశారు. వైశంపాయనుడు 
జనమేజయ మహారాజుకు ఈ కథను వినిపించాడు. అలా వినిపించగా 
'పెంపొందిన కథను భారతం అన్నారు. ఆ తరువాత రోమహర్ష్నణుని 
కుమారుడైన ఉగ్రభశ్రవసుడు నైమిశారణ్యంలో సత్రయాగం చేస్తున్న 
శౌనకాది మహామునులకు వివరించాడు. మునులడిగిన ప్రశ్నలకు 
ఉగ్రభవసుడు చెప్పిన కథార్థాలతో కలిపి భారతం “మహాభారతం” 


అయ్యింది. 
“యదిహాస్తి తదన్యత్ర యన్నేహాస్తి న తత్‌ క్వచిత్‌” 
ఇందులోఉన్నది ఎక్కడైనా ఉంటుంది. ఇందులో లేనిది ఎక్కడా 


ఉందదు - అని సూత పౌరాణికులు శౌనకాది మహామునులకు 
మహాభారత ప్రాశస్యాన్ని వివరించాడు. 


పంచమవేదంగా, భారతీయ విజ్ఞాన శాస్త్రంగా ఖ్యాతిగొన్న సంస్కృత 
వ్యాసభారతాన్ని ఆదికవి నన్నయ, కవిబ్రహ్మ తిక్కన, ప్రబంధ 
పరమేశ్వరుడు ఎల్జిన ఆంధ్రీకరించారు. 

తిరుమల తిరుపతి దేవస్థానములు ధర్మప్రచారంలో భాగంగా కవిత్రయ 
విరచిత శ్రీమదాంధ్ర మహాభారతానికి తెలుగులో సుప్రసిద్ధ పండితులచే 
చక్కటి వ్యాఖ్యానాన్ని వ్రాయించి 15 సంపుటాలుగా ముద్రించి తెలుగు 
ప్రజలకు అందించింది. తి.తి.దే. ముద్రించిన కవిత్రయ విరచిత 
శ్రీమహాభారతం విశేష ప్రజాదరణను పొంది ఇప్పటికే దాదాపు 
25,000లకు పైగా ప్రతులు అమ్ముడుపోయాయి. 


ఇదివరకు తి.తి.దే. ముద్రించిన కవిత్రయ విరచిత శ్రీమదాంధ్ర 
మహాభారతంలోని ప్రశస్తమైన నలోపాఖ్యానం, సావిత్రి ఉపాఖ్యానం వంటి 
ఉపాఖ్యానాలను, సుప్రసిద్ధ ఘట్టాలను, కథలను వ్యాఖ్యానంతోపాటు 
ప్రత్యేకించి చిన్న చిన్న పుస్తకాలుగా ముద్రిస్తే నేటి తరం సమాజానికి 
చాలా ఉపయోగకారి అవుతుందని తి.తి. దేవస్థానములు సంకల్పించింది. 
ఆ సంకల్పానికి ప్రతిరూపమే ఈ భారతోపాఖ్యానాలు (గ్రంథమాల. 
ఈ (గ్రంథమాలలో భాగంగా ఉదంకోపాఖ్యానం, గరుడోపాఖ్యానం, 
యయాతి చరిత్ర, దుష్యంతోపాఖ్యానం, శిశుపాలుని కథ, నలోపాఖ్యానం, 
ధర్మవ్యాధోపాఖ్యానం, రామోపాఖ్యానం, సావిషత్రుపాఖ్యానం, కీచకుని కథ, 
శ్రీకృష్ణరాయబారం, అంబోపాఖ్యానం, హంసకాకీయోపాఖ్యానం, 
నాడీజంఘుని కథ, బ్రాహ్మణగీతలు అనే 15 శీర్షికలను ఎంపిక చేసి 
తెలుగు రాష్ట్రాలలో సుప్రసిద్దులైన పండితులచే చక్కటి పీరికలను వ్రాయించి, 
ముద్రించి ప్రజలకు అందుబాటులోనికి తీసుకువస్తున్నది. ఇందులో భాగమే 
ప్రస్తుతం మీకందిస్తున్న శ్రీకృష్ణ్ణంయబారం. 

భక్తమహాశయులు, సాహితీ ప్రియులు ఈ [గ్రంథమును ఆదరిస్తారని 
మనసార కోరుకుంటూ... 


సదా శ్రీవారిసేవలో... 


వ్‌ 
కార్యనిర్వహణాధికారి 
తి.తి.దేవస్థానములు, తిరుపతి 


పీఠిక 

ఉద్యోగినం పురుషసింహ ముపైతి లక్ష్మీః అన్నారు. ఉద్యోగం అంటే 
ప్రయత్నం. వురుషుడు నిరంతరం (ప్రయత్నశీలుడదై ఉండాలి. 
కర్మణ్యేవాధికార స్తే అంటుంది భగవద్గీత. ఆ మాటకు కర్మయందు (పని 
లేదా ప్రయత్నం) మాత్రమే నీకు అధికారముందనే కాదు, కర్మయందు 
నీకు మాత్రమే అధికారమున్నది అని కూడ అర్ధం. అంటే ఫలితాన్ని 
భగవంతునికి వదలాలి తప్ప పనినికూడ ఆయనకు వదిలెయ్యకూడదు. 
ధర్మరాజు ధర్మానికి బద్దుడై 13 సంవత్సరాలు అరణ్య అజ్ఞాతవానాలు 
చేశాడు తన తమ్ముళ్లతోను, భార్యతోను కలిసి. ఆ విధంగా అతడు 
ధర్మమనే పురుషార్ధాన్ని సాధించాడు. ఇపుడు తన రాజ్యాన్ని తిరిగి 
సంపాదించుకోవాలి. అది అర్ధమనే పురుషార్ధం. రాజ్యసంపాదనవలన 
తాను తనను ఆశ్రయించుకొని ఉన్నవారు సుఖపడతారు. అది కామమనే 
పురుషార్థం. ఈ మూడు పురుషార్థాలు సాధించినవాడు మోక్షమనే 
పురుషార్ధం పొందడానికి యోగ్యుడవుతాడు. తన ధర్మాన్ని అనుసరించి, 
అరణ్య అజ్ఞాతవానసాలు ముగించుకొని వచ్చాను కనుక దుర్యోధనుడు 
పిలిచి రాజ్యమిచ్చేస్తాడనుకొంటే అది కలలోకూడ జరిగేది కాదు. ఆ 
'పెద్దమనిషికి అంతటి సౌజన్యమే ఉంటే మాయజూదం ఆడించి ధర్మరాజును 
వంచించి, అడవులకు పంపేవాడే కాడు. ఇవ్వకపోతే వాడి పాపాన వాడే 
పోతాడు అని ఊరుకోవడం పురుష లక్షణం కాదు. దేనికైనా ప్రయత్నం 
అంటూ ఒకటి ఉండాలి. యత్నేకృృతే యది న సిధ్యతి కోత్ర దోషః 
అన్నారు. ప్రయత్నం చేసినా ఫలితం దక్కకపోతే దైవం అనుకూలించ 
లేదనుకోవచ్చు. అసలు ప్రయత్నమే చేయకపోతే ఆ నష్టానికి కారణం 
అతని సోమరిపోతు తనమే అని లోకం నిందిస్తుంది. 


ఇగ 


ఎక్కడ ధర్మబలం ఉంటుందో అక్కడ దైవబలం వెన్నంటి ఉంటుంది. 
దానికి నిదర్శనం అజ్ఞాతవాసం కాగానే రాజ్య పునస్సంపాదన విషయమై 
విరాటనగరంలో కృష్ణుడే ఆ విషయాన్ని కదుపుతాడు. అందరిలో వేడి 
పుట్టించాడు. ధర్మరాజు వెంటనే రాజ్యనంపాదన ఉద్యోగానికి 
పూనుకొన్నాదు. 'ద్రుపదపురోహితుని రాయబారిగా పంపించాడు. 
ధ్రుతరాష్టుని గుండెలో గుబులు బయలుదేరింది. దుర్యోధనుడికి, 
ధ్రుతరాష్ష్రడికి ఒక తేడా ఉంది. దుర్యోధనుడికి రాజ్యం ఇవ్వడం ఇష్టం 
లేదు. ఆ విషయం స్పష్టంగా చెప్పి, మీకు చేతనయింది చేసికోమంటాడు. 
ధ్రుతరాష్ర్రుడికి కూడా రాజ్యం ఇవ్వడం ఇష్టం లేదు. మొత్తం రాజ్యం 
తన కొడుకులకే కట్టబెట్టాలన్న దురూహతోనే ఉన్నాడు. కాని ఆ విషయం 
బయటకు చెప్పకుండగా, తన కొడుకులు తన మాట వినడం లేదు. 
వారిని ఒప్పించడంలో నేను అసమర్హ్జుడిని అని చెప్పి తప్పించుకొనే 
ప్రయత్నం చేస్తాడు. ద్రుపద పురోహితునితో సరే మేము ఆలోచించుకొని 
కబురు చెస్తామని చెప్పి పంపించేస్తాడు. తరువాత సంజయుని 
రాయబారిగా పంపిస్తాడు ధ్రుతరాఘ్ష్రుడు. కజ్జి విరగదు, పాము చావదు 
అన్న రీతిలో ఉంటుంది సంజయ రాయబారం. 


“ధర్మరాజా! దుర్యోధనుడు మూర్చుడు. ఎవరు చెప్పినా మీకు రాజ్యం 
ఇవ్వడు. అలాగని యుద్దానికిగాని సిద్ధపడతారేమో, అలాంటి పని మాత్రం 
చేయకు. ఎందుకంటే ధర్మరాజు ధర్మాత్ముడు, శాంతిప్రియుడు, 
అజాతశత్రువు అని లోకం కీర్తిస్తోంది నిన్ను యుద్ధం చేయడం వలన 
ఆ మంచి పేరు పోతుంది. అశాశ్వతమైన రాజ్యం కోసం శాశ్వతమైన 
కీర్తిని పోగొట్టుకొంటావా! ఎలాగూ కొంతకాలం ముష్టి ఎత్తుకొని, 
కొంతకాలం అరణ్యవాసం చేసి, కొంతకాలం సేవక వృత్తిని ఆచరించి 
కాలం గడిపేశారు కదా! ఈ పైనికూడా అలాగే గడిపేస్తే జీవితం 


ఇ711 


వెళ్లకపోతుందా!” ఇదీ సంజయుడి రాయబారంలో ఫలితాంశం. అక్కడ 
ధర్మరాజు చెప్పిన సమాధానం మాత్రం సంజయునికి మతి పోగొట్టింది. 
“నేను శాంతి ప్రియుణ్లి. యుద్ధం కోరుకోవడం లేదు. కాని మాకు 
రాజ్యం కావాలి. కాదంటే కనీసం ఐదుగురికి ఐదూళ్లయినా ఇమ్మను. 
దానికికూడ ససేమిరా అంటే మాత్రం యుద్ధం చేయడానికి వెనుకాడను. 
దానివలన నా కీర్తి పోతుందనుకోవడం లేదు. క్షత్రియులకు యుద్ధం 
ధర్మమే కదా! మా రాజ్యం మాకు ఇమ్మని మంచిమాటలతో చెప్పినా 
వినలేదు కాబట్టి యుద్దానికి దిగి రాజ్యాన్ని కైవసం చేసికొంటే దానివలన 
కీర్తి వస్తుంది తప్ప అపకీర్తి రాదు. మా తమ్ముళ్ల బలం వారికి తెలియంది 
కాదు. ఆ పైని శ్రీకృష్ణుని తోడుపాటుకూడా మాకే ఉంది కనుక సమరం 
జరిగితే విజయం మాకు తథ్యం, అనవసరంగా కొడుకుల చావు కోరి 
తెచ్చుకోవద్దు” అని (ధ్రుతరాష్ర్రునికి చెప్పమన్నాడు. తిరిగి వచ్చిన 
సంజయుడు ధ్రుతరాషునితో 'ధర్మసూతి మెత్తని పులి" అని చెప్పాడు. 
దుర్యోధనుడు చిరుతపులిలాంటివాడు. ధర్మరాజు మెత్తని పులి. చిలుతపులి 
మొండిగా దూసుకుపోతుంది. వేటగాడు సమర్భడైతే వాడి చేతిలో 
హతమవుతుంది. మెత్తని పులి అంటే పిల్లిలాగా ఏమీ ఎజుగనట్లు 
ఉంటుంది. ఆనుపాను చూసుకుంటుంది. సమయం చూసి పంజా విసిరితే 
ఎలాంటి వేటగాదైనా నేలకొరగాల్సిందే. ధర్మరాజు వ్యక్తిత్వం మొత్తం 
మెత్తని పులి అన్న చిన్న మాటలో కళ్లకు కట్టిన మహనీయుడు తిక్కన. 


ఉద్యోగం పురుష లక్షణం అంటే స్రీలకు ఉద్యోగ శీలం (ప్రయత్న 
శీలం) ఉందక్కర లేదని అర్ధం కాదు. వాజ్మయంలో పురుష శబ్దం 
మానవ పర్యాయం. ధర్మార్థ కామమోక్షాలు పురుషార్థాలంటే స్రీలకు అవి 
అక్మర లేదని కాదుగదా! రామాయణంలో సుందరకాండలో హనుమంతుడు 
“అమ్మా నీవు నా వీపుపై కూర్చో. నిన్ను రాముని దగ్గరకు తీసుకొనిపోతాను” 


ఛు 


అని అన్నపుడు సీత ఆ పని చేసి ఉంటే రావణసంహారం జరిగేదే కాదు. 
రాముడు వచ్చి రావణుని చంపి నన్ను తీసుకు వెళ్లాల్సిందే అని పట్టుబట్టి, 
శత్రుసంహార ఉద్యోగానికి రాముని పురికొల్పింది సీత. ఇక్కడ చివరిగా 
శ్రీకృష్ణుడే రాయబారానికి బయలుదేరుతూ అందరి సందేశాలు 
అందుకొంటాడు. అప్పుడు ధర్మజాదులు ఐదుగురూ శాంతి వచనాలే 
పలికారు. అయితే అక్కడకూడ ధర్మరాజు మాటలలో శాంతి ప్రియత్వమే 
కనిపించింది తప్ప, దైన్యం కనబడలేదు. “సిరి నాకేలందునే గ్రాస వాసో 
దైన్యయబులు వచ్చు నా యరయు నీ చుట్టాలకున్‌” కాబట్టి యుద్ధం 
వద్దంటున్నాను తప్ప రాజ్యం అక్కర లేదనడం లేదు. ఒకవెళ యుద్ధం 
చేస్తే తప్ప రాజ్యం రాదు అనే పరిస్థితి వస్తే యుద్దానికి కూడ వెనుకాదను 
నేను అన్నాడు. ఆ మాట కొంత ఊరట కలిగించింది ద్రౌపదికి. కాని 
సగం రాజ్యం కాకపోయినా కనీసం ఐదుగురికీ ఐదూల్లిచ్చినా చాలంటూ 
క్రిందికి దిగిపోవడం ఆమెకు రుచించలేదు. పోనీలే! ఐదూళ్లే కదా 
వారడిగింది. ముష్టి వేసినట్లు ఆ ఐదూ ఇచ్చేస్తే పోలా అనుకొని తీరా 
దుర్యోధనుడు ఇచ్చేస్తే? తనకు జరిగిన పరాభవానికి ప్రతీకారేచ్చతో 
రగిలిపోతున్న ద్రౌపది మనసు కుదుటబడుతుందా? అందుకని తన 
భర్తతో విభేదించినట్లు కాకుండా అన్న గారికి తన గోడు వెళ్లబోసికొన్నట్లుగా 
ఆమె మాట్లాడిన మాటలు ఏమైనా శ్రీకృష్ణుడు సమరానికే సై అనేటట్లుగా 
రాయబారం నెరపే విధంగా ఉన్నాయి. 
వరమున బుట్టితిన్‌ భరతవంశము జొచ్చితి నందు బాండు భూ 
వరునకు గోడలైతి జనవంద్యుల బొందితి నీతి విక్రమ 
స్థిరులగు పుత్రులన్‌ బడసితిన్‌ సహజన్ముల ప్రాపు గాంచితిన్‌ 
సరసిజనాభ! యిన్నిట బ్రశస్తికి నెక్కినదాన నెంతయున్‌।॥! 
(ఉ.8-108) 


నా పుట్టినిల్లు గొప్పది, మెట్టినిల్లు గొప్పది, నా మామగారు గొప్పవారు, 
భర్తలు గొప్పవారు, కుమారులు గొప్పవారు, సోదరులు గొప్పవారు. 


హః 


ముఖ్యంగా సాక్షాత్తు శ్రీమహావిష్ణువు ప్రతిరూపమైన నీవే నా సోదరుడివి. 
ఇంతకంటె భాగ్యం లోకంలో ఏ స్రీకైనా దక్కుతుందా? అటువంటి నాకే 
నిండు కొలువులో అంత దారుణమైన పరాభవం జరిగిందంటే అటువంటి 
నీచుల పరిపాలనలో సామాన్య స్త్రీలు తల ఎత్తుకొని తిరుగగలరా? 
కాబట్టీ స్రీజన సంరక్షణకోసమైనా వారిని ఉంచాలో త్రుంచాలో ఆలోచించు 
అని చెప్పక చెప్పింది ద్రౌపది. అంతటితో ఆగలేదు. 


నివు సుభద్రకంటె గడు నెయ్యము గారవముం దలిర్ప సం 
భావన సేయుదిట్టి నను బంకజనాభ! యొకండు రాజసూ 
యావబ్బథంబునందు శుచియై పెనుపొందిన వేణి బట్టి యా 
యేవురు జూడగా సభకు నీడ్చె గులాంగన నిట్లొనర్లురే? 
(ఉ.౩-110) అంది. 


రెండు పద్యాలలోను సరసిజనాభ, పంకజనాభ అని సంబోధించింది, 
అంటే నిన్ను సాక్షాత్తు విష్ణుమూర్తిగానే భావిస్తున్నాను. అంతటివాడి 
వైయుండి నీ చెల్లెలికింతటి ఘోర పరాభవం జరిగితే పోనీలే అని 
ఊరుకొంటావా? అని పౌరుషాన్ని రేకెత్తించింది. ధార్తరాష్టసంహారం 
పాండవులకు చేసే సాయంగానే కాక, తన కర్తవ్యంగా కూడా శ్రీకృష్ణుడు 
భావించేలా ప్రేరేపించింది ద్రౌపది. 

ఇవి దుస్ససేను వ్రైళ్ళం 

దవిలి సగము ద్రెవ్విపోయి తక్కినయవి కౌ 

రవులకడ దీజబుమాటల 

యవసరమున దలపవలయు నచ్చ్యుత! వీనిన్‌॥ (ఉ.8-118) 


తన విరబోసికొన్న జుట్టు చూపించి, ఇవి దుశ్శాసనుడు పట్టుకొని 
బలవంతంగా ఈద్చినపుడు తెగిపోగా మిగిలిన వెండ్రుకలు కౌరవులతో 


న 


మాట్లాడే సమయంలో వీటిని కాస్త గుర్తుకు తెచ్చుకో అంటూ రెచ్చగొట్టింది. 
పైగా అప్పుడుకూడా అచ్యుతా! అంటూనే సంబోధించింది. నీవు 
తలచుకోవాలే గాని ఏదీ నీ చేతినుండి జారిపోదు. ఏం తలచుకోవాలో 
ఆలోచించుకో అన్న గాఢత ఆమె మాటలలో కనిపిస్తుంది. 'రేశపక్షం 
వరారోహా గృహ్య వామేన పాణినా అని మూలంలో కూడ ఈ సన్నివేశం 
ఇలా ఆవేశపూరితంగానే నడిచింది. (సం.5-80-34) 


నా జుట్టు పట్టుకొని సభలోకి ఈడ్చిన దుశ్శాసనుడి శరీరం 
సమరాంగణంలో ముక్కలు ముక్కలుగా చెల్లాచెదరై పడి ఉండడం నా 
కళ్లారా చూస్తేనే గాని నా మనసు చల్లారదు. ధర్మరాజు నేను ఆ 
దుర్యోధనుడి శవాన్ని కళ్లారా చూడకపోతే ఇంత పెద్ద గద పట్టుకొని 
తిరిగే భీముడి బాహుబలం ఎందుకు. గాండీవమనే పెద్ద వింటిని చేతబట్టి 
తిరిగే “కట్టి విక్రమంబు కాల్పనే' (ఉ.3-117) అని చాల కటువుగా 
మాట్లాడి శ్రీకృష్ణుని రక్తాన్ని ఉడుకెత్తించింది. ఆ విధంగా భారతంలో 
ధార్తరాష్ట్ర సంహారోద్యోగంలో ద్రౌపదిదే కీలకమైన పాత్ర. 


ఇక ఉద్యోగ పర్వానికి కర్త కర్మ క్రియ అన్నీ తానై నడిపించిన 
వాడు శ్రీకృష్ణుడు. ద్రౌపది మాటలు విని ఆమెను ఓదారుస్తూ 

లలనా! యుడుగుము నీయే 

డ్పుల కొలదియె కురునృపాల పుత్ర కళత్రం 

బుల యేడ్చులింక వానిం 

గలకల నవ్వుచు వినంగ గాలంబయ్యెన్‌॥ (ఉ.౩-121) 


ద్రౌపదీ! ఊరుకో. నీవెంత ఏడ్చావో అంతగాను ధ్రుతరాష్షుని కోడళ్లు 
ఏడ్చే కాలం సమీపించింది. వారలా ఏడుస్తున్నప్పుడు నీవు వాటిని కల 
కల నవ్వుతూ వినే కాలం సమీపించిందిలే. అంటాడు కృష్ణుడు. అంటే 
రాయబారంలో ఏమి జరుగబోతోందో ముందుగానే ఉప్పందించేశాడు. 

శ్రీకృష్ణుని రాయబార ఘట్టం జగత్ర్రసిద్ధం. ధృతరాష్షునికి, 
ధార్తరాష్రులకు ఎన్నో విధాలుగా ఎంతగానో నచ్చజెప్పాడు. కాని 
పోగాలము దాపురించినవారు కనరు వినరు మూర్మొనరు అన్న చందాన 
చెవిటివాని ముందు శంఖం ఊదినట్లయింది కృష్ణుడు చేసిన హితబోధ. 


[గ్రుడ్డివాడిననో, వృద్ధుడిననో, అసమర్భుడననో, నీ పిల్లలు నీ మాట 
వినడం లేదనో ఏదో వంక పెట్టి తప్పించుకొందామని అనుకొంటున్నావేమో, 
కాని ఆ పాపం మాత్రం నిన్ను విడిచిపెట్టదు. 


సారపు ధర్మమున్‌ విమల సత్యము బాపముచేత బొంకుచే 
బారము బొందలేక చెడబారినదైన యవస్థ దక్షులె 
వ్వారలుపేక్ష 'సేసిరది వారల చేటగు గాని ధర్మని 
స్తారకమయ్యు సత్యశుభదాయకమయ్యును దైవముందెడిన్‌॥ 
(ఉ. 38-278) 


ధర్మానికి, సత్యానికి హాని జరుగుతున్నపుడు చూస్తూకూడ సమర్థులైనవారు 
తమకెందుకులే అని ఉపేక్ష వహిస్తే వారే పాడవుతారు తప్ప ధర్మసత్యాలు 
ఎప్పుడూ క్షేమంగానే ఉంటాయి మహారాజా! ఇప్పటికైనా నోరు విప్పు 
అని హెచ్చరించాడు. 


యత్ర ధర్మోహ్యధర్మేణ సత్యం యత్రానృతేన చ 

హన్యతే ప్రేక్షమాణానాం హతాస్తత్ర సభాసదః।॥। (సం.5-938-48) 
పాండవులకు దగిన పాలు మేదిని బంచి యిచ్చుకంటె గార్యమెద్ది గలదు? 
వారి తండ్రిపాలు వారికి నిచ్చి నీ పాలు నీవు బుత్ర పౌత్ర చయము 
ననుభవించి సుఖులరై యుండుడు ఎజుగవె యజాత శత్రుని నెజియును 
ధర్మంబు సత్యనిష్టయు? 

వారలు శాంతశూరులు భవచ్చరణంబులు గొల్వబూని యు 

న్నారటుగాక మీకది మనంబున కప్రియమేని నింతకుం 

బోరికి వచ్చుచుండుదురు భూవర! రెండు దెజంగులందు ట్స్‌ 

కారయ బథ్యమేది యగు నవ్విధ మేర్చడ నిశ్చయింపుమా॥ 
(ఉ. 38-284) 


అంటూ రాజ్యం ఇవ్వను పొమ్మంటే కయ్యానికి కాలు దువ్వినట్లే. వారు 
యుద్దానికి సిద్ధంగానే ఉన్నారు అన్న అసలు విషయాన్నికూడ చెప్పేశాడు. 
అంతవరకు రాజ్యం ఇవ్వనంటే నోరు మూసుకుని కూర్చుంటారు తప్ప 
ధర్మజుడు యుద్దానికి సిద్ధపడడనే నమ్మకం ధ్రుతరాషునిది. అది కాస్త 
వమ్మయిపోయింది. కంగారు పుట్టింది. జామదగుుడు, కణ్వుడు, నారదుడు 
మొదలగువారెందరో ఎన్ని విధాలుగానో నచ్చజెప్పారు దుర్యోధనునికి. 
అతగాడు పెడచెవిన బెట్టాడు. విధివ్రాత ఎలా ఉంటే అలాగే జరుగుతుంది. 
కాని రాజ్యం ఇవ్వదం మాత్రం కుదరదు. సమరానికే సిద్ధం అన్నాడు. 
మీరెవరూ నాకు చెప్పనక్కరలేదని అంతటి మహామునులను అమర్యాదగా 
తిరస్కరించాడు. అపుడు కృష్ణుడు అందుకొని, ఎవరి అంద చూసికొని 
నీవు సమరానికి సై 


వీర కారు పాండవేయుల బోర మా 
ర్మొాన సురాసురులకు గొలది గాదు 
కాన వారితోడ కయ్యంబునకు నిర్హ 
యింపవలదు సంధి పెంపుచేయు॥ (ఉ. 38-886) 


అంటున్నావో 


ఈయున్న రాజులందరు 

వాయుసుతునకొక్క యెత్తు వాడలిగిన శూ 

లాయుధుడు వడదకు నా కౌం 

తేయులతో బెనగు టుడుగు ధీరవిచారా! (ఉ. 38-887) 

ఒక కార్యము సెప్పెద మీ 

సకల బలమునందు సవ్యసాచి కెదురుగా 

నొకరుడు గలిగిన గయ్యము 

నకు బూనుడు రిత్త బహుజనక్షయమేలా? (ఉ. 38-888) 


అని భీమార్జునుల బలాన్ని ఒకసారి గుర్తు చేశాడు అచ్యుతుడు. అయినా 
వినలేదు. భీష్మద్రోణాదులు ఎన్నో విధాలుగా చెప్పారు. తండ్రి 
ధ్రుతరాషుడుగూడ బతిమిలాడాడు. అయినా దుర్యోధనుని మనసు 
మారలేదు. 


ఏమును వారు బంచికొని యేలుట గల్గదు పల్మకుండుమిం 
కేమియు వాడి సూది మొన యించుక మోపిన యంతమాత్రమున్‌ 
భూమి యొనర్చి పాండునృప పుత్రులకిత్తునె, యెవ్వరైన సం 
[గ్రామమునన్‌ జయంబు గొని రాజ్యము సేయుట నిశ్చయించితిన్‌॥ 
(ఉ. 38-863) 


అంటూ కుండ బ్రద్దలు కొట్టినట్లు చెప్పాడు. తల్లిమాటైనా వింటాడేమోనని 
గాంధారిని కొలువుకు రావించారు. ఆమెకూడ చెవినిల్లు కొట్టుకొన్నట్లుగా 
ఎంతగానో బతిమిలాడింది. ఏమాత్రమూ చలించలేదు సుయోధనుడు. 
సరికదా దుర్మంత్రంబునకు పూనుకొన్నాడు. కర్ణాదులతో కలిసి కృష్ణునే 
బంధించాలని పన్నాగం పన్నారు. అశక్త దుర్దనత చూపించాలనుకొన్నారు. 
పరమాత్మను బంధించడం ఎవరివల్లనవుతుంది. వెంటనే కృష్ణుడు 
విశ్వరూపాన్ని ప్రదర్శించాడు. ధ్రుతరాష్ష్రుని ప్రార్ధన మేరకు ఆ సమయంలో 
దృష్టిని ప్రసాదించాడు స్వామి. అబ్బురపడుతూ ఆనందపడుతూ ఆ 
దివ్యమంగళ స్వరూపాన్ని కనులార దర్శించి, నీ విశ్వరూపాన్ని చూచిన 
ఈ పుణ్యనేత్రాలతో తిరిగి ఈ పాడు లోకాన్ని చూడలేను దృష్టిని 
ఉపసంహరింపమని కోరాడు 'ధ్రుతరాష్ష్రుడు. అలాగే చేశాడు వాసుదేవుడు. 

ఉద్యోగపర్వంలో ఈ రాయబార ఘట్టం తలమానికం. తిరుపతి 
వేంకట కవుల పాండవోద్యోగ విజయాలు నాటకంలోకూడ ఈ ఘట్టానికి 
ఏర్పడిన ప్రసిద్ధి ఇంతా అంతా కాదు. నాటకం మొదలయిన దగ్గరనుండి 
రాయబారం ఎప్పుడు వస్తుందా అని ఎదురు చూస్తారు. అది 
అయిపోయాక చాలమంది ప్రేక్షకులు లేచి వెళ్లిపోయాక కొద్దిమంది 
మాత్రమే మిగిలిన నాటకాన్ని ఆస్వాదిస్తారు. 


తమ్ముని కొడుకులు సగపాలిమ్మనిరి, పతితులు గారు నీయెడల 
భక్తులు, చెల్లియొ చెల్లకో తమకు చేసిన, అలుగుటయే యెజుంగని 
మహామహితాత్ముడు, జెండాపై కపిరాజు, సంతోషంబున సంధి సేయుదురె 
వంటి పద్యాలు తెలుగునాట నిరక్షరాస్యులకుకూడ నోటికి వచ్చంటే 
ఉద్యోగ పర్వం, అందునా, రాయబార ఘట్టం తెలుగువారి గుండెలలో 
గూడుకట్టుకొందనదానికి ఇంతకంటే ప్రబల తార్శాణం ఏమి కావాలి. 


ఈ శ్రీకృష్ణదౌత్య సన్నివేశంతో మూడవ ఆశ్వాసం ముగుస్తుంది. 
నాల్లవ ఆశ్వాసంలో కుంతీ కృష్ణ సంవాదం, కృష్ణ కర్ణ సంవాదం, 
కృష్ణుడు ధర్మరాజును కలిసికొని జరిగిన విషయం చెప్పడం, ఇరుపక్షాల 
వారు యుద్దానికి సన్నద్దులు కావడం, కౌరవ పక్షంలో అతిరథ మహారథాది 
నిర్ణయం, అంబోపాఖ్యానం, భీష్మ పరశురామ యుద్ధం, శిఖండి యక్షుని 
వలన పురుషత్వాన్ని పొందడం, స్టూలకర్షునికి కుబేరునివలన స్రీత్వం 
కలుగుట అనే వృత్తాంతాలతో నడుస్తుంది. అక్కడితో ఉద్యోగ పర్వం 
పరిసమాప్తమై యుద్ధపర్వాలు ప్రారంభమవుతాయి. ఈ నాలుగాశ్వాసాల 
ఉద్యోగపర్వం ఒక్కటీ ఒక ప్రత్యేక ప్రబంధంగా కనిపిస్తుంది. వీరరసానికి 
న్థాయిభావమైన ఉత్సాహం పొంగి పొర్లుతుంది ఈ పర్వంలో. విశ్వరూప 
సందర్శనయోగంలో అద్భుతరసం ఆవిష్టాతమయింది. ద్రౌపది నివేదనలో 

కరుణ వీర రసాలు జంటనదులు లాగ ప్రవహిస్తాయి. నాలుగాశ్వాసాలలో 
సామ దాన భఖేద దండోపాయాలు నాలుగూ కనిపించడం తిక్కన 
అసాధారణ కావ్యనిర్మాణ దక్షత్రకు నిదర్శనం. 


[ద్రౌపది తన జుట్టును వాసుదేవునికి చూపించి పరుషోక్తులు పలికే 
సందర్భంలో నాటకీయతా నైపుణ్యం ఆవిష్ఫతమవుతుంది. వెరసి ఉద్యోగ 
పర్వం ఉత్సాహపర్వమై చదువరులకు అడుగడుగునా అలరిస్తుంది. ఉత్మంఠా 
పర్వమై కౌతూహలాన్ని పెంచుతుంది. రాజనీతి స్వరూపం వ్యక్తమవుతుంది 
ఈ పర్వంలో. భారతమంతా ఒక ఎత్తు. ఉద్యోగ పర్వం ఒక ఎత్తు. 
మానవుడు ఎలా బ్రతకాలి, ఎలా బ్రతకకూడదు అనేది ఈ పర్వంలో 
విశదమవుతుంది. పెద్దలు చెప్పిన మాట వినకపోతే ఎలా చెడిపోతారో, 
మొండితనం ఎంత ప్రమాదకరమో, శాంతగుణం ఎంత కీరదాయకమో 
యువతరానికి తెలియాలంటే ఉద్యోగపర్వం చదివి అవగాహన చేసికోవాలి. 
మంచితనాన్ని చేతకానితనంగా భావించేవాడు కౌరవులలాగ చెడిపోతారు, 
తగిన సమయం వచ్చేవరకు తొందరపడ కుండగా ఎదురుచూడగలిగేవారు 
పాందవులలాగ విజయావహులవుతా రన్న సత్యాన్ని ఉద్యోగ పర్వం 
లోకానికి అందిస్తుంది. దేనికీ తొందరపడ కూడదు, అలాగని మొతానికి 
మిన్నకుండకూడదు. 13 ఏండ్లు ఎదురు చూసి, పడవలసిన కష్టాలన్నీ 
అనుభవించి, అటుపైనికూడ దారికి వస్తారేమో అని శత్రువులకు ఒక 
అవకాశం ఇచ్చి, చివరిగా యుద్దానికి సిద్ధపడిన ధర్మరాజు లోకానికి 
ఆదర్శం. 


అయినదానికి, కానిదానికి కయ్యానికి కాలుదువ్వడమూ మంచిది 
కాదు, అలాగని అసలు పోరాట శీలమే లేకుండాను పోకూడదు. 
సహనము, పోరాటము ఈ రెంటినీ సమన్వయం చేసికో గలిగినవాడు 


1 


ధర్మరాజులాగ జీవితంలో నాయకుడౌతాడు. తన బలము నెదిరి బలమును 
గమనించ కుండగా మొండిగా ముందుకు పోతే దుర్యోధనునిలా 
చెడిపోతాడు, కేవలం శాంతి సహనం అంటూ కూర్చుంటే అసమర్భుడిగా 
మిగిలిపోతాడు అనే గొప్ప సందేశాన్ని రసవంతంగా లోకానికి 
అందించడంలో కవిబ్రహ్మ తిక్కన సోమయాజి తిరుగులేని కవి 
అనిపించుకొన్నాడు ఉద్యోగపర్వం ద్వారా. 

గురుసహస్రావధాని 

- డా॥ కదిమిళ్ళ వరప్రసాద్‌, 

3-6-50, యజ్ఞమిల్లివారి వీథి 

నరసాపురం-584275 

పశ్చిమగోదావరి జిల్లా. ఆం.ప్ర. 

చరవాణి: 9247879606 


శ్రీకృష్ణయబారం 


తే. సంజయుండు దన్ను వీడ్కొని చనిన ధర్మ । 
సుతుండు మజునాండు దమ్ముల సుతుల నిష్ట 
భృత్యవరులంగొలువునకు. బిలువ6 బనిచి । 
యెల్లవారలు వినుచుండ నిట్టు లనియె. శ 


ప్రతిపదార్థం: సంజయు.డు= ధృతరాష్ట్రుడి దగ్గర నుండి దూతగా వచ్చిన 
సూత పుత్రుడైన సంజయుడు; తన్నున్‌= తనను (ధర్మపుత్రుడిని); వీడ్కొని= 
వదలి; చనినన్‌= (హస్తినాపురికి) వెళ్ళగా; ధర్మసుతుండు= యముని 
కుమారుడైన ధర్మరాజు; మజు నాండు= మరుసటిదినం; తమ్ములన్‌= 
తమ్ములను; సుతులన్‌= కొడుకులను; ఇష్ట భృత్యవరులన్‌= తనకు 
ప్రేతిపాత్రులైన సేవకులను; కొలువునకున్‌= ఆస్టానానికి; పిలువన్‌+పనిచి= 
పిలుచుకొనిరండని పరిచారకులను పంపి; ఎల్లవారలు= అందరును; 
వినుచున్‌+ఉండన్‌= ఆలకిస్తూ ఉండగా; ఇట్టులు+అనియెన్‌= ఈ ప్రకారంగా 
అన్నాడు. 

తాత్పర్యం: ఉపష్ణావ్య పట్టణంలో ఉన్న తనను వదలి సంజయుడు 
హస్తినాపురికి వెళ్ళిన తరువాత ధర్మనందనుడు ఆ మరుసటిరోజు తన 
తమ్ముళ్ళనూ, కొడుకులనూ, సామంతరాజులనూ చెంతకు పిలిపించుకొని, 
వారంతా వింటుండగా ఇట్టా అన్నాడు: 


నిశీేషం: సంజయుడి రాయబారం వలన పాండవులకు ఒరిగినదేమీ లేదు. 
అందువలన శ్రీకృష్ణుడి రాయబారం అవసరమైనది. దానికి శ్రీకారం చుట్టుతూ 
పాండవ నాయకుడైన ధర్మరాజు కాలయాపనం జరుగకుండా మరునాడే యత్నం 
(ప్రారంభించాడు. తన స్వంత కొలువులో ఆత్మీయులనూ, సన్నిహితులనూ 
సమావేశపరిచాడు. అది ఒక విధంగా ఆతీ శ్రయసభ, ఆంతరంగిక సభ, అత్యవసర 
సమావేశం. రాజు తనంతట తాను పిలిచిన సభ. నాటకీయంగా ఇదొక చిన్నరంగం 

వంటిది. సభలో సభ్యులు కూర్చున్నట్ట్లూ, వారందరూ వినేటట్టుగా ధర్మరాజు 
సమావేశ ప్రయోజనాన్ని వినిపించనున్నట్ట్లూ ఒక నిండైన దృశ్యం ఈ తేటగీతిలో 
ప్రత్యక్షమయింది. (సంపా 


క. 'మనము జనార్దను పాలికి. | 
జని కౌరవసభకు నతని జనుమని ప్రార్థిం 
చిన మేలు బంధు హిత గురు । 
జనములతో రణము గాక సంప్రీతి యగున్‌. 2 


ప్రతిపదార్థం: మనము= మన మందరమూ; జనార్హను పాలికిన్‌= శ్రీకృష్ణుడి 
వద్దకు; చని= వెళ్ళి; కౌరవ సభకున్‌= ధృతరాష్ట్రుడి కొలువుకూటానికి; 
చనుము+అని= పొమ్మని; అతనిన్‌= ఆ శ్రీకృష్ణుడిని; ప్రార్థించినన్‌= 

లం థి 
వేడుకొన్నచో; మేలు= మంచిది; బంధు హిత గురుజనములతోన్‌= చుట్టాలు, 
మేలుకోరేవారు, గురువులు అయినట్టివారితో; రణము కాక= యుద్ధం 
జరగకుండ; సంట్రీతి+అగున్‌= సంతోషం కలుగుతుంది. 


తాత్పర్యం: 'మన మంతా కలిసి మాధవుడి దగ్గరకు వెళ్ళి కారవసభలో 
మన విషయాలన్నీ చర్చించవలసినదిగా ఆయనను వేడుకొందాము. అట్లా 
చెయ్యటంవలన మనకెంతో మేలు కలుగుతుంది. ఎందుకంటే చుట్టాలతో, 
హితులతో, గురువులతో మనకు పోరు తప్పుతుంది. ఆనందం కలుగుతుంది.” 


విశేషం: సభలో ముక్తసరిగా మూడు ముక్కలతో తాత్పర్యం తేటపడేటట్టు 
మాటలాడే ధర్మజుడి నేర్చు ఈ వద్యంలో స్పష్టం. ఇందులో రెండు 
వాక్యాలున్నాయి. రెండూ మిత్ర సమ్మితంగా ఉన్నాయి. వాటిలో వాడిన పదాల 
వరుస కూడా కార్యక్రమ సూచకంగా ఉండటం విశేషం. “అందరూ కలిసి 
జనార్హనుడి దగ్గరకు పోవాలి. ఆ తరువాత కౌరవ సభకు ఆయనను పొమ్మని 
ప్రార్ధించాలి. అట్లా చేయటం శుభం. మనకు మేలు జరుగుతుంది. ఆ మేలు 
ఎటువంటిదంటే బంధువులతో, స్నేహితులతో చివరకు పెద్దలతో యుద్దం 

తప్పుతుంది. సంతోషం కలుగుతుంది” అని అన్నాడు. కార్యాన్నీ, ఫలాన్నీ ఒక్కసారి 

దర్శించగల వాక్యం. చమత్కార మేమంటే - ఈ వాక్యాలు సున్నితమైన 

ఆదేశాలు, నిపుణమెన నిర్తయాలు, తీర్చిదిద్దిన తీర్మానాలు. రాజు ఒక సంగ్రహ 
(జ ౬ ౯ 

ప్రకటన చేయటం, దాని నందరూ ఏకగ్రీవంగా అంగీకరించటం ఈ సన్నివేశ 

చాతుర్యం. ధర్మజుడి సర్యామోద నాయకత్వం ఈ సన్నివేశం ధ్వనింపజేస్తున్నది. 


2. శ్రీకృష్ణుడే స్వయంగా 'కురుసభకు వచ్చి శాంతివచనాలు ధృతరా(ష్టుడితో 
పలుకుతా'నని సంజయుడి రాయబారపు సందర్భంగా చెప్పాడు (ఉద్యో-1- 
360). ధర్మరాజు దానిని వ్యవస్ట్రీకరించే ప్రయత్నం చేస్తున్నాడు. ఈ రచనలో 
శబ్దార్థగుణమైన ప్రసాదం పోషించబడింది. (సంపా.) 


వ. అని పలికి వార లందటు బలసి చనుదేర మాధవు మందిరంబున కరిగి 
యతని చేత సత్కతుండయి సమస్త పరిజనంబులుం బరివేష్టింప నొక్క 
పార్మ్వంబునం బాంచాలియు సముచిత పరివార పరివృతయై యుండ 
నతండునుం దానును సుఖాసీనులై యుండి యతనితో నిట్లనియె: 3 


ప్రతిపదార్థం: అని పలికి= అలా ధర్మరాజు వచించి; వారలు+అందణున్‌= 
సోదరులు, కుమారులు, సామంతులు, ఇష్టభృత్యులు; బలసి= చుట్టుకొని; 
చనుదేరన్‌= తన వెంట రాగా; మాధవు మందిరంబునకున్‌= శ్రీకృష్ణుడి 
భవనానికి; అరిగి= పోయి; అతనిచేతన్‌= వానుదేవుడి చేత; 
సత్క్యృతుండు+అయి= సమ్మానించబడి; సమస్త పరిజనంబులున్‌= 
పరివారమంతా; పరివేష్టింపన్‌= తన చుట్టూ చేరగా; ఒక్క పార్భ్యంబునన్‌= 
ఒకవైపు; పాంచాలియున్‌= పాంచాల దేశాధిపతి పుత్రికఅయిన ద్రౌపది; 
సముచిత పరివార పరివృత ఐ= తగిన పరిజనంతో చుట్టబడినదై; ఉండన్‌= 
ఉండగా; అతండునున్‌= ఆ శ్రీకృష్ణుడునూ; తానును= ధర్మరాజున్నూ; 
సుఖ+ఆసీనులు+ఐ+ఉండి= హాయిగా కూర్చుండినవారై; అతనితోన్‌= 
హరితో; ఇట్టు+అనియెన్‌= ఈ విధంగా అన్నాడు. 

తాత్పర్యం: అట్లా పలికి ధర్మజుడు తనవారంతా వెనువెంట రాగా 
శ్రీకృష్ణుడున్న చోటికి వెళ్ళాడు. అక్కడ ఆయన ఆదరణలు అందుకొన్నాడు. 
పరివారమంతా తనను సేవిస్తుండగా, తగిన పరిజనంతో ద్రౌపది ఒక ప్రక్క 
నుండగా ధర్మరాజు కృష్ణుడితోపాటు హాయిగా కూర్చున్నాడు. ఆ తరువాత 
ఇట్టా అన్నాడు : 

విశేషం: ఇందులోనిది మాధవుడి మందిరంలోని రంగం, ఆ రంగంలో పాత్రలు 
కూర్చున్న రంగపరికల్పనం ప్రత్యక్షం. సామూహికంగా అందరూ కలిసి మాధవుడి 
మందిరానికి పోయారు. [క్రమశిక్షణతో మెలగారు. విశేష మేమంటే పరివారంతో 
పాంచాలి కూడా అక్కడికి వచ్చింది. ఆమె పరిజనంతో కూడి ఒక ప్రక్కన 
కూర్చున్నది. మిగిలిన వారందరూ మరొక ప్రక్కన కూర్చున్నారు. ఉభయ 
పార్యాలకు నడుమ ఉన్నతాసనాలమీద శ్రీకృష్ణుడు, ధర్మరాజు అభ్యర్థి కాబట్టి 
అత డీ నంభావషణ వెుదలు పెట్టాడు. అంటే వురొక రంగం 
(ప్రారంభమైనదన్నమాట. రంగ పరికల్పన శిల్పంలో తిక్కన అందెవేసిన చేయి. 
(సంపా 


క. “ఆపద గడవం బెట్టంగ | 

నోపి శుభంబైనదాని నొడంగూర్వను మా 

క్రీ పుట్టువునకు బాండు । 

క్యాపాలుండు నిన్ను. జూపి చనియె మహాత్మా! డే 
ప్రతిపదార్థం: మహాత్మా!= మహానుభావా! ఆపదన్‌= కష్టాన్ని; కడవన్‌+పెట్టం 
గన్‌= దాటించుటకు; ఓపి= సమర్హుడై;) శుభంబు+ ఐనదానిన్‌= మేలు 
గూర్చునట్టిదానిని; ఒడంగూర్ప్చను= కలిగించుటకు; మాకున్‌= తన 
కుమారులమైన మాకు; ఈ పుట్టువు నకున్‌= ఈ జన్మకు; పాండుక్షాపాలు( 
డు= పాండు మహారాజు; నిన్నున్‌+చూపి= నిన్ను దిక్కుగా మాకు కనబరచి; 
చనియెన్‌= స్వర్గం చేరాడు. 

తాత్పర్యం: 'మహానుభావా! కష్టాలను తొాలగించటానికీ, శుభాలను 
సమకూర్చటానికీ సమర్భుడవైన నిన్ను ఈ జన్మకు మాకు దిక్కుగా చూపి, 
మా తండ్రి పాండుమహారాజు వెళ్ళిపోయాడు. 


విశేషం: అలం: హేతువు. 1ధర్మజుడి ధర్మనీతికి కీర్తిద్యజం వంటి ఉపన్వాసానికి 
ఈ పద్యం నాందీ వాక్యం వంటిది. 

2. 'మహాత్మా!' అనే సంబుద్ది ధర్మరాజు శ్రీకృష్ణుడిలో దేవుడినీ, పూజ్యిడినీ, 
స్నేహితుడినీ, మార్గదర్శకుడినీ దర్శిస్తున్నాడని ధ్వని. 

3. 'తండ్రి తరువాత తండ్రి వంటివాడవు నీవే అని చెప్పే భావాన్ని 'మా తండ్రి 
పోతూ నిన్ను చూపించి వెళ్ళాడు? అనటం తెలుగు జాతీయం. అంటే- పాండవులు 
తండ్రి లేని బిడ్డలనీ, వారిని తర్రిడిగా రక్షించి, పోషించి దీవించవలసిన బాధ్యత 
ఆయనదే అనీ పలికాడు ధర్మజుడు. ఈ జన్మకు నీవే మా తండ్రివి - అనటం 
శరణాగత భావానికి (ప్రతీక. 


4. కష్టాలనుండి గట్టెక్కించేవాడూ, శుభాలు కలిగించేవాడూ భగవంతుడు. 
లేదా మహాత్ముడు. దుష్టశిక్షణ, శిష్టరక్షణ విధుల వంటివవి. వాటిని పాండవులకు 
సదా సమకూర్చే పరమాత్మ శ్రీకృష్ణుడని ధర్మజుడు భగవద్భక్తి విశేష చిత్తవృత్తిని 
ప్రదర్శించాడు. 5. శ్రీమన్నారాయణుడైన శ్రీకృష్ణుడు స్నేహభక్తి భావవశుడై 
పాండవుల యోగక్షేమాలు చూడటం ప్రసిద్ధం. 


6. ఉద్యోగపర్వంలో పాండవులను యుద్దమనే ఆపద నుండి గట్టెక్కించటం, 
రాజ్యలాభమనే శుభాన్ని కలిగించటం శ్రీకృష్ణుడి కర్తవ్యాలని ధ్వని. తనంతట 
తానే హస్తినాపురానికి వెళ్ళి శాంతియత్నం చేయబూనటం - ఆపద గడవం 
బెట్టటం. ఫలిత మేమైనా పాండవులకు విజయాన్ని చేకూర్చి కౌరవనాశనం 
చేయటం శుభఫలం. ఈ రెండూ శ్రీకృష్ణుడి అంటే భగవంతుడి అధీనంలో 
ఉన్నాయనటం, ఆ భగవద్రూపుడైన శ్రీకృష్ణుడే తల్లి, తండ్రి, దైవం, రక్ష అని 
నివేదించుకొనటం ధర్మజుడి భక్తియుక్తమైన ధర్మనీతి వర్తనకు నిదర్శనం. 
ప్రార్థనకు శుభారంభం. ఇందులోని గుణం ప్రసాదం. (సంపా.) 

తే. సమయ మిది మిత్తకార్యంబు చక్క జేయ । 
నీ కతంబున నే మవినీతు€ డైన 
యా సుయోధను తోడి పోరాట దక్కి। 
యనుభవింతుము మా యంశమగు ధరిత్రి. క్‌ 


ప్రతిపదార్థం: మిత్ర కార్యంబున్‌= స్నేహితుల యొక్క పనిని; చక్కన్‌+చేయన్‌= 
సరిచేయటానికి; సమయము+ఇది= ఇది తగిన వేళ; నీ కతంబునన్‌= నీ మూలాన; 
ఏము= మేము; అవినీతుండు+ఐన= అవిధేయుడైనట్టి; ఆ సుయోధనుతోడి పోరాట= 
ఆ దుర్యోధనుడి తోడి కలహం; తక్కి= మాని; మా+అంశము+అగు ధరిత్రిన్‌= 
మా వంతు భూమిని; అనుభవింతుము= మేము అనుభవించగలం. 


తాత్పర్యం: కృష్ణా! మిత్రులమైన మా పనిని చక్కబెట్టడానికి నీ కిది తగిన 
తరుణం. నీవు రాయబారానికి వెళ్ళితే అయోగ్యుడైన ఆ దుర్యోధనుడితో 
మేము యుద్ధం చేయవలసిన అవసరం రాదు. మా పాలికి వచ్చే రాజ్యాన్ని 
మేము అనుభవించగలం. 

విశేషం: దివ్యాదివ్యుడైన శ్రీకృష్ణుడికి సూటిగా చేసిన ప్రార్ధన ఇది. ఇందులో 
రెండంశాలు స్పష్టమవుతున్నాయి. 

1. కురుపాండవుల వివాదం మి(త్రకార్యంగా భావించుమని వేడికోలు. మిత్రకార్యమైతేనే 
మిత్రసమ్మితమైన ప్రబోధం నిర్వహించటానికి వీలవుతుంది. హితబోధకు అవకాశ 
మేర్ప్చడుతుంది. ఇరువైపులా సమయ మెరిగి మందలించటానికి అనువుగా ఉంటుంది. 


2. కౌరవపక్షంలో (ప్రధానుడు దుర్యోధనుడు. అతడు నీతియుతుడు కాకపోగా 
అవినీతిపరుడు. అతడిని మిత్రవాక్యాలతో ఒక త్రోవకు తేవటం తేలికైన పనికాదు. 
అతడు రాజ్యపిపాసి. అందువలన యుద్దం కాకుండా అతడు రాజ్యభాగమీయటం 
అసంభవం. 

3. అటువంటి దుర్యోధనుడితో, అతడి తండ్రితో మంతనాలు సలిపి, హితవు చెప్పి 
పాండవులకు న్యాయంగా రావలసిన రాజ్యభాగాన్ని తిరిగి ఇప్పించటానికి శ్రీకృష్ణుడు 
కృషి చేయాలి. 

4. ఈ పద్యం 6వ పద్యానికి అనుబంధం. అది సూత్రం. ఇది ఉదాహరణం. అది 
శ్రీ కృష్ణుడి దక్షతను తెలిపేది. ఇది ఆ దక్షత వలన సాధించదగిన అసాధ్యకార్యాన్ని 
నిర్దైశించేది. 


5. ఇందులో ధర్మరాజు శాంతియుతంగా తనకు రావలసిన నేల వాటాను మాత్రమే 
కోరు తున్నాడు. దానికి దుర్యోధను డంగీకరించడు. సగమిస్తే పూర్తిగా జయించగల 
పరా[క్రమం పాండవులకున్నదని అతడికి తెలుసు. ధర్మజుడు భాగం అడుగుతున్నాడు. 
కాదంటే మొత్తం రాజ్యాన్నే ఆక్రమిస్తాడు. భావి వ్యూహమంతా “పోరాట దక్కి 
యనుభవింతుము మా యంశమగు ధరిత్రి" అనే వాక్యంలో బీజప్రాయంగా నిక్షిప్తం 
చేయబడి ఉన్నది. 


6. కాబట్టి ఈ పద్యం భావి యుద్దోద్యోగ బీజతుల్యం. గుణం ప్రసాదం (సంపాఎ 


వ. నీకు మేము ప్రద్యుమ్నాది కుమారుల తోడివారము, మమ్ము దురితంబులు 
వొరయకుండ నరసి రక్షింపు' మనవుడు వాసుదేవుండు 'నీ పంచిన యట్ల 
చేయంగలవాంద; నెయ్యది తలంపు? సెప్పు, మనిన నజాతశత్రుండు 'నీవు 
కరినగరంబున కరిగి కౌరవులతోడం దగిన మాటలాడి తెజంగు 
సేయవలయు' నని ప్రార్ధించి, యతని నియ్యకొలిపి యిట్లనియె: 6 


ప్రతిపదార్థం: నీకున్‌= నీకు; మేము= పాండవులం; ప్రద్యుమ్న+ఆది 
కుమారులతోడి వారము= ప్రద్యుమ్నుడు మొదలైన నీ పుత్రులతో 
సమానులం; మమ్మున్‌= మమ్ములను; దురితంబులు= పాపములు; 
పారయక+ఉండన్‌= చెందకుండేటట్టుగా; అరసి= విచారించి; రక్షింపుము= 
కాపాడుము; అనవుడున్‌= అని ధర్మరాజు వేడిన మీదట; వాసుదేవుండు= 
వసుదేవుని కుమారుడైన శ్రీకృష్ణుడు; నీ పంచిన+అట్టు+అ= నీవెట్టా 
చేయుమని చెపుతావో ఆ విధంగా; చేయన్‌+కలవాండన్‌= చేయగలను; 
ఏ+అది+తలంపు+చెప్పుము= నీ ఉద్దేశ మేమిటో నాకు తెల్పుము; అనినన్‌= 
అని శ్రీకృష్ణుడు పలుకగా; అజాతశత్రుండు= విరోధులే లేని ధర్మరాజు; 

నీవు కరినగరంబునకున్‌+అరిగి= నీవు హస్త్పినాపురికి వెళ్ళి; కౌరవులతోడన్‌= 
ధృతర్మాష్టుడు మొదలైనవారితో; తగిన మాటలు+ఆడి= ఉచితములైన 
పలుకులు పల్కి; తెజంగు+ చేయవలయున్‌= ఒక దారి నేర్పరచాలి; అని 
ప్రార్ధించి= అని వేడుకొని; అతనిన్‌= శ్రీకృష్ణుడిని; ఇయ్యకొలిపి= సమ్మతింప 
జేసి; ఇట్లు+అనియెన్‌= మళ్ళీ ఈ (ప్రకారం పలికాడు. 


తాత్పర్యం: కృష్ణా! ప్రద్యుమ్నుడు మొదలైన నీ కుమారులు నీకు 
ఎట్లాంటివాళ్ళో మేము కూడా అట్టాంటి వాళ్ళమే. మాకు పాపాలు సోకకుండే 
టట్టు ఆలోచించి మమ్మల్ని కాపాడుము” అంటూ ధర్మనందనుడు 
(ప్రార్ధించాడు. అంతట శ్రీకృష్ణుడు “నీవు ఏమి చేయుమని ఆదేశిస్తావో అట్లా 
చేస్తాను. నీ అభిప్రాయ మేమిటో చెప్పు మన్నాడు. అప్పుడు ధర్మజుడు 
కృష్ణుడితో “నీవు హస్తినాపురికి పోయి కౌరవులతో తగుమాటలాడి ఒకదారి 
నేర్పరచాలి"' అని అర్థించి, అందు కాయనను అంగీకరింపజేసి మళ్ళీ ఇట్టా 
పలికాడు : 


విశేషం: 1. రక్షించుమని ధర్మరాజు శ్రీకృష్ణుడిని - దేవుడిని ప్రార్ధించినట్టు 
(ప్రార్ధిస్తున్నాడు. ఆ రక్షా విధానం పితాసుత సంబంధ బంధురమై ఉండాలని 
తమను (ప్రద్యువ్నూదులతో పోల్చుకొన్నాడు. అంటే శ్రీకృష్ణుడిని పాండవుల 
కపికిశోర న్యాయంతో రక్షించుమని వేడుతున్నారని భావం. పాండవ యత్నం 
లేకుండా భగవంతుడైన శ్రీకృష్ణుడి యత్నమే కార్యంగా సాగాలని వేడుకొన్నాడు. 
అంటే, పాండవుల భారమంతా శ్రీకృష్ణుడి పై ఉంచారన్నమాట. 


2. పాండవులకు పాపాలు సోకకుండా కార్యం నిర్వహించుమని మరొక వేడికోలు. 
ఇది ధర్మజుడి ధర్మనీతి వర్తనాన్నీ, భగవంతుడికి ప్రీతిపాత్రమైన ్రవృత్తినీ 
వ్యంజింపజేస్తున్నది. ఉద్యోగంలో రాజనీతి ప్రవర్తిల్లినా, అది ధర్మహాని కలిగించి 
పాండవులకు అపకీర్తిని, పాపఫలితాన్ని కలిగించకూడదు. అర్ధం కంటె ధర్మమే 
ధర్మరాజుకు ప్రీతి. అది దేవుడు మెచ్చే గుణం. 

3. ధర్మరాజు ప్రార్థిస్తున్నాడు. శ్రీకృష్ణుడు 'నీ ఆదేశాన్ని అక్షరాలా పాటిస్తానని 
అంటున్నాడు. ఇక్కడ ఒక రాజనీతి ధర్మసూత్రం ఉన్నది. శ్రీకృష్ణుడు తానే 
హస్తినాపురానికి పోవాలని నిశ్చయించాడు. దానికి ధర్మజుడి అనుమతిని కోరలేదు. 
అయితే ధర్మజుడు ఆ ప్రతిపాదనను నిండుసభలోనే సమ్మతించాడు. కాగా, 
శ్రీకృష్ణుడు కురుసభలో స్వతంత్ర ప్రతిపత్తితో మాట్లాడతాడు. అందువలన ఆ 
మాటలాడేటప్పుడు ఏ పక్షానికీ అతడు ప్రాతినిధ్యం వహించక ధర్మదేవతలవలె 
పలుకవచ్చును. కాబట్టి, ముందుగానే తన వాదాన్ని శ్రీకృష్ణుడి ముందు 
నివేదించుకొనటానికి ధర్మరాజు పూనుకొన్నాడు. శ్రీకృష్ణుడు మనసు విప్పి, 
ధర్మరాజు ఏది ఆజ్ఞాపిస్తే దానినే చేస్తానని చెప్పి, తాను పాండవపక్షాననే 
హస్తినకు వెళ్ళుతున్నట్టు ప్రకటించాడు. దానితో ప్రభువు ధర్మరాజనీ అతడి 
పంపున వెళ్ళుతున్న రాయబారి శ్రీకృష్ణుడనీ భావించే అవకాశం కలిగింది. 
దానిని ధర్మరాజు చక్కగా వినియోగించుకొని “నీవు హస్తినాపురానికి పోయి 
కారవులతో తగు మాటలాడి న్యాయం చేయుమని కోరాడు. అంటే- మొదట 
శ్రీకృష్ణుడు స్వీయ సంకల్పంతో పోదలచాడు. ఇప్పుడు పాండవ ప్రార్ధనకు 
అనువుగా పోవనిశ్చయించాడు. శ్రీకృష్ణుడు ఎంత స్వతం్యత్రుడో, అంతటి 
భక్తపరతంత్రుడని రాజనీతిపరంగా కూడా ప్రదర్శించటం ఈ సన్నివేశ విశేషం. 
(సంపా 


సీ. 'మా తండ్రి తలయపును నాతని నందను 
చందంబు నిన్న నా సంజయుండు 
పలికిన పలుకుల. దెలిసెంగదా నీకు; । 
వారి చిత్తము భంగి వా డెటుంగు!; 
బాలు పంపనియీక మేలిమాటలన మ । 
మ్మలుక దీర్దెదరు తా; రధిక దుష్క 
రంబైన యాసమయం బేము పదుమూండు | 
వత్సరంబులు సల్పి వచ్చియుండ. 

ఆ. గులము పాడి నడప దలంపడ; పతి సెడ€ | 
దలంచెనేనిం గొడుకు వలచినట్టి 
వాండు గాన యతని వక్రత మాన్వలే/; | 
డింతకంటెం గలదె యెడరు మాకు? 7 


ప్రతిపదార్థం: మా తర్రిడి తలయును= మా నాయనగారైన ధృతరాష్ట్రుడి 
ఉద్దేశం; ఆతని నందను చందంబున్‌= ఆయన కొడుకైన దుర్యోధనుడి 
తీరూ; నిన్న= నిన్నటి దినం) ఆ సంజయుండు పలికిన పలుకులన్‌= 
దూతగా వచ్చిన సంజయుడు మాటలాడిన మాటల వలన; నీకున్‌= నీకు; 
తెలిసెన్‌+కదా!= తెలిసింది కదా!; వారి చిత్తము భంగిన్‌= ఆ కౌరవుల 
మనోవైఖరి; వాండు+ఎయుంగున్‌= ఆ సంజయుడికి తెలుసు; పాలుపంపు+ 
అని+-ఈక= మీ భాగమునకు వచ్చిన భూమి ఇంతని ఇయ్యక; మేలి 
మాటలన్‌+అ= తియ్యని పలుకులతోనే; తారు= ఆ కౌరవులు; 
మమ్ము+అలుక+తీర్చెదరు= మేము అలుగకుండ బుజ్జగిస్తారు; అధిక 
దుష్కరంబు+ఐన= చేయుట కేమాత్రం శక్యం కాని; ఆ సమయంబున్‌= 
ఆ ప్రతిజ్ఞను; ఏము= మేము; పదుమూండు వత్సరంబులు సల్సి= 
పన్నెండేళ్ళరణ్యవాసం; ఒకయే డజ్ఞాతవాసం చేసి; వచ్చియుండన్‌= రాగా; 
పతి= ధృతర్యాష్టుడు; కులము పాడి నడపన్‌= వంశధర్మం సాగించుటకు; 
తలపండు+అ= అనుకొనకున్నాడు; చెడన్‌+తల(భెనేనిన్‌= చెడిపోదలచు కుంటే; 
కొడుకున్‌ వలచినట్టివాండు= దుర్యోధనుడిమీద దురభిమానం చూపువాడవు 
తున్నాడు; కానన్‌= కాబట్టి; అతని వక్రతన్‌+మాన్సన్‌+ లేండు= కొడుకు 
కుటిలబుద్దిని తొలగించలేకున్నాడు; ఇంతకంటెన్‌= ఈ విషమ స్టితికంటె; 
మాకున్‌= అన్నదమ్ములమైన మాకు; ఎడరు= ఆపద; కలదె?= 
మరొకటున్నదా? (లేదని భావం. 

తాత్పర్యం: 'నిన్న సంజయుడు మాట్లాడిన మాటల వలన మా తండ్రి 


ధృతరాష్ట్రుడి ఉద్దేశ మేమిటో, అతడి కుమారుడైన దుర్యోధనుడి తీరు 
ఎటువంటిదో నీకు తెలిసింది కదా! ఆ తండ్రి కొడుకుల చిత్తవృత్తులు 

ఎట్టాంటివో సంజయుడికి తెలుసు. మా రాజ్యభాగం మాకియ్యకుండా, మాకు 
కోపం రాకుండా, కలబొలి మాటలతో బుజ్జగిస్తున్నారు. చెప్పిన ప్రకారం 
ట్‌ ౮ జ జాని 

మేము ఏమాత్రం చేయశక్యంకాని అరణ్యాజ్ఞాతవాసాలు పదమూడేళ్ళు చేసి 
వచ్చిఉండగా ధృతర్మాష్టుడు వంశధర్మం పాటించకున్నాడు. చెడదలచియే 
అతడు కొడుకు దారి ననుసరిస్తున్నాడు. అతడికి కొడుకుపట్ట్ల వల్లమాలిన 
దురభిమానం కాబట్టి సుయోధనుడి కుటిలత్వం మాన్పలేకున్నాడు. ఇంతకంటె 
మాకు విపత్తు మరేముంటుంది? 


విశేషం: 1. ధర్మజుడు మహావక్త, విషయ స్వభావాన్ని బట్టి దానిని ఆతడు 
'ప్రపంచించే తీరు మారుతూ ఉంటుంది. శ్రీకృష్ణుడు హస్తినాపురానికి వెళ్ళి 
పరిష్కరించవలసిన నమన్యలోని (ప్రధానాంశాన్ని మొదట నవిస్తరంగా, 
సమర్థవంతంగా ప్రతిపాదించా డీ పద్యంలో. “ఇంతకంటె. గలదె యెడరు 
మాకు? అన్నది ప్రధానాంశంలోని ప్రాణం. 'ఆపదం గడవం బెట్టగ నోపెడి' 
శ్రీకృష్ణుడికి తన కేర్పడిన ఆపద (ఎడరు)ను పేర్కొన్నాడు. 


2. సంజయుడి రాయబారం వలన దుర్యోధన ధృతరాష్ట్రుల మనోగతం 
తెల్లమైపోయింది. రాజ్యభాగమీయకుండా మాయమాటలతో పాండవుల కోపం 
చల్దార్చే సాంత్వన వచనాలు పలుకుతున్నారు. పాండవులు దుష్కరమైన 
అరణ్యాజ్ఞాతవాసాలు నియమంతో గడపినా వంశ మర్యాదను పాటించి కౌరవులు 
రాజ్యభాగమిచ్చే ఆలోచన చేయరు. దుర్యోధనుడు దుర్మార్లుడై నాశనం కావటానికి 
సిద్దమైనా, అది తెలిసిన ధృతర్మాష్టుడు తన కొడుకు వక్రబుద్దిని మాన్పలేదు. 
కొడుకును కాదనలేని ధృతరాష్ట్రుడి చిత్తవృత్సియే పాండవులకు అడ్డువచ్చిన 
పెద్ద సమస్య. దీనిని తీర్చి కార్యాన్ని శాంతంగా సాధించుకొనటమే శ్రీకృష్ణుడి 
ముందున్న సమస్య - అని ధర్మరాజు పండు ఒలిచి చేతిలో పెట్టినట్టు చెప్పాడు. 
3. “పాలుపంపని యీక.....తారు” - అనేది సంజయుడి రాయబారపు సారాంశం. 


దీనికి మూలం. “అప్రదానేన రాజ్యస్య శాంతి మస్మాసు మారతి” (సం. 5-70- 
80) యుద్గోన్ముఖులు కాకుండా శాంతి పరచటానికే. (సంపాఎ 

క. జననియు సమస్త బాంధవ । 
జనములు. బ్రియమంద, వారి శాంతుల(గాం జే 
యను, నెమ్మిగ నొక్కటియై । 
మననుం దెజ(గేది యునికి మా పౌరుషమే? 8 


ప్రతిపదార్హం: జననియున్‌= మా తల్లిఅయిన కుంతీదేవి; సమస్త బాంధవ 
జనములున్‌= చుట్టాలందరున్నూ; ప్రియము+అందన్‌= సంతోషం చెందగా; 
వారిన్‌= దుర్యోధనాదులను; శాంతులన్‌+కాన్‌+చేయను; నెమ్మిగన్‌= కూర్మితో; 
ఒక్కటి+ఐ+మననున్‌= కౌరవులున్నూ మేమూ కలసి మెలసి జీవించటానికీ; 
తెజంగు+ఏది+ఉనికి= దారి దోచక ఇట్టా పడిఉండటం; మా పౌరుషమే?= 
మాకు మగతనం అవుతుందా? 


తాత్పర్యం: మా తల్లీ, చుట్టపక్కాలూ హర్షించేటట్టూ దుర్యోధనాదులందరూ 
లా అ ంె లా 
యుద్ధంమాట ఎత్తకుండా శాంతించేటట్టూ, కౌరవులూ మేమూ కలసి మెలసి 


ఒద్దికగా జీవించేటట్లూ మార్గం తెలియక ఇట్లా బ్రతకటం మాకు మగతనం 
యలు ధా “స! మ? 
కాదు. 


నిశీేషం: ఎడరు తీరటంవలన రెండు ఫలితాంశాలు కలగాలని ధర్మరాజు స్పష్టం 
చేస్తున్నాడు. 

1. ప్రస్తుతం ఉన్న స్థితి ఇట్లాగే కొనసాగటానికి వీలులేదు. అట్టా కొనసాగటం 
పాండవ పౌరుషానికే తలవంపులు. కాబట్టి పరిష్కారం త్వరగా జరగాలి. 


2. అయితే ఆ పరిష్కారం తల్లికీ బంధువులకూ సంతోషంతోపాటు ఊరట 
కలిగించేదిగా ఉండాలి. కౌరవ పాండవులు కలిసి కలకాలం జీవించేటట్టుండాలి. 
(సంపా 


క. ఇచ్చటి బంధులు నీవును । 
నచ్చెరువది వినుచునుండ నయిదూళ్ళును మా 

కిచ్చినను జాలు నంటిని । 
బొచ్చెముగా దింతవట్టు పూర్ణము సుమ్మీ! 9 


ప్రతిపదార్థం: ఇచ్చటి బంధులు= ఇక్కడనున్న చుట్టాలూ; నీవును= నీవూ; 
అచ్చెరువడి= ఆశ్చర్భపడి; వినుచున్‌+ఉండన్‌= వింటూండగా; మాకున్‌= 
అన్నదమ్ములమైన మాకు; అయిదు+డఊళ్ళును= ఐదు (గ్రామాలను; 
ఇచ్చినను= ఇచ్చినప్పటికీ; చాలున్‌+అంటిని= సరిపోతుందని సంజయుడితో 
అన్నాను; పొచ్చెము+కాదు= తక్కువ కాదు; ఇంతవట్టు= నేనాడిన 
ఈమా(త్రపు మాట; పూర్ణము సుమ్మీ!= చాలు సుమా! 


తాత్పర్యం: కృష్ణా! ఇక్కడున్న చుట్టాలూ, బివు.విస శ్రయంతో వింటుండగా- 

“సక్రమంగా మాకు అర్హరాజ్యం పంచియివ్వటానికి మా తండ్రికి 

మనసొప్పకపోతే ఇంద్రప్రస్థం, కుశస్టలం, వృకస్థ్టలం, వాసంతి, వారణావతం 
థి థి థి 

చాలు. అందుకూ అతడిష్టపడకపోతే ఎక్కడైనా మేము తలదాచుకొనటానికి 

ఐదూళ్ళిచ్చినా చాలు” నని సంజయుడితో ఇంతవరకూ నే చెప్పిన మాటలలో 

కపటం లేదు. అంతా యథార్థం సుమా! 


విశేషం: 1. ఆ ఫలితాంశాల సాధనలో ధర్మజుడు ఇంతకు పూర్వమే ఒకదారి 
చూపించాడు. అర్జరాజ్యం బదులు అయిదూళ్ళు ఇస్తే చాలునని నిండుమనసుతో 
ఉన్నాడు. నిజానికి అది దానోపాయ ప్రయోగ నైపుణ్యం. దానివలన బంధువులతో 
పాటు కృష్ణుడు కూడా ఆశ్చర్యపోయాడు. అంతటి జొదార్యం కూడా దుర్యోధన 
ధృతర్మాష్టుల ప్రవర్తన వలన బూడిదలో పోసిన పన్నీరై పోయింది - అని 
ధర్మరాజు మనవి చేశాడు. అంతకంటె మంచి ఉపాయం మరేదైనా ఉంటుందా? 
అని ఆలోచించాలని సమస్యలోని మరొక ముడి విప్పి చెప్పాడు. 


2. ధర్మరాజడిగిన అయిదూళ్ళ పేర్లు మూలంలో ఇట్లా ఉన్నాయి. అవిస్థలం, 

౧ 0 యి 
వృకస్థలం, మాకంది, వారణావతం మరింకేదైనా ఒక ఊరు. తెలుగులో అవిస్టలం, 
మాకంది పట్టణాలకు బదులు కుశస్టలం, వాసంతి పేర్కొనబడ్డాయి. (చూడు. 
ఉద్యో. 1.377). (సంపా) 

శా. ఆ దుర్యోధను. డంతమాత్రయును జేయంజాలండో కాని, పెం 
పేదం గ్రూరత కోర్వరాదు; సిరి నా కేలందునే, గ్రాసవా 
సోదైన్యంబులు వచ్చు నా యరయు నీ చుట్టాలకుం; గావునన్‌ 
మోదంబందుట గల్గు. గౌరవులు నేముం బొంది శ్రీ నొందినన్‌. 10 


ప్రతిపదార్థం: ఆ దుర్యోధనుండు= ఆ సుయోధనుడు; అంతమాత్రయును+ 
చేయన్‌+చాల(డో కాని= కడకు నేను కోరిన ఐదూళ్సైనా ఇస్తాడో ఇవ్వడో 
తెలియదు గాని; పెంపు+ఏదన్‌= గౌరవం నశించేటట్టు; క్రూరతకున్‌+ఓర్వన్‌ 
రాదు= క్రూరకర్మలు కావించటానికి సహించలేను; సిరి= రాజ్యసంపద; 
నాకున్‌+ఏల+అందునేన్‌= నా కెందు కని తలంచితినేని; నాా+అరయు= 
నేను చూచే; ఈ చుట్టాలకున్‌= ఈ బంధు జనాలకు; గ్రాసవాసస్‌( 
)+దైన్యంబులు వచ్చున్‌= తిండికీ, బట్టకూ కరువేర్పడుతుంది; కావునన్‌= 
అందుచేత; కౌరవులున్‌= ధార్తర్మాష్టులూ; ఏమున్‌= మేమూ; పొంది= కూడి; 
శ్రీన్‌+ఒందినన్‌= సంపద పొందితే; మోదంబు+అందుట+కల్నున్‌= సంతోషం 
పొందటం జరుగుతుంది. 


తాత్పర్యం: ఆ దుర్యోధనుడు కడకు నే నడిగిన ఐదూళ్ళయినా ఇస్తాడో 
ఇవ్వడో తెలియదు. కాని, గౌరవం చెడేటట్టు క్రూర కార్యాచరణానికి నా 
మనసు ఒప్పుకోదు. పోనీ, రాజ్యసంపద నా కెందు కని వారిని అడగటం 
మానితే, నన్నాశయించుకొనిఉన్న నా బంధుజనులకు కూటికీ, గుడ్డకూ 
దైన్యం ఏర్పడుతుంది. కనుక కౌరవులూ, మేమూ ఒద్దికగా ఉండి రాజ్యసంపద 
పంచుకొంటే ఉభయులకూ సంతోషం సమకూరుతుంది. 


విశేషం: 1. ధర్మజుడు ఈ పద్యంలోని వాక్యాలను భావోద్వేగంతో పలికినట్టు 
తిక్కన రచించాడు. ఇందులో నాలుగు వాక్యాలున్నాయి. అవి భిన్న భావావస్టలను 
వ్యక్తం చేసేవి. “దుర్యోధను డీమాత్రం కూడా చేయలేడా?” అన్నది ఆవేశంతో, 
ఆవేదనతో గొంతెత్తి పలికే రోషవాక్యం. ఆ వాక్యం తరువాత కొంత విరామం 

అభినయంగా స్ఫురిస్తుంది. ఉదాత్త స్థాయిలో పలికిన ఆ వాక్యం నుండి తన 
గొంతును మంద్రస్థితికి తెచ్చుకొనటానికి కాని” అనే పదం తోడ్పడింది. ఈ 
వాక్యానికీ తరువాతి వాక్యానికీ ఉన్న అంతరం తెలియచెప్పింది. “పెంపేదం 
[గ్రూరత కోర్వరాదు' అనే వాక్యంలో ధర్మజుడి అభిమానం ద్యోతకమైనది. 
అప్పటి తన దీనస్థితిని స్ఫురింపచేసింది. దీనికి రెండు మూడు రకాల అర్జాలు 
చెప్పవచ్చును. (1) దుర్యోధనుడి పరంగా-అయినా, ఆ విధంగా జొన్నత్యాన్ని 
వీడి (కూరత్వాన్ని చేపట్టటం సహించరాదు- అని చెప్పవచ్చును. (2) 
ధర్మరాజుపరంగా- అతడు ఐదూళ్ళు కూడా ఇవ్వలేదని నా గౌరవాన్ని 
దిగజార్చుకొని నన్ను నేను క్రూరంగా కించపరచుకొనటం సహించరాని స్థితి. 
(3 దుర్యోధనుడు అయిదూళ్ళు ఇవ్వలేదనే నెపంతో గౌరవం చెడేటట్టు 
(క్రూరకార్యానికి పూనుకొనటానికి నా మనసు ఒప్పుకోదు. సందర్భశుద్ది గలిగిన 
మూడంచుల అర్జాలతో ముచ్చట కొలిపే ఈ వాక్యం ఒక్కటే మంద్రస్థాయిలో 
అనే వాక్యం. ఆ తరువాత కొంత విరామం ఉంటుంది. 'సిరి నాకేలందునే?” 
- ఈ వాక్యం సంజయుడి రాయబారంలోని తాత్పర్యాన్ని మనసులో తలచుకొని 
గూఢమైన బాధతో, దెబ్బతిన్న ఆత్మాభిమానంతో, ఆలోచిస్తూ, గంభీరంగా అనే 
వాక్యం. ధృతర్మాష్ట్రుడు “పాండవులకు రాజ్యం వద్దు, యుద్దం కూడదు, 
ప్రశాంతంగా బ్రాహ్మణుల వలె జీవించటం ఉచితిమని సంజయుడి ద్వారా 
సూచించాడు. ఆ ఆదేశాన్ని అనుసరించి ధర్మరాజు తనకు సంపద ఎందుకులే? 
అని అనుకొన్నా- అది పొసగని పని అని భావం. దీనిని మరొక విధంగా 
అన్వ్నయించవచ్చును. “ఒకవేళ దుర్యోధనుడు ఐదూళ్ళు కూడా ఇవ్వకపోతే 
ధర్మరాజుకు సిరి సంపదలకు ఆలవాలమైన రాజ్యం అసలు ఉండదు. అయినా, 
ధర్మరాజు సిరిని కోరకుండా వైరాగ్య జీవితం గడపటానికి అతడు విపుల 
సంసారి. అందువలన అది సాధ్యం కాదు. మరి సిరి ఎందుకు? అంటే.. 'నా 
అరయు చుట్టాలకు - [గ్రాసవాసోదైన్యం వస్తుందని ధర్మజుడి సమాధానం. ఇది 
తన స్థితిని చెప్పుకొనటమే కాక కౌరవులను వ్యంగ్యంగా ఎత్తిపొోడవటం కూడా, 
నూరుగురు కొడుకులు, బంధువులు ఉన్న పెద్ద సంసారం ధృతరాష్ట్రుడిది. 
వారి కొరకే అత డీ రాజ్యాన్ని హరించింది. వారి పోషణ వారి కెంత ముఖ్యమో 

తనవారి పోషణ తనకంత ముఖ్యమని ధర్మజుడి ఎత్తిపొడుపు. అంతేకాదు. తనది 
కూడా క్షత్ర గార్హస్థ్య జీవితమనీ, బ్రాహ్మణ సన్యాస జీవితం కాదనీ హెచ్చరిక! 
ఈ వాక్యం ధర్మరాజు నిక్కచ్చిగా, నిష్టురంగా, నిండుగా, గండుగా అన్నాడు. 
ఈ మూడు వాక్యాలే ధర్మజుడి వాదనలో మూడు బలమైన అంశాలు. వాటి 
ఫలితాలు (శ్రోత ఊహించాలని (గ్రహించాలి. అంటే, అయిదూళ్ళయినా ఇవ్వని 
(క్రూరత్వం ఏర్పడితే, మా అయిదుగురి బంధువులనూ పోషింప దగినంత రాజ్యాన్ని 
మేము (గ్రహించక తప్పదు. అప్పుడు యుద్ధం తప్పదు. 'కౌరవ నాశనం 
తప్పదు. ఇవన్నీ ఊహించగలిగితే ధర్మరాజు 'కావునన్‌ అనటంలో ఉన్న 
గడుసుదనం గోచరిస్తుంది. కౌరవ పాండవులు కలిసి రాజ్యసంపదను పంచుకొంటే 
ఉభయులూ సంతోషాన్ని పొందే స్ధితి ఏర్పడుతుంది" అని ధర్మజుడు తేల్చి 
చెప్పాడు. 


2. తిక్కన ధర్మరాజు యొక్క ఉపన్యాస శిల్పంలో కొన్ని శైలీ స్వభావాలను 
రచనలో ప్రవేశపెట్టాడు. అవి (1) ఒక పద్యాన్ని ఒక విధమైన భావావస్థకు 
ఆలోచనాత్మకమైన అభివ్యక్తిగా మలచటం. ఈ వాక్యంలో ధర్మరాజు ఉభయులూ 
సంపద పంచుకొనటం ఉచితం అనే తాత్పర్యాన్ని చెప్పటానికి కావలసిన 
మానసికావస్ట్రను ప్రకటించాడు. (2) పద్యాన్ని వాక్యమండలిగా రూపొందించటం. 
(3) వాక్యానికీ వాక్యానికీ మధ్య కొంత విరామం ఉన్నట్టు అభినయం 
సాగుతున్నట్టు, ఒక భావం నుండి మరొక భావానికి మరలుతున్నట్టు స్పూర్తిని 
కలిగించటం. వాక్యాలను పలకటంలో ఉండే ఉదాత్తాను దాత్తస్టితులను ధ్వనింప 
జేయటం. (4) వాచికాభినయ ద్యోతకమైన నాటకీయ పద్య రచనను 
సంతరించటం. (5) వాదాంశాలను [క్రమంగా ఆవిష్కరించి పద్యం చివర 
'ప్రతిపాద్యాంశ ఫలితాంశాన్ని ప్రకటించటం. ఈ లక్షణాలన్నీ ఒక మహావక్త, 
రాజనీతివేత్త మాట్లాడే ఉపన్యాసంలో గోచరించే అంశాలు. 


3. తిక్కన రచించిన మంచి పద్యాలలో ఇది ఒకటి. ధర్మజోపన్యాసంలో తిక్కన 
వివిధ అర్థగుణాలను సార్ధకంగా వాడాడు. ఇందులో అజఠరత్వం, అపారుష్యం 
అనే లక్షణాలు గల సౌకుమార్యం సంతరించబడింది. (సంపా 

ఉ. అక్కట! లాశతులైనం బగఖైనను జంపన కోర నేల? యొం 
డొక్కతెఅంగు లేద? యది యొప్పదె? బంధు సుహృజ్జనంబు లా 
దిక్కున నున్నవారు; గణుతింపక సంపదకై వధించి దూ 
టెక్కుట దోషమందు టను నీ దురవస్థల కోర్వవచ్చునే? 11 


ప్రతిపదార్హం: అక్కట!= అయ్యో!; లాంతులు+ఐనన్‌= పరాయివారైనా; 
పగణు+ఐనను= శత్రువులే అయినా; చంపన్‌+అ+కోరన్‌+ ఏల= చంపాలనే 
ఎందుకు కోరాలి?; ఒండు+ ఒక్క+తెజంగు లేదె?= యుద్దం కంటె 
మరొకమార్ష్గం లేదా?; అది+ఒప్పదె?= ఆ మార్గం తగింది కాదా?; ఆ 
దిక్కునన్‌= ఆ కౌరవుల పక్షంలో; బంధు సుహృద్‌ జనంబులు= చుట్టాలు, 
మి[(త్రులు; ఉన్నవారు= ఉన్నారు; గణుతింపక= ఆ వైపున ఉన్న మా 
బంధుమి(త్ర వర్గాన్ని లెక్కించక; సంపదకై= సిరిక్ర; వధించి= (వారిని) చంపి; 
దూజు+ఎక్కుట= నిందలపాలవటం; దోషము+అందుట= పాపం 
మూటగట్టుకొనటం; అను= అనునట్టి; ఈ దుర్‌+అవస్థలకున్‌= -ఈ 
దుర్షశలకు; ఓర్వన్‌+వచ్చునే?= సహింప శక్యమగునా? (కాదని భావం.) 


తాత్పర్యం: అయ్యో! వారు ఇతరులే అగుదురుగాక! విరోధులే 
అగుదురుగాక! వారిని చంపవలెననే ఎందుకు కోరాలి? పోరాటంకంటే మరో 
మంచిదారి లేదా? ఆ మార్గం మంచిది కాదా? కౌరవుల పక్షంలో మా 
చుట్టాలు, మిత్రులు ఉన్నారు. వారిని లెక్కించక రాజ్యసంపదకై సంహరిస్తే 
నిందలపాలుగాక తప్పదు. పాపాలు మూటగట్టుకొనక తప్పదు. ఇట్టా 
ఇహపరాలు రెంటికీ దూరం చేసే దుర్దశను నేను భరించలేను. 


విశేషం: 1. రారాజు రాజ్యభాగ మీయడు కాబట్టి యుద్దం చేసి రాజ్యాభాగం 
పొందటమే కర్తవ్యం- అని భావించే వారి తలపులను మనస్సులో ఉంచుకొని 
ధర్మరాజు యుద్దం కంటే వేరే మరొక మార్గాన్ని అన్వేషించవలసిన అవసరాన్ని 
ఈ పద్యంలో నొక్కి చెపుతున్నాడు. పైపద్యంలో రాజ్యభాగం యొక్క అవసరాన్ని 
చెప్పి, దానిని సాధించే మార్గాన్ని గురించి తన ఆలోచనా విధానాన్ని ఈ 
పద్యంలో ఆవిష్కరించాడు. 

2. ఈ పద్యం 'అక్కట!' అనే మాటతో మొదలవుతున్నది. అది విచారాన్నీ, 
ఆశ్ళర్యాన్నీ తెలిపే వాచికాభినయ వాచకం! ఆమాట అనే ముందు ధర్మజుడి 
భావనలో యుద్దమే కర్తవ్యమనే యోచన మెదలిన సంగతి ధ్వని. ఇట్టా 
అభినయాంశాలతో, అభినయ వాచకాలతో మనోగత భావాలను ధ్వనింప చేయటం 
నాటకీయ శిల్పంలో రసథ్వని. 


3. చంపవలసి వస్తే లోకంలో పరాయివారినీ, శత్రువులనూ ఎన్నుకొనటం సహజం. 
వారితో స్నేహ సంబంధాలుగాని, రక్త సంబంధాలుగాని, భావజాల సంబంధాలు 
కాని ఉండవు కాబట్టి. అయినా వారిని కూడా రాజ్యం కొరకు చంపాలనుకొనటం 
అహింసాధర్మం కాదు. మానవ మూల్యమైన దయాధర్మం కూడా కాదు. అది 
యుద్దనీతి జౌతుందేమో కాని, ధర్మనీతి కాదు. ఆ అంశాన్ని ఈ వాక్యంలో 
ధర్మజుడు చెప్పాడు. ఇది సాధారణ శాంతిసూక్తం. 


4. 'ఒండొక్క తెజంగు లేదె?” ఇది ఆలోచనాముద్రతో వేస్తున్న ప్రశ్న. ఎదుటివారిని 
'ఆలోచించండి' అని అడుగుతున్న నాట్యముద్ర. దీని వెనుక రాజనీతి కూడా 
ఉన్నది. చతుర్విభోపాయాలలో చివరిది. సామ, దాన, భేదోపాయాలు 
వివలమైపోయిన తరువాత దంజోపాయాన్ని తప్పనినరి పరిస్తితులలో 
ప్రయోగించాలి కాని, ముందుగానే తొందరపడి యుద్దం చేయరాదు. అయితే, 
యుద్దానికి ప్రత్యామ్నాయమైన ఉపాయం ప్రప్రథమ కర్తవ్యం. దానిని ధర్మజుడు 
సూచిస్తున్నాడు. 

5. “అది యొప్పుదె?” - అట్లా చెయ్యటం న్యాయం కాదా? అని ప్రళ్నిస్తున్నాడు. 
ధర్మజుడి దృక్పథంలో అదే న్యాయం. సభ్యులు కూడా తన అభిప్రాయంతో 
అంగీకరించేటట్టు చేసే నేర్పుతో కూడిన ప్రశ్న. ఈ ప్రశ్న వేసి ధర్మరాజు కొంత 
విరామం పాటించి ఉంటాడు. ఆయన నిజానికి ఏ పరాయివారినో, శత్రువులనో 
ఉద్దేశించి మాట్టాడటం లేదు. హస్తినాపురంలో ఉన్న బంధు మిత్రులను గురించే 
భావిస్తున్నాడు. ఆ ఆలోచన నుండి తరువాతి వాక్యం వెలువడింది. 

6. 'బంధు సుహృజ్జనంబు లా దిక్కున నున్నవారు*. ఇది పాండవు లను 
కొనవలసిన మాట. కారవు లెట్టాగూ పాండవులు బంధువులని భావించటం 
లేదు. ధర్మరాజు దయామూర్తి కాబట్టి ఈ ధర్మనీతి పద్దతిలో ఆలోచిస్తున్నాడు. 
పగవారినే చంపగూడదని లోకనీతి చెప్పుతుండగా బంధు మిత్రులను చంపటం 
న్యాయమా? అని యుద్దోద్యోగానికి విరుగుడుగా ఈ అంశాన్ని పేర్కొన్నాడు. 


7. ఈ ధర్మనీతిని లెక్కచేయకుండా సంపద కొరకు బంధుమిత్రులను యుద్దంలో 
చంపితే రెండు దుర్షశలు కలుగుతాయట! అవి- అపకీర్తి పాపం. ఈ రెండూ 
ధర్మవీరుడి జీవితానికి ఇహపరాలు లేకుండా చేసే దుర్దశలు. అపకీర్తి వలన ఈ 
జన్మలో మృత్యువు పాలైనట్టే, పాపంవలన జన్మ జన్మలలో సద్గతి కోల్పోయినట్లే. 
కాబట్టి కౌరవులను యుద్దంలో చంపితే పాండవు లిహపరాలకు చెడుతారని 
ధర్మరాజు నిశ్చయం. 


8. “ఈ దురవస్థల కోర్వవచ్చునే?' సంపద లేకపోయినా (బ్రతుక వచ్చునుగాని, 
అపకీర్తితో పాపంతో (బ్రతకటం అసాధ్యమని ధర్మజుడి నీతిసూక్తం. 


9. ఈ పద్యం ముగిసేసరికి రెండు విరుద్దాంశాలు ధర్మజుడు ప్రతిపాదించాడు. (1) 
రాజ్యభాగం కావాలి. అందరూ కలిసి ఉండాలి. (2) యుద్ధం జరుగకూడదు. ఈ 
రెండూ జరిగేవి కావని స్పష్టం. కాని, ఆ దిశలో యత్నం జరగాలని ధర్మజుడి 
ఆశయం. 


10. ఈ విషయాన్ని సభ మననం చేసికొనటానికి ధర్మరాజు కొన్ని క్షణాల విరామం 
ఇచ్చాడు. అది నాటకీయంగా అవసరం. 


11. ఈ పద్యంలో శ్లేషమనే శబ్దార్జోభయ గుణాలు సంతరించబడ్డాయి. రచనలో 
మసృణత్వం, పదవాక్య సంవిధానంలో ఘటన ఈ పద్య రచనకు ప్రాణం. 


12. తిక్కన తీర్చిదిద్దిన ఉపన్యాస శిల్ప పద్యాలలో ఇది కూడా (ప్రశస్తి చెందింది. 
నేటికీ తెలుగువారి మాటలలో సంధి యత్నాల పట్ట ఈ పద్యం పల్లవిగా 
వినిపిస్తుంది. (సంపా.) 

వ. అని పలికి పాందవాగ్రజుండు వెండియు. 12 
తాత్పర్యం: అట్టా ధర్మజుడు పలికి మరల ఇట్టా అన్నాడు : 


విశేషం: ఉపన్యాసఘట్టంలో తిక్కన నడుమ నడుమ రచించే చిన్న చిన్న 
వచనాలను అభినయ వ్యంజకాలుగా రూపొందించటం నాటక శిల్పం. 
పాండవా[గ్రజుడు అనే విశేషణం సార్థకం. అతడి మాట పాండవ స్కంధావారంలో 
ముక్తకంఠంతో వినపడుతుం దని ధ్వని. 'వెండియు' - అనేది కొన్ని క్షణాల 
విరామానంతరం అనే కాలసూచిక. (సంపా) 


ఆ. క్షత్రధర్శ్మ మింత కష్టమగునె? పెజ | 
ధర్మ మాచరింప€ దగ దటండ్రు 
గాన శస్త్రజీవికయ తగియున్నది; | 
యైన వంశనాశ మనభిమతము. 13 


ప్రతిపదార్థం: క్షత్రధర్మము= రాజధర్మము; ఇంత కష్టము+అగునె?= ఇంతటి 
కష్టంతో కూడుకొన్నది గదా!; పెజ+ధర్మము= (క్షత్రియులు) అన్యధర్మము; 
ఆచరింపన్‌+ తగదు+అటండ్రు= అనుష్టించరాదని పెద్దలు చెప్పుతారు; 
కానన్‌= కాబట్టి; శస్త్రజీవిక+ అ+తగి+ఉన్నది= మాకు ఆయుధోపజీవనమే 
యుక్తమై ఉన్నది; ఐనన్‌= అయినప్పటికీ; వంశనాశము= కులనిర్మూలనం; 
అనభిమతము= నాకు ఇష్టం కాదు. 


తాత్పర్యం: జారా! క్షత్రియ ధర్మపాలనం ఎంతో కష్టంతో కూడుకొన్నది. 
అన్య ధర్మాచరణం రాజులకు తగదని పెద్దలంటారు. కనుక ఆయుధాలను 
చేతబట్టి బ్రదకటమే వారికి యోగ్యమైన పని. కాని, రాజ్యానిక్రై కులనిర్మూలనం 
చేయటం నాకు సమ్మతం కాదు. 


విశేషం: 1. అజాతశత్రువు యొక్క అంతర్మథనానికి ఈ ఆటవెలది అచ్చమైన 
అభినయ వాచికం. ఈ పద్యానికి మూలం గమనిస్తే దీని ముచ్చట మరీ 
బాగుంటుంది. 

“పాపః క్షత్రియ ధర్మోలి యం నయంచ క్షత్రబాంధవాః 

సనః స్వధర్మో9_ ధర్మో నా వృత్తి రన్యా నిగర్జ్హితా”. (సం. 5-70-46) 
“క్షత్రియ ధర్మం ఎంత పాపం! అని మూలంలో అంటే. 'ఎంత కష్టం?” అని 
తెలుగులో అన్నాడు. 'మనమేమో క్షత్రియ బంధువులి మని మూలంలో ఉంటే. 
తిక్కన దానిని వదలివేశాడు. ఈ విషయం వాచ్యం చేయవలసిన అవసరం 
లేదు. 'అది మనకు స్వధర్మం. ధర్మమైనా పరధర్మం నిందకు పాత్రమౌతుంది' 
- అని మూలం. దీని వరుస మార్చి - "పె ధర్మమాచరింపం దగ దటం|డ్రు' 
అని మొదట పలికాడు తెలుగులో. ఆటవెలది ఉత్తరార్హం అన్వయ సుందరంగా 
తెలుగులో అమరింది. క్షత్రియులైన పాండవులకు 'శస్త్రజీవికయే' స్వధర్మమై 
తగి ఉన్నది. అట్టని యుద్ధం చేసి కార్యం సాధించటమే కర్తవ్యం కాదు. 
వంశనాశనం జరుగకుండా కార్యసాధనం చేయటం కర్తవ్యం. క్షత్రధర్మానికీ, 
అహింసకూ సంఘర్షణ వచ్చినపుడు యుద్దేతర మార్గంలో కార్యాన్ని లోకహితంగా 
సాధించటం కూడా ధర్మమే. దానినే ధర్మనీతివర్తనం అంటారు. ధర్మరాజు ఆ 
మార్గాన్ని సూచించాడు. 


2. ఆటవెలది పాదాలు నాలుగూ నాలుగు వాక్యాలు. విరుద్ధ ధర్మ సూచికలు. 


అయినా అన్వ్నయసుందరాలు. 
3. ఇందులో అర్థవ్యక్తి అనే శబ్దార్థ గుణాలు పోషించబడ్డాయి. (సంపా) 
వ. అదియునుంగాక. [14 
తాత్పర్యం: ఇంతేకాక, 
ఆ. కలహ మగుట లక్ష్మి. గావించు. బ్రాణహా | 
నియును జేయు; నింత నిక్కువంబు; 


పలువు రొకని కోడి పాజఖుట, బల్లిదు । 
లనదచేత. జడుటయును ఘటించు. 15 

ప్రతిపదార్థం: కలహము+అగుట= యుద్దం రావటం (సంభవించటం); 
లక్ష్మిన్‌= సంపదను; కావించున్‌= లభింపజేస్తుంది; ప్రాణహానియును+ 
చేయున్‌= ప్రాణనష్టం గూడ కలిగిస్తుంది; ఇంత నిక్కువంబు= (ధనసంప్రాప్తి 
(ప్రాణనష్టం, యుద్ధం వలన జరగటం) యథార్థం; పలువురు= అనేకులు; 
ఒకనికిన్‌+ఓడి= ఒక్కడి చేతిలో అపజయం పొంది; పాణుట= పరుగిడి 
పోవటం; బల్లిదులు= బలవంతులు; అనదచేతన్‌= దుర్చలుడి చేత; 
చెడుటయును= నశించుటయున్నూ; ఘటించున్‌= కలుగజేస్తుంది. 


తాత్పర్యం: యుద్దం జరిగితే సంపదలు సంప్రాప్తిస్తాయి. ప్రాణహాని కూడా 
సంభవిస్తుంది. ఇందులో సందేహం లేదు. పెక్కుమంది ఒక్కడి చేతిలో 
ఓడిపోయి పరుగెత్తిపోవటం, బలవంతులు బలహీనుడి చేజిక్కి సమసిపోవటం 
కూడ జరుగుతుంది. 


విశేషం: యుద్దం వలన లాభనష్టాలు మొదట చెప్పాడు ధర్మజుడు. సంపద 
కలగటం లాభం. ప్రాణహాని నష్టం. యుద్ధంలో జరిగే అబ్బురాలను రెండింటిని 
తరువాత పేర్కొన్నాడు. ఒకే మహావీరుడి చేతులలో పలువురు పారిపోవచ్చును. 
ఒక్కొక్కసారి అసమర్జులైన వారు గుంపు కట్టి బలవంతులను చంపవచ్చును. 
మొదటి దానికి అర్జునుడు, భీష్ముడు ఉదాహరణలు కావచ్చును. కౌరవులు 
చంపిన అభిమన్యుడు, ఘటోత్కచుడు మొదలైనవారు రెండవ పద్దతికి 
ఉదాహరణలు. ఇవి అసహజమైనవి. అదృష్టంమీద, అవకాశం మీద ఆధారపడిన 
ఇటువంటి సంఘటనలను ఆధారంగా చేసికొని జయాపజయాలను ముందే 
నిశ్చయించటం కష్టం. జయాపజయాలు ధదైవాధీనాలు. ఈ వాస్తవం - 
యుద్దోపాయం విశ్ససనీయం కాదని సూచిస్తున్నది. (సంపా. 


క. జయమగు నోడుదు మనుని। 
శ్చయ మొక్కండు లేదు; వినుము! సమరమునంబరా 
జయము మరణంబు కంటె హృ 1 
దయపుట భేదనము సేయు. దథ్యం బనఘా! 16 

ప్రతిపదార్హం: అనఘా!= పుణ్య పురుషా!; వినుము= నా మాట లాలకించుము; 
సమరమునన్‌= యుద్ధంలో; జయము+అగున్‌= మనకే విజయం లభిస్తుంది. 
ఓడుదుము= మనమే అపజయం పొందుతాము; అను నిశ్చయము= అనే 
నిర్ణయం; ఒక్కండు లేదు= ఒకటీ లేదు; పరాజయము= అపజయం; 
మరణంబుకంటెన్‌= మృతికంటె కూడా; హృదయపుట భేదనము+చేయున్‌= 
దొప్పవంటి గుండెను పగులగొట్టుతుంది; తథ్యంబు= ఇది నిజం 


తాత్పర్యం: కృష్ణా! యుద్ధంలో మనమే గెలుస్తాం, లేదా ఓడిపోతాం అని 
నిశ్చయంగా చెప్పటానికి వీలులేదు. సంగ్రామంలో అపజయమే సం'్రాప్తమైతే 
అది మరణంకంటె గుండెను బ్రద్దలు చేసి, దుస్సహమైన వేదనను కలిగిస్తుంది. 
ఇది నిజం. 


నిశేషం: విజయం తథ్యం కాని యుద్దం కంటె మరణం మేలని ధర్మరాజు 
పేర్కొని సభ్యులు, యుద్దేతర మార్గాలలో కార్యసాధన మేలని తలంచేటట్టు 

ఠా . డు. 
చేస్తున్నాడు. యుద్దం చేయాలనే భీమాదుల వాదాలను తర్కబద్ధమైన ప్రతివాద 
చాతుర్యంతో నియమిస్తున్నాడు. (సంపా.) 


క. కాన నవశ్యము. బెనంకువ । 
గాని యుపాయమునం బగఅ6 గడతేర్డు ధృతిం 
బూని నడచు నెవ్వండు డెం । 
దానం జెయివెట్టికొని యతండు నిద్రించున్‌. 17 


ప్రతిపదార్హం: కానన్‌= కాబట్టి; అవశ్యమున్‌= తప్పక; పెనంకువ కాని= 
కయ్యం జరగని; ఉపాయమునన్‌= వెరవు చేత; పగజన్‌= శత్రువులను; 
కడతేర్చు ధృతిన్‌+పూని= అణచునట్టి ధైర్యం వహించి; ఎవ్వండు నడచున్‌= 
ఎవడు మెలగునో; అతండు= అట్టివాడు; డెందానన్‌= గుండెమీద; 
చెయి+పెట్టికొని= చేతిని ఉంచుకొని; నిద్రించున్‌= హాయిగా నిద్రపోతాడు. 

తాత్సర్యం: యుద్దం అన్ని అనర్జ్థాలకు మూలమవటంచేత కయ్యం 
చేయకుండానే ఉపాయంతో విరోధులను అణచివేయగలననే ధైర్యం వంచి 
ఎవడు ్రవర్తిస్తాడో వాడు గుండెమీద చేయి వేసుకొని నిశ్చింతగా నిదురిస్తాడు. 


విశేషం: యుద్దోపాయాన్ని ప్రయోగించే అవసరం రాకుండానే సామదాన 
భేదోపాయాలతోనే కార్యఫలాన్ని సాధించటం ఉత్తమమని ధర్మజుడు తేల్చిన 
ఫలితాంశం. ఇది శాస్త్ర సమ్మతమైన ధర్మనీతి. ఈ పద్యంతో ఒక ప్రతిపాదన 
ముగిసింది. అందుకే "కాని అని పద్యం మొదలైంది. ధర్మరాజు తన ఉపన్యాసంలో 
'ప్రతిపాద్యాంశ పరిసమాప్తిని సూచించే వాక్యాన్ని 'కావుని అని మొదలు పెడుతూ 
ఉంటాడు. అది ఆయన వాక్యశిల్పం. (సంపా.) 
ఆ. పగయ కలిగి నేని. బామున్న యింటిలో । 

నున్నయట్లకాక యూజడిల్లి 

యుండు నెట్లు చిత్త మొకమాటు. గావున । 

నలవ దధిక దీర వైరవృత్తి. 18 


ప్రతిపదార్థం: పగ+అ+కలిగెనేనిన్‌= విరోధమే ఏర్పడితే; పాము+ఉన్న+ 
ఇంటిలోన్‌= సర్పమున్న గృహంలో; ఉన్న+అట్ల కాక= ఉన్నట్లే ఉంటుందిగాని; 
ఒకమాటున్‌= ఒకసారి అయినా; చిత్తము= హృదయం; ఊటడిల్లి= 
ఊరటపొంది; ఎట్టు+ఉండున్‌?= ఎట్టా ఉండగలదు?; కావునన్‌= కాబట్టి; 
అధికదీర్హవైరవృత్తి= చిరకాలం విరోధంతో మెలగటం; వలవదు= కూడదు. 
తాత్పర్యం: శత్రుత్వమే ఏర్పడితే పామున్న యింటిలో కాపురమున్నట్లే 
ఉంటుందిగాని ఒక తడవైనా మనస్సు నిమ్ముళంగా ఉండదు. కనుక 
ఎవరితోనూ దీర్షకాలం విరోధంతో ప్రవర్తించటం తగదు. 


నిశేషం: అలం: ఉపమ. ఇది గొప్ప నైతిక సూక్తి సుభాషితం. మూలం: 


“సుఖం ప్రశాన్వ స్వపితి హిత్వా జయపరాజయౌా ॥ 
జాత వైర ళ్ళ పురుషో దుఃఖం స్వపితి నిత్యదా | 

అనివృత్తేన నునసా స సర్ప ఇన వేశ్మని ॥ 
ఉత్సాదయతి యః సర్వం యశసా స నిముచ్యతే ” (సం. 5-70-59,60,61) 


జయాపజయాలను పట్టించుకొనని ప్రశాంతచిత్తులు సుఖంగా నిద్రిన్తారు. పగపట్టిన 
పురుషుడు ప్రతిదినం దుఃఖంతో పడుకొంటాడు. పగ వలన సుఖం లేని వాడు 
పామున్న ఇంటిలో ఉన్నవాడి వలె సర్వాన్నీ పాడుచేసికొంటాడు. వాడికి 
పూర్వమున్న కీర్తి కూడా తరిగిపోతుంది- అని మూల తాత్పర్యం. తిక్కన 
మూలాన్ని సందర్భోచితంగా చికిలిపెట్టి నాడుకొన్నాడు. 


సంస్కృతంలో వైరం అనే పదానికి తెలుగు-పగ. ఈ పదం తెలుగులో 
బాగా ప్రచారంలో ఉన్నది. పాముకూ పగకూ కవి సమయం వంటి అనుబంధం 
ఉన్నది. అందువలన తిక్కన పగ కలిగిన చిత్తం పాము పుట్ట వంటిదనీ, 
అటువంటి చిత్తివృత్తిగల వ్యక్తి పాముపుట్ట ఉన్న ఇల్లనీ ఉపమించాడు. వ్యాస 
హృదయానికి వన్నైపెట్టాడు. 

పగ ఒకసారి (ప్రవేశిస్తే శాంతి ఉండదు కాబట్టి దానిని తగ్గించటం, 
తొలగించటం తప్ప మార్గాంతరం లేదు. అంటే ఎక్కువ కాలం పగను మనసులో 
ఉంచుకొనకుండా నిర్మూలించుకొనటమే యుద్దనివారణకు తరణోపాయమని 
ధర్మజుడి భావన. 


యుద్దానికి మూలం పగ. ఎడతెగని పగయే యుద్దోన్మాదంగా మారుతుంది. 
మాయాద్యూతంలో వంచించి రాజ్యాన్ని కాజేశారనే పగతో పాండవులలో 
యుద్దజ్యాల రగులుతున్నది. బలవంతులైన పాండవులు బ్రతికి ఉంటే ప్రభుత్వం 
దక్కదని అసూయాపరులైన కౌరవులు వారి మీద పగతో యుద్దానికి కూడా 
సిద్దమవుతున్నారు. ఇది ఉభయులకు వర్తించే నీతి. పగ తగ్గితే యుద్ద ప్రవృత్తి 
సహజంగానే సమసిపోతుంది. యుద్దేతరోపాయాలలో ఇది ఉత్తమం, నైతికం, 
ఆధ్యాత్మికం. కాని, అది సాధ్యమా? అన్నది హిమాలయమంత ప్రశ్న. (సంపా 


చ. పగ యడంగించు టెంతయు శుభం; బది లెస్స; యడంగునే పగం 
బగ? వగ గొన్న మార్కొనక పల్క్మక యుండంగ వచ్చునే? కడుం 

దెగ మొదలెత్తిపోవ6 బగ దీర్పంగ వచ్చిన€ గ్రౌర్య మొందు; నే 
మిగతి. దలంచినం బగకు మేలిమి లేమి ధ్రువంబు గేశవా! 19 


ప్రతిపదార్థం: కేశవా!= శ్రీకృష్ణా! పగ+శఅడంగించుట= విరోధాన్ని 
రూపుమాపటం; ఎంతయున్‌+ శుభంబు= మిక్కిలి శ్రేయస్కరం; అది లెస్స= 
అది మంచిపని; పగన్‌= విరోధంచేత; పగ+ అడంగునే= విరోధం శమిస్తుందా? 
(అంటే శమించదు); వగ+కొన్నన్‌= (ఒకరి) పగవలన (మరొకరు) బాధపడితే; 
మార్కొనక= అతడిని ఎదిరించక; పల్కక+ ఉండంగన్‌+వచ్చునే= 
ఊరకుండటం శక్యమా? కాదు; కడున్‌+తెగన్‌= పరమ సాహసంతో; 
మొదలు+ఎత్తిపోవన్‌= తుదముట్టేటట్టు; పగన్‌+తీర్పంగన్‌+వచ్చినన్‌= వైరాన్ని 
నిర్మూ లించటానికి సిద్ధపడితే; క్రార్యము+ ఒందున్‌= (క్రూరకృత్యములకు 
తాను ఒడిగట్టవలసి వస్తుంది; ఏమిగతి+తలంచినన్‌= ఏ విధంగా 
ఆలోచించినా; పగకున్‌= విరోధానికి; మేలిమి లేమి= ఆధిక్యం లేకుండుట; 
(ధ్రువంబు= నిజం. 


తాత్పర్యం: విరోధాన్ని అణచివేయడం ఎంతో శ్రేయస్కరం. అది మంచి 
పని. విరోధం వలన విరోధం సమసిపోదు. ఒకడు వైరం వహించి మరొకరికి 
బాధ కలిగిస్తే బాధపెట్టిన వాడితో తలపడక ఊరకుండటం శక్యం గాదు. 
పరమ సాహసంతో తుదముట్ట పగను నిర్మూలించటానికి పూనుకొంటే 
దారుణ కృత్యాలకు ఒడిగట్టవలసివస్తుంది. కనుక, ఎన్ని విధాల ఆలోచించినా 
పగవలన కీడేగాని ప్రయోజనం శూన్యం. కృష్ణా! ఇది నిజం. 


విశేషం: 1. పగ వలన కలిగే అనర్జాన్ని చెప్పే గొప్ప సూక్తి ఇది. తెలుగువారి 
నిత్య వ్యవహారంలో నిత్యంగా నిలిచే సత్యం వంటి పద్యం. తిక్కన రచించిన 
మేటి పద్యాలలో ఒకటి. 


2. ధర్మరాజు తర్కబద్ధంగా ఆలోచిస్తాడు. ఆలోచిస్తూ మాట్టాడుతాడు. ఆ 
పాత్ర స్వభావానికి అనుగుణంగా ఈ పద్యాన్ని చిన్న చిన్న వాక్యాల పొందికైన 
రచనతో చేశాడు తిక్కన. చిన్న వాక్యం ఆలోచనాతరంగం. శాంతి పొందటం 

కర్తవ్యం. “దానికి భంజకం పగ* అని చెప్పాలి. దానినే పగను గురించి వివరించి, 
'అది లేకపోతేనే శాంతి, అది కర్తవ్యం అని ధర్మరాజు చెప్పాడు. కూడనిది 
ముందు చెప్పితే కూడేదాని ప్రతిపాదనకు బలం వస్తుంది. దీన్నే తర్కంలో నేతి 
నేతి వాదం అంటారు. ధర్మరాజు దానిని పాటించాడు. 


౩. ధర్మరాజు మౌలికంగా శాంతి కాముకుడు. ధర్మనీతి వర్తనుడు. కారవులు 
రాజ్యభాగ మీయరని సంజయుడి రాయబారం వలన తేలిపోయింది. అది 
కౌరవుల పగ సాధింపు చర్య, అయితే, ఆ పగల వలన కలిగే ఫలమేమిటి? అని 
బిజ్ఞాసువైన ధర్మరాజు ఆలోచించాడు. శ్రీకృష్ణుడి రాయబారానికి మూలకారణం 
పగలేకుండా చేయటమే అని బలంగా ఈ పద్యంలో ్రతిపాదిస్తున్నాడు. 


4. పగ ఉన్న మనసు పాము పుట్ట ఉన్న ఇల్లు వంటిది. అందులో శాంతి 
ఉండదు- అని చక్కని దృష్టాంతాన్ని నిత్య జీవితంలో నుండి తీసికొని 
పూర్వపద్యంలో చెప్పి, ఈ పద్యాన్ని ఎన్నుకొనటంలో మంచి పూర్వరంగం 
తయారు చేసి, ప్రతిపాద్యాంశాన్ని చెపుతున్న వాద కౌశలం ప్రకటిత మౌతున్నది. 
5. పగను అణచటం ఎంతైనా శుభం. శుభం అనే మాటకు బదులు మేలు, 
మంచిది, హితవు వంటి అర్జాలు వచ్చే పదాలు వాడవచ్చును. తెలుగు 
పలుకుబడిలో “శుభం” పదాని కున్న వాడుక శక్తి మరో పదానికి లేదు. 'అది 
లెస్స” అనే చిన్నవాక్యం- తెలుగువారు తాను చెప్పిన దాన్ని స్టిరంగా 
నమ్ముతున్నారని (ధ్రువీకరించే పద్దతికి ప్రతినిధి. *నిజం. నా మాట నమ్మ 
సత్యం" మొదలైన పలుకుబడులకు అది సమానం. ధర్మరాజు చెప్పింది తాను 
గట్టిగా నమ్మి చెప్పిందే అని అర్ధం. తెలుగు పలుకుబడి గల వాక్యాలకు ఈ 
తిక్కన పద్యం రత్నాల "పేటి. 

6. పగను గురించి చెప్పే ఈ పద్యంలో ధర్మరాజు- (పాండవులు) - భవిష్యత్తులో 
అనుసరించబోయే కార్యాచరణ పద్దతి ఈ పగమీదే ఆధారపడి ఉంటుందని 
హెచ్చరిక చేశాడు. పగ వలన వగగొన్నవారు తిరగబడకుండా ఊరుకొనబోరట! 
సంజయుడు- పాండవులు శాంతించాలని చెప్పాడు. దానికి తిరుగు సమాధాన 

మిది. కౌరవుల పగకు తగిన సమాధానం చెప్పటమే వగగొన్న పాండవుల 
సహజ కార్యాచరణం. అయితే, ఒకసారి పగసాథధింవుకు దిగితే ఇక 
దయాదాక్షిణ్యాలకు తావుండదు. సంధి వచనాలకు అవకాశముండదు. 
దారుణమైన క్రూరవృత్తితో శత్రు సంహారమే సాగుతుంది. కౌరవనాశనం తప్పదు. 
కాబట్టీ ఎన్ని రకాలుగా ఆలోచించినా పగను తొలగించక పోతే ఎటువంటి 
మంచీ ఏర్పడదు. చివర “ధ్రువంబు కేశవా!" అనే వాక్యం కూడా - ఇది 
నిశ్చయం, ఇది జరిగి తీరుతుంది. నా మాట అయి తీరుతుంది. ఇది నిజం- 
ఇన్ని అర్జాలనిన్తుంది. వాద ప్రతిపాద్యాంశంలోని నిత్యత్వాన్ని స్థాపించే 
తర్కరహస్యం ఈ పద్య నిర్మాణ మర్మం. 

7. పూర్వరంగాన్ని ముందు పద్యంలోనూ, తాత్పర్యాన్ని తరువాతి పద్యంలోనూ 
చెప్పిన తిక్కన ఛందస్సుల మధ్య తర్కంతో వంతెన కట్టాడు. "కావున శాంతి 
పొందుటయ కర్ణము” అనే నిశ్చితాంశం తరువాతి పద్యం ఎత్తుగడలోని వాక్యం. 


8. తిక్కన నాటకీయ సంభాషణ శిల్పంలో ఉపన్యాస రచన- లేదా - దీర్హ 
సంభాషణ ఒక విశిష్ట్రాంశం. సందేశమిచ్చే ముఖ్యపాత్రలూ, దూతలూ మాత్రమే 
-ఈ దీర్హసంభాషణలు చేస్తారు. భారతంలో ధర్మజుడి ఉపన్యాస ఖండికలలో 
ఉద్యోగపర్వంలోని ఈ భాగం ప్రసిద్ధమైనది. అందులో ఈ పద్యం శిరోమణి 
వంటిది. 


9. ఈ పద్యంలో వాడిన తెలుగు పదాల పొందిక గమనిస్తే సంస్కృత భారతంలోని 
భావాలను తెలుగులో ఎంత ఆత్మీయం చేసికొని, జాతీయంగా తెలుగు 
పలుకుబడికి ప్రాణంగా తిక్కన రచించాడో స్పష్టమవుతుంది. విశేషించి - పగ, 
శుభంబు, లెస్స, వగ, మార్కొనక, కడుందెగ మొదలెత్తిపోవ, మేలిమి, ధ్రువంబు 
మొదలైన పదాలు సార్ధకాలు, శబ్ద ప్రయోగాచిత్యానికి పద్యమంతా ఉదాహరణమే. 


10. 'వగ గొన్న మార్కొనకి - అనే పాఠానికి 'పగగొన్న మార్కొనకి, 'తెగగొన్న 
మార్కొనకి అనే పాఠాంతరాలు కనపడుతున్నాయి. 


11. ఈ పద్య రచనకు సహకరించిన మూలక్షోక మిది- 

“న చాపి వైరం వైరేణ కేశన వ్యుపశామ్యుతి, 
హనవిషాగ్నిర్యథా కృష్ణు భూయ ఏవాభినర్టతే”. (సం. 5-70-63) 


కేశవా! పగతో పగ ఎప్పటికీ చల్దారదు. హోమ పదార్జా లుంచిన కొద్దీ 
హోమాన్ని ఎట్లా ప్రజ్వరిల్లుతుందో పగవలన పగ మరల మరల రగిలి 
పెచ్చుపెరుగుతుంది. తిక్కన ఈ ఉపమానాన్ని గ్రహించలేదు. యజ్ఞోపకరణాన్ని 
పగకు ఉపమానంగా వాడక పోవటం వలన జౌచిత్యం పోషించబడింది. మూలంలో 
కంటె తిక్కన పద్యం వస్తువులో, రచనలో, జిగి బిగి ప్రదర్శిస్తున్నది. 


12. తిక్కన ధ్వనిమార్గంలో కవిత రచించాడు. అందులోనూ రసధ్వని ఆయన 
ప్రత్యేక రంగం. వాచికాభినయ ప్రధానమైన ఈ ఘట్టంలో మాటలు పాత్రల 
స్వభావాలనూ, స్వభావాలు ప్రకరణ భావాలనూ, ధ్వనింపజేసి, నాయకుడైన 
ధర్మజుడి ధర్మనీతి వర్తనంలోని ఉత్సాహదీప్తిని వ్యక్తం చేస్తున్నాయి. ధర్మజుడి 
ధర్మవీరం తిక్కన కవితలో రసోల్లాసం. 


13. తిక్కన శబ్దగుణానికి అర్థగుణాన్ని వన్నిగా నిలుపుతాడు. ఈపద్యం అటువంటి 
శిల్పానికి ఉదాహరణం. పదబంధంలోని మస్పణత్వమే శబ్దగుణమైన శ్లేష లక్షణం. 
బహుపదా లున్నప్పటికీ ఏకపదం వలెనే భాసించటం దాని స్వభావం. అర్ధగుణమైన 
శ్లేష అర్హవంటనకు సంబంధించింది. అనేకజావా లున్నప్పటికీ వాటికి 
ఐక్యఘటనాన్ని మార్చేదిగా అర్ధగుణశ్హేష రాణిస్తుంది. శ్లేషలో క్రమం, కౌటిల్యం, 
అనుల్బణత్వం ఉపపన్నమై ఉండాలని వామనుడు పేర్కొన్నాడు. ఈ మూడు 
లక్షణాలూ ధర్మజుడి వాక్యఘటనలో అర్థగుణ సిద్ధిని పొందాయి. ధర్మరాజు 
మాటల పొందికలో ఎంత మన్నిక ఉంటుందో, వాక్యాల కూర్పులో అంత అర్థ 
సంఘటన ఉంటుంది. మాటలను అతకటం శబ్దగుణం, ఊటగా ఊరే భావాలను 
బహు వాక్యాలలో ప్రయాణింవజేసినా ఏకధారను అర్హన్పూర్మియందు 
సంఘటింపజేయటం అర్ధగుణం. తిక్కన రచనలో శబ్దగుణమైన శ్లేష అర్జగుణమైన 
శ్లేషకు ఊడిగం చేస్తుంది. వాక్యవిన్యాసంలో ఏకసూత్రంగా ఉండే ఆలోచనాక్రమం 
ఒక్కొక్కప్పుడు వక్రతతో కూడి ఉన్నా, అనుల్బణత్వాన్ని ఆద్యంతమూ 
ఆదరిస్తుంది. ఇది తిక్కన సంభాషణ శిల్పంలోని ఆయుస్తూత్రం. ఈ పద్యంలోని 
ధర్మజుడి వాక్యరచన అర్ధగుణమైన శ్రేషకు శీర్ష్మప్రాయమైన ఉదాహరణం. 

14. ఈ పద్యంలో అలంకారం లేదు. కాని, నాటకీయత ఉన్నది. సమాసాలు 
లేవు కాని, వాక్య విన్యాసం ఉన్నది. ఆడంబరం లేదు. కాని, ఆలోచన ఉన్నది. 
తిక్కన పద్యరచన ఆలోచనామృతం. (సంపా.) 


ఉ. కావున శాంతి. బొందుటయ కర్టము; దా నది యట్టులుండె; శ్రీ 
గావలె నంచు. బోరితము గామియు౦ గోరెద; మెల్లసొమ్ములుం 
బోవుటయుం గులక్షయము పుట్టుటయున్‌ వెలిగాంగ నొండుమై 
నే విధినైనం జక్కంబడు టెంతయు నొప్పు జుమీ జనార్దనా! 20 


ప్రతిపదార్హం: కావునన్‌= కాబట్టి; శాంతిన్‌+పొందుట+అ= శాంతి 
వహించటమే; కర్ణము= చేయవలసిన పని; తాన్‌+అది+అట్టులు+ ఉండెన్‌= 
ఆ విషయం అట్లా ఉండనీ; శ్రీ+కావలెన్‌+అంచున్‌= సంపద కావలెననీ; 
పోరితము+కామియున్‌= యుద్ధం జరగ కుండ ఉండవలెననీ; కోరెదము= 
మేము వాంఛిస్తాము; ఎల్ల సొమ్ములున్‌= ఉన్న సమస్త ధనాలూ; పోవుటయున్‌= 
నశించటమూ; కులక్షయము పుట్టుటయున్‌= వంశనాశం కలగటమూ; వెలి 
కా(గన్‌= ఈ రెండునూ జరగకుండా; ఒండుమైన్‌= వేరొక్క విధంగా; ఏ 
విధిన్‌+ఐనన్‌= ఏ ప్రకారంగా నైనా; చక్కన్‌+పడుట= బాగుపడటం; 
ఎంతయున్‌+ఒప్పున్‌+చుమీ!= మిక్కిలి తగును గదా! (ఎంతో బాగుంటుంది 
కదూ!); జనార్హనా!= శ్రీకృష్ణా. 


తాత్పర్యం: వైరం వలన ప్రయోజనం శూన్యం. కలత లేక నిమ్మళంగా 
ఉండటమే తగిన పని. కృష్ణా! ఆ విషయమట్లా ఉండనీ. నేను సంపద 
కావాలనీ, యుద్దం జరగకుండ ఉండాలనీ కోరుకొంటున్నాను. యుద్దం 
వలన ధననష్టం, వంశనాశనం జరుగుతుంది. ఈ రెండూ జరగని 
ఉపాయంతో ఎట్టాగయినా బాగు పడటం మిక్కిలి సముచితం కదా! 


విశేషం: 1. పాండవోద్యోగ సారసర్వస్వ మనదగిన పద్యం ఇది. ఉద్యోగపర్వానికి 
గుండకాయవంటిది. 

2. కావున- అనే నిశ్చితార్థంతో మొదలు కావటం రచనాశిల్పం. 


3. యుద్దం లేకుండా శాంతి పొందటం ప్రస్తుత కర్తవ్యం - అని ఫలితాంశ 
'ప్రతిపాదనం. 


4 దూతకార్యంలో లక్ష్యం శాంతి. ఆ శాంతిని సాధించే మార్షంలో 
రక్షించబడవలసిన మూల్యాలు మూడు. అవి: (1) రాజ్య సంపద కావాలి. (2) 
కాని, యుద్దం జరగకూడదు. (3) సంపద నస్టం కాకుండా, కులక్షయం 
కాకుండా మరే మార్గంలోనైనా, ఏ పద్ధతిలో నయినా కార్యం చక్కబడాలి. 


ఈ ప్రణాళిక ధర్మజుడి ఉద్యోగంలోని ధర్మనీతి. ఇంతటితో ధర్మజుడి ప్రధాన 
'ప్రతిపాదనం ముగిసింది. (సంపా,) 


చ. మనమున౦. బక్షపాతగతి మాదెస మానుము ధర్మనీతి వ 
ర్తనముల రెండు దిక్కుల హితంబును బెంపును గల్గునట్టి చొ 
ప్పున విదురాది సజ్జనుల బుద్ధికి రా నుచితంబుతోడి మె 
ల్పునంబరుసందనంబునను భూపతులెల్ల నెజుంగ నాడుమీ! 21 


ప్రతిపదార్హం: మనమునన్‌= నీ హృదయంలో; మా దెసన్‌= మా విషయమై; 
పక్ష పాతగతిన్‌= అభిమానం చూపటం; మానుము= వదలి పెట్టుము; 
ధర్మనీతి వర్తనములన్‌= ధర్మంతో నీతితోకూడిన నడవడికలతో; రెండు 
దిక్కులన్‌= ఇరు పక్షాలకూ; హితంబును= మేలును; పెంపును= అభివృద్దియు; 
కల్గునట్టి చొప్పునన్‌= సమకూడే రీతిలో; విదుర+అది= విదురుడు మొదలైన; 
సజ్జనుల బుద్ధికిన్‌+రాన్‌= సత్పురుషుల మనసునకు సమ్మతమయ్యేటట్లుగా; 
ఉచితంబుతోడి వుల్పునన్‌ = అనువైన వాుత్తబాటు తోనూ; 
పరుసందనంబునను= కరకుదనంతోనూ; భూపతులు+ఎల్లన్‌= కురు సభలోని 
రాజులందరూ; ఎజుంగన్‌= తెలిసికొనేటట్టు; ఆడుమీ= పలుకుము. 


తాత్పర్యం: కృష్ణా! మా విషయంలో పక్షపాతం చూపవద్దు. ధర్మం, నీతి- 
వీటి ననుసరించి ఇరుపక్షాలకున్నూ మేలు, అభివృద్ది సమకూరే రీతిలో, 

విదురుడు మొదలైన సత్పురుషుల మనసులకు సమ్మతమయ్యేటట్టుగా 
తగినంత మెత్తదనంతోనూ, కఠినమైన మందలింపులతోనూ కురుసభలో 
రాజు లందరూ ([గ్రహించేటట్లు మాట్టాడుము. 


విశేషం: ఇంతవరకూ దౌత్య కార్య లక్ష్యాన్నీ, ప్రయోజనాన్నీ నిర్దేశించిన ధర్మరాజు 
ఈ పద్యం మొదలుకొని 26వ పద్యం వరకు దూత వర్తనాన్ని గురించి తన 
అభిప్రాయాలను తెలుపుతున్నాడు. ఇవి పరోక్షంగా ఉత్తమదూత సాధారణ 
లక్షణాలుగా కూడా అన్వయిస్తాయి. అవి 1. మనస్సులో పక్షపాతగతి మానాలి. 
2. ధర్మనీతి పథంలో తప్పకుండా నడవాలి. 3. ఉభయ పక్షాలకూ మేలూ, 
అభ్యుదయం కలిగేటట్టు మాట్లాడాలి. 4. సభ్యులలో విదురాది సత్పురుషులకు 
సమ్మతమయ్యేటట్టు మాట్టాడాలి. 5. అవసరాన్ని బట్టి మెత్తగానూ, కఠినంగానూ, 
0 ధా లు అట 

మందలిన్తున్నట్టుగా నంభాషణ నిపుణంగా సాగించాలి. 6. సభలోనున్న 
రాజులందరూ పాండవుల ఉద్యోగాన్ని సక్రమంగా, సమగ్రంగా తెలిసికొన 
గలిగేటట్టు మాట్టాడాలి. మహాభారతంలో- దూతలకు ఉండదగిన ఈ లక్షణాలన్నీ 
చెప్పింది ధర్మజుడు. ఆచరించి చూపింది శ్రీకృష్ణుడు. (సంపా.) 


చ. తగవున. బోక రాజు బెడిదంబులు వల్మ్కినయేని సైంచి యొ 
ప్వ్పుగ నిలుమీ; గురుత్వము. బ్రభుత్వమునుం గల పెద్దవారి మా 
ట గొనమి యా సుయోధను కడన్‌ నిలువన్‌ మన మెల్ల గారవం 
బుగం గురువృద్దు పల్కు దలంపుం జన నిచ్చిన మెచ్చరే జనుల్‌? 22 


ప్రతిపదార్హం: రాజు= దుర్యోధనుడు; తగవునన్‌+పోక= న్యాయమార్లాన 
నడువక; బెడిదంబులు= కఠినవాక్యాలు; పల్కిన+ఏనిన్‌= మాట్లాడినట్టయితే; 
సైంచి= సహించి; ఒప్పుగన్‌+నిలుమీ= చక్కగా నిలబడుము; గురుత్వమున్‌= 
పెద్దరికం; ప్రభుత్వమునున్‌= రాచరికమున్నూ; కల= కలిగిన; పెద్దవారిమాట= 
వృద్దుల వచనం; కొనమి= ఆదరించ కుండటం; ఆ సుయోధను 
కడన్‌+నిలువన్‌= ఆ దుర్యోధనుడి దెసనుండగా; మనము+ ఎల్లన్‌= 
మనమందరమూ; గారవంబుగన్‌= మర్యాదతో; కురువృద్దు పల్కున్‌= 

కౌరవులలో పెద్దవారైన భీష్మాదుల మాటను; తలథున్‌= ఉద్దేశమును; 
చనన్‌+ఇచ్చినన్‌= సాగనిస్తే) జనుల్‌= లోకులు; మెచ్చరే?= మనలను 
పొగడకుందురా? 

తాత్పర్యం: న్యాయ మెంచక దుర్యోధనుడు పరుష వాక్యాలు పల్కితే 
సహించవలసింది. తొందరపాటున సభ విడిచి. రావద్దు. పెద్దరికం, 
రాచరికంగల పెద్దలమాట సుయోధనుడు వినలేదనే నింద వాడి తలపై 
వేయవలసింది. మనం గౌరవంగా కురువృద్దులైన భీష్మాదుల మాటనూ, 
ఉద్దేశాన్నీ సాగనిస్తే లోకులు మనలను మెచ్చుకొంటారు. 


విశేషం: ఈ పద్యంలో ధర్మరాజు కురుసభలో ఏర్పడే సంఘటనలను 

బుదిబలంతో ఊహించి ఆయా సందర్భాలలో శ్రీకృష్ణుడు వ్యవహరించవలసిన 
ఠా లం 

తీరులను నిర్దేశించాడు. అవి- 


(1) దుర్యోధనుడు అన్యాయంగా, అసభ్యంగా, పరుషంగా పలికినా, వ్యవహరించినా 
వాటిని సహించి సభలో నిగ్రహంతో ఉండాలి. తొందరపడి సభ వెలువడి 
రావద్దు. ఇది కీలకాంశం. 


(2) సభలోని పెద్దలు దుర్యోధనుడి దుప్ప్రవర్తనాన్ని వారిస్తారు. నిందిస్తారు, 
అతడికి హితవులు బోధిస్తారు. అతడు వారి మాటలు వినడు. ఆ నింద 
అతడికి నిండు కొలువులో ఏర్పడేటట్టు నిబ్బరంగా నిలిచి నిర్వహించాలి. 


(3) ధృతరాష్ట్రుడు పెద్దలు చెప్పిన మాటలు విని, వారికి అనుకూలంగా మాట్టాడి, 
కొడుకును వారించవచ్చును. ఆ పరిస్థితిని గమనించి, ధృతర్నాష్ష్రుడి ఆనతిని 
మనం గౌరవిస్తున్నట్ట్లు వ్యవహరించి, అతడి మాట సాగేటట్టు చేయాలి. అంటే 
దుర్యోధనుడి మాట కాదని పాండవులకు ధృతర్మాష్ట్రుడు రాజ్యభాగం ఇచ్చే 
పరిస్థితులను కలిగించి ఫల(ప్రాప్తిని సాధించాలి. 

(4) దీనినే సామభేదోపాయాల నిపుణ ప్రయోగమంటారు రాజనీతిలో. దీనివలన 


యుద్దం లేకుండానే పాండవులకు రాజ్యభాగం దక్కే అవకాశా లేర్పడతాయి. 
(సంపా.) 

మ. సుతువాండై వినయంబు సేకొనక యేచొప్పున్‌ దగం జెప్ప కా 

ధృతరాష్తుం డవినీతిం జేసినను సంధింపంగ రాదంచు వే 

గ తెగంబాఅకు తెంపుసేయునెడ లోకంబెల్ల మెచ్చం బ్రకా 

శిత ధర్మస్థితి నొంది మా మనము నిశ్చింతంబుగాం జేయుమీ! 23 
ప్రతిపదార్థం: ఆ ధృతర్మాష్టుండు= ధృతరాస్త్ర మహారాజు; సుతువాండు+ఐ= 
కుమారుడి పక్షం వహించినవాండై; వినయంబు చేకొనక= విధేయత చూపక; 
ఏ చొప్పున్‌= ఏ మార్గమునూ; తగన్‌+చెప్పక= యుక్తంగా తేల్చక; అవినీతిన్‌ 
చేసినను= అవినీతితో వర్తించినట్టయితే; సంధింపంగన్‌+రాదు+అంచున్‌= 
సంధి చేయటం పొసగదని; వేగ= వెంటనే; తెగన్‌+పాణకు= సాహస కార్యానికి 
పూనవద్దు; తెంపు+చేయు+ఎడన్‌= సాహసానికి పూనుకొనవలసినప్పుడు; 
లోకంబు+ఎల్లన్‌+*మెచ్చన్‌= జనులందరూ కొని యాడునట్టుగా; ప్రకాశిత 
ధర్మస్థితిన్‌+ఒంది= ప్రకటితమైన ధర్మంలో నెలకొన్నవాడవై; మా మనమున్‌= 
మా హృదయాన్ని; నిశ్చింతంబుగాన్‌+చేయుమీ= నిర్విచారంగా ఉండే టట్లు 
కావించవలసింది. 
తాత్పర్యం: ఆ ధృతరాష్ట్ర మహారాజు కుమారుడి పక్షం వహించి వినయం 
వీడి ఏ అభిప్రాయం వెల్లడించక అవినీతితో మెలగినప్పుడు ఇక నేమాత్రం 
సంధి పొసగదని వెంటనే సాహసించవద్దు. సాహసం చేయవలసివస్తే జనులంతా 
కొనియాడేటట్టు ప్రకటిత ధర్మమందు నిలిచిన వాడవై మా మనసు 
విచారరహితంగా ఉండేటట్టు చేయవలసింది. 


విశేషం: 1. ఒకవేళ- అనుకొన్నట్టు ధృతరాష్ట్రుడు వ్యవహరించక దుర్యోధనుడి 
దుర్నీతిని సమర్హించి అవినీతితో (ప్రవర్తించి, రాజ్యభాగాన్ని ఇవ్వదలచకపోతే 
సంధికార్యం చెడిపోయిందని వెంటనే సభను వదలిపెట్టి రావద్దు. 


2. సాహసించి నిండు కొలువులో నిలబడి ప్రజలందరూ (గ్రహించేటట్టు పాండవుల 
ధర్మస్థితి ప్రకటితమయ్యేటట్టు గంభీరంగా ఉపన్యసించుము. ప్రజలు పాండవ 
ప్రయత్నాలు తెలిసికొని సత్యధర్మస్థ్రితిని సమర్థిస్తే చాలు. రాయబారం 

సఫలమైనట్టే. అంటే సామదాన భేదాల ప్రయోగాన్ని కౌరవులు తిరస్కరించి 
యుద్గోపాయానికి దారిచూపినట్ట్లే జొతుంది. (సంపా) 


ఆ. ఇన్ని సంకటముల నిబ్బ్దంగి నెంతయు । 
నొగులు చిత్తవృత్తి నొవ్వు దీర్చ 
వెజ్జి వీవకావె! వేయేల? యేగతి । 
నడప దలంచి తదియ నాకు€ బ్రియము' 24 


ప్రతిపదార్ధం: ఇన్ని సంకటములన్‌= ఇన్ని చిక్కులతో; ఈశ+భంగిన్‌= ఈ 
విధంగా; ఎంతయున్‌= మిక్కిలి; నొగులు= వికలమౌతున్న; చిత్తవృత్తి నొవ్వు= 
మనో వ్యాపారము యొక్క వేదనను; తీర్చన్‌= తొలగించటానికి; వెజ్ఞవు= 
వైద్యుడవు; ఈవు+అ+కావె!= నీవే కదా!; వేయి+ఏల= పలుమాట 
లెందుకు?; ఏ గతిన్‌= ఏ రీతిగా? నడపన్‌+తలంచితి(వ)= మమ్ములను 
ముందుకు నడిపించ దలచుకొన్నావో; అది+అ= అదే; నాకున్‌+*ప్రియము= 
నాకిష్టం. 

తాత్పర్యం: కృష్టా! ఇన్ని చిక్కులతో ఈ ప్రకారంగా నా మనస్సు వికలమై 
వేదన చెందుతున్నది. నా మనో బాధను తొలగించుటకు తగిన వైద్యుడవు 
నీవుకాక మరెవ్వరు? ఇన్ని మాటలెందుకు? స్‌ు మమ్ము ఏ మార్గాన 
నడిపించ నెంచావో ఆ మార్గంలో నడవటమే నాకు సమ్మతం. 

విశేషం: 1. ధర్మరాజు తన చిత్తం చిక్కులతో ఈ విధంగా వేదనపడుతున్నదని 
చెప్పాడు. అంటే ఆయన తన మనసులోని బాధనే వెళ్ళగ్రక్కాడన్న మాట. 
అంటే శ్రీకృష్ణుడికి తన బాధను నివేదించుకొన్నాడన్నమాట! ఆయనది ఆదేశం 
కాదనీ, నివేదనమనీ నిపుణంగా చెప్పాడు. ఇది వాస్తవంగా గోచరించే రాజనీతి. 
ఆ సంగతి శ్రీకృష్ణుడికి తెలుసు. 

2. ధర్మరాజు నిర్దెశించిన లక్ష్యాలు, సాధించవలసిన విధానాలు, ఫలితాంశాల 
అంచనాలు సంక్లిష్టంగా ఉన్నాయి. అఘటనా ఘటన సామర్థ్యం ఉంటేనే అవి 
సాధ్యాలవుతాయి. 

3. నొవ్వు తీర్చే వైద్యుడు శ్రీకృష్ణుడని ధర్మరాజు సాభిప్రాయంగా అన్నాడు. ఆ 
నొవ్వేమిటి? ఆ మందేమిటి? 


(1) కౌరవులమీద నిందపడకుండా తాను యుద్దం ప్రకటించవలసి వస్తుందేమోనని 
ధర్మజుడి బాధ. ఆ బాధను తొలగించే మందు రాయబారం. 

(2) దుర్యోధనుడి దుర్నయాన్ని ధృతర్శాష్టుడు పుత్రవ్యామోహంతో సమర్థిస్తూ 
సంధి కార్యాన్ని భగ్నం చేస్తే తప్ప యుద్ధం ధర్మనీతియుక్తం కాదు. కౌారవసభలో 
దాని కనుగుణంగా కథ నడిపే కథానాయకుడుగా ఒక మహావ్యక్తి కావాలి. అది 
నెరవేరాలని ధర్మజుడి బెంగ. దానిని తీర్చగలిగిన మానసిక వైద్యుడు శ్రీకృష్ణుడు. 


(3) దుర్యోధన ధృతర్మాష్టులు దుర్నీతి ప్రదర్శించినా, భీష్మాదులు, రాజులు, 
మిత్రులు, ప్రజలు, పాండవ యత్నాన్ని విని హర్షించి కౌరవులను నిందించి, 
పాండవోద్యోగాన్ని సమర్థించాలి. ఆ విధంగా శత్రు శిబిరంలో భేదోపాయాన్ని 
ప్రయోగించాలని ధర్మజుడి చింత. ఆ చింతను, వంతను తీర్చగలవాడు శ్రీకృష్ణుడు. 


(4 రోగి తన రోగ లక్షణాలను తన బాధను వైద్యుడికి చెప్పుతాడు. బాధానివారణ 
వైద్యుడి కర్తవ్యం. కాని, చికిత్స విధానం ఆయనదే జౌతుంది. శ్రీకృష్ణుడు 
మహాత్ముడైన దివ్య పురుషుడు. సాక్షాత్‌ నారాయణుడు. అతడి సంకల్పం 
(ప్రకారమే కార్యం నడుస్తుంది, నడుస్తున్నది. అయితే, నారాయణుడు 
భక్తవత్సలుడు. మొరపెట్టుకొన్న వారిని రక్షిస్తాడు. వారికి ప్రియం చేకూరుస్తాడు. 
'మొక్కిన వరమిచ్చు. వేల్పు" శ్రీకృష్ణుడు. అందుకే వేయేల? ఏగతి నడప 
దలంచితి, అదియ నాకు. బ్రియము అని “అన్యథా శరణం నాస్తి అని 
వేడుకొంటూ దైవసంకల్పమే తన సంతోషంగా పేర్కొని ముగించాడు. 


(5) 'ఆపద6 గడవం బెట్టంగ' (6వ పద్యం) అని మొదలు పెట్టి “ఇన్ని సంకటముల 
నిబ్భ్బంగి' అని ముగించే ఈ పద్యాల ఎత్తుగడలలో ఒకే విధమైన మనఃస్థితి 
ఉండటం, శ్రీకృష్ణుడిని దివ్యాత్ముడిగా భావించే భక్తిభావం ప్రకటితం కావటం 
గమనిస్తే తిక్కన పూర్వాపరకావ్య కథార్థ సమన్వయ శిల్పం స్పష్టమవుతుంది. 
(సంపా 


శ్రీకృష్ణాయబారం 37 


వ. అని చెప్పి తలంచికొని వెండియు నిట్లనియె : 25 
తాత్పర్యం: అని పలికి, ఏదో భావం మనసుకు రాగా, మళ్ళీ ఇట్లా అన్నాడు: 
విశేషం: 'తలంచికొని' - అభినయ విశేష వ్యంజకం. పాదరసం వంటి బుద్దిగల 
ధర్మరాజు - శ్రీకృష్ణుడు కురుసభకు పోతే ఏయే సన్నివేశాలు జరుగవచ్చునో, 
ఏయే విపరీత పరిస్థితులు శ్రీకృష్ణుడు ఎదుర్కొనవలసి వస్తుందో ఊహించాడు. 
బహుశః దుర్యోధనాదులు శ్రీకృష్ణుడిని ఒంటరివాడిని చేసి బంధించవచ్చును, 
సంహరించవచ్చును. ఒకవేళ అటువంటి గడ్డు పరిస్థితినే ఎదుర్కొనవలసి వస్తే 
యుద్ద ప్రయోజనాల కొరకు శ్రీకృష్ణుడిని న్నిష్పయోజనంగా బలిపెట్టుకొనవలసి 
వస్తుందేమో-అనే భావం ధర్మజుడి మనసులో మెరసినట్టుంది. మరల 
మాట్లాడటం మొదలు పెట్టాడు. ఆలోచనాముద్రలో ఉన్న ధర్మజుడిని గమనించి, 
అత డింకా మాట్టాడే అవకాశమున్నదని ఎవరూ పలకటానికి ముందుకు 
రాలేదు. ఇవన్నీ నిశ్ళబ్దంగా ధ్వనింపబడే తిక్కన నాటకరంగ సూచనలు. (సంపా.) 


క. 'నీవు సుయోధను పాలికి6। 

బోవ6(గ వలదనియు నొక్కబుద్ధి వొడమెడున్‌; 

గోవింద! యతండు మంత్రులు. | 

గావరమున. జక్కవినరు కార్యవచనముల్‌. 26 
ప్రతిపదార్థం: గోవింద= కృష్ణా!; నీవు= నీవు; సుయోధనుపాలికిన్‌= 
దుర్యోధనుడి దగ్గరకు; పోవంగన్‌+వలదు= వెళ్ళవద్దు; అనియున్‌= అనికూడ; 
ఒక బుద్ధి పొడమెడున్‌= ఒక తలంపు కలుగుతున్నది; అతండు= ఆ 
సుయోధనుడు; మంథటత్రులున్‌= ఆతడి నచివులు; కావరమునన్‌= 
పొగరుబోతుతనంతో; కార్యవచనముల్‌= సంధి మాటలు; చక్కన్‌+వినరు= 
(శ్రద్దగా ఆలకించరు. 
తాత్సర్యం: 'కృష్ణా! నీవు దుర్యోధనుడి దగ్గరకు వెళ్ళటం సముచితం కాదని 
కూడా నాకొక తలంపు కలుగుతున్నది. అతడూ, ఆతడి మంత్రులూ 
పొగరుబోతులు. వారు నీ సంధివచనాలు (శ్రద్దగా చెవులబెట్టరు. 

తే. కుటిలమతు లవినీతులు క్రూరకర్ము; | 
లట్టి నీచుల కడకు ని న్ననుపంజాల; 
నీవు సంకటపడియెడు దేవపదవి । 
యైన నే నొల్ల నొంటి యం దరుగు టుడుగు. 27 


ప్రతిపదార్థం: కుటిలమతులు= కుచ్చితపు బుద్దిగలవారు; అవినీతులు= 
అడకువ లేనివారు; క్రూరకర్ములు= ఘోరకృత్యాలు చేసేవారూ అయిన; 
అట్టి నీచుల కడకున్‌= అటువంటి తుచ్చులైన కౌరవుల వద్దకు; నిన్నున్‌= 
నిన్ను; అనుపన్‌+*చాలన్‌= పంపలేను; నీవు సంకటపడియెడు= నీవు శ్రమల 
పాలు కావలసిన; దేవపదవి+ఐనన్‌= స్వర్గరాజ్యమైనా; నేను+ఒల్లన్‌= 
నేనిష్టపడను; ఒంటిన్‌= ఒంటరిగా; అందున్‌+ అరుగుట+ ఉడుగు(ము)= 
అక్కడికి వెళ్ళటం మానవలసింది. 


తాత్సర్యం: కృష్ణా! దుర్యోధనాదులు వక్రబుద్ధి గలవారు, వినయరహితులు, 
దారుణకృత్యాలకు పాల్పడేవారు. అట్టాంటి తుచ్చుల ద్యరికి నిన్ను పంపలేను. 
నిన్ను చిక్కులపాలు చేసే ఇంద్రపదవిని సైతం నేను వాంఛించను. కనుక 
కౌరవుల కడకు నీవు ఒంటరిగా వెళ్ళటం మానుకో.” 


విశేషం: 1.28, 29 పద్యాలలో ధర్మజుడు శంకించినవన్నీ ఊహలుగా 
అనిపించినా, అతడు శంకించినట్టుగానే అవి జరుగబోతున్నాయి. అంటే ధర్మరాజు 
ఆగామిని అంత నిరిష్షంగా దర్శించగల 'ప్రజ్ఞావంతు డన్నమాట! 

కలా. ఈ 


2. త్రిలోకపదవికంటె శ్రీకృష్ణుడి క్షేమం ధర్మజుడికి ప్రియం- అనే వాక్యం 
పాండవుల అనన్యభక్తికి (ప్రత్యక్షర సాక్ష్యం. 
3. దీనికి మూలం : “నహినః ప్రణయే ద్రవ్యం, నదేవత్వం కుతః సుఖమ్‌ । 


న చ సర్వామరైశ్వర్యం తవరోధిన మాధవ!” (5.70.84). “ఒంటి యం 
దరుగుటుడుగు' అనే మాట అమూలకం. అయినా ప్రకరణోచితం” (సంపా) 

చ. అనవుడు గృష్టుం డిట్లనియె *నా ధృతరాష్తుండు నట్టివాండ త 
త్తనయుండ యేల; నీ పలుకు తథ్యము; నీ తలం పే నెటింగితి; 
నృనమున శంక దక్కును; వినన్‌ వలతే విను; మేను నిక్కమ 
ల్లిన నచటం గలండె రణకేళికి మార్కొన నొక్కండేనియున్‌? 28 


ప్రతిపదార్హం: అనవుడున్‌= ధర్మజుడు అట్లా పలుకగా; కృష్ణుండు= వాసుదేవు( 
డు; ఇట్టు+అనియెన్‌= ఇట్టా అన్నాడు; తత్‌+తనయుండ+ఏల?= అతని 
కుమారుడైన సుయోధను డొక్కడే యేమి?; ఆ ధృతరా(ష్టుండున్‌+అట్టివాం 
డు+అ= ఆంబికేయుడును అట్లాంటివాడే; నీ పలుకు తథ్యము+అ= నీమాట 
నిజమే; నీ తలయు= నీ భావం; ఏను+ఎథీంగితిన్‌= నేను తెలిసికొన్నాను; 
మనమునన్‌= నీ హృదయంలో; శంక+ తక్కుము= అనుమానం మాను; 
వినన్‌ వలతేన్‌= నా మాటలు వినగోరితే; వినుము= వినుము; ఏను= నేను; 
నిక్కము= నిజంగా; అల్షినన్‌= నిజంగా ఆగ్రహిస్తే), అచటన్‌= ఆ కురుసభలో; 
రణకేళికిన్‌= యుద్ద క్రీడకు; మార్కొనన్‌= ఎదిరించటానికి; ఒక్కండు+ 
ఏనియున్‌= లెక్కకు ఒక్కడైనా; కలండె?= ఉన్నాడా? 

తాత్పర్యం: ధర్మజుడి మాటలకు శ్రీకృష్ణుడు ఇట్టా బదులు పలికాడు. 
'సుయోధను డొక్కడేయేమి, ఆతడి తండ్రి ధృతర్మాష్టుడుగూడ నీవు పల్కిన 
తీరువాడే. నీ మాట సత్యం. నీ భావ మేమిటో నేను గ్రహించాను. నీవు 
మనసులో సందేహించ వద్దు. నా మాటలు వినదలిస్తే వినుము. నేను నిజంగా 
ఆ(గ్రహిస్తే అక్కడ యుద్ధంలో న న్నైదిరించగలవాడు ఒక్కడైనా ఉన్నాడా? 


విశేషం: 1. ఒంటరిగా కురుసభకు వెళ్ళటం మానుమని స్నేహ పురస్పరంగా 
ధర్మరాజు అన్నాడు. దానికి శ్రీకృష్ణుడు ఆ(ర్హుడయ్యాడు. ధర్మజుడి మనసులో 
ఉన్న శంక తొలగించాలని ఈ పద్యంలోని మాటలన్నాడు. ధర్మజుడివలెనే 
శ్రీకృష్ణుడు చిన్న చిన్న వాక్యాలతో తన మనోభావాన్ని తెలిపాడు. దుర్యోధన 
ధృతర్మాష్టుల స్వభావా లటువంటివే అని ఒప్పుకొన్నాడు. ధర్మజు డనిన మాటలన్నీ 

నిజాలనీ (నిజాలౌతాయనీ) చెప్పాడు. 'నీతలం పే నెటింగితి'- అనే వాక్యం 
బహుళార్థకం. ధర్మజుడు తన ఉపన్యానంలో కోరుతున్న తాత్పర్యాన్ని, 
అంతరార్జాన్ని అవగాహనం చేసికొన్నానని ఒక అర్ధం. కురుసభకు పోతే ఏర్పడే 
అపాయాన్ని గురించి శంకిస్తున్న ధర్మజుడి ఆత్మీయతను (గ్రహించానని మరొక 
అర్ధం. మనస్సులో శంకను మానేయమన్న వాక్యం - రెండర్జాలకూ వర్తిస్తుంది. 
'వినవలతేన్‌ వినుము'-అనే వాక్యం శ్రీకృష్ణుడి అభిమానోక్తి వీరోక్తి ఒంటరిగా 
వెళ్ళినా, ఎంద రెదిరించినా, నిజంగా కోపించి యుద్దానికి దిగితే శ్రీకృష్ణుడికి 
ఎదురైన వాడు కురుసభలో లేడని చెప్పి, 'నే నొక్కడినే, నావలె మరొక్కడున్నాడా?” 
అని వీరోక్తి పలికాడు. ఒక్కడు - అంటే ఒంటరివాడు అని ఒక అర్ధం. ఏకైక 
వీరుడు అని మరొక అర్ధం. శ్రీకృష్ణు డొక్కడైనా ఏకైక వీరుడని ధ్వని. ఇవి 
సంభాషణ చమత్కారాలని భావించినా, శ్రీకృష్ణుడి మాటలు కూడా కురుసభలో 
సత్యాలు కాబోతున్న భావికథార్థ ధృనులవలె వెలుగొందుతున్నాయి. ఈ పద్యంలో 
శ్రీకృష్ణుడి దివ్యాదివ్య స్వభావం ధ్వని. 
2. ఇందులో అర్థవ్యక్తి అనే గుణం భాసిస్తున్నది. శ్రీకృష్ణ స్వభావ స్ఫుటత్వం 
ఇందులోని అర్ధగుణదీప్తి. (సంపా) 
క. పనుపుము కౌరవసభ; కేం 

జను టెట్లును మేల; యర్ధ సంసిద్దియగున్‌; 

మన కొకటం బాపమురా। 

కునికికి. గతమైన పలుకు లొండెను గలుగున్‌.” 29 


ప్రతిపదార్థం: కౌరవసభకున్‌= కౌరవుల కొలువు కూటానికి; పనుపుము= 
నన్ను పంపుము; ఏన్‌= నేను; చనుట= అచటికి వెళ్ళటం; ఎట్ట్లును+మేలు+అ= 
ఏ విధంగా ఆలోచించినా అది మంచిదే; అర్హ సంసిద్ది+అగున్‌= మన 
(ప్రయోజనం నెరవేరుతుంది; మనకున్‌= మనకు; ఒకటన్‌= ఏ రకంగానూ; 
పాపము రాక+జనికికిన్‌= దురితం రాకుండటానికి; కతము+ఐన= 
కారణమైన; పలుకులు+ఒండెను= మాటలైననూ; కలుగున్‌= కలుగుతాయి. 


శ్రీకృష్ణ్ణాయబార ౦ డ్తే 


తాత్పర్యం: నన్ను కౌరవ సభకు పంపుము. నేనచటికి వెళ్ళటం ఎంతైనా 
మంచిది. మన కార్యం నెరవేరుతుంది. లేదా మనకు పాపం సంభవించని 
పలుకులైనా పలకడానికి వీలవుతుంది.” 

నిశీషం: ఈ పద్యం ధర్మరాజు హృదయాన్ని పూర్తిగా తెలిసికొన్న దూత 
పలికినట్టుండటం విశేషం. ప్రతి వాక్యం ప్రయోజనాత్మకం. 

(1) 'నన్ను కౌరవసభకు పంపుము"- శ్రీకృష్ణుడు స్వతందత్రుడుగా కౌరవసభకు 
పోయినట్టు కాకుండా ధర్మజుడి రాయబారిగానే వెళ్ళుతున్నట్టు సూచించి, 
ధర్మరాజ (ప్రభుత్వాన్ని గొారవించాడు, మన్నించాడు. 


(2) 'నేను వెళ్ళటం అన్ని విధాలా మంచిది'- ఈ మాట నిజం. ధర్మజుడు 
సావుదాన భోదోపాయాలను (వ్రయోగించి, అవన్నీ కౌరవులవలననే 
భంగమయ్యాయని నిరూపించగల వ్యక్తిని కోరుతున్నాడు. అతడి ఆశయాల 
నన్నింటిని నెరవేర్చటమే కాక, చూచి రమ్మంటే కాల్చి వచ్చే సమర్భుడు శ్రీకృష్ణుడు. 
కర్ణుడితో సాగించిన మంతనాలవంటివి శ్రీకృష్ణుడే చేయగలడు. అవెంతో మేలు 
చేశాయి. అందువలన సర్వసమర్జుడైన రాయబారి శ్రీకృష్ణుడని స్పష్టం. 

(3) ధర్మరాజు కోరినట్టు అర్హసిద్ది అయ్యేటట్టు, పాపం రానట్టు, కీర్తి కలిగేటట్టు 
మాట్లాడతానని శ్రీకృష్ణుడు పలకటం ధర్మరాజుకు పరిపూర్ణ సంతృప్తి నిచ్చింది. 
అర్ధమంటే సంపద, ప్రయోజనం అని రెండర్థాలు. ఇక్కడ మొదట సంధి 
'ప్రయోజనసిద్ది, ఆ తరువాత యుద్ద విజయసిద్ది అని (గ్రహంచవచ్చును. ధర్మజుడి 
విస్ఫృతోపన్యాస సారాంశం ఒక కంద పద్యంలో అందంగా చెప్పాడు కృష్ణుడు. 
ధర్మజుడు గడుసుగా మాట్టాడగలడు. ఒడుపుగా మాట్టాడగలడు. (సంపా 


వ. అని పలికిన యుధిష్టిరుం డిట్లనియె: 30 
తాత్పర్యం: శ్రీకృష్ణుని మాటలకు ధర్మనందనుడు ఇట్టా అన్నాడు: 
ఆ. 'మేలుగాక నీకు. బోలినట్లయిన నం । 

దరిగి యేము వారు నర్జి. బొంది 


డ్త2 శ్రీకృష్ణ్ణాయబారం 


యుండునట్లుగాం/గ నొదడంబాటు గావింపు । 

మెల్లభంగి మనకు నిదియ లెస్స. 31 
ప్రతిపదార్థం: మేలుగాక!= శుభమగుగాక;! నీకున్‌= నీకు; పోలిన+అట్టు+ 
అయినన్‌= యుక్తమని తోస్తే: అందున్‌+అరిగి= కౌరవసభకు వెళ్ళి; ఏము= 
మేము; వారు= కౌరవులు; అర్థిన్‌= ప్రీతితో; పొంది+ఉండునట్టు కాంగన్‌= 
కూడిఉండేటట్టు; ఒడంబాటు కావింపుము= అంగీకారం కుదుర్చుము; 
ఎల్లభంగిన్‌= అన్ని విధాల; మనకున్‌= మనకు; ఇది+అ లెస్స= సంధియే 
మేలు. 
తాత్పర్యం: 'కృష్ణా! మంచిది. కురుసభకు వెళ్ళటం నీకు యుక్తమని తోస్తే 
వెళ్ళి మేమూ, వారూ కలసి మెలసి ఉండేటట్టుగా సంధి కుదుర్చుము. అన్ని 
విధాలా వారితో సంధి కుదుర్భుకొనటమే మనకు మంచిది. 
క. మమ్మెజుంగు, దెదిరి నెజుంగుదు 

నెమ్మి యెజుంగు దర్హసిద్ది నెజి యెజు6 గుదు వా 

క్యమ్ముల పద్దతి నెలుంగుదు 1 

పొ మ్మెన్వండ నేను నీకు బుద్దులు సెప్పన్‌. 32 


ప్రతిపదార్థం: మమ్మున్‌+ఎయుంగుదు(వు)= మేమెట్టాంటి వాళ్ళమో 
ఎరుగుదువు; ఎదిరిన్‌+ఎణుంగుదు(వు)= కారవు లెట్టివారో ఎరుగుదువు; 
నెమ్మిన్‌+ఎలుంగుదు= కూర్మిఅనగా ఎటువంటిదో ఎరుగుదువు; 
అర్థసిద్దినెజి+ఎయు(గుదు(వు)= కార్యసాధన విధాన మెట్టిదో ఎరుగుదువు; 
వాక్యమ్ముల పద్దతిన్‌+ఎజుంగుదు(వు)= మాటలాడే తీరు ఎట్టివో ఎరుగుదువు; 
నీకున్‌+బుద్దులు+చెప్పన్‌= నీకు ఉపాయాలు బోధించటానికి; నేను+ఎవ్వం 
డన్‌= నేనేపాటివాడిని; పొమ్ము= హస్తినాపురికి వెళ్ళిరమ్ము. 


తాత్పర్యం: కృష్ణా! పాండవులూ, కౌరవులూ ఎట్టాంటివారో ఎరుగుదువు. 
కూర్మి అంటే ఎట్టిదో ఎరుగుదువు. కార్యసాధన విధాన మెట్టిదో ఎరుగుదువు. 


శ్రీకృష్ణ్ణాయబారం శ్ర 


మాటలాడు తెరగెట్టిదో ఎరుగుదువు. నీకు ఉపాయాలు చెప్ప నేనే పాటివాడిని?, 
హస్తినకు వెళ్ళి రమ్ము. 


విశేషం: 1. ఈ పద్యం పైకి ప్రశంసావాక్యం, లోన దూతలక్షణవివేకం. 


2. ధర్మరాజు చేసిన ఉపన్యాసంలోని లోగుట్టులు తెలిసిన వ్యక్తి శ్రీకృష్ణుడే. 
మిగిలిన వారికి చూచాయగా మాత్రం గోచరమై ఉండవచ్చును. శ్రీకృష్ణుడు 
ఆవులిస్తే (ప్రేవులు లెక్క పెట్టగలవాడని అతడి సమాధానం బైటపెట్టింది. 
దానికి లోలోన సంతోషించి ముసి ముసి నవ్వులతో (ప్రశంసల జల్లులు 
కురిపించాడు ధర్మరాజు. 'ఎయిగుదు(వు)' అనే క్రియను అయిదుసార్జు వాడాడు. 
ఆరవసారి వాచ్యం చేయకుండా ధ్వనిమయం చేసి సర్వజ్ఞత్వాన్ని సూచించాడు. 
3. శ్రీకృష్ణుడిని 'దివ్యుడిగా సర్వజ్ఞుడిగా ప్రశంసించిన తాత్పర్యం ఇది. మమ్ములను 
గురించి తెలును. ఆపైన ఎదుటి వారిని గురించి తెలుసు అనటంలో 
పాండవాధిక్యాన్ని తెలిసినవాడివని భావం. శ్రీకృష్ణుడిని రాయబారిగా ప్రశంసించిన 
తాత్సర్యంలో “నీకు ఉభయ పక్షాలూ తెలు'సని భావం. “ఇరువురికి ఉన్న 
అనుబంధ మెటువంటిదో తెలుసు. వాక్య రచనా పద్దతులు తెలుసు. ఇన్ని 
తెలిసిన సర్వజ్ఞుడైన నీకు ధర్మనీతులు చెప్పటానికి నేనెంత వాడను?” అని ఒక 
అర్ధం. “నీకు ఉపాయాలు చెప్పేటంత వాడినా నేను?'- అని మరొక అర్ధం. అన్ని 
వాక్యాలూ ఒక ఎత్తు; చివరివాక్యం ఒక్కటీ ఒక ఎత్తు. ముగింపు వాక్యాన్ని 
మెరిపించిన వాడే మహావక్త ఈ పద్యంలో చివరి వాక్యం- తెలుగుదనం పుక్కిట 
పట్టిన వాక్యం. అప్యాయతకు అచ్చమైన నిదర్శనం. ముచ్చటైన ముగింపు. (సంప్ర 


శ్రీకృష్ణుండు ధర రాజుతో. గౌరవుల దుర్ణయంబు సెప్పుట (సం. 5-71-1) 
సీ. అనిన ముకుందు. డిట్లనియె; “సంజయుని మా । 
టలును నీవన్న పల్కులును వింటి; 
నీమది ధర్మైకనిష్టమై నున్నది; । 
వైరంబు విడువరు వారు; ద్రోణ 


డ్తీడ్త శ్రీకృష్ణ్ణాయబార ౦ 


భీష్ములు గలరని బిరుదులై యున్న వా;। 
రగునె రాజన్యుల కడగి కుడువ? 
నక్లేశవృత్తి రాజ్యము చవి గొన్నవా । 
రేల యిత్తురు నీకు బాలు సెపుమ! 


తే. ధార్తరాష్తులు సడికి నధర్మమునకు | 
నలుక రన్నండు; విడువు దైన్యంబు; పొడువు 
కయ్య మరివర్గ జయమున. గలుగు నిహప। 
రములు. జిరకీర్తియును బాండురాజతనయ! 33 


ప్రతిపదార్హం: అనినన్‌= ధర్మజుడు అట్టా పలుకగా; ముకుందుండు= 
మోక్షప్రదాతయగు శ్రీకృష్ణమూర్తి ఇట్ట్లు+అనియెన్‌= ఈ విధంగా మాట్టాడాడు; 
పాండురాజ తనయ!= పాండురాజు పుత్రుడవైన ధర్మజా!; సంజయుని 
మాటలును= సంజయు డాడిన వాక్యాలూ; నీవు+అన్న పల్కులును= నీవు 
మాట్లాడిన మాటలూ; వింటిన్‌= ఆకర్షించితిని; నీ మది= నీ హృదయం; 
ధర్మ+ఏకనిస్టమైన్‌+ఉన్నది= ధర్మమునందే ముఖ్యంగా నెల కొని ఉన్నది; 
వారు= కౌరవులు; వైరంబున్‌+విడువరు= విరోధాన్ని మానరు; ద్రోణ 
భీష్ములు= గురుడూ, పితామహుడూ; కలరు+అని= తమ పక్షంలో ఉన్నారని; 
బిరుదులు+ఐ= శూరులై; ఉన్నవారు= ఉన్నారు; రాజన్యులకున్‌= 
క్షత్రవంశజులకు; అడంగి= విధేయులై; కుడువన్‌= భుజించటం; అగునె?= 
తగునా?; అక్షేశవృత్తిన్‌= ఎట్టి కష్టం లేకుండా; రాజ్యము చవికొన్నవారు= 
రాజ్యం యొక్క రుచి చూచినవారు; నీకున్‌= నీకు; పాలు= రాజ్యభాగం; 
ఏల+ఇత్తురు చెపుమ!= ఎందుకిస్తారో చెప్పుము; ధార్త రాష్టులు= ధృతర్యాష్ష్రుడి 
కొడుకులు; సడికిన్‌= నిందకు; అధర్మమునకున్‌= అన్యాయానికి; ఎన్నం 
డున్‌= ఎప్పుడూ; అలుకరు= భయపడరు; దైన్యంబు= దీనతను; విడువు(ము)= 
వదలిపెట్టుము; కయ్యము పొడువు(ము)= పోరు సల్పుము; అరివర్ల 


శ్రీకృష్ణ్ణాయబారం డేర్‌ 


జయమునన్‌= శత్రు సమూహాన్ని జయించటంవలన; ఇహపరములున్‌= 
ఇహపరసుఖాలునూ; చిరక్షీర్తియున్‌= శాశ్వత యశమున్నూ; కలుగున్‌= నీకు 
లభించగలవు. 

తాత్పర్యం: ధర్మనందనుడి మాటలు విని శ్రీకృమ్ణు డిట్లా అన్నాడు. 
'పాండురాజపుత్రా! సంజయు డాడిన మాటలూ, నీవు పల్కిన పల్కులూ 
విన్నాను. నీ మనస్సు ధర్మంలో పూర్తిగా నెలకొని ఉన్నది. కౌరవులు పగ 
మానరు. భీష్మ ద్రోణులు తమ పక్షంలో ఉన్నారని శూరులై నిక్కుతున్నారు. 
రాజులకు అణగిమణగి యాచించి భుబించటం తగదు. అనాయాసంగా 
లభించిన రాజ్యం రుచి మరిగిన కౌరవులు పుడమిలో పాలు పంచి నీ కెందు 
కిస్తారో నీవే చెప్పుము. దుర్యోధనాదులు నిందకూ, అధర్మానికీ ఎన్నడూ 
జంకరు. నీవు దైన్యం వదలిపెట్టుము. యుద్దం సలుపుము. శత్రు సమూహాన్ని 
జయించటం వలన ఇహపరసుఖాలు సమకూరుతాయి. శాశ్వత కీర్తి లభిస్తుంది. 


విశేషం: 1. ఇంతవరకు శ్రీకృష్ణుడు హస్తినాపురానికి వెళ్ళే రాయబారిగా 
మాట్లాడాడు. (ప్రభువైన ధర్మరాజు నిర్దెశించిన ప్రయోజనాలను సాధిస్తానని 
నిస్సంశయంగా పలికాడు. ఇక ఇప్పుడు శ్రీకృష్ణుడు మి(త్రుడుగా, హితవరిగా, 
సచివుడుగా పాండవులు నమ్మిన భగవంతుడుగా మాట్టాడుతున్నాడు. ధర్మరాజు 
ఉపష్ణావ్యనగరంలో ఎట్లా వ్యవహరించుకొనాలో చెప్పుతున్నాడు. ఇది పాండవులకు 
వాసుదేవుడు చెప్పే హితవు. 


2..మ మ్మెణుంగు, దెదిరి నెజుంగుదు” అని ధర్మరాజు చేసిన ప్రశంసకు 
అనుగుణంగా శ్రీకృష్ణుడు తా నెటీగిన అంశాలను ఈ పద్యంలో నివేదించాడు. 
'ధర్మజుడి మనస్సు ధర్మైక నిష్టం. ధార్తరాష్టులు నిందకూ, అధర్మానికీ ఎన్నడూ 
జంకరు* అని తేల్చి చెప్పాడు. “తన ధర్మాశ్రితా బుద్దిః । తేషాం వైరాశ్రితా 
మతిః” (5-71-2) అని మూలం. ధర్మాధర్మాలకు సంధి కుదురుతుందా? అన్న 
ప్రశ్న లేవనెత్తాడు మాధవుడు. సంధి సందిగ్ధం కాబట్టి పాండవులు సమర 

సన్నాహం మానకూడదని హితవు చెప్పాడు. ధర్మజుడు చేస్తున్న శాంతి యత్నానికి, 
పాండవ యుద్ధ సన్నాహం విరుద్దం కాదని ప్రకటించాడు. శ్రీకృష్ణుడి హితవు 
అనుష్టాన రాజనీతి. 


3. తిక్కన మూలంలోని భావాలను సందర్భోచితంగా మార్చి రచించటం 
సర్వసామాన్యం. దానికి ఉదాహరణగా ఇక్కడ ఒక విషయం చెప్పుకొనవచ్చును. 
కౌరవులను గురించి చెప్పుతూ శ్రీకృష్ణుడు - 

“అతి గృడ్రాః కృతస్నేహా దీర్షకాలం సహోషితాః 

కృత మిత్రాః కృతబలా ధార్తరాష్ష్రాః సరంతస”. (సం. 5-71-6) 
అని అన్నాడని మూలం. “ధార్తర్మాష్టులు మిక్కిలి పిసినిగొట్టువారు. అయినా 
మీరు చాలాకాలం వారితో స్నేహం చేశారు, కలిసి మెలసి ఉన్నారు. మైత్రి 
పెంపొందించుకొన్నారు. బలాన్ని కూడా పెంపొందించుకొని ఉన్నారు' అనే ఈ 
మాటలను తిక్కన స్వీకరించక. “అక్షేశవృత్తి రాజ్యము చవిగొన్న వారేల యిత్తురు 
నీకు. బాలు సెపుమ?”' అని అనిపించాడు. ఈ వాక్యం సన్నివేశౌచిత్యాన్ని 


సెంచింది. 


4. ఎత్తుగీతి తిక్కన పా(త్రోచిత నంభాషణ కెత్తిన పతాక! ధర్మజుడి 
శాంతిప్రయత్నంతో పాండవ స్కంధావారంలో ఉత్సాహం కొంత మందగించినట్టు 
కనపడింది. అది భావి కార్యసాధనకు పోషకం కాదు. శ్రీకృష్ణు డా సమయంలో 
పగనూ, సమరోత్సాహాన్నీ, వీరరౌద్రరసస్పూర్తినీ పాండవవర్గంలో జాగృతం చేసి 
రసోల్హాసాన్ని కలిగించదలచాడు. అందువలననే ఎత్తుగీతిలో నినాద కవిత్వం 
చెప్పాడు. అందులో అంతర్గత తర్కం కూడా ఇమిడ్చాడు. 'కౌరవులు నిందకు 
భయపడరు కాబట్టి నీవు దైన్యాన్ని వదలిపెట్టుము: వాళ్ళు అధర్మానికి జంకరు 
కాబట్టీ నీవు యుద్దానికి జంకక వారిమీద దాడి చేయుము” అని రెచ్చగొట్టాడు. 
శత్రువులను జయించటం వలన ఇహపర సుఖాలూ, చిరకీర్తీ వస్తాయని ధర్మజుడి 
చిత్తవృత్తికి హత్తుకొనేటట్టు పలికాడు. 


శ్రీకృష్ణ్ణాయబారం త్త 


5. దూతగా శ్రీకృష్ణుడు శాంతినీ, హితుడుగా యుద్దాన్నీ అనుసరిస్తూ ద్విముఖ 
పాత్ర నిర్వహిస్తున్నట్టు కనపడుతున్నా, ధర్మజుడు సాధించ దలచుకొన్న ధర్మనీతికి 
అది విరుద్దం కాదని తెలిపే సంభాషణ ఇక ముందు శ్రీకృష్ణుడు సాగించటం 
గమనార్హం. 

యౌ 


6. 'పాండురాజతనయ!” అనే సంబుద్ధి సార్ధకం. చిరకీర్తీ ఇహపరాలూ పాండురాజు 
పుత్రుడైతేనే కోరుకొంటాడని భావం. 


7. ధర్మైకనిష్టమై ఉన్న ధర్మరాజు చిత్తవృత్తిని యుద్దైక నిష్టం చేయటానికి 
శ్రీకృష్ణుడు ప్రయోగించిన ప్రథమ వాజ్మయోపాయం ఈ పద్యం. (సంపా) 


మ. గురుభీష్మాదులు సూచుచుండ సభ మీకుం గీడు నాండట్లు ము 
ప్కరులై చేసిరి; యంతసేసియును బశ్చాత్తాపముం బొంద నో 
పర వారెన్నండు; నట్టిచోటం గృపయున్‌ బంధుత్వముం దక్కు; మె 
వ్వరు6 గోపింపరె యా దురాత్మకుల గర్వక్రౌర్యముల్‌ సూచినన్‌. 34 


ప్రతిపదార్హం: గురు భీష్మ+ఆదులు= ఆచార్యుడైన ద్రోణుడు; పితామహుడైన 
భీష్ముడు మున్నగువారు; చూచుచున్‌+ఉండన్‌= వీక్షిస్తూఉండగా; సభన్‌= 
కొలువులో; మీకున్‌= మీకు; కీడు= అపకారం; నాండు= అప్పుడు; అట్టు= 
ఆ విధంగా; ముష్కరులు+ఐ= నీచులై; చేసిరి= చేశారు; అంత చేసియును= 
అంతటి కీడు చేసికూడా; వారు= కౌరవులు; ఎన్నండున్‌= ఒకనాడైనా; 
పశ్వాత్తాపమున్‌+పొందన్‌+ఓపరు+అ= చేసిన తప్పును గూర్చి తరువాత 
చింతించినవారు కారు; అట్టిచోటన్‌= అట్టివారి విషయంలో; కృపయున్‌= 
కారుణ్యమునూ; బంధుత్వమున్‌= చుట్టరికాన్నీ; తక్కుము= మానుము; ఆ 
దురాత్మకుల గర్వ క్రార్యముల్‌= ఆ దుష్టవిత్తుల యొక్క పొగరుబోతుతనం, 
క్రూరత్వం; చూచినన్‌= పరికిస్తే ఎవ్వరున్‌+కోపింపరె?= ఎంతటి సాధువులైనా 
కోపగించక మానుతారా? 

తాత్పర్యం: గురుడు, భీష్ముడు మొదలైన పెద్దలు చూస్తుండగా, సభలో 
తుచ్చులైన కౌరవులు మీకు ఆనాడు అపకారం చేశారు. అంతటి అపకారం 
చేసికూడా ఆ తరువాతనైనా, వారు చేసిన తమ తప్పుకు ఎన్నడూ పశ్చాత్తాపం 
ప్రకటించనేలేదు. అట్టి వారి విషయంలో కారుణ్యం, బంధుభావం 
విడిచిపెట్టుము. ఆ దుష్టచిత్తులయొక్క పొగరు, క్రార్యం చూస్తే ఎవరైనా 
వారిపై కోపపడకుంటారా? 


విశేషం: 1. 'పగ యడగించుటెంతయు శుభంబు'- అన ధర్మరాజుఅభిమతం. 
అది రాజకీయానికి పనికి వచ్చే శాంతి సూక్తం. కాని, పాండవ స్కంధావారానికి 
అప్పు డది పనికిరాదు. కురుసభలో పగ సెగలు (కక్కుతున్న వాస్తవం గమనించి 
కూడా పాండవులు పగను చల్దార్చుకొనటం సబబుకాదు. అందువలన పగకు 
మూలమైన కౌరవ దుష్కృత్యాన్ని శ్రీకృష్ణు డిందులో పేర్కొన్నాడు. అందులోనూ 
ఆ చెప్పే తీరులో ఒక క్రమోన్మీలనం గోచరిస్తుంది. శ్రోతను భావోద్వేగస్థితికి చేర్చే 
మాటల పొందిక కనబడుతుంది. అది శ్రీకృష్ణుడి ప్రబోధ వాక్యరచనా శిల్పం. 


2. కౌరవులు వస్తుతః దురాత్ములు, పైపెచ్చు గర్విష్టులు, 'క్రూరులు. ఈ 
మూడు గుణా లున్నవారిని లోకంలో ఎవరైనా కోపిస్తారు! గర్హిస్తారు. దురాత్ములు 
అనటానికి - ద్రోణ భీష్మాదులు చూస్తూ ఉండగా నిండుసభలో పాండవులకు 
నీచంగా కీడు చేయటమే సాక్ష్యం. ఒకవేళ ఆవేశంలో ఆ తప్పు చేసినా, వారు 
గర్వ్యాంధులు కాబట్టే చేసిన తప్పుకు పశ్చాత్తాపం కూడా ప్రకటించలేదు. ఇప్పటకీ 
'క్రూరులై మీకు కీడే తలపెట్టుతున్నారు. అటువంటి వారిమీద దయాదాక్షిణ్యాలు 
కాని, బంధుత్వ మి(త్రత్వాలు కాని తగవు. కాబట్టి యుద్దం వలన బంధునాశన 
మవుతుందని నిర్వెదం చెందవలసిన అవసరం లేదని హితవు చెప్పాడు. కోపంతో 


పగసాధించటమే కర్తవ్యమని బోధించాడు. 

3. “ఎవ్వరు కోపింపరె?” అనే ప్రశ్నార్థకం వ్యంగ్యగర్భితం. 'ఎవరు కోపించరు? 
నీ వొక్కడివి తప్ప” అని భావం. లోకమంతటిదీ ఒకదారి, నీవొక్కడిదీ ఒకదారి 
- అని సున్నితమైన అధిక్షేపం. కరుడుకట్టుకొన్న భావాలను కరిగించటానికి 


శ్రీకృష్ణ్ణాయబారం త్తం 


ప్రశ్నార్థక వాక్యాలు వేడి తూటాల వంటివి. శ్రీకృష్ణుడికి వాటిప్రయోగం బాగా 


తెలుసు. (సంపా,.) 


వ. కపటపు నెత్తంబు నెపంబుగా మిమ్ము వెడలనడుచునప్పుడు దుర్యోధన 
దుశ్మాసన శకుని సూతనందనులు పుయిలోట దక్కి కలకల నవ్వుచుం 
బలికిన పలుకు లుగ్గడింపవచ్చునే? వాని విని సమస్త జనంబులు ధృతరాప్తు 
నిందించుచు మీరు బలవంతులరయి యుండియు సత్యంబు వాటించి 
యూరకపోక సూచి యచ్చెరు వాటుతో నుమ్మలించుచుండిరి; 
తిట్టువాట్లం బోయెడువారు దైవోపహతులై మున్న చెడియుండుదురు 
గావున వారలం జంపనుం జెజుపనుం జులుకన క్రూరాత్ములగు 
కౌరవులెల్లవారికి వధ్యులుగా( దగుదురు; నీకేల యవధ్యులైరి? 
పాపాత్మకులగు హింసకులం బాముల నెట్లట్ల నిర్విచారంబుగా 
వధియించుట కర్తవ్యంబు. 35 


ప్రతిపదార్థం: కపటము నెత్తంబు= మోసపు జూదం; నెపంబుగాన్‌= మిషగా; 
మిమ్మున్‌= మిమ్ములను; వెడలనడుచు+అప్పుడు= అడవులకు పంపేటప్పుడు; 
దుర్యోధన దుశ్చాసన శకుని సూతనందనులు= దుర్యోధనుడు, దుస్ససేనుడు, 
శకుని, సూతపుత్రుడైన కర్షుడు; పుయిలోట+తక్కి= సంకోచం వీడి; కలకల 
నవ్వుచున్‌= పకపక నవ్వుతూ; పలికిన పలుకులు= మాట్టాడిన మాటలు; 
ఉగ్గడింపన్‌+వచ్చునే?= పలుక దగినవా?; వానిన్‌+విని= ఆ మాటలు విని; 
సమస్త జనంబులు= ప్రజలందరు; ధృతర్నాష్టున్‌+ నిందించుచున్‌= 
ధృతరా(ష్టుడిని దూషిస్తూ; మీరు బలవంతులరు+అయి+ఉండియున్‌= మీరు 
బలశాలురై ఉండికూడా; సత్యంబు+పాటించి= సత్యము నవలంబించి; 
ఊరకపోక+చూచి= తలవంచుకొని అడవులకు వెళ్ళటం చూచి; అచ్చెరు+ 
పాటుతోన్‌= ఆశ్చర్యం పొందుటతో; ఉమ్మలించుచున్‌+ఉండిరి= దుః 
ఖపడుచుండిరి; తిట్టువాట్ట్లన్‌+ పోయెడు వారు= నిందల పాలైనవారు; 
దైవ+ఉపహతులై= దైవముచే చెరుపబడినవారై; మున్ను+అ= ముందుగానే; 


డయా రా యా 

చెడి+ఉండుదురు= చెరుపబడినవారౌదురు; కావునన్‌= కనుక; వారలన్‌= 
కౌరవులను; చంపనున్‌= సంహరించటానికీ; చెటుపనున్‌= చెరచటానికీ; 
చులుకన= తేలిక; క్రూర+ఆత్ములు+అగు= కఠినచిత్తులైన; కౌరవులు= 
దుర్యోధ నాదులు; ఎల్లవారికిన్‌= అందరికిని; వధ్యులు కాన్‌+తగుదురు= 
చంప దగినవారౌతారు; నీకున్‌= నీకు మాత్రం; ఏల+అవధ్యులు+ఐరి?= 
ఎందుకు చంపకూడనివారైనారు? పాప+ ఆత్మకులు+అగు= పాపంతో 
కూడిన చిత్తంగల; హింసకులన్‌= ఘాతుకులను; పాములన్‌+ఎట్టు= సర్సాలను 
ఎట్లా వధిస్తారో; అట్టు= ఆ ప్రకారం; నిర్విచారంబుగాన్‌= ఆలోచించకుండా; 
వధియించుట కర్తవ్యంబు= చంపటమే చేయదగినపని. 


తాత్పర్యం: ధర్మజా! కపట ద్యూతంలో మిమ్ము ఓడించి అడవులకు 
పంపేటప్పుడు దుర్యోధనుడు, దుశ్చాసనుడు, శకుని, కర్ణుడు సంకోచం లేకుండా 
పకపక నవ్వుతూ ఆడిన మాటలు నోటితో వెల్లడించరానివి. ఆ మాటలన్నీ 
విని ప్రజలంతా ధృతరా(ష్టుడిని దూషిస్తూ, మీరు బలవంతులై ఉండికూడా 
సత్యమునకు తల ఒగ్గి తలవంచుకొని ఊరక అడవులకు వెళ్ళటం చూచి 
ఆశ్ళర్యపడుతూ దుఃఖించారు. నిందాపాత్రులైనవారు దైవంచేత ముందుగానే 
చెరుపబడి ఉంటారు. కనుక అటువంటివారిని చంపటం, చెరచటం చాల 
తేలిక. దుష్టచిత్తులైన కౌరవులు అందరికీ చంపదగిన వారైనప్పుడు నీకు 
మాత్రం చంపదగనివారైనారా? పాపహృదయులైన హెంసాస్త్వభావులను పాముల 
నెట్టా ఆలోచించక వధిస్తారో అట్టా వధించడం తగిన పని. 

విశేషం: అలం: ఉపమ: అర్జాంతరన్యాసం. పాపాత్ములను, హింసాత్మకులను 
పాములను నిర్దాక్షిణ్యంగా చంపినట్టు చంపాలి- అనేది (ప్రతిపాద్యాంశం. పాముల 
కున్న విషలక్షణాలు కౌరవులయందు నిరూపించటం ఇందులోని అలంకార 
శిల్పం. 

1. కపట ద్యూత సభలోనూ, అడవులకు పంపేటప్పుడూ పాండవులను దుర్యోధన, 
దుశ్చాసన, శకుని, కర్చు లాడిన పరిహాసోక్తులు పాములు వేసే కాట్లవంటివి. 

పాముల కాట్లతో చంపబూనినా భీముడు వాటిని నిగ్రహించి బ్రతికిన ఘట్టాలు 
జ్ఞాపకం వస్తాయి. దుర్యోధనాదుల పరిహాస వాక్యాలు పాండవులకు విషబాధను 
కలిగించిన మాట వాస్తవం. బాధ కోర్చి సత్యవ్రతాన్ని సహనంతో పాటించిన 
పాండవుల ఉత్తమప్రవృత్తి ప్రజాదరణం పొందింది. కౌరవులను జనులు 
నిందించారు. వారి క్రార్యానికి కన్నీరు పెట్టారు. శ్రీకృష్ణుడు వాటిని మృత్యుదంష్టల 
కాట్లగా అభివర్షించాడు. పాము కాటుకు విరుగుడున్నది కాని, చావు కాటుకు 
తిరుగు లేదు. ఈ నీతితో కౌరవులు దైవోపహతులు. వారు తమ పాపకార్యాలతో 
ధార్మికంగా, నైతికంగా హతులైనారు. చనిపోయినవారిని భౌతికంగా చంపటమే 
మిగిలి ఉన్నదన్నాడు. ఈ మాటలంటున్న శ్రీకృష్ణుడిలో భగవర్గీతాచార్యుడు 
'ప్రత్యక్షమవు తున్నాడు. అందుకే పాండవులను కౌరవుల వధకు (ప్రేరేపించాడు. 


2. పగ కలిగి ఉన్న మనసు పాముల పుట్టలున్న ఇల్టు వంటిదని ధర్మరాజన్నాడు. 
(3.20) దానికి శ్రీకృష్ణు డిస్తున్న ప్రచ్చన్న ప్రత్యాఖ్యానం. 

ధర్మరాజు మనసులో పుట్టపెట్టుకొని ఉన్న పాము లెవరో కాదు- కౌరవులే. ఆ 
పాములను చంపకపోతే శాంతి ఎట్లా కలుగుతుంది? అని ఎదురు ప్రశ్న వేస్తున్నాడు. 
కాబట్టి వధించుట కర్తవ్యంబు' అని తర్కబద్దంగా తేల్చి ఫలితాంశాన్ని నిర్దెశించాడు. 
శ్రీకృష్ణుడి తర్కానికి తట్టుకొనటం సామాన్యులకు సాధ్యం కాదు. (సంపా) 


క. మీ తండ్రికి భీిష్మునకుం 

జేతోముద మొదవ భక్తి సేయన తగు నీ; 

కా తలకు నేను. జని వి । 

ఖ్యాతంబుగ నీదు వినయ మభివర్ణింతున్‌. 36 
ప్రతిపదార్హం: మీ తండ్రికిన్‌= మీ జనకుడైన ధృతర్యాష్ట్రుడికీ; భీష్మునకున్‌= 
తాతయగు భీష్ముడికీ; చేతస్‌()+ముదము= హృదయానికి సంతోషం; 
ఒదవన్‌= కలుగునట్టు; నీకున్‌= నీకు; భక్తి చేయన్‌+అ తగున్‌= భక్తి చూపటమే 

యుక్తం; నేనున్‌= నేను; ఆ తలకున్‌= అక్కడికి; చని= వెళ్ళి; విఖ్యాతంబుగన్‌= 
వెల్లడిఅయ్యేటట్టు; నీదు వినయము= నీ అడకువను; అభివర్షింతున్‌= 
పాొగడుతాను. 


తాత్పర్యం: ధర్మజా! మీ తండ్రి ధృతర్మాష్ట్రుడికీ, తాత భీష్ముడికీ, 
హృదయానందం కలిగేటట్టు భక్తి చూపటమే నీకు ఉచితం. నేనా కురుసభకు 
వెళ్ళి నీ వినయగుణాన్ని అందరికీ తేటపడేటట్టు లెస్సగా వర్షిస్తాను. 


విశేషం: కురుసభలో ధృతరాష్ట్రుడు మెచ్చుకొంటే సాహసించి రాజ్యంలో సగభాగం 
ఇవ్వవచ్చును. భీష్ముడు సంతోపిస్తే ధృతర్మాష్ట్రాదులకు హితవు చెప్పి పాండవులకు 
న్యాయం జరిగేటట్లు చూడవచ్చును. లేదా యుద్దమే జరిగితే స్వేచ్చామరణశక్తి ఉన్న 
ఆ పితామహుడు స్వీయ వధోపాయాన్ని పాండవులకు చెప్పవచ్చును. వారి మనసులలో 
అట్టి సౌముఖ్యాన్ని కలిగించాలంటే కురుసభలో శ్రీకృష్ణుడు ధర్మజుడి వినయాది 
గుణాలను ్రస్తుతించటం రాజనీతి. ఇది భేదోపాయంలో ఒక భాగం. (సంపాం 
క. చెలులుం జుట్టలు దేశం । 

బులరాజులు వినంగ నీదు పుణ్యచరిత్రం 

బులు నీవు ధర్మమార్గము । 

దలంచుటయుం దెలియంబలికెదం గురుసభలోన్‌. 37 


ప్రతిపదార్థం: చెలులున్‌= మిత్రులూ; చుట్టలున్‌= బంధువులూ; దేశంబుల 
రాజులున్‌= నానా దేశాధిపతులూ; వినంగన్‌= వింటూ ఉండగా; నీదు పుణ్య 
చరిత్రంబులు= నీ పవిత్రమైన నడవడులు; నీవు ధర్మమార్గము తలఈ 
చుటయున్‌= నీవు న్యాయ మార్గాన్ని ఎంచుకొన్న తీరూ; కురు సభలోన్‌= 
కౌరవుల కొలువులో; తెలియన్‌+పలికెదన్‌= స్పష్టంగా వక్కాణిస్తాను. 

తాత్పర్యం: మిత్రులూ, బంధువులూ, నానా దేశాల రాజులూ ఆలకించగా 


నీ పావనమైన ప్రవర్తననూ, నీవు ధర్మమార్గం అవలంబించే తీరూ కౌరవుల 
సభలో అందరికీ తెలిసేటట్టుగా మాట్టాడుతాను. 

విశేషం: కురునభలో సంధికార్యం ఫలించినా ఫలించకపోయినా సభ్యులైన 
బంధుమిత్రులైన రాజులందరూ పాండవుల ధర్మనీతి వర్తనాన్ని మెచ్చుకొని, 
కౌరవులను నిందించి నిరసించేటట్టుచేయటమే ధర్మజ వ్యూహం. దానిని 
సఫలంగా నిర్వహిస్తానని శ్రీకృష్ణుడు స్పష్టం చేశాడు. (సంపాం) 

వ. దానికి దుర్యోధనుం డియ్యకొనక తెఅంగుమాలిన మాట 
లాడుటయు. దండ్రి యతని వారింప నేరమికి౦దో డుపేక్షకుం డగుటయు. 
జూచి, మీ తొల్లింటిపాట్లునుం దలంచి యెల్లవారును వారిన గర్హింతు; 
రింతియ కాక మనకు నొండేమి వలయు? నా యోపినంతయు. బెక్కు 
భంగుల సంధియ కావింపంజూచెద; నవ్విధంబు సిద్దించిన మేలుగాదె! 
యట్లుగాకతక్కిన నచ్చోటి యుత్సాహంబు చందంబును, నందు. 
జేయంగలవారి వర్తనంబులు€ గొలందులు నెటింగి నీకు విజయంబగు 
విధంబునం జనుదెంచెద. 38 


ప్రతిపదార్థం: దానికిన్‌= నా పలుకులకు; దుర్యోధనుండు+ఇయ్యకొనక= 
సుయోధను డంగీకరించక; తెజంగు మాలిన మాటలు+ఆడుటయున్‌= 
న్యాయం తప్పిన పలుకులు పలకటమున్నూ; త౦(డ్రి= జనకుడైన 
ధృతరాష్ట్రుడు; అతనిన్‌= దుర్యోధనుడిని; వారింపన్‌ నేరమికిన్‌+తోడు= 
అడ్డగించలేనందుకు తోడుగా; ఉపేక్షకుండు+అగుటయున్‌= ఉదాసీనుడు 
కావటమున్నూ; చూచి= కనుగొని; మీ తొల్లింటి పాట్టునున్‌+తలంచి= మీరు 
మునుపు పడిన కష్టాలను స్మరించి; ఎల్లవారును= సభలోని వారందరూ; 
వారిన్‌+అ= ఆ కౌరవులనే; గర్హింతురు= నిందిస్తారు; ఇంతియకాక= 
ఇంతకంటెను; మనకున్‌+ఒండు+ ఏమివలయున్‌?= మనకు మరేమి 
కావలెను?; నా+ఓపినంతయున్‌= నా శక్తి కొలది; పెక్కు భంగులన్‌= అనేక 
రీతుల; సంధి+అ కావింపన్‌+చూచెదన్‌= సంధి చేయటానికే యత్నిస్తాను; 
ఆ విధంబు సిద్ధించినన్‌ మేలు+కాదె!= అట్టా సంధికార్యం నెరవేరితే మంచిదే 

కదా! అట్టు కాక తక్కినన్‌= అట్లా సంధి కార్యం నెర వేరకపోతే; 
అచ్చోటి+ఉత్సాహంబు చందంబును= ఆ కౌరవుల యొక్క ప్రయత్నాల 
తీరునూ; అందున్‌+చేయన్‌+కలవారి వర్తనంబులున్‌= అక్కడ యుద్దం 
చేయగలవారి యొక్క ప్రవర్తనలనూ; కొలందులున్‌= వారి వారి శక్తియుక్తుల 
పరిమాణములనూ; ఎటింగి= (గ్రహించి; నీకున్‌= నీకు; విజయంబు+అగు 
విధంబునన్‌= గెలుపు చేకూరే పద్దతిలో; చనుదెంచెదన్‌= మరలివస్తాను. 


తాత్పర్యం: నేను సభలో పలికిన పలుకులకు దుర్యోధనుడు సమ్మతించక 
న్యాయం విడిచి ప్రసంగించటం, ధృతర్మాష్టుడు అతడి మాటలు తిరస్కరించక 
పోవటమే కాక తాను ఉదాసీన వైఖరి వహించటం కనులారా చూస్తూ, 
మీరింతకుముందు అనుభవించిన కష్టాలన్నిటినీ స్మరించి సభలోనివారంతా 
ఆ కౌరవులనే చీకొడతారు. ఇంతకు మించి మనకు కావలసింది ఏముంది? 
నా శక్తి కొలది బహు విధాల సంధికే ప్రయత్నిస్తాను. సంధి కుదిరితే మంచిదే. 
ఒకవేళ కుదరకపోతే ఆ సభలోని వారి ప్రయత్నాలు ఎట్టా ఉన్నవో, యుద్ధం 
చేయగల అచటివారి ప్రవర్తనలూ, వారి సామర్జ్యాలూ ఏపాటివో గ్రహించి, 
నీకు విజయం సమకూడేవిధంగా మరలివస్తాను. 
విశేషం: ఒక రాయబారివలన సాధించబడే ఉపాయాలన్నీ సాధించగలనని 
శ్రీకృష్ణుడు మాట ఇచ్చాడు. ధర్మరాజు చెప్పని మరొక విశేషం కూడా పలికాడు. 
శత్రు బలాబల రహస్యాలు తెలిసి కొనిరావటం రాయబారంలో జౌొపచారికాంశం. 
ధర్మరాజుకు విజయం కలిగేటట్లు తిరిగి రావటం రాజనీతి పరాకాష్ట దానిని 
కూడా శ్రీకృష్ణుడు సాధిస్తే “చూచి రమ్మంటే కాల్చిరాగల' ప్రతిభను 
(ప్రదర్శించినట్లవుతుంది. (సంపా.) 
తే. ఆ సుయోధను ముక్కున నావి గలుగ6 | 

బుడమి నీ కీండు గావునం బోర కలుగు, 

నేను గయ్యపు శకునంబు లెన్నియేనిం | 

గంటి; నీ వనుత్సాహివి గాంగ వలదు. 39 


శ్రీకృష్ణ్ణాయబారం ర5్‌5్‌ 


తాత్పర్యం: ఆ దుర్యోధనుడి ముక్కులో శ్యాస ఉన్నంతకాలం అతడు నీకు 
రాజ్యభాగం ఇవ్వడు. యుద్ధం తప్పదు. పోరు జరిగే శకునాలు నేనెన్నో 
చూచాను. కాబట్టి (ఈ తరుణంలో శాంతి, సంధి - అంటూ) యుద్ధ్దోత్సాహాన్ని 
మాని(శాంతమూర్తివై) ఉండవద్దు. 


విశేషం: 'ముక్కున నావి గలుగ' - చక్కని తెలుగు నుడికారం, 'నీ వనుత్సాహివి 
గాంగవలదు” అన్నది శ్రీకృష్ణుడి ఉపన్యాస పరమ తాత్పర్యం. (సంపా) 

వ. చతురంగ బలంబుల నాయితంబు గావించుచు దొరలం 
బురికొల్పికొనుచు నాలస్యంబులేక సమరంబునకు సన్నాహంబు 
సేయుచుండవలయునని పలికిన విని వృకోదరుండు దామోదరున 
కిట్లనియె: 40 


ప్రతిపదార్హం: చతురంగబలంబులన్‌= రథ గజ తురగ పదాతులను; 
ఆయితంబు+ కావించుచున్‌= సంసిద్ధం చేస్తూ; దొరలన్‌= రాజులను; పురి 
కొల్సికొనుచున్‌= యుద్దానికి (ప్రేరేపిస్తూ; ఆలస్యంబు లేక= జాగుచేయక; 
సమరంబునకున్‌= యుద్దానికి; సన్నాహంబు+ చేయుచున్‌+ఉండన్‌+ 
వలయున్‌= ప్రయత్నాలు చేస్తూ ఉండాలి; అని పల్కినన్‌= అని శ్రీకృష్ణు 
డనగా; విని; వృకోదరుండు= భీముడు; దామోదరునకున్‌= శ్రీకృష్ణునకు; 
ఇట్టు+అనియెన్‌= ఇలా చెప్పాడు. 

తాత్పర్యం: ధర్మజా! రథాలు, ఏనుగులు, గుర్రాలు, కాలిబంటులు అనే 
నాలుగు రకాల సేనా విశేషాన్ని సంసిద్దం చేసికొని, దొరలను యుద్దానికి 
(ప్రేరేపిస్తూ ఆలస్యం జరగకుండా కదనానికి సన్నాహాలు సాగించు అని 
శ్రీకృష్ణు డన్నాడు. ఆ మాటలు విని భీమసేనుడు శ్రీకృష్ణుడితో ఇట్లా అన్నాడు: 
విశేషం: 1. చతురంగ బలాలు= రథాలు, ఏనుగులు, గుర్రాలు, పదాతులు అనే 


సైన్యంలోని నాలుగు అంగాలు. 


2. “సాంగ్రామికం తే యదుపార్దనీయం । సర్వం సనుగ్రం కురు తన్నరేంద్ర!' 
(సం.5-71-36) అనే మూల్షోకానికి ఈ వచనం వివరణం. ఇది భావికథార్హ 

సూచన. శ్రీకృష్ణుడు కర్షుడితో - యుద్దం రాబోయే అమావాస్య నాడు 
లం యు 

(ప్రారంభమవుతుందని (ప్రకటించి రాబోతున్నాడు. అందువలన ఏ క్షణంలోనైనా 

యుద్ధ్దయాత్ర సాగించే యత్నంలో ఉండాలని శ్రీకృష్ణుడు ధర్మరాజును 

హెచ్చరించాడు. (సంపా) 


క. 'సమరయంబు గలుగు ననుచును । 
మము వెజపింపంగ వలదు మాధవ! నీవా 
కుమతి యగు ధార్తరాష్తుండు ॥ 
శమించు కార్యంబు నడపు సౌజన్యమునన్‌.' శే 


ప్రతిపదార్హం: మాధవ!= శ్రీకృష్ణా!; నీవు= నీవు; సమరంబు కలుగున్‌+ 
అనుచును= యుద్దం సంభవిస్తుందని పలుకుతూ; మమున్‌= మమ్మల్ని; 
వెజపింపంగన్‌+వలదు= భయపెట్టవద్దు; ఆ కుమతి+అగు= ఆ చెడుబుద్ధి 
కల్గిన; ధార్తర్మాష్టుండు= ధృతరాష్ట్రుడి కొడుకైన దుర్యోధనుడు; శమించు 
కార్యంబు= అణగి మణగి ఉండే పనిని; సౌజన్యమునన్‌= మంచితనంతో; 
నడపు(ము)= ్రవర్తింపజేయుము. 

తాత్పర్యం: “లక్ష్మీవల్లభా! యుద్దం జరుగుతుందని చెప్పుతూ మమ్ము 
భయపెట్టవద్దు. దుష్టచిత్తుడైన ఆ దుర్యోధనుడు అణగి మణగిఉండే పనిని 
సద్భావంతో సాధించుము” 


విశేషం: 1. ఈ పద్యం నాటకీయతకు చక్కని ఉదాహరణం. 


2. 'సమరానికి సన్నాహం చేయు'మన్న శ్రీకృష్ణుడి వాక్యానికి భీముడు స్పందించి, 
'సమరంబు గలుగు ననుచు మము వెజపింపవలదు' అని పలకటం నాటకీయం. 
ఒక రకమైన ప్రయోగాతిశయం. 


3. తన అభిప్రాయం ఎవ్వరూ అడుగకుండానే భీముడు సంభాషణ మొదలుపెట్టి 
తన ఆవేశ స్వభావాన్నీ, అన్నగారి మాటను శ్రీకృష్ణుడు కాదంటున్నాడని భ్రమించి 

తొందరపడటంలో ధీరోద్దతనూ ప్రదర్శించాడు. అయితే అతడు నిష్కల్మషుడు 
కావటం చేత ఎవరూ అపార్ధం చేసికొనరు. 


4. భీముడి మాటల వలన అతడు శ్రీకృష్ణుడిని దివ్యుడిగా కంటే, అదివ్యుడైన 
దూతగానే భావిస్తున్నట్టుగా స్పష్టం. (సంపా.) 
వ. అని వెండియు. 42 
తాత్సర్యం: అని మళ్ళీ భీమసేనుడు (ఇట్టా అన్నాడు). 
శా. 'పాపాత్ముండు మదాంధు. డా తులువ నీపంపెట్లునుం జేయంగా 

నోపం; డడ్డము సెప్ప రెవ్వరును; మానోద్రేకమున్‌ గర్వముం 

గోపంబుం దను. ద్రిప్ప నాప్రజనులం గుందించుటం బోయిన 

ట్లే పోనిత్తురు; గాన ని న్నతండు జాలింబెట్టెడుం జూడుమీ! 43 
ప్రతిపదార్థం: ఆ తులువ= ఆ కుత్సితుడైన దుర్యోధనుడు; పాప+ఆత్ముండు= 
దురితచిత్తుడు; మద+అంధుండు= మదముచేత కన్నుగాననివాడు; నీ పంపు= 
నీ ఆజ్ఞ ఎట్టునున్‌= ఏ విధంగానూ; చేయంగాన్‌+ఓపండు= చేయలేడు; 
ఎవ్వరును= ఏ ఒక్కరైనను; అడ్డము చెప్పరు= అతడిని ఎదిరించి మాట్టాడరు; 
మాన+ఉద్రేకమున్‌= అహంకారము యొక్క ఆటోపమునూ; గర్వమున్‌= 
పొగరుబోతుతనమునూ; కోపంబున్‌= (క్రోధమునూ; తనున్‌+త్రిప్పన్‌= తనను 
ఆడిస్తుండగా; ఆప్రజనులన్‌= ఆత్మీయులైనవారిని; కుందించుటన్‌= దుః 
ఖపెట్టటం చేత; పోయినట్టే పోనిత్తురు= అతడు వెళ్ళే దారినే చూస్తూ 
ఊరకుంటారు; కాన= కాబట్టి; నిన్నున్‌= నిన్ను; అతండు= ఆ దుర్యోధనుడు; 
జాలిన్‌+పెట్టెడున్‌= చింతల పాలు చేయగలడు; చూడుమీ= [గ్రహింపుమా! 
(చూస్తూ ఉండుము) 


తాత్పర్యం: 'మాధవా! ఆ దుర్యోధనుడు కలుషాత్ముడు. మదంచేత కన్ను 
మిన్ను కాననివాడు. కుత్ప్సితుడు. నీ ఆదేశం మన్నించడు. ఒక్కరైనను అతడి 


58 శ్రీకృష్ణ్ణాయబారం 


మాటకు అడ్డు చెప్పలేరు. అహంకారం, గర్వం, కోపం తనను పట్టి ఆడిస్తుండగా 
ఆప్తులను సైతం అతడు దుఃఖపెట్టుతున్నాడు. అత డేమైపోయినా తమకేమి 
లెమ్మని అందరూ మిన్నకుండటం చేత ని న్నృతడు సంకటపరుస్తాడు సుమా! 


విశేషం: హస్తినాపురాన్ని తలచుకొంటే భీముడికి పాపాత్ముడైన దుర్యోధనుడే 
జ్ఞాపకం వస్తాడు. అతడు చేసిన అపకారాలు గుర్తుకు వస్తాయి. కోపోద్రేకం 
కలుగుతుంది. ఆవేశంలో అతడిని నిందిస్తాడు. ఇది భీమ స్వభావం. ఆ సహజ 
స్వభావానికి ఈ పద్యం అద్దం పట్టుతున్నది. దుర్యోధనుడు పాపాత్ముడనీ, 
మదాంధుడనీ, తులువ అనీ, నోరారా తిట్టితేతప్ప అతడికి తృప్తి ఉండదు. 
అతడిలో దురహంకారం, గర్వం, కోపం అనే దుష్ట గుణాలు ఉంటాయనీ, వాటి 
వలన పరులను, ఆత్మీయులను బాధపెట్టుతాడనీ, పెద్దల మాటలు వినడనీ, 
భీముడిని తిప్పలు పెట్టుతాడనీ పేర్కొంటాడు. శత్రువైన దుర్యోధనుడిని గురించి 
భీముడికి ఎంత స్పష్టమైన అవగాహన ఉన్నదో ఈ పద్యం స్పష్టం చేస్తున్నది. 

(సంపా) 

ఉ. చొచ్చిన చోన చొచ్చి తెగం జూచెద నంచు€ గడంగుచుండు; న 
న్యెచ్చడు బాహుగర్వమున; నీచు సుయోధను; డట్టివానితో 
బొచ్చెములేక కూడి మన6 బోవక పోవంగరాదు నాకు వి 
వ్వచ్చుండు రాచవారు€ గురువంశము చేటున కోపకుండుటన్‌. 44 


ప్రతిపదార్హం: నీచు సుయోధనుండు= తుచ్చుడైన దుర్యోధనుడు; చొచ్చిన 
చోన్‌+అ= నేను ్రవేశించినచోటనే; చొచ్చి= తానూ ప్రవేశించి; తెగన్‌+ 
చూచెదన్‌+అంచున్‌= నన్ను చంపుతా నంటూ; కడంగుచున్‌+ఉండున్‌= 
పూనిక వహిస్తూ ఉంటాడు; బాహు గర్వమునన్‌= భుజవిక్రమంలో; నన్‌+మెచ్చం 
డు= నన్ను లెక్కించడు; వివృచ్చుండు= బీభత్సుడు (అర్జునుడు); రాచవారున్‌= 
ప్రభువైన ధర్మరాజు; కురువంశము చేటునకున్‌= కురువంశముయొక్క 
వినాశానికి; ఓపక+ఉండుటన్‌= సహింపకుండటంచేత; అట్టి వానితోన్‌= 
అటువంటి (అల్పుడైన) దుర్యోధనుడితో; నాకున్‌= నాకు; పొచ్చెములేక= 

కపటంలేక; కూడి= కలసి; మనన్‌+ పోవక= జీవించనెంచక; పోవంన్‌+రాదు= 
తప్పు కొనటానికి వీలులేకుండా ఉన్నది. 


తాత్పర్యం: నేను ప్రవేశించిన చోట తానూ ప్రవేశిస్తూ నన్ను చంపటానికి 
యత్నిస్తుంటాడు. భుజ విక్రమంలో నన్ను లెక్కించడు. ఆతడు వట్టి తుచ్చుడు. 
ఫల్నునుడూ, ప్రభువైన ధర్మజుడూ కురువంశ వినాశానికి సమ్మతించ కుండటం 
వలన ఆ దుర్యోధనుడితో నిష్కపటంగా కలసి మెలసి జీవించడం నాకు 
తప్పేటట్టు లేదు. 


విశేషం: భీముడి ఆత్మాభిమానమే కాక్క, అమాయకత్వం కూడా బైటపడుతున్నది. 
(సంపా.) 


ఉ. పాండవ కౌరవుల్‌ గలసి పాలును నీరును బోలె నెమ్మిమై 
నుండంగ దుష్టచేష్టల సుయోధను. డింతలు సేసె; నాతం డొ 
క్కండ కులక్షయంబునకు€ గారణమం; డ్రది దప్పు; దైన నీ 
వొం డన నేల యా బిరుదు నోపిన యంతయు. దీర్పు నేర్పునన్‌.45 


ప్రతిపదార్థం: పాండవ కౌరవుల్‌= పాండవులూ, కారవులూ; పాలును 
నీరును+పోలెన్‌= పాలూ నీరూ వలె; కలసి= (విడదీయటానికి వీలు లేనట్టుగా) 
కలిసిపోయి; నెమ్మిమైన్‌= (ప్రమతో; ఉండంగన్‌= జీవిస్తూ ఉండగా; 
దుష్టచేష్టలన్‌= దుండగపు పనులతో; సుయోధనుండు; ఇంతలు+చేసెన్‌= 
ఇట్టి దుర్లయాలు కావించాడు; ఆతండు+ఒక్కండు+అ= అతడొక్కడే; 
కులక్షంబునకున్‌= వంశ వినాశనానికి; కారణము+అం(డ్రు= హేతువని 
పెద్దలు చెప్పుతారు; అది+తప్పదు= ఆ మాట వృథా కాదు; అయినన్‌= 
అయినప్పటికినీ; నీవు; ఒండు+అనన్‌+ఏల?= నీవు వేరొక మాట 
పలుకుటెందుకు?; ఆ బిరుదున్‌= ఆ శూరుని; ఓపిన+అంతయున్‌= 
శక్తిఉన్నంత వరకూ; నేర్పునన్‌= చాతుర్యంతో; తీర్పు(ము)= చక్కబఅచుము. 


60 శ్రీకృష్ణ్ణాయబారం 


తాత్పర్యం: పాండవులూ, కారవులూ పాలూ నీరూవలె కలసి మెలసి 
(ప్రేమతో జీవిస్తుండగా దుర్యోధనుడు తన దుండగపు పనులతో ఒద్దిక 
చెరచివేశాడు. అతడే ఈ కురువంశ వినాశానికి కారణమని పెద్దల మాట ఆ 
మాట ఎన్నటికినీ తప్పదు. ఐనప్పటికీ నీవు నేర్పుతో శక్తి కలిగినమేరకు ఆ 
జగజెట్టిని దారిలో పెట్టజూడుము. 


విశేషం: 1. అలం: ఉపమ, (క్రమం. పాండవులూ కౌరవులూ పాలూ, నీరూ 
వంటివారు. ఉపమాన ఉపమేయాలను ఆ వరుసలోనే (గ్రహించాలి. కాబట్టి 
(క్రమాలంకారం. పాండవులు పాలవంటివారు. కౌరవులు నీళ్ళవంటివారు. అంటే 
నీళ్ళకంటె పాలు చిక్కన. కౌరవులకంటె పాండవులు బలవంతులు అని ధ్వని. 
ఇందులో మరొక విశేషం కూడా ఆలోచిస్తే స్ఫురిస్తుంది. పాలతో కలిసి ఉంటేనే 
నీటికి గౌరవం. నీళ్ళతో పాలు కలిపిస్తే పాలకు విలువ లేదు. పాలూ నీరూ 
కలిసి ఉన్నప్పుడు వాటిని వేరు చేసేది హంస. కాని, దుర్యోధనుడు హంస 
కాదు. కాకి. అతడు చేసింది నీరక్షీర వివేకం కాదు. కలిసి వున్న పాలనూ 
నీళ్ళనూ కలుషితం చేశాడు. కలిసి ఉన్న గుణం కలిగించేది కులవృద్ది. దానిని 
పాడు చేయటం కులక్షయం. పాడైపోయిన పాలు ఏ ప్రయోజనాన్నీ పొందలేవు. 
-ఈ తాత్పర్యం మరొక వ్యంగ్యార్థం. 


2. ఈ మాటలంటున్న భీముడు ధర్మరాజుతమ్ము డనిపించుకొన్నాడు. అయితే 
ధర్మజుడు తన భావాన్ని గూఢంగా నిపుణంగా చెప్పగలడు. భీముడు బయటపడి 
ఘాటుగా చెప్పగలడు. ధర్మరాజుకూ సంధిమీద నమ్మకం లేదు. అయినా 
అంతకంటె మించిన రాజనీతి ప్రయోజనాల కొరకు, భేదోపాయాన్ని 
'ప్రయోగించటం కొరకు శ్రీకృష్ణుడిని రాయబారిగా పంపుతున్నాడు. ఆ సంగతి 
అందరికీ తెలిసేటట్టు చెప్పాడు. కాని, భీముడికి ఆ వ్యూహరహస్యాలు తెలియవు. 
దుర్యోధనుడిని కులక్షయ కారకుడిగా నిరూపించటానికే శ్రీకృష్ణుడి రాయబారం 
పనికి వస్తుందని భావించాడు. భావాభివ్యక్తితో -ఈ రెండు పాత్రల తారతమ్యం 
పరమ రమణీయం. 

3. భీముడికి దుర్యోధనుడు ఆగర్భశత్రువు. ఆ దుర్మార్గుడు భీముడిని చంపటానికి 
చేసిన కుతంత్రాలు ఇన్నీ అన్నీ కావు. భీముడు లేకపోతే పాండవులు లేనట్లే అని 
సుయోధనుడి అంచనా. అతడంటే భీముడికి అమితకోపం. దుర్యోధనుడు 
పుట్టినప్పుడే అతడు కులక్షయకారకుడని ఆకాశవాణి పలికింది. ఆ తరువాత 
వ్యాసమహర్షి చెప్పాడు. అయినా, ధృతర్మాష్టుడు వాటిని పట్టించుకొనలేదు. 
దుర్యోధనుడి దుష్టచేష్టలన్నీ [క్రమంగా కులక్షయానికే దారితీస్తున్నాయి. సంధి 
యత్నం సాగుతుందనే నమ్మకం భీముడికీ లేదు. అయినా, శ్రీకృష్ణుడు 
రాయబారం చేయవలసిందే, ధర్మజుడి ఆనతి పాటించవలసిందే- అని భీముడి 
అభిప్రాయం. 

4. ఈ పద్యంలో 'దుష్టచేస్టలు* “ఇంతలు సేసె” “అది తప్పదు”, “నీవు ఒండన 
నేల? 'ఆ బిరుదు" అనే పదాలు తెలుగు పలుకుబడిని పుక్కిటబట్టాయి. 
అంత, ఇంత, ఎంత అనే అవ్యయాలకు తెలుగులో ఎంతటి శక్తి ఉన్నదో 
అంతటిశక్తి “ఇంతలు సేసె” అనే వాక్యంలో ఉన్నది. జరిగిన కథంతా అందులో 
ధ్వనిస్తుంది. శబ్దప్రయోగౌచిత్యానికి ఇవి ప్రమాణాలు. 


5. తిక్కన నాటకీయతలో పాత్రోచిత సంభాషణ ఒక ప్రత్యేకత. భీముడు 
లౌకిక వాది. అతడికి భుక్తియందున్న ఆసక్తి భక్తియందు లేదు. అందుకే 
'పాలు నీరు" ఉపమానం తీసికొన్నాడు. పరమాత్ముడైన హరిని రాయబారిగానే 
మన్నిస్తాడు. అతడిలోని దివ్యత్వం ఇతడికి కనపడదు. భీమపాత్రోచితమైన 
సంభాషణ ఇది. ఇట్టాగే ఈ సన్నివేశంలో ధర్మజ, అర్జున, నకుల, సహదేవులూ, 
(ద్రౌపదీ, శ్రీకృష్ణుడూ, చేసే సంభాషణలలో వారి వారి నంస్కారాలు 
గుబాళిస్తుంటాయి. ఇటువంటి రచన రసధ్వనిలోని ఒక మెళకువ; నాటకీయ 
రచనాశిల్పంలోని ఒక రహస్యం. (సంపా) 


6. ఈ సందర్భంలో భీముడు కులక్షయ కారకులైన అసురవంశ రాజులను 
వదునెనిమిది వుందిని పేర్కొన్నట్టు మూలంలో ఉన్నది. వారు- 
1. హైహయవంశజుడైన ముదావర్హుడు 2. నీప కులానికి చెందిన జనమేజయుడు 
3. తాలజంఘ వంశజుజైన బహుళుడు 4 క్రిమి కులోదృవుడు వసువు 

5. సువీరవంశజుడు అజబిందువు 6. సురాష్ట్ర కులజుడు రుపర్దికుడు 
7. బలీహ వంశజుడు అర్కజుడు 8. చీనీయ వంశం వాడైన ధౌాతమూలకుడు 
9. విదేహ వంశీయుడైన హయగ్రీవుడు 10. మహౌజ క్షత్రియ వంశజుడు 
పరాయువు 11. సుందరవంశీయుడు బాహువు 12. దీప్తాక్షకులజుడైన 
పురూరవుడు 13. చేది మత్స్య వంశీయులలోని సహుజుడు 14. ప్రవీర వంశంలోని 
వృషధ్వజుడు 15. చంద్రవత్స కులజుడు ధారణుడు 16. ముకుట వంశీయుడు 
విగాహనుడు 17. నందివేగ కులోదృ్భవుడు శముడు 18. చంద్ర వంశజుడైన 
దుర్యోధనుడు. (వివరాలకు చూడు: సం. 5-72-11 నుండి 18). 


చ. తన పొరిపోవునంతకు నుదగ్రతయుం గపటంబు మాన నే 

ర్చునె ధృతరాష్ట్ర సూనుండు? యశోభరితంబగు భారతాన్వయం 

బున కొక నిందవచ్చు ననుబుద్ధి దురాత్మున కేలకల్లు? నా 

యనమెయింబోయి హీనగతినైన ఘటించిన నెంత యొప్పునో!46 
ప్రతిపదార్థం: ధృతర్శాష్టసూనుండు= ధృతరాష్ట్రుడి కొడుకైన దుర్యోధనుడు; 
తన పొరిపోవునంతకున్‌= తాను చచ్చేవరకూ; ఉద([గ్రతయున్‌= క్రార్యమునూ; 
కపటమున్‌= మోసమునూ; మానన్‌+నేర్చునె?= విడువగలడా?; యశోభరితంబు+ 
అగు= కీర్తితో నిండిన; భారత+అన్వ్నయంబునకున్‌= భరతుడు జన్మించిన 
వంశానికి; ఒక నింద వచ్చున్‌= అపకీర్తి కల్గుతుంది; అను బుద్ధి= అనే 
తలంపు; దుర్‌+ఆత్మునకున్‌= దుష్టహపృదయుడైన ఆ దుర్యోధనుడికి; 
ఏల+కల్నున్‌?= ఎందుకు జనిస్తుంది?; ఆయన మెయిన్‌+పోయి= అతడి 
తలంపు ననుసరించి; హీనగతిన్‌+ఐనన్‌= నీచస్థితితో నైనను; ఘటించినన్‌= 
సంధి కుదుర్చ్భుకొంటే; ఎంత+జఒప్పునో!= ఎంత బాగుంటుందో కదా! 
తాత్పర్యం: ఆ దుర్యోధనుడు తాను చచ్చేవరకూ తన కక్రార్యాన్నీ, 
మోసమునూ విడిచిపెట్టడు. క్రీర్తముంతమైన భరతవంశం అపకీర్తి పాలవుతుందే 
అనేతలంపు ఆ దుష్టచిత్తుడికి కలుగనే కలుగదు. ఆ సుయోధనుడి మనోవైఖరి 

ననుసరించి నీచత్యానికి దిగజారిఅయినా మనం సంధి కావించుకొంటే 
అదెంతో మేలుగా ఉంటుంది. 


విశేషం: 1. 'ఆయన మెయిన్‌+పోయి*= మా అన్న ధర్మజుడి తలంపు ననుసరించి 
చే అనిన్నీ, నాయన మెయిన్‌+పోయి= తండ్రి అయిన ధృతరాష్ట్రుడి తలంపు 
ననుసరించి - అనిన్నీ అన్వయం చెప్పటానికి వీలుంది. 


2. విరాటోద్యోగ పర్వాలలో భీముడు తన సహజమైన జౌద్దత్యాన్ని తగ్గించుకొని 
ఉదాత్తుడి వలె వ్యవహరించాడు. ఈ పద్యం అట్టి ప్రవృత్తికి చక్కని ఉదాహరణం. 
ఇది భీముడికి అలంకారం కాదనీ, కార్యసాధకం కాదనీ శ్రీకృష్ణుడు భావించి 
అతడిని యుద్దోత్సాహ పూరితుడినీ, ఉద్దతుడినీ చేయాలని యత్నిస్తాడు. (సంపా) 


వ. అని పలికి, మాకును వారికి. బితామహుండగు భఖీష్ముండు 
వినుచుండ సుయోధనుతోడం గురుకులేశ్వరు నాస్టానంబున నా 
వచనంబులుగా నిట్లనుము. క 


ప్రతిపదార్హం: అని, పలికి; మాకును, వారికిన్‌= (పాండవులకూ, కౌరవులకూ); 
పితామహుండు+అగు= తండ్రియొక్క తండ్రి (తాత); అయిన; భీష్ముండు; 
వినుచున్‌+ఉండన్‌= వింటూ ఉండగా; కురుకుల+-ఈశ్చరు+ఆస్టానంబునన్‌= 
ధృతర్మాష్టుడి నిండు కొలువులో; సుయోధను తోడన్‌= దుర్యోధనుడితో; నా 
వచనంబులుగాన్‌; నా మాటలుగా; ఇట్టు+అనుము= ఇట్టా చెప్పుము. 


తాత్పర్యం: కృష్ణా! మాకూ, కౌరవులకూ తాతఅయిన భీష్ముడు వింటుండగా 
ధృతరాష్ట్ర మహారాజు కొలువులో నా మాటలుగా సుయోధనుడితో ఇట్టా 
చెప్పుము. 
తే. అన్నదమ్ములమై యుండి యకట! మనల । 

నొరులు దలయెత్తి చూడ నొండొరులతోడ. 

బెనంగ నేటికి? నీ నేల పెద్దవారి । 

బుద్ది విని పంచి కుడుచుట పోల దొక్కొ? 48 

ప్రతిపదార్థం: అకట!= అయ్యో!; అన్నదమ్ములము+ఐ+ఉండి= సోదరులమై 
జన్మించికూడా; మనలన్‌= మనలను; ఒరులు= ఇతరులు; తల+ఎత్తి+ 
చూడన్‌= ఆశ్చర్యంతో కనుగొనగా; ఒండొరుల తోడన్‌= ఒకరితో మరొక్కరు; 
పెన(గన్‌+ఏటికిన్‌?= పోట్టాడుకొనటమెందుకు?; ఈ నేలన్‌= ఈ భూమిని; 
పెద్దవారి బుద్ది విని= పెద్దలు చెప్పిన నీతులు ఆలకించి; పంచికుడుచుట= 
పంచుకొని అనుభవించటం; పోలదు+ ఒక్కొ!= యుక్తము కాదా! 


తాత్పర్యం: మనం అన్నదమ్ములమై ఉండి కూడ లోకులు తలయెత్తి 
చూచి పరిహసించగా మనలో మనం ఒకరితో నొకరు పోట్టాడుకొనటం 
మంచిది కాదు. హస్తినాపుర సామ్రాజ్యాన్ని పెద్దల మాట ప్రకారం పంచుకొని 
హాయిగా అనుభవించటం ఎంతో మేలుగదా! 


క. అని యెవ్విధమున నైనను । 
వనజోదర! సంధి సేయవలయుం దగనే 
మును వారును గలయుట భూ। 
జనులకునెల్లను హితంబు సౌఖ్యకరంబున్‌.” 49 


ప్రతిపదార్హం: అని= అనుచు; వనజ+ఉదర!= పద్మనాభా!; ఏ విధమునన్‌+ 
ఐనను= ఏ రీతిగానైనా? సంధిచేయన్‌+వలయున్‌= సంధి సమకూరేటట్లు 
చేయవలసింది; తగన్‌= చక్కగా; ఏమును వారును కలయుట= మేమూ, 
కౌారవులూ ఒకటిగా చేరటం; భూజనుల కున్‌+ఎల్లన్‌= పుడమిలోని 
ప్రజలందరికీ; హితంబు= మేలు; సౌఖ్యకరంబున్‌= సుఖాన్ని కలుగజేస్తుంది. 
తాత్పర్యం: పద్మనాభా! నా మాటలుగా కురుసభలో అట్లా చెప్పి, ఎట్లాగైనా 
సంధి పొసగేటట్టు ప్రయత్నించుము. వారూ మేము కలసిమెలసి వర్తించటం 
పుడమిజనులకు ఎంతో మేలు. సుఖకరంగానూ ఉంటుంది” 


చ. అనుటయు. బిన్ననవ్వు నగి యంబుజనాభుండు వల్కు'నెన్నయడున్‌ 
విననివి భీముపాల. గడు వింతలు వింటిమి మాట; లగ్ది చ 

లబ్లనగుట భూరిభూధరము లాఘవ మొందుట౦. గాదె యివ్విధం 

బున నితం డిప్ణు మార్దవముం బొందుట; యింకిటం జెప్ప నేటికిన్‌? 50 
ప్రతిపదార్థం: అనుటయున్‌= భీమసేను డట్లా వచించగా; అంబుజనాభు. 
డు= కమలం నాభియందుగలవాడు- శ్రీకృష్ణుడు; పిన్న నవ్వు నగి= 
చిన్నగానవ్వి; పల్కున్‌= ఇట్లా మాట్లాడాడు. ఎన్నడున్‌= ఎప్పుడునూ; విననివి= 
మేము ఆలకించనట్టివి; భీము పాలన్‌= భీమసేనుడి దగ్గర; కడున్‌ వింతలు 
మాటలు వింటిమి= మిక్కిలి వింత (విస్మయం) కలిగించే పలుకులు విన్నాము; 
ఈ+విధంబునన్‌= ఇట్లా; ఇతండు= భీముడు; ఇవ్లు= ఈ సమయంలో; 
మార్దవము పొందుట= మృదుత్వం వహించటం అన్నది; అగ్గి చల్లన+అగుట= 
నిప్పు చల్లబడటం; భూరిభూధరము= గ్‌పు పర్వతం; లాఘవము+ ఒందుట 
కాదె= తక్కువతనం పొందటమే అవుతుంది; ఇంకన్‌+ఇటన్‌+చెప్పన్‌+ 
ఏటికిన్‌?= మరిఇక్కడ పలుకవలసిన దేమున్నది? 
తాత్పర్యం: భీమసేనుడి మాటలకు పద్మనాభుడు చిరునవ్వు నవ్వి ఇట్టా 
అన్నాడు: మునుపెన్నడు విననట్టి మాటలు ఇపుడు భీముడి నోటినుండి 
విన్నాను. మణీ చెప్పవలసిన దేముంది? ఈ విధంగా వృకోదరుడు ఇపుడు 
మెత్తబడటం చూడగా అన్నీ చల్లదనం పొందినట్టుగా, గొప్ప పర్వతం తేలిక 
అయిన చందంగా ఉన్నది. 
నిశీషం: అలం: ఉపమ. 
ః శ్రీకృష్ణుడు భీముడి మాటలను విని చిరునవ్వు నవ్వాడు. వికృతి వలన 
హాసం పుట్టుతుంది. భీముడు సహజంగా ఉద్ధతుడు, కాని, ఉదాత్తుడివలె 
మాట్లాడుతున్నాడు. దుర్యోధన స్మరణ మాత్రం చేతనే కోపోద్రేకంతో ఉగ్రరూపం 
తాలి, అతడిని అంతం చేయటమే తనకు సంతోషదాయకమని భావించే 
భీముడు అతడిపై అన్నదమ్ముల (ప్రేమను, ఐక్యభావాన్ని ఒలకబోస్తూ అతడితో 
కలిసి జీవించటం కర్తవ్యమంటున్నాడు. శ్రీకృష్ణుడిని ఏ విధంగానైనా సరే అతడిని 
ఒప్పించి సంధి చేయుమని అడుగుతున్నాడు. ఇది భీముడిలోని స్వభావ వి(శ్రుతి. 
దీనిని అలంకారంతో ధ్వనింపచేయటం రచనా శిల్పం. 

2. వికృతి వలన ఆశ్చర్యం కలిగిందని వాచికాభినయంతో శ్రీకృష్ణుడి పాత్ర 
మాటల వలన ధ్వనింపజేసింది. 'ఎన్నడున్‌ విననివి*, 'కడువింతలు" అనే మాటలు 
తెలుగుదనం మూటకట్టినట్టున్నాయి. మూలంలో- “ఏత (భ్రుత్వా మహాబాహుః 
లు వి. 

కేశవః ప్రహసన్నివ- అభూతపూర్వం భీమస్య మార్గవోపహితం వచః” (సం. 5- 
73-1) అని ఉన్నది. శ్రీకృష్ణుడు మూలంలో పెద్దగా నవ్వాడు. తెలుగులో 
చిరునవ్వు నవ్వాడు. ప్రహసనం చేస్తే భీముడు నొచ్చుకొంటాడనీ, కోపిస్తాడనీ 
తెలుగులో తిక్కన భావించి ఈ మార్పు చేసి ఉండవచ్చును. 'అభూతపూర్వం' 
అనే మాటకు తెలుగులో చక్కని వ్యాఖ్యానమిచ్చాడు తిక్కన. 


3. భీముడు మెత్తబడటం అగ్గి చల్లబడినట్టూ, మహాపర్వతం తేలిక పడ్డట్టూ 
ఉన్నదట! భీముడు శాంతి సూక్తం పలకటం శత్రువులను దహించే అతడి 
(కోధభావం శాంతించినట్టున్నదని భావం. శత్రువులకు తలవంచని సమున్నత 
ఆత్మాభిమానం వదలి బంధుత్వాన్ని భావించి కలసి ఉండాలని తలంచటం 
పర్వతం తేలికపడటం వంటిది. ఈ రెండంశాలూ భీముడి స్వభావానికి 
విరుద్దమైనవి. అయినా, ధర్మరాజుమీది భక్తిగారవాలచేత భీముడు మెత్తపడ్డాడు. 
ఇది వింతగా ఉన్నదని శ్రీకృష్ణుడు చిరునవ్వు నవ్వాడు. 

4. “ఇం కిటం జెప్ప నేటికిన్‌?" అనే వాక్యం ఆశ్చర్య భావముద్రను వ్యక్తం 
చేస్తున్నది. భీముడిని ఆ విధంగా నేను చూడలేను. అతడు సహజస్వభావంతో 
ఉంటేనే బాగుంటుందని సూచన అందులో వినబడుతుంది. పఠరితలు ఆ 
వాక్యంతో తాదాత్మ్యం పొందుతారు. (సంపా.) 


శ్రీకృష్ణుడు భీమసేనుని. గౌరవులతోడి యుద్ధమునకు( బురికొల్పుట (సం. 5-73-1) 


తే. అని సహోదరు లాజి నాయాసపడుట । 
కోర్వమియు. గౌరవుల. జంప నొల్లమియును, 
గలుగు నెయ్యంబు పెంపునం గరుణ నార్హుం | 
దైన పవనజుం బురికొల్ప నాత్మం దలంచి. క్‌1 

ప్రతిపదార్దం: అని= అలా వచించి; ఆబిన్‌= యుద్ధంలో; సహోదరులు= 
తోబుట్టువులు; ఆయాసపడుటకున్‌= (శ్రమ చెందటానికి; ఓర్వమియున్‌= 
సహించలేకుండుటయున్నూ; కౌరవులన్‌= దుర్యోధనాదులను; చంపన్‌+ 
ఒల్లమియున్‌= చంపుటకు ఇష్టపడ కుండటమున్నూ; కలుగు నెయ్యంబు 
పెంపునన్‌= మనసులో కలిగే (్రేమాధిక్యం చేతనున్నూ; కరుణన్‌= 
దయారసముచేత; ఆర్హుండు+ఐన= కరగిపోయిన; పవనజున్‌= వాయు 
పుత్రుడైన భీముడిని; పురికొల్పన్‌= రెచ్చగొట్టటానికై) ఆత్మన్‌+తలంచి= 
మనసులో సంకల్పించి. (తరువాతి వచనంతో అన్వయం). 


తాత్పర్యం: తన తోబుట్టువులు యుద్దంలో కష్టపడటానికి 
సహించలేనందుననూ, కౌరవులను సంహరించటానికి ఇష్టపడనందుననూ, 
కలిగిన 'స్నేహాధిక్యం చేతనున్నూ పొంగిన కరుణచేత వాయునందనుడు 
కరగిపోయాడు. అతడిని యుద్దానికి రెచ్చగొట్టవలెనని మనసులో సంకల్పించి. 


విశేషం: భీముడు ఎందుకు, ఎట్టా మెత్తబడ్డాడో చెప్పి, అతడి మానసిక స్థితిని 
వ్యాఖ్యానించే చక్కని పద్యం ఇది. సహోదరులు యుద్దం చేయటం వలన 
పొందే (శ్రమను భావించి, వారి కా శ్రమ లేకుండా చేద్దామనే స్నేహాతిశయం 
మొదటి కారణమట! కారవులను చంపటం వలన వంశనాశన మవుతుందనే 
కరుణాభావం రెండవ కారణమట! (కోధభావం స్నేహబావం వలన 
మిత్తబడుతుంది. కరుణ వలన ఆర్షమవుతుంది. -ఈ (క్రమాన్ని భావించిన 
శ్రీకృష్ణుడు ఇంగితజ్ఞుడు, రసజ్ఞుడు. ఇప్పుడు స్నేహ, కరుణ భావాలకు విరుగుడు 
పెట్టి ఆ్మర్హత నుండి ఆ(గ్రహాన్ని ప్రజ్వలింపచేసి, యుద్దానికి భీముడిని పురికొల్పటం 
శ్రీకృష్ణుడి సంకల్పం. రాబోయే పద్యంలో ఈ పరిణామ (క్రమం గోచరిస్తుంది. 
(సంపా) 


న. మురమర్దనుం డతనితో నిట్లనియె ; 52 


ప్రతిపదార్హం: మురమర్దనుండు= మురాసురుని సంహరించినవాడు, 
శ్రీకృష్ణుడు; అతనితోన్‌= భీమునితో; ఇట్టు+అనియెన్‌. 

తాత్పర్యం: శ్రీకృష్ణుడు భీముడితో ఇట్లా అన్నాడు. 

ఉ. 'యుద్ధము మీంది వేడయు మహోగ్ర విరోధుల నల్కంజేయు ద 
ర్పోద్ధతియున్‌ సుయోధనుని యున్నతి సైంపని యేపు రాజ్యసం 
సిద్ది నిజాగ్రజన్మునకు జేయు తలంపును గల్లు నీ వసం 
బద్ధములైన వాక్యములు వల్కుట యొప్పునె కీచకాంతకా!' 53 


ప్రతిపదార్దం: కీచక+అంతకా!= కీచకుడినీ, ఉపకీచకులనూ మట్టుపెట్టిన 
వాయుపుత్రా! యుద్దము మీది వేడృయున్‌= సం([గ్రామం సల్పుటలోని 
అభిలాషు మహా+ ఉగ్ర విరోధులన్‌= మిక్కిలి భయంకరులైన శాత్రవులను; 
అల్కన్‌+*చేయు= భయపెట్టే? దర్శ+ ఉద్ధతియున్‌= గర్వాటోపమునూ; 
సుయోధనుని+ఉన్నతిన్‌= దుర్యోధనుడి గొప్పతనమును; సైయని+ఏపున్‌= 
సహించనలట్టి విజ్బంభణమునూ; రాజ్యసంసిద్ధిన్‌= రాజ్యలాభమును; 
నిజ+అ(గ్రజన్మునకున్‌= నీ అన్నఅయిన ధర్మపు(త్రుడికి; చేయుతలంపును= 
కలిగించే ఉద్దేశమునూ; కల్గు నీవు= ఉన్నట్టి నీవు; అసంబద్ధములు+ఐన= 
పొందికలేని వైన; వాక్యములు= పలుకులు; పల్కుట+జఒప్పునె?= చెప్పుట 
తగునా? (తగదని భావం.) 


తాత్పర్యం: కీచకుడి రూపుమాపిన భీమసేనా! సంగ్రామం సల్పటంలో 
కుతూహలమూ, పరమ దారుణ శాత్రవులను గడగడ వణకించే 
శౌర్యాటోపమూ, దుర్యోధనుడి గొపతనము సహించని జుద్దత్యమూ, 
అన్నఅయిన ధర్మజుడికి రాజ్యప్రాప్తి కలిగించే సంకల్పమూ కలిగిన నీవు 
ఇపుడు పొంతన లేని మాటలు మాట్టాడటం తగదుసుమా!” 

విశేషం: 1. ఈ పద్య ప్రాణం 'నీ వసంబద్దములైన వాక్యములు పల్కుట 
యొప్పునె?” అనే వాక్యం. అసంబద్దాలు అంటే పొందిక లేనివనీ, సందర్భానికి 
తగినవి కానివనీ, అనరాని మాటలనీ, వ్యర్ణపదాలనీ అర్జాలున్నాయి. ఆ 
నాలుగర్జాలూ సార్ధకమయ్యేటట్టు త్రీ కృష్ణుడు వ్యాఖ్యానించటం విశేషం. 

2. ఇందులో భీముడి సహజ లక్షణాలు నాలుగు చెప్పబడ్డాయి. 1.యుద్దం మీద 
ఎప్పుడూ ఉండే ప్రీతి. 2భయంకర శత్రువులను సైతం లెక్క చేయని గర్యోన్నతి. 
3.దుర్యోధనుడి ఆధిక్యాన్ని సహించని ఉద్దతి. 4.ధర్మరాజుకు రాజ్యం కట్టబెట్టాలన్న 
సంకల్పం. యుద్దప్రీతి కలవాడు 43, 50, 51 పద్యాలు మాట్టాడడు. శత్రుభావం 
కౌరవులపట్ల ఉన్న భీముడు 45, 46, 47 పద్యాలు పలకడు. దుర్యోధనుడి 
మీది పగగల భీముడు 48 పద్యం చెప్పడు. కాని, ఇప్పుడు అన్నాడంటే భీమ 
స్వభావం తెలిసినవారికి అవి పొందిక లేని మాటలుగా తోస్తాయి. 

3. యుద్దం చేసి శత్రువర్గాన్ని చంపి విజయాన్ని సాధించవలసిన ఆ తరుణంలో 
భీముడు అనదగిన మాటలు కావు ఇవి. నిజానికి భీముడి మాటలు కార్యరూపం 
తాల్చేవి కావు కాబట్టి వ్యర్థమైనవని కూడా తోచవచ్చును. అందువలన అసంబద్ధ 
శబ్దం సార్ధకం. 

4. ఆర్ష హృదయం యుద్గోత్సాహంతో కరడు కట్టుతుంది. శత్రువుల ధిక్కార 
స్మరణం వలన ఆ([గ్రహంగా మారుతుంది. సోదరుజైనా తనను చంపజూచిన 
దుర్యోధనుడి స్మరణ చేత స్నేహం పగగా మారుతుంది. చివరకు 'కీచకాంతకా!' 
అనే పిలుపుతో (ద్రౌపదికి కౌరవులు చేసిన అవమానం జ్ఞాపకం వచ్చి అతడిని 
చంపినట్లే చంపాలనే [క్రోధోద్రేకం పొంగులువారుతుంది. అంటే ఈ పద్యం 
భీముడిని అతడి సహజ స్వభావంతో వెలుగొందటానికి చేసిన వాజ్మయ 
(శ్రేరణ మన్నమాట. ఇది రసధ్వని. (సంపా) 

వ. అని యంత నిలువక. క్‌4 
తాత్పర్యం: అని అంతటితో ఆగక. 


క. 'ఎఅ పెట్టిదియో యెన్నండు | 
నెలుంగని నీ యట్టివాని 3వ్వరొకో యీ 
పిటిీకితన మింత యలవడ । 
గఅపినవా' రనుచు శౌరి గలకల నవ్వెన్‌. 5్‌5్‌ 

ప్రతిపదార్హం: వెజపు+ఎట్టిదియో= భయమంటే ఎటువంటిదో; ఎన్నండున్‌= 
ఏనాడును; ఎణుంగని= తెలియని; నీ+అట్టివానికిన్‌= నీవంటి బలశాలికి; 
ఈ పిజీకితనము; ఇంత+అలవడన్‌= ఇంతగా అభ్యాసమయేట్టు; 
కజపినవారు= బోధించినవారు; ఎవ్వరు+ఒకో= ఎవరో కదా!; అనుచున్‌= 
అంటూ; శౌరి= శ్రీకృష్ణుడు; కలకల నవ్వెన్‌= పకపకమని నవ్వాడు. 


తాత్పర్యం: 'ఛభయమంటే ఏమిటో ఎప్పుడూ తెలియని నీవంటి ధీరుడికి 
-ఈ పిరికితనం ఇంతగా అలవాటయ్యేటట్టు చేసినవారు ఎవరో?” అని హరి 
పకపక నవ్వాడు. 

విశేషం: భయ మెరుగని భీముడికి పిరికితనం నూరిపోసిం దెవ్వరు? -అని 
ప్రశ్న వేయటం ఒక ఎత్తు కలకలనవ్వటం మరొకయెత్తు. భీముడి వాక్యాలు 
అనునయవాక్యాలే కాని భయపడినవాడి మాటలు కావు. కాని, శ్రీకృష్ణుడు 
వాటికి భయం రంగు పులుముతున్నాడు. అతడిది వక్రోక్తి జల్బోక్తి అయినా 
లోకం భీముడు పిరికివాడని అనుకొనే ప్రమాదముందని హెచ్చరించాడు. అతడిని 
సంకటస్థితిలో పెట్టాడు. 'దీని కేమి సమాధానం చెప్పుతావు?' అన్నట్టు హాస్యంగా 
నవ్వాడు. ఈ నవ్వు కవ్వింపు నవ్వు, చనువుతో చుర్రెక్కించే నవ్వు, పిరికివాళ్ళను 
చూస్తే లోకం ఇట్లాగే నవ్వుతుంది అని ఎగతాళి చేసే నవ్వు. అందుకే శ్రీకృష్ణుడు 
కలకలనవ్వినా భీముడికి పెళపెళ కోపం రాలేదు. పైపెచ్చు ఆప్యాయంగా ఆ 
పరిహాసానికి ప్రతిస్పందనగా భీముడు ఒక చిరునవ్వును చిందించాడు. (సంపా) 


వ. దానికి దరహసితవదనుం డగుచు భీమసేనుండు వసుదేవసూనున 
కిట్లనియె: 56 


ప్రతిపదార్థం: దానికిన్‌= శౌరి వచనాలకు; దరహసిత వదనుండు+అగుచున్‌= 
చిరునవ్వుతో కూడిన ముఖం కలవాడై; భీమసేనుండు= భీముడు; 
వసుదేవసూనునకున్‌= వసుదేవుడి పుత్రుడైన శ్రీకృష్ణుడికి; ఇట్లు+అనియెన్‌= 
-ఈ విధంగా సమాధాన మిచ్చాడు. 

తాత్పర్యం: శౌరి మాటలకు భీముడు చిరునవ్వు తన మోమున నిండగా 
వాసుదేవుడితో ఈ విధంగా అన్నాడు. 


ఉ. 'బంటుతనంబు మాటలకు. బాఅకు; పాండునృపాలుపాలు గై 
కొంటయ చాలునన్న నృపకుంజరు పల్కుల కడ్డమాడ రా 
కుంట యెజుంగవే; మును సుయోధను చందము. జూపి యప్పుడే 
మంటి యుపేంద్ర! న న్నని రణాగ్రమునన్‌ నిను మూదలించెదన్‌.57 


ప్రతిపదార్థం: ఉపేంద్ర!= మాధవా!) బంటుతనంబు మాటలకున్‌+పాఅకు= 
పౌరుష వచనాలు పలకటానికి పూనవద్దు; పాండు నృపాలు పాలు= పాండు 
మహారాజుయొక్క రాజ్యభాగం; కైకొంటయ చాలున్‌= (గ్రహించుటయే మనకు 
చాలు; అన్న నృపకుంజరు పల్కులకున్‌= అని పలికిన రాజోత్తముడైన 
ధర్మజుడి మాటలకు; అడ్డము+ఆడన్‌+ రాకుంట= వ్యతిరేకంగా పలుక 
లేకుండటం; ఎజుంగవే= నీకు తెలుసు గదా; మును= మున్ముందు; 
సుయోధను చందమున్‌+చూపి= దుర్యోధనుడు పడే పాట్టు కనబరచి; 
అప్పుడు= దౌత్యం కావింప కురుసభకు వెళ్ళే సమయంలో; నన్నున్‌= నన్ను; 
ఏమంటి= ఏమని పల్కితివి; అని= అంటూ; రణ+అ(గ్రమునన్‌= అని 
మొనలో; నినున్‌= నిన్ను; మూదలించెదన్‌= హెచ్చరించుకొంటాను. 


తాత్పర్యం: “కృష్ణా! మగసిరి మాటలు నా దగ్గర మాట్లాడవద్దు. మన తండ్రి 
రాజ్యభాగమే మనకు చాలునని ప్రభువగు ధర్మరాజు పలికిన మాటలకు 
మేము బదులు చెప్పలేకుండటం నీకు తెలుసు. జరుగబోయే సంగ్రామంలో 
దుర్యోధనుడు సజ పాట్టు చూపి ఆనాడు కురుసభకు వెళ్ళేటప్పుడు 
ఉపష్టావ్యపురిలో నన్నేమంటివో జ్ఞప్తికి తెచ్చుకొమ్మని యుద్ధముఖంలో నిన్ను 
హెచ్చరించకపోనులే. 


విశేషం: 1. భీము డీ పద్యంలో శ్రీకృష్ణుడితో రసికవీరుడుగా పరిహాసోక్తులు 
మాట్లాడాడు. “కృష్ణా! నీ వేమీ నాకు పౌరుషం నూరిపోసేపని లేదులే. ధర్మరాజు 

రాజ్యభాగం తీసికొంటే చాలులే అన్నందువలననే క నిట్టా మాట్లాడాను. కాని, 
ఆనాడు కురుసభలో దుర్యోధనుడి తీరు చూచి నేను ప్రతిజ్ఞ చేసిన మాటలు 
నీకు తెలియవా? వాటిని రణరంగంలో చేసి చూపిస్తాను. అంటే దుర్యోధనుడి 
తొడలు విరుగగొట్టి నేను పిరికివాడిని కానని నీ ఎదుట నిరూపించుకొంటాను” 
అని భీముడు సరసంగానే పౌరుషంగా మాట్లాడాడు. నవ్వుతూ మాట్లాడితే కలిగే 
ఫల మది. భీముడు సంధి జరిగితే సౌమ్యుడు; యుద్ధం జరిగితే యముడు. 


2. ఏమంటి యుపేంద్ర - 'అంటివి అనునది మధ్యమపురుషక్రియ. 'లిడ్డాట్టుల 
వకారంబునకు లోపంబు విభాష నగు." అనే సూత్రంచేత, వకారానికి లోపం 
వచ్చి 'అంటి' అయినది. 'మధ్యమపురుషక్రియలయం' 'దిత్తునకు సంధి యగు" 
అనే సూత్రంచేత, సంధి నిత్యంగా రావలసి యుండగా, ఏమంటి యుపేంద్ర 
- అని యడాగమము వచ్చుట విశేషం. ఏమంటి వుపేంద్ర- అన్నచో సరిపోయెడిది. 
(సంపా 


క. నా కొలంది విచారింపక । 
నీ కిట్లనం దగునె? మిన్ను నేలయు నిమ్మెం 
గాక తిరుగంగ. బడినం । 
బో కే ముంజేతు లొడ్డి పోవంగ ద్రోతున్‌. 58 


ప్రతిపదార్థం: నా కొలంది= నా శక్తి ఏపాటిదో; విచారింపక= ఆలోచించకుండ; 
నీకున్‌+ఇట్టు+అనన్‌+తగునె?= నీకు ఇట్లా పలకటం న్యాయమా?; మిన్నున్‌= 
ఆకాశమూ; నేలయున్‌= భూమియు; ఇమ్మైన్‌+కాక= ఇప్పుడున్నట్టుండక; 
తిరుగంగన్‌+ పడినన్‌= తార్మారైనప్పటికీ; పోక= వెనుకాడక; ఏన్‌= నేను; 
ముంజేతులు+ఒడ్డి= ముంజేతులు అడ్డముపెట్టి; పోవంగన్‌+త్రోతున్‌= వాటి 
వాటి స్థానాలకు నెట్టివేస్తాను. 


తాత్పర్యం: బావా! నా శక్తిసామర్థ్యాలు ఏపాటివో ఆలోచించక ఇట్టా నీవు 
మాట్లాడటం న్యాయం కాదు. నేలా, నింగీ ఇప్పుడున్నట్టు కాక తలకక్రిందు 

లైనప్పటికీ వెనుదీయక నేను ముంజేతులు ఒడ్డి వాటిని పాటుకు తోస్తాను 
సుమా! 
విశేషం: 1.అలం: అత్యుక్తి. “అత్యుక్తి రద్భుతా తథ్య శ్యార్యౌదార్యాది వర్షనమ్‌”. 
శ్రీకృష్ణుడి పరిహాసానికి భీముడి అత్యుక్తి సమతౌల్యాన్ని తెచ్చింది. మూలక్టోకం 
ఇట్టా ఉన్నది. 

“యది మే సహసా క్రుద్దే సమేయాతాం శిలే ఇన, 

అహ మేతే నిగృహ్హీయాం బాహుభ్యాం సచరాచరే”. (సం. 5-74-8) 


భూమ్యాకాశాలు పరస్పరం రాపిడి పడితే విడదీస్తానని అనటం సంస్కృతంలో 
జాతీయం కావచ్చును. కాని, నేలా నింగీ తిరగబడితే సరిగా (త్ర్రోయటం 
తెలుగువారికి దగ్గరగా ఉండే జాతీయం. 2.శ్రీకృష్ణుడి మాటలకు భీముడికి 
అభిమానం పొడుచుకొని వచ్చింది కాని, ఆగ్రహం ప్రజ్వరిల్లలేదు. ఈ సందర్భంలో 
కొందరు కవులు భీముడికి నిజంగా పట్టరానంత కోపం వచ్చినట్టు అతడు 
శ్రీకృష్ణుడిని తూలనాడినట్లూ చిత్రిస్తారు. వారు వ్యాసుడి వద్దా, తిక్కన వద్దా 
జౌచిత్యపాఠాలు నేర్చుకొనాలి. ఇక్కడ భీముడు ఉచితజ్ఞుడు. (సంపా..) 


ఉ. నావుడు 'నవ్వుటాల కనినం బవనాత్మజ! యింత యేటికిం? 
గేవల యోధవే? పరుల కిల్టిషముల్‌ దలపోయ కిమ్మెయిన్‌ 
జావడమైన. జూచి యిది చందము గాదని యంటిగాక, నీ 
చేవయు లావు నీవు మును చేసిన భంగులు నే నెలటుంగనే? 59 


ప్రతిపదార్థం: నావుడున్‌= భీమసేను డట్ట్లా పలుకగా; పవన+ఆత్మజ!= 
వాయునందనా!; నవ్వుటాలకున్‌= ఎగతాళికి; అనినన్‌= నేనట్టా అంటే; 
ఇంత+ఏటికిన్‌?= ఇంత ఎందుకు?; కేవల యోధవే?= నీవు సామాన్య 
వీరుడవా?; పరుల కిల్పిషముల్‌= శత్రువు లొనర్చిన పాతకములు; 
తలపోయక= మదినెంచక; ఈ+మెయిన్‌= ఈ విధంగా; జావడము+ ఐనన్‌= 
అపౌరుషవృత్తి నవలంబించగా; చూచి= గమనించి; ఇది చందము+కాదు= 
ఇది సుక్షత్రియుడి పద్దతి కాదు; అని+అంటిన్‌+కాక= అని పల్కితినే తప్ప; 

నీ చేవయున్‌= నీ సారమూ; లావు= బలమూ; నీవు+మును+చేసిన 
భంగులు= నీవు పూర్వం చేసిన వీరవిహారాలూ; ఏన్‌= నేను; ఎజుంగనే!= 
తెలియనటయ్యా! 


తాత్పర్యం: భీముడి మాటలు విని వాసుదేవుడు 'పవనపుత్రా! నే నేదో 
పరిహాసానికై పలికిన మాటలకు ఇంత రాద్దాంతమా? నీవు అసామాన్య 
వీరుడివి. ఇట్టాంటివాడివి దుర్యోధనాదులు మునుపు మీకు చేసిన అపకారాలను 
స్మరించక పౌరుష హీన వాక్యాలు పల్కటం చూచి, ఇది నీవంటి రాచబిడ్డకు 
యుక్తం కాదన్నానేగాని మరేమీ కాదు. నీ భుజసారం, శీ నీవు పూర్వం 
చేసిన సాహసకృత్యాలు- హిడింబాసుర, బకాసుర, కీచక, జరాసంధాది వధలు 
నాకు తెలియనివి కావు గదా! 


విశేషం: భీముడిలో క్రోధాన్ని చల్దారలేదని తెలిసికొన్న శ్రీకృష్ణుడు తనవి 
పరిహాస వచనాలని ఊరటపలికి, భీముడి బలపరా[క్రమాలను ప్రశంసించి, 
అతడిలో యుద్గోత్సాహాన్ని స్థాయిగా నిలిపాడు. (సంపా) 


న. అని చెప్పి మాధవుండు మఖియును. 60 
తాత్పర్యం: ఇట్లా వచించి శ్రీకృష్ణుడు మళ్ళీ భీముడితో ఇట్లా అన్నాడు: 
ఉ. 'పార్టుండు పోర దేరు గడపం దనకున్‌ నను6 గోరి యెంతయుం 
బ్రార్ధన సేసె; దాని కనురాగము నొందితి నేను గాన యు 
ద్దార్దులమైన మాకు నిను నాసపడం దగదే? యశంబు నా 
నార్ధములున్‌ విరోధి విజయంబున. దక్కంగ నొంటం గల్గునే?” 61 
ప్రతిపదార్థం: పార్భుండు= కుంతీపుత్రుడైన అర్జునుడు; పోరన్‌= యుద్దంలో; 
తనకున్‌= తనకు; తేరు+కడపన్‌= రథం తోలటానికి; ననున్‌+కోరి= నన్ను 


అభిలషించి; ఎంతయున్‌+ప్రార్థన చేసెన్‌= మిక్కిలి వేడుకొన్నాడు; దానికిన్‌= 
అర్జునుడి వేడికోలుకు; నేను+అనురాగము+జఒందితిన్‌= నేను ఆసక్తి 

వహించాను; కానన్‌= కనుక; యుద్ద+ అర్భులము+ఐన మాకున్‌= యుద్దం 
చేయవలెనని కాంక్షిస్తున్న మా ఇద్దరికీ; నినున్‌= నిన్ను; ఆస+పడన్‌+తగదే?= 
కోరుకొనటం యుక్తమే గదా! యశంబున్‌= కీర్తీ నానా+అర్థములున్‌= బహుళ 
(ప్రయోజనాలూ; విరోధి జయంబునన్‌+తక్కంగన్‌= శత్రువులను 
గెల్బుటచేగాక; ఒంటన్‌= మరొక్క విధాన; కల్నునే?= లభింపగలవా? 
(లభించవని అర్థం.) 


తాత్పర్యం: ఫల్నునుడు యుద్దంలో తనకు రథసారథ్యం చేయవలసిందిగా 
నన్ను మిక్కిలి కోరుకొన్నాడు. అందుకు నేను సమ్మతించాను. కనుక యుద్దం 
అభిలషిస్తున్న మాకు కదనంలో నీ తోడ్పాటు ఎంతో అవసరం. కీర్తి సకల 
ప్రయోజనాలూ శాత్రవులను గెలవటంవలన కాక మరో విధంగా సమకూడవు 
గదా!” 


విశేషం: ఈ పద్యంలోని వాక్యప్రవృత్తిని గురించి తిక్కన 66వ వచనంలో- 
పరిహాసంతో పని సాధించే సరస వాక్యాలని సూచించాడు. ఇంతవరకూ 
పరిహాసంతో పని సాధించే మాటలయ్యాయి. ఇప్పుడు సరస వాక్యాలు ఇక్కడ 
మొదలయ్యాయి. సరస వాక్యం వినోద పర్యవసాయిగా ఉంటుంది. నవ్వుతో 
చిగురిస్తుంది. ఉద్దతుడైన భీముడికి ఇతరులు తనకంటె గొప్పవారంటే 
మండిపడతాడు. ప్రత్యేకించి కౌరవవీరులంటే అసలు సహించలేడు. శ్రీకృష్ణుడు 
పాండవులలోనే సారథిగా తన సహాయం పొందిన అర్జునుడి ప్రస్తావన చేసి, 
వారిద్దరూ కలసి భీముడి సహాయాన్ని కోరతామని వ్యంగ్యంగా అన్నాడు. ఇందులో 
కాకువులో రెండర్భాలు స్ఫురించవచ్చును. 


1 మేమిద్దరం కలిసి యుద్దం చేసినా విజయం సాధ్యం కాకపోవచ్చును. కాబట్టి 
నీసహాయం మాకు అవసరం అని. అంటే భీముడి సహాయమే విజయమూలమని 
ప్రశంస. కృష్ణార్జునుల కంటె భీముడే అధికుడని తాత్పర్యం. 2.అసలు యుద్దం 
చేసేది కృష్ణార్దునులే. వారి బలపరాక్రమాలే విజయ హేతువులు. అయినా, 
భీముడి సహాయం కూడా విజయానికి తోడ్పడుతుందని మరొక అర్ధం. ఈ 
భావంలో భీముడు కృష్ణార్దునులకు సహాయకుడు, ఉపాంగతుల్యుడు. భీముడు 

రెండో అర్జాన్ని (గ్రహిస్తే ఉద్రిక్తుడు కావచ్చును. కాని, ఆ వాక్యం శ్రీకృష్ణు 
డాడుతున్న సరస వాక్యంగా (గ్రహించటం చేత కోపం తెచ్చుకొనకుండా 
సరితూకంగా తానూ పరిహాసోచిత వీరసరసం మాట్లాడగలిగాడు. భీముడిని 
సరైన బాటలో పెట్టిన శ్రీకృష్ణుడి సరసవాక్య మిది. (సంపా) 

వ. అనవుడు. 62 
తాత్సర్యం: అని అనగా. 


శా. 'ఏమీ! పారుడు నీవు దండిమగలై యీవచ్చు కౌరవ్య సం 
గ్రామక్షోభము బాహుదర్పమునఈ దీర్వం బెద్ద మిట్టిక్కిమి 
మ్మే మెల్లన్‌ వెజంగంది చూచెదముగా; కీసారెకుం బోయి రా 
భీముం డిత్తటి రిత్తమాటలకు. గోపింపండుసూ పెంపఅన్‌.” 63 


ప్రతిపదార్థం: ఏమీ!= ఎట్టెట్టూ!; పార్భుండున్‌= అర్జునుడూ; నీవున్‌= నీవూ; 
దండిమగలు+ఐ= మేటి శూరులై; ఈ వచ్చు= ఇప్పుడు రానున్న; కౌరవ్య 
సం(గ్రామ క్షోభమున్‌= కురు సంతతి యొక్క యుద్దంవలని కలతను; 
బాహుదర్పమునన్‌= భుజ గర్వంతో; తీర్చన్‌= తొలగిస్తుండగా; ఏము+ఎల్లన్‌= 
తక్కిన మేమందరమూ; పెద్ద+ మియ్టు+ఎక్కి= ఎత్తైన మిట్టమీద నిలిచి; 
వెణంగు+అంది= ఆశ్చ్ళర్యంపాొంది; చూచెదము గాక= తిలకిస్తాము లెమ్ము; 
ఈ సారెకున్‌= ఈ తడవకు; పోయిరా= సంధికి వెళ్ళిరమ్ము; భీముండు= 
ఈ భీమసేనుడు; ఈ+తటిన్‌= ఈ సమయంలో; రిత్త మాటలకున్‌= వ్యర్థ 
వచనాలకు; పెంపు+ అజన్‌= గౌరవం చెడేటట్టు; కోపింపండు సూ!= కోపము 
వహించడు సుమా! 


తాత్పర్యం: ఎట్టెట్టూ? అర్జ్హునుడూ నీవూ మేటిళూరులై రానున్న కురు 
సం[గ్రామ క్షోభను మీ భుజశక్తితో నివారిస్తుంటే మేమందరమూ చేతులు 
ముడుచుకొని పెద్ద మిట్ట నెక్కి ఆశ్చర్యంతో మిమ్ము చూస్తుంటాంలే. నీవు 

ఈ సారికి కురుసభకు వెళ్ళి రావయ్యా! ఇట్టాంటి సమయంలో భీముడు 
గౌరవం చెడేటట్లు వ్యర్థ వచనాలకు కోపం చెందడు.” 


విశేషం: ఇది వ్యంగ్య సరసోక్తి. భీముడు గూఢాభిమానం తొంగి చూచేటట్టు 
మాట్లాడాడు. “ఏమీ!” - ఆశ్ళర్యార్థకం. కాకువులో పరిహాసార్ధకం 'దండి మగలై 
- తెలుగుదనం గుబాళించే సమాసం. మేటి వీరులై అని అర్ధం. భీముడికంటె 
గొప్పువారుగా రణరంగంలో రాణించే వారై అని భావం. భీము డీ మాటలు 
ఎగతాళిగా కూడా అనే అవకాశం ఉన్నది; గౌరవంగా కూడా చెప్పే అవకాశం 
ఉన్నది; అందువలన ఎదుటివా రేమీ అనలేరు. శ్రీకృష్ణుడు రెండు రకాల 
అర్జాలు వచ్చే సరసవాక్యాలు ఎట్టా మాట్టాడాడో భీముడూ వాటికి దీటుగా 
మాట్లాడాడు. '“మిట్టలెక్కి మీ పరాక్రమాన్ని మేము భయపడుతూ చూస్తాంలే' 
అనే మాట మనసులో దెబ్బతిన్న అభిమాని ఎదుటివారి మనసు దెబ్బతినకుండా 
నవ్వి ఊరుకొనేటట్టు మాట్లాడిన సరసవ్యంగ్యోక్తి ఇవన్నీ ఒక ఎత్తు. ఈ 
సారెకుం బోయిరా!” అనే వాక్యం మరొక ఎత్తు. 'ఎప్పుడో జరుగబోయే యుద్ధంలో 
సారథ్యాన్ని నిర్వహిస్తానని బడాయిలు కొట్టటం ఎందుకు? యుద్దం చేయటం 
కంటె సంధి చేయటం తక్కువైనదేమీ కాదు. నీనేర్పు ఈ సంధి సారథ్యంలో 
మొదట బైటపడుతుంది. ఇక్కడ నీవు నెగ్గితే యుద్దం సంగతి ఆ తరువాత 
గమనిద్దాం అని ఆ వాక్యంలో స్ఫురించే వ్యంగ్యార్థం. 'భీముం డిత్తజి 
రిత్తమాటలకు6 గోపింపండు సూ పెంపజన్‌ - ఈ వాక్యం వినయ వివేకంతో 
పలికిన వీరవాక్యం. తనపేరు తానే చెప్పుకొనటం, అహంకార సూచకమైన 
(ప్రథమ పురుష ప్రయోగం కాక్క, వినయసూచకమైన ప్రథమపురుష కావటం 
విశేషం. శ్రీకృష్ణుడు 'అసంబద్ధ వాక్యాలని భీముడిని ఎత్తిపొడిచిన దానికి, 
భీముడు 'రిత్తమాటలని శ్రీకృష్ణుడి పట్ల ప్రయోగించాడు. కోపం రేకెత్తించాలని 
శ్రీకృష్ణుడు మేలమాడిన సంగతి గుర్తించి 'నీ యత్నాలు ఫలించవు" నేను 
గంభీరుడను, ధీరుడను, వివేకుడను, ఉదాత్తుడను అని కన్నులెగరేస్తూ పరిహాసంగా 
భీముడు పలికాడు. (సంపా 

వ. అని పలికి యివ్విధంబున గోపాలదేవు మేలంపు మెయివడి 
కార్యవచనంబు లకుం దగం దానును దోడ్తో సరసం బాడుటయకా మజు 
మాటలాడి యంతటఈ దనివోవక బకమర్దనుం డతనితో నిట్లనియె: 64 


ప్రతిపదార్థం: అని పలికి= అంటూ మాట్టాడి; -ఈ+విధంబునన్‌= ఈ 
రకంగా; గోపాలదేవు= శ్రీకృష్ణస్వామియొక్క; వేలంపు మెయివడి 
కార్యవచనంబులకున్‌= పరిహాసంతో కూడిన కార్యానుకూలాలైన మాటలకు; 
తగన్‌= ఒప్పిదంగా; తానును= తాను గూడ; తోడ్తోన్‌= వెంటనే; 
సరసంబు+ఆడుట+అ కాన్‌= సరసమాడటమేకాగా; మజబుమాటలు+ఆడి= 
'ప్రతివచనాలు పలికి; అంతటన్‌+తని+పోవక= ఆ మాటలతోనే తనివి తీరక; 
బకమర్దనుండు= బకాసురుడిని చంపినవాడు- భీముడు; అతనితోన్‌+ 
ఇట్టు+అనియెన్‌= కృష్ణుడితో ఇట్టా పలికాడు. 

తాత్పర్యం: భీము డీవిధంగా గోపాలకృష్ణుడి పరిహాస చతురాలైన పని 
సాధించే మాటలకు యుక్తంగా వెంటనే తానుగూడ సరసపు మాటలతోనే 
సమాధానం చెప్పి, అంతటితో తృప్తిపడక మళ్ళీ ఇట్టా అన్నాడు: 


ఉ. “కయ్యము గల్లినట్లయిన గంధ గజ ప్రకరంబు కుంభముల్‌ 
వ్రయ్యం దురంగ పంక్తులు ధరం బడ€ దేరిగముల్‌ బడల్పడన్‌ 
డయ్యమి కీవు వెక్కసపడన్‌ గదపండువు సేయంగోరు నా 
దయ్యము నెత్తికోలు దుది దాంకుటగాదె భుజంగభంజనా! 65 


ప్రతిపదార్థం: భుజంగభంజనా!= కాళీయుడిని మర్చించిన కృష్ణా!; 
కయ్యము+కల్లినట్టు+ అయినన్‌= పోరాటం జరిగితే; గంధగజ 'ప్రకరంబు 
కుంభముల్‌= మదించిన ఏనుగుల గుంపుల యొక్క తలలు; వ్రయ్యన్‌= 
(బ్రద్దలు కాగా; తురంగ పంక్తులు= గుర్రాల బారులు; ధరన్‌+పడన్‌= 
భూమిపై కూలగా; తేరిగముల్‌= రథాల మొత్తాలు; బడల్‌ పడన్‌= 
శిథిలాలుకాగా; డయ్యమికిన్‌= నేను అలసట చెందకున్నందుకు; ఈవు= 

నీవు; వెక్కసపడన్‌= దుస్సహత్వము చెందగా; గద పండువు+చేయన్‌+కోరు= 
నా హస్త మందలి గదకు ఉత్సవం చేయనెంచుతున్న; ఆ దయ్యము+ 
ఎత్తికోలు= ఆ దైవం యొక్క ఉద్యమం, ఆ విధియొక్క విజ్బృంభణం; 
తుది+తాంకుట గాదె!= కడముట్టుటయే (నెరవేరటమే) అగును సుమా! 


తాత్పర్యం: యుద్దం జరిగితే మదించిన యేనుగుల తలలు బ్రద్దలు 
చేస్తాను. గు[ర్రాల బారులను భూమిపై కూలుస్తాను. రథ సమూహాలను 
నుగ్గు నుగ్గు చేస్తాను. ఇంత చేసికూడా బడలిక చెందని నన్ను చూచి నీవు 
ఆశ్చర్యపడక మానవు. నా గదతో పండుగ చేయగోరుతున్న దైవసంకల్పం 
అప్పుడే కదా సఫలమయ్యేది! 

విశేషం: అలం: వృత్యను[ప్రాసం. లోకోక్తి అర్జునుడికి గాండీవ పాండిత్యం 
ఎంత పేరు తెచ్చిందో భీముడికి గదాయుధం అంత కీర్తి తెచ్చింది. గదాయుద్ధంలో 
భారత వీరులలో అతడు మేటి. 'దయ్యము నెత్తికోలు దుది దాకుట కాదె”. ఇది 
లోకోక్తి (సంపా 


చ. అన విని దేవకీతనయు. డాతని కిట్లను. 'జెప్పినంత కం 
టెను మిగులంగ6 జేయుదు గడింది మగండవు నిన్ను దెప్పగాం 
గొని పలుమాటు నాపదలకున్‌ భయమొందక దుఃఖవార్డు లీం 
దిన మము నెల్ల నిక్కొజింత దీర్ది సుఖాత్ములం జేయు పావనీ! 66 


ప్రతిపదార్థం: అనన్‌+విని= భీముడట్లా పలుకగా విని; దేవకీతనయుండు= 
దేవకీదేవి కుమారుడైన కృష్ణుడు; ఆతనికిన్‌= భీముడికి; ఇట్టు+అనున్‌= ఈ 
రీతిగా చెప్పాడు; పావనీ!= వాయుకుమారా!; చెప్పిన+అంతకంటెను= 
చెప్పినదానికన్న, మిగులంగన్‌+ చేయుదు(వు)= ఎక్కువగా చేస్తావు; కడింది 
మగండవు= నీవు మేటి వీరుడివి; నిన్నున్‌= నిన్ను; తెప్పగాన్‌+కొని= నౌకగా 
చేసికొని; పలుమాణున్‌= పెక్కుసారులు; ఆపదలకున్‌= కష్టాలకు; భయము+ 
ఒందక= వెరపు చెందక; దుఃఖవార్ట్దులు+-ఈదిన= దుఃఖాలనే సాగరాలను 
దాటిన; మమున్‌+ఎల్లన్‌= మమ్ములనందరినీ; ఈ కొజంతన్‌+తీర్చి=ఇప్పు 


80 శ్రీకృష్ణ్ణాయబారం 


డేర్పడిన ఆపదను బాపి; సుఖ+ఆత్ములన్‌+చేయు!= సుఖంతో గూడిన 
హృదయం కలవారినిగా చేయవయ్యా! 


తాత్పర్యం: భీముడు పలికిన పలుకులు విని శ్రీకృష్ణుడు 'వాయునందనా! 
నీవు చెప్పినదానికంటె ఎక్కువగానే చేస్తావు. నీవు గొప్ప వీరుడివి. నిన్ను 
తెప్పగా చేసికొని కడగండ్లకు భయపడకుండా మేము దుఃఖమనే సముద్రాలీది 
గట్టెక్కినాము. ఇప్పు డేర్పడిన సంకటం తొలగించి మమ్ము సుఖపెట్టవలసింది. 


నిశేషం: అలం: రూపకం. సంధియత్న సమయంలో ధర్మరాజు యుద్దోత్సాహాన్ని 
మానకుండా ఉండటానికి భీమాదులలో పౌరుషాన్ని ప్రజ్వలింపజేస్తున్న శ్రీకృష్ణుడి 
వ్యూహశక్తికి ఈ పద్యం ఒక తార్కాణం. భీముడు పైకి చల్దారినట్టున్నా, లోన 
మండుతూనే ఉన్నాడని పాండవ పక్షానికి ప్రదర్శింపజేసి చూపించాడు. 'పావనీ!' 
- సార్థక సంబోధనం. దుఃఖవార్జులు దాటేవారికి భీముడు తెప్పయేకాదు, 
తెప్పను ముందుకు త్రోసి ఒడ్డుకు చేర్చీ పవనకుమారుడు (పిల్లగాలి) కూడా 
అని చమత్కారం. (సంపా. 


క. ఇదె పోయెద. గౌరవ్యుల€ | 
బదనికి రాం బలికి సంధి వాటించెద; నా 
కది యొప్పదె! కాని తుదిం । 
గుదురింతకు నీవ కావె గుణరత్ననిధీ!? 67 


ప్రతిపదార్హం: గుణరత్ననిధీ! -సద్గుణాలనెడు రత్నాలకు నిలయమైనవాడా!; 
ఇదె= ఇప్పుడే; పోయెదన్‌= కురుసభకు వెళ్తాను; కౌరవ్యులన్‌= 
కురువంశసంభవులను; పదనికి రాన్‌+పలికి= పాకానికి వచ్చేటట్టు మాట్టాడి; 
సంధి పాటించెదన్‌= సంధి సమకూరుస్తాను; నాకున్‌= నాకు; అది+ఒప్పదె?= 
అట్లా సంధి కుదుర్చ్భుట సమ్మతమే; కాని; తుదిన్‌= చివరకు సంధి కుదురని 
పక్షంలో; ఇంతకున్‌+కుదురు= అన్నింటికినీ; ఆధారము; నీవు+అ, కావె!= 
నీవే సుమా! 

తాత్పర్యం: గుణరత్న నిధివైన భీమా! నే నిపుడే కురుసభకు వెళ్ళుతాను. 
పాకానికి వచ్చేటట్టు వారితో మాట్లాడి సంధి పొసగే టట్టు చూస్తాను. అట్లా 
యత్నించటం నాకు సమ్మతమే. ఒకవేళ సంధి కుదరని పక్షంలో మాకు 
అన్నింటికీ ఆధారం నీవే సుమా! 


విశేషం: 1. “ఈ సారెకుం బోయిరా' అని 65వ పద్యంలో భీముడన్న మాటలకు 
ప్రతిధ్వని ఈ పద్యం. 

2. ఒక దీర్హసంభాషణను ముగించే తరుణంలో పాటించే నిర్వహణ శిల్పం 
తిక్కన రచనలో గమనించదగింది. ఈ పద్యం శ్రీకృష్ణుడు భీముడితో చేసిన 
సంభాషణకు సముచితమైన ముగింపు. 


3. “*తుదిన్‌ కుదు రింతకు నీవకావె గుణరత్ననిధీ” - కుదుటపరిచే వాడు, 
ఆధారమైన వాడు భీముడు అనే మాట సాధారణార్థంలో సరసంగా ఉన్నది. 
భావికథార్థ వ్యంజకంగా కూడా ఉన్నది. మహాభారత యుద్ధంలో చిట్టచివర 
దుర్యోధన సంహారమే విజయనిర్జారకంగా నిలిచే అంశం. దానిని విజయవంతంగా 
ముగించి భారత యుద్ధంలో విజయానికి ఒక కుదురుగా నిలిచేవాడు భీముడే 
కదా! శ్రీకృష్ణుడు సత్యవాక్కు. 'గుణరత్ననిధీ" ప్రశంసకు పరాకాష్ట (సంపా) 
అర్జునుండు శ్రీకృష్ణునితో. దన యభిప్రాయంబు సెప్పుట (సం. 5-76-1) 
వ. అనిన వాసుదేవున కర్తునుం డిట్లనియె : 68 
తాత్పర్యం: అని పలికిన కృష్ణుడితో అర్జునుడు ఇట్లా అన్నాడు : 


తే. “చెప్పం గల యంతవట్టును జెప్పెనీ క । 
జాత శత్రుండు; వింటి వీ వా తెజంగు; 
మాకు నెల్లను బలుకంగ మాట లొండు । 
గలవి? మైనను జెప్పెదంగగన్న్వయంత. 69 

ప్రతిపదార్థం: అజాతశత్రుండు= ధర్మరాజు; నీకున్‌= నీకు; చెప్పన్‌+కల+ 
అంతవట్టును+చెప్పెన్‌= చెప్పగలిగినంతవరకు చెప్పాడు; ఈవు= నీవు; ఆ 
తెజంగు వింటివి=ి ఆయన పలుకుల చందం విన్నావు; మాకున్‌+ఎల్లను= 
మాకందరికీ; వలుకంగన్‌= చెవ్పటానికి; మాటలు= పలుకులు; 
ఒండు+కలవె?= వేరే ఉన్నవా?; ఐనను= లేనప్పటికీ; కన్న+అంత= 
ఎరిగినంతవరకూ; చెప్పెదన్‌= పలుకుతాను. 


తాత్పర్యం: 'ధర్మనందనుడు నీకు చెప్పవలసినదంతా చెప్పాడు. ఆయన 
మాటలన్నిటినీ నీవు విన్నావు. ప్రత్యేకంగా మేము చెప్పవలసిన మాటలు 
లేవు. అయినా నాకు తోచిన మాటలు నేనూ చెపుతాను. 


విశేషం: భీముడు సూటిగా మాట్లాడితే అర్జునుడు సున్నితంగా మాట్లాడతాడు. 
చెప్పవలసినదంతా 'అజాతశత్రుడు" చెప్పాడట. ఆ విశేషణం సార్ధకం. ధర్మజుడి 
మాటలు శత్రువులు కూడా కాదన లేని రీతిలో ఉన్నాయి. అతడు మాట్టాడిన 
తరువాత ఎవరికైనా మాటలు మిగులుతాయా? అనటం జొపచారికార్థం. అతడి 
అభిప్రాయం కంటె వేరైన నిశ్చయం మాకు ఉంటుందా? అని మరొక అర్థం. 
అయినా చెప్పుతున్నాను వినుమని అంటున్న అర్జునుడు పెద్దలను కాదనని 
స్వీయ అస్తిత్వం కల అభిమానధనుడని స్పష్టమవుతున్నది. (సంపా.) 


మ. ధృతరాష్తుం డతిలోభదూషితుండు ధాత్రీభాగ మీ నేర్చునే 
సుతుండుం గపష్టుండు సంధి యేల యగునంచున్‌ మున్న కైపెక్కిన 
ట్టితలం పచ్యుత! నీకు గల్లినది; గాండీవంబు దివ్యాస్త్ర సం 
తతియుం బెట్టిన యట్లయుందడ మము. జింతం బాపరాదో కదే! 70 

ప్రతిపదార్థం: అచ్యుత!= శ్రీకృష్ణా! ధృతరా(ష్టుండు= ధృతరాష్ట్ర మహారాజు; 

అతి లోభదూషితుండు= మిక్కిలి దురాశచేత నిందింపదగినవాడు; ధాత్రీ 
భాగము= పుడమిలో పాలు; ఈన్‌+నేర్చునే= ఇచ్చుటకు సమ్మతిస్తాడా?; 
సుతుండున్‌= అతని కుమారుడైన సుయోధనుడు; కష్టుండు= కర్కశుడు; 

సంధి+ఏల+అగున్‌+అంచున్‌= సంధి ఎట్లా కుదురుతుందని; మున్ను+అ= 
ముందుగానే; కైపు+ఎక్కినట్టి తలంపు= సందేహంతో కూడిన ఆలోచన; 
నీకున్‌+కల్లినది= నీకు పుట్టింది; గాండీవంబున్‌= నా ధనుస్సును; దివ్య+అస్త్ర 
సంతతియున్‌= దివ్యములైన బాణ సమూహమును; పెట్టిన+అట్ల+ఉండన్‌= 
వానికేమాత్రం పనితగులకుండ ఉన్నచోటనే అవి ఉండగా; మమున్‌= మమ్ము; 
చింతన్‌+పాపరాదో+కదే?= విచారం పాలుగాకుండా చేయగూడదా యేమి? 
తాత్పర్యం: కృష్ణా! ధృతరాష్ట్రుడు పరమ దురాశాపరుడు. అతడు మాకు 
రాజ్యభాగ మివ్వటానికి అంగీకరించడు. అతడి కొడుకు గూడా మిక్కిలి 
కర్కశుడు. మరి సంధి కుదరటం అసంభవమని ముందుగానే నీకు సందేహం 
కలిగింది. నా గాండీవం, దివ్యబాణ పరంపర పనిమాని ఊరక ఉన్నచోటనే 
ఉండగా మేము ఏ విచారం లేకుండా ఉండే మార్గం చూపించలేవా? 

విశేషం: అర్జునుడు గూఢాభిమాని. ధృతరాష్ట్రుడు దుర్యోధనుడు సంధి 
పడనీయరని అతడి దృఢ విశ్వాసం. శ్రీకృష్ణుడు కూడా అటువంటి అభిప్రాయాన్ని 
ఆవేశంతో అనటం కూడా జరిగింది. (చూడు పద్యాలు 1.352; 3.41). అంటే 
అర్జునుడికున్న అభిప్రాయమే కృష్ణుడి కున్నదన్నమాట! శ్రీకృష్ణుడు అచ్యుతుడు, 
అన్న మాట నుండి జారి పోయేవాడు కాదు. అయినా సంధి యత్నం చేస్తున్నాడు. 
ఇందులో సహజ విరోధాభాసం ఉన్నది. జగన్నాటక సూత్రధారి సాగించే రాజనీతి 
ఉన్నది. దానిని మనసులో పెట్టుకొని ఎత్తిపొడుపుగా 'నా గాండీవం, దివ్యాస్తాలూ 
ఉన్నవి ఉన్నట్టుగానే ఉండగా మా దిగులు తీరేటట్టు చేయుమని అనటం 
వ్యంగ్యోక్తి అర్జునుడి రథసారథిగా కృష్ణుడు కుదిరింది గాండీవి పరాక్రమాన్ని 
ప్రపంచానికి చాటటానికే. అదీ శ్రీకృష్ణు డన్నమాటే. ఇపుడు సంధి చేస్తే ఆమాట 
నిలువదు. అచ్యుత బిరుదం పొసగదు. కాబట్టీ ఘటనాఘటన సమర్జ్భుడైన 
శ్రీకృష్ణుడిలోని దివ్యత్వాన్ని భావిస్తూ 'అన్న మాటలన్నీ నిలబెట్టుకొని అచ్యుతత్వాన్ని 
కాపాడుకొ'మ్మని పార్భుడు సున్నితమైన వ్యంగ్యోక్తిని పలికాడు. (సంపా) 


ఉ. నీ వొనరింపం బూనిన పనిం గమలోదర! కీడు వుట్టునే? 
కా వనినట్ల యుండి యవు గార్యము; లట్లగుటం బ్రయత్న సం 

భావనసేంత పారుషము పద్దతి తత్పలసిద్ది వొందుచో 
దైవము దోడ్పడన్‌ వలయు; దథ్యము రెండును నీ వినోదముల్‌. 71 


ప్రతిపదార్హం: కమల+ఉదర!= ఓ పద్మనాభా!; నీవు+ఒనరింపన్‌+పూనిన 
పనిన్‌= నీవు చేయనెంచిన పనికి; కీడు+పుట్టునే?= హాని కలుగుతుందా? 
(కలుగదనిభావం); కార్యములు= నీవు సంకల్పించిన పనులు; కావు+అని 
నట్టు+అ+ఉండి= నెరవేరనట్లే కనిపించినప్పటికీ; అవున్‌= నెరవేరుతాయి; 
అట్టు+అగుటన్‌= అందువలన; ప్రయత్న సంభావన+చేంత= కార్య 
మొనర్చుటకు పూనుకొనటం; పౌరుషము పద్ధతి= పురుష లక్షణం; తద్‌+ 
ఫలసిద్ది+పొందుచోన్‌= ఆ కార్యం యొక్క ఫలమును పొందే విషయంలో; 
దైవము తోడ్పడన్‌ వలయున్‌= దైవము సాయపడాలి; రెండును= కార్యం 
అనుకూలించటం, అనుకూలించకపోవటం, అనేవి, పౌారుషమూ దైవమూ 
అనేవి; నీ వినోదముల్‌= నీ ఇచ్చకు లోబడి ఉంటాయి; తథ్యము= ఇది నిజం. 


తాత్పర్యం: స్వామీ! నీవు చేయ నెంచిన పనికి హాని ఎప్పుడూ కలుగదు. 
కొన్ని పనులు ఫలించనట్టే ముందు కనిపించినా చివరకు ఫలిస్తాయి. కాబట్టి 
కార్యానికి పూనుకొనటం పురుష లక్షణం. కార్యఫలం తనకు సమకూరటంలో 
టైవ సహాయం అవసరం. కనుక పురుషయత్నం, దైవానుకూల్యం. కార్యం 
అనుకూలించటం, అనుకూలించకపోవటం అనేవి రెండున్నూ నీ సంకల్పానికి 
లోబడి ఉంటాయి. ఈ మాట వాస్తవం. 


విశేషం: 1. నరనారాయణ మహర్షులే భూతలం మీద అర్జునుడుగా, శ్రీకృష్ణుడుగా 
జన్మించారు. అర్జునుడు శ్రీకృష్ణుడి పట్ట స్నేహభక్తిని ప్రసరిస్తూ ఉంటాడు. 
నరుడు భక్తుడు, నారాయణుడు భగవంతుడు. అందువలన శ్రీకృష్ణుడిని 
దైవస్వరూపుడుగా, పురుషకారదైవానుకూల్య శక్తిస్వరూపుడుగా భావించి 
పలుకుతున్నాడు. అతడి దృష్టిలో కృష్ణుడు దూత కాడు; ఘటనాఘటన సమర్హుడైన 
పరమాత్ముడు. ఆ భావానికి ఈ పద్యం అద్దం. 

2. దైవ సంకల్పానికి వికల్పం లేదు. అయితే, కృష్ణుడు సంధిని కోరుతున్నాడా? 
యుద్దాన్ని కోరుతున్నాడా? అన్నది అసలు ప్రశ్న. అది ఫలాన్ని చూచి 
తెలిసికొనవలసిన సత్యం. ఆ కార్యం ఏదైనా జయం మాత్రం తథ్యం - అని 
అర్జునుడి విశ్వాసం. 

3. ఈ పద్యం భక్తిభావ వ్యంజకంగా ఉన్నది. ఎత్తుగడలో, ముగింపులో, నిర్వహణలో 
సమత అనే గుణం కనపడుతున్నది. వాక్య నిర్మాణంలో ఆ గుణం ్రతిఫలిస్తున్నది. 
అది భక్తుడైన అర్జునుడి మనస్సులోని నిర్మలత్వాన్ని సమత్యాన్ని సూచిస్తున్నది. 
4 తిక్కన రచనలోని నాటకీయతలో పాత్రోచిత సంభాషణ ప్రవృత్తికి ఈ 


పద్యం ఉదాహరణం. 
5. వాక్య విన్యాసంలో భక్తిభావాన్ని ధ్వనింపచేయటం తిక్కన రసధ్వనిళిల్పం. 
6. 'కమలోదర!' సార్ధక శబ్ద ప్రయోగం. శ్రీకృష్ణుడిలో విష్ణువును దర్శించే 
భావన ధ్వని. “తథ్యము” 'నీ వినోదములో అనే పదాలు సమానమైన దైవలీలా 
విలాసాన్ని ధ్వనింపజేస్తున్నాయి. తేటతెనుగుకు తిక్కన శైలి ప్రసిద్ది. దాని కిది 
ఉదాహరణం. (సంపా 
ఉ. వేరిమి ధర్మజుం బరిభవించిన ద్రోహులు వధ్యులన్న నె 
వ్వారికి. బోలదే సుజనవత్సల! నీ విటులంట వారు మ 
మ్మీరసమెత్తి కీడ్పజిచి యింతలుసేసినదాన నీ మదిం 
గూరిన నొవ్వుసొంపునను గోపము పెంపున6 గాదె యారయన్‌.72 


ప్రతిపదార్థం: సుజన వత్సల!= సత్పురుషులందు (ప్రేమగల కృష్ణా; వేరిమిన్‌= 
శత్రుభావంతో; ధర్మజున్‌= ధర్మపుత్రుడిని; పరిభవించిన [ద్రోహులు= 
అవమానపరచిన ఘాతుకులు; వధ్యులు= చంపదగినవారు; అన్నన్‌= అనగా; 
ఎవ్వారికిన్‌+పోలదే= ఎవరికైనను యుక్తమే; నీవు+ఇటులు+అంట= యుద్ధంలో 
కౌరవులను జయించి రాజ్యభాగం గైకొనుట సమంజసమని నీవు పల్కటం; 
ఆరయన్‌= నిజం పరికిస్తే, వారు= ఆ కౌరవులు; ఈరసము+ఎత్తి= ద్వేషం 

వహించి; మమ్మున్‌= మమ్ములను; కీడ్పజిచి= కష్టపెట్టి; ఇంతలు చేసిన 
దానన్‌= ఇంతటి దురవస్థల పాలు కావించిన కారణాన; నీ మదిన్‌= నీ 
హృదయంలో; కూరిన= నిండిన; నొవ్వుసొంపునను= బాధాతి శయం వలననూ; 
కోపము పెంపునన్‌+కాదె!= (క్రోధవిజ్బంభణం వలననేకదా! 


తాత్పర్యం: శత్రుభావంతో జూదంలో ధర్మజు నోడించి అవమానించిన ఆ 
ఘాతుకులు వధార్హులని ఎవరైనా చెప్పగలరు. నీవు సత్పురుషుల యందు 
వాత్సల్యం కలవాడవు కనుక ఆ కౌరవులు మా యెడ ద్వేషం పూని, 
మమ్ములను బాధించి, ఇంతటి దుఃస్థితి పాలుగావించిన కారణాన నీ 
హృదయంలో నెలకొన్న మిక్కుటమైన బాధ చేతనున్నూ, అగ్గలమైన కోపం 
చేతనున్నూ వారిని సంగ్రామంలో నిర్జించి, రాజ్యభాగం గైకొనటం యోగ్యమని 
చెప్పావుగాని మరేమీ కాదు. 
విశేషం: అలం: కావ్యలింగం. 'సమర్థనీయ స్యార్థస్య కావ్యలింగం సమర్హనమ్‌'. 
'అజాతశత్రువైన ధర్మరాజుపై శత్రుభావం పూని అవమానించిన ద్రోహులైన 
కౌరవులు వధ్యులు అని ఎవరికైనా అనిపిస్తుంది. సుజనవత్సలా! నీకు కూడా 
అనిపించింది. అది నవాజవేఎ* అని తన ఊవహాను ఉవవత్తితో 
సమర్థించుకొంటున్నాడు అర్జునుడు. పగబూని పాండవులను పరిపరివిధాల 
బాధించినందుకు శ్రీకృష్ణుడి మనసు నొచ్చి కోపం వచ్చి ఉంటుందని 
సమర్థించాడు. అట్టా కోపం రావటానికి కారణం పాండవులు సుజనులు కావటం. 
శ్రీకృష్ణుడు సుజన వత్సలుడు కావటం. ఈ మాటలో తన మనోభావాలనే 
శ్రీకృష్ణుడిపై ఆరోపించి చెప్పే వైఖరి కూడా తోస్తుంది. నరనారాయణుల అభేద 
ప్రవృత్తి ఇందులో వ్యంగ్యంగా స్ఫురిస్తుంది. (సంపా.) 
ఉ. ఐనను జిత్తగింపు; ద్రుపదాత్మజ నాసభ నట్లు సేసినన్‌ 

దానికి సైంప లెస్సయని దైన్యము. బొందుట కోర్చి యమ్మెయిం 

గాననభూమికిం జనుట కారుణికోత్తమ! నీ వెటుంగవే? 

కాన సహించి పాండవుల. గౌరవులం దగ గూరు నేర్చునన్‌. 73 

ప్రతిపదార్హం: కారుణిక+ఉత్తమ!= దయావంతులలో శ్రేష్టుడా!; ఐనను= 
ఇనప్పటికినీ; చిత్తగింపు= మా మాటలు అవధరించవలసింది; [ద్రుపద+ 
ఆత్మజన్‌= పాంచాలిని; ఆ సభన్‌= ఆనాటి ఒడ్డోలగంలో; అట్టు+చేసినన్‌= 
తలవెంట్రుకలు పట్టి ఈడ్చి వలువలు ఒలిచినమా; దానికిన్‌= ఆ 
దుండగాలకు; సైంపన్‌+లెస్స్ప+అని= సహించియుండటం మంచిదని; 
దైన్యమున్‌+పొందుటకున్‌+ఓర్చి= దీనదశ పాలవటానికి సహించి; ఆ+ 
మెయిన్‌= ఆ విధంగా; కానన భూమికిన్‌+చనుట= అరణ్య ప్రదేశాలకు 
వెళ్ళుట; నీవు+ఎయింగవే?= నీకు తెలియదా?; కానన్‌= ఇన్నిటినీ నీ వెటిగి 
ఉన్నందువలన; సహించి= ఓర్చుకొని; పాండవులన్‌ కౌరవులన్‌= కౌరవ 
పాండవులను; నేర్పునన్‌= సామర్థ్యంతో; తగన్‌+కూర్పు(ము)= ఒకటిగా 
చేయవలసింది. 


తాత్పర్యం: పరమ కృపాశాలివగు కృష్టా! కౌరవులను ఏమి చేసినా దోషం 
లేనప్పటికీ నా మాటలు ఆలకించవలసింది. ఆనాడు నిండు సభలో పాంచాలిని 
కొప్పుపట్టి ఈడ్చి, వలువ లొలిచిననూ మంచిదని మిన్నకున్నాం. దైన్యస్థితి 
పొందుటకున్నూ ఓర్చి, తలవంచుకొని అడవులకు పోయాం. ఇదంతా 
నీవెటుగుదువు. కావున వారి దుండగాలన్నింటినీ మన్నించి, నేర్పుతో కౌరవ 
పాండవుల నొకటిగా ఉండేటట్లు కావించుము. 


విశేషం: 1. అర్జునుడి మాటల కన్నిటికీ కీలకం వలె ఉండేది సంబుద్ది. 
'కారుణికోత్తమా!” అని శ్రీకృష్ణుడిని సంబోధించాడు. ఇతరుల కష్టసుఖాలను 
తనవిగా భావించి ఆర్హుడయ్యే వారిలో అగ్రగణ్యుడు శ్రీకృష్ణుడట! అందువలన 
అలనాడు కౌరవసభలో ద్రౌపదికి చేసిన అవమానాలకు సైతం ఓర్చి 
అరణ్యాజ్ఞాతవాసాలు చేసి కష్టాలు పడిన పాండవుల దీనస్థితిని శ్రీకృష్ణుడు 
తానే అనుభవించినట్లు భావించి క్రోధో!ద్రిక్తుడు కావటం అతడి నైజగుణం. 
అటువంటి వాడు కౌరవ సభలో ఆ దైన్యాన్ని స్మరించి కోపానికి వశుడై సంధి 
యత్నాన్ని విఫలం చేస్తాడేమో! అని అర్జునుడు సహనాన్ని బోధిస్తున్నాడు. 

ఇది తన మానసిక స్థితిని శ్రీకృష్ణుడియందు ఆరోపించటమే, పైపెచ్చు సంధి 
ప్రయత్నాల సమయంలో పాండవులు పడిన బాధలు మరచిపోవద్దనటం వ్యతిరేక 
వ్యంగ్యధ్వని. పార్టుడిక్రోధం హృదయంలో గూఢంగా ధ్వనిస్తున్నది. (సంపా) 


2.1ద్రుపదాత్మజ నా సభనట్టు సేసినన్‌ - ద్రౌపదికి కౌరవులు చేసిన అవమానం 
ఫైకి చెప్పరాని దనుట. 


తే. అలవి యెజటుంగక ధార్తరాష్తులు గడంగి । 
మమ్ము-బఅచిన పాటులు మానసమునఈ 
జవుటంబెట్టిన విత్తుల చందమొంది । 
యంకురింపక చెడిపోయె నంబుజాక్ష! 74 


ప్రతిపదార్హం: అంబుజ+అక్ష!= కమలాల వంటి కన్నులు గల శ్రీకృష్ణా!; 
అలవి+ఎయంగక= తమశక్తి ఏపాటిదో తెలిసికొనక; ధార్తరాష్టులు= కౌరవులు; 
కడంగి= పూనుకొని; మమ్మున్‌= మమ్ములను; పజచిన పాటులు= పెట్టిన 
బాధలు; మానసమునన్‌= మా హృదయంలో; చవుటన్‌+పెట్టిన= చవిటి నేలలో 
విత్తిన; విత్తుల చందము+జఒంది= గింజల తీరై; అంకురింపక= మొలకెత్తక; 
చెడిపోయెన్‌= నశించాయి. 


తాత్పర్యం: పుండరీకాక్షా! తమ శక్తి ఏపాటిదో తెలిసి కొనక దుర్యోధనాదులు 
పూనుకొని మమ్ము నానావిధ బాధలకు గురి చేశారు. చవిటి నేలలో విత్తిన 
విత్తులు మొలకెత్తక నశించిన విధంగా ఆ తలంపులన్నీ మా హృదయంలోనే 
అణగారిపోయాయి. 


విశేషం: అలం: ఉపమ. 1.అర్జునుడి మనస్సులో ఉన్న గూఢామర్హకు ఈ 
పద్యం అద్దం పట్టుతున్నది. బాధ పొందిన హృదయక్షేత్రాలు పగ సాధింపు 
చర్యతో సారవంతమౌతాయి. కాని, పాండవ హృదయాలు ధర్మజశాంతి ప్రబోధం 
చేత శమభావాన్ని పొంది యుద్దబీజాలు మొలకెత్తని చవిటి నేలలుగా 
తయ్యారయ్యాయి. దానితో వారి ఆశలు, ఆకాంక్షలు మొలకెత్తని విపరీతస్థితికి 

గురి అయ్యాయి. ఇది ఆత్మనిర్వేదాన్ని భగవంతుడితో చెప్పుకొంటున్న తీరు. 
యుద్ధ వాంఛను గూఢంగా వ్యక్తం చేస్తున్న వైఖరి. వ్యతిరేక వ్యంగ్య స్పూర్తి 
ధ్వనించే విధంగా మాట్లాడే ఈ తీరు సుకుమార వైఖరి అంటారు. (సంపాం) 
2. దుర్యోధనాదులు మాకు కలిగించిన కష్టాలు నా మనస్సులో చవిటినేలలో 
చల్లిన విత్తులవలె మొలకెత్తకుండా చెడిపోయాయి - అని తెలుగులో ఉండగా, 
మూలంలో - 'సనామ సమ్య గ్వర్తేత పాండవేప్విత మాధవ, నమే సంజాయతే 
బుద్ధిః బీజ ముప్తమి వోషు(సం. 5-76-19) - చవిటి నేలలో చల్లిన విత్తనంవలె, 
దుర్యోధనుడు పాండవుల విషయంలో సరిగా ప్రవర్తిస్తాడని నాకు అనిపించటంలేదు. 
అని మూలంలో ఉంది. (సంపా) 


వ. అమ్మొజకుల నెమ్మెయి నయినను. 75 
తాత్పర్యం: ఆ మూర్చులను ఏ విధంగానైనా 
క. ఒడంబటిచి మాకు వారికి€ | 

బుడమి సగము గాంగ. జేసి పొంది పొసంగియుం 


డెడు నట్టి తెజింగు సేయుట । 
కడు మే; లది గౌరవము సుఖంబును జేయున్‌. 76 


ప్రతిపదార్హం: ఒడన్‌+పజిచి= సమ్మతింపజేసి; మాకున్‌ వారికిన్‌= మాకున్నూ, 
కౌరవులకున్నూ; పుడమి సగము గాంగన్‌+చేసి= భూమిలో చెరిసగము 
వచ్చునట్టొనరించి; పొంది పొసంగి+ఉండెడు+అట్టి= కలిసి మెలసి జీవించే; 
తెజంగుచేయుట= విధానం రూపొందించటం; కడున్‌+మేలు= మిక్కిలి 
మంచిది; అది= ఆ ఏర్పాటు; గౌరవమున్‌= గౌరవాన్ని; సుఖంబును= 
సౌఖ్యాన్ని; చేయున్‌= కలిగిస్తుంది. 


తాత్పర్యం: కృష్ణా! ఆ మూరుల నెటాగయినా సంధి కొప్పించి మాకూ, 
ఖు ఛా 
వారికీ రాజ్యంలో చెరిసగం వచ్చేటట్టుగా చేసి, ఉభయులం కలిసి మెలసి 

ఒద్దికగా జీవించే ఏర్పాటు కావించటం చాలా మంచిది. ఆ ఏర్పాటు వలన 
మాకు గౌరవమూ, సౌఖ్యమూ అభిన్తాయి. 


క. నీ కిట్టిది చిత్తమునకు । 
రాకున్నది యేని వలదు రం డిమ్మెయి మీ 
రీకార్యము సేయుం డని । 
మా కానతి యిమ్ము కంసమర్దన! తెలియన్‌. 77 


ప్రతిపదార్థం: కంసమర్షన!= కంసుడిని నిర్మూలించినవాడా!; నీకున్‌= నీకు; 
ఇట్టిది= ఇటువంటి సంధి విధానం; చిత్తమునకున్‌+ రాక+ఉన్నది+ఏనిన్‌= 
మనసునకెక్కని పక్షాన; వలదు= అక్కరలేదు; మీరు రండు= మీరు రండి; 
ఈ+మెయిన్‌= ఈ విధంగా; ఈ కార్యము చేయుండు+అని= మీరీపని 
చేయండని; తెలియన్‌= వేము (గ్రహించి అనుసరించేటట్టుగా; 
మాకున్‌+ఆనతి+ ఇమ్ము= మాకు ఆజ్ఞ దయచేయుము. 


తాత్పర్యం: కృష్ణా! కౌరవులతో మేము సంధి చేసికొనుట మీ దివ్యచిత్తానికి 
సరిపడకపోతే - ఆ పద్దతి మీకు తగదు, మీరు ఈ రకంగా ఈ పని 
చెయ్యండి అని స్పష్టంగా మాకు ఆజ్ఞ నివ్వండి. 
మ. హిత మిబ్దంగిది మాకు ధర్మము తెజం గిట్లుండునం చేను నీ 
మతి బోధింప వలంతినే? హితము ధర్మంబున్‌ విచారించి చూ 
చి తగున్‌బొమ్మని యేది పంచి తది నిశ్చ్రింతంబునంజేసి యు 
న్నతి. బొందంగలవారమై యునికి కృష్ణా! నేడుగా వచ్చెనే!ే 78 


ప్రతిపదార్థం: కృష్ణా!= శ్రీకృష్ణా; మాకున్‌= మాకు; హితము+ఈ భంగిది= 
మేలుగల్లించు పద్ధతి ఇటువంటిది; ధర్మము తెజంగు= న్యాయసరణి; 
ఇట్టు+ఉండున్‌+అంచున్‌= ఈరీతిగా ఉండునని; ఏను= నేను; నీ మతి 
బోధింపన్‌= నీ మదికి గోచరింపచేయటానికి; వలంతినే= సమర్భుడనా? 

(కానని అర్థం); హితమున్‌, ధర్మంబున్‌= హితమునూ, ధర్మమునూ; 
విచారించి చూచి= ఆలోచించి నిర్ణయము ఒనర్చి; తగున్‌+పొమ్ము+అని= 
ఈ దారిలో చక్కగా సాగుమని; ఏది+పంచితి(వి= ఏమి సల్పుటకు 
ఆజ్ఞాపింతువో; అది= దానిని; నిశ్చింతంబునన్‌+చేసి= నిర్విచారంగా 
కావించి; ఉన్నతిన్‌+పొందన్‌+ కలవారము+ఐ+ ఉనికి= జొన్నత్యం వహించి 
జీవించే స్థితి; నేండుగా+వచ్చెనే?= ఈ నాడు వచ్చిందా? కాదని భావం. 


తాత్పర్యం: కృష్ణా! మా కిది మేలు కలిగిస్తుంది; ధర్మస్వరూప మిటువంటిది- 
అని నీకు తెలియజెప్పుటకు నేను ఏపాటివాడిని? ఏది హితమో, ఏది న్యాయమో 
నీవే ఆలోచించి నిరయించి ఈ దారిని పొమ శని నిర్దేశొస్తే ఆ మార్గాన్ని 
లం ఆఅ చ రి 
అవలంబించి నిర్విచారంగా నీవు చెప్పినట్లు చేసి ఉన్నతస్టితికి రాగలం. అట్టి 
వ్‌ యి లు 
స్థితి నేడు (క్రొత్తగా ఏర్పడింది కాదుకదా! 


విశేషం: 'సర్వ ధర్మాన్‌ పరిత్యజ్య మామేకం శరణం (వ్రజ' అన్న గీతాకారుడి 

వాక్యానికి అనుగుణంగా అర్జునుడు పాండవుల అనన్య భక్తి విశేషాన్ని పేర్కొని, 

శ్రీకృష్ణు డేది చెప్పితే అదే హితవు. అదే ధర్మం అని భావించే శరణాగత 

(వ్రవృత్తిని, నిరహంకార చిత్తవృత్తినీ ఈ పద్యంలో (ప్రదర్శించి భక్తు 

డనిపించుకొన్నాడు. 758, 79, 80 పద్యాలు అర్జునుడి (త్రికరణశుద్దిని 

ప్రదర్శిస్తున్నాయి. (సంపా) 

న. అనిన విని కృష్ణుండు విజయున కిట్లనియె : 79 

తాత్పర్యం: అనగా విని కృష్ణుడు అర్జునుడితో ఇట్టా అన్నాడు : 

ఉ. వెరవున లావునం గృషికి వేయు విధంబుల మేలొనర్దినం 
దొరకొనునే ఫలంబు? తజితోం దగు వర్షము లేకయున్న; నె 
ప్పరుసున లెస్స సేసినను బౌరుషముల్‌ ఫలియించు టెల్ల నా 
దరణమునం బ్రసన్నమగు దైవముచేంతన చూవెఫల్గునా! 80 

ప్రతిపదార్థం: ఫల్లునా!= (ఉత్తర ఫల్నునీ నక్షత్రాన జన్మించిన) అర్జునా!; 
వెరవునన్‌= ఉపాయంతో; లావునన్‌= శక్తితో; కృషికిన్‌= సేద్యానికి; వేయు 
విధంబులన్‌= బహు ప్రకారాల; మేలు+ఒనర్చినన్‌= దోహదం చేసినప్పటికినీ; 
తటీతోన్‌= అదనులో; తగు వర్షము లేక+ఉన్నన్‌= తగినంత వాన 
కురియకపోతే; ఫలంబు దొరకొనునే?= పంట లభించగలదా?; ఏ+పరుసునన్‌= 
ఏ విధంగా నైనను; లెస్స+చేసినను= చక్కగా పనులు గావించిననూ; 
పౌరుషముల్‌ ఫలియించుట+ఎల్లన్‌= పురుష యత్నాలు సఫలం కావటం 
అన్నది; ఆదరణమునన్‌= (ప్రేమతో; ప్రసన్నము+అగు= అను[గ్రహం చూపు; 
దైవము చే6తన్‌+అ చూవె= దైవం యొక్క తోడ్పాటు వల్లనే సుమా! 


తాత్పర్యం: ఉపాయంతో శక్తితో శ్రమించి సేద్యానికి పలు రకాల దోహదం 
చేసినప్పటికీ సమయానికి తగినంత వర్షం లేకుంటే పంట చేతికందదు. 
అట్టాగే ఎన్నో విధాల పరిశ్రమ చేసినప్పటికినీ (ప్రేమతో దైవం ప్రసన్నమైనప్పుడే 
పురుషయత్నాలు సఫలమౌతాయి. 

విశేషం: 1. అలం: దృష్టాంతం, అప్రస్తుత ప్రశంస, అర్జాంతరన్యాసం. “చేద్‌ 
బింబప్రతిబింబత్వం దృష్టాంత స్తదలంకృతిః. రెండు వాక్యాలకు బింబప్రతిబింబ 
భావం వర్తించబడితే దృష్టాంతం. ఈ పద్యంలో పద్యపూర్వార్హంలోని వాక్యానికి 
ఉత్తరార్హంలోని వాక్యం దృష్టాంతం. “అప్రస్తుత ప్రశంసా స్యాత్‌ సా యత్ర 
ప్రస్తుతాశయా”. అప్రస్తుత కథనం వలన ప్రస్తుతం స్పురిస్తే అప్రస్తుత ప్రశంస. 
త 


(లో 


ఇక్కడే సేద్యం, సకాలవర్షం లేక ఫలం చేతికందకపోవటం అనే అప్ర 


ర 


కథనం వలన (ప్రస్తుత కథాంశం స్పురించబడుతున్నది కాబట్టి అప్రస్తుత ప్రశం 


2. 'పురుషకారం, దైవానుకూల్యం అనేవి రెండూ నీ లీలలే కృష్ణా! అని అర్జునుడు 
శ్రీకృష్ణుడి దివ్యత్వాన్ని కీర్తించగా, శ్రీకృష్ణుడు తాను దివ్యుడు కానట్టు, లౌకిక 
వ్యక్తి అయినట్టు, దైవం ప్రత్యేకంగా ఉన్నట్టూ మాట్లాడిన మాటలివి. 'దైవం 

వ! ! ౧ ౧ రూ 
మానుష రూపేణ.” 


శ్రీకృష్ణ్ణాయబారం 93 


3. ఎన్ని పాట్టు పడి వ్యవసాయం చేసినా తగిన సమయంలో పడిన వర్షం 
వలననే పంట పండుతుంది. అట్టాగే ఎవరెన్ని ప్రయత్నాలు చేసినా ఆ సమయానికి 
దేవుడు ప్రసన్నుడైతేనే అవి ఫలిస్తాయి- అనే ఈ తాత్పర్యంలో అర్జాంతర 
న్యాసాలంకారం కూడా సార్ధకంగా జొచిత్యవంతంగా 'ప్రయోగించ బడింది. 
అర్జాంతరన్యాసంలో సామాన్యం విశేషం చేత కాని, విశేషం సామాన్యం చేతకాని 
సమర్థించబడాలి. ఇందులో సామాన్యం విశేషం చేత సమర్థించబడింది. ఇటువంటి 
అర్భ్జాంతరన్యాసం తక్కువగా కవులు వాడుతుంటారు. విశేషాన్ని సామాన్యంతో 
సమర్జించే పద్దతిని మార్చి చెప్పిన ఈ వాక్యం శ్రీకృష్ణుడి స్వభావాన్ని 
ధ్వనింవజేన్తున్నది. అతడు నిజంగా దివ్యుడే. కాని, అదివ్యుడనని 
సమర్థించుకొనబోతున్నాడు. ఇది నిజానికి వ్యత్యస్తమే. దానిని అలంకార ధ్వనితో 
తిక్కన ప్రదీప్తం చేశాడు. 
డీ శ్రీకృష్ణు డీ సందర్భంలో చెప్పిన ఈ పద్యం, రాబోయే పద్యం, ఈ రెండూ 
- ధర్మరాజు పలికిన రెండు పద్యాలకు ప్రతి రూపాలుగా కనపడతాయి. ఉదా. 

ధర్మ: పగయడగించు టెంతయు శుభంబు... (3.21) 

శ్రీకృష్ణ: వెరవున లావునం గృషికి వేయువిధంబుల ... (3.82) 

ధర్మ : కావున శాంతి బొందుటయ కర్ణము ... (3.22) 

శ్రీకృష్ణ: కావున సంధికిం బురుషకార మొనర్శెద ... (3.83) 


తిక్కన పద్యరచనలో సందర్భోచితంగా, పాత్రోచితంగా ఇటువంటి సంవాద 
శిల్పాలను ప్రదర్శిస్తాడు. శ్రీకృష్ణ పాత్రోచిత పద్య మిది. పద్యం సంబుద్దితో 
అంతమైనప్పుడు ్రతిపాద్యాంశంమీద శ్రోత సమాహితాన్ని నిలిపే సూచన 
గోచరిస్తుంది. 

6. తెలుగు - పదాల పొందికకు ఈ పద్యం హృద్యమైన ఉదాహరణం. 
(సంపా 


ఉ. కావున సంధికిం బురుషకార మొనర్దెద నోపినంతయున్‌ 
దైవముచేంత యెట్లగునొ దాని నెబుంగ సుయోధనుండు సం 

భావనసేసి పా లొసంగు పాడియ కల్గిన బాల్యమాదిగా 
నేవిధి నైననుం జెజుప నింతలు పాపము లాచరించునే? 81 


ప్రతిపదార్థం: కావునన్‌= కనుక; సంధికిన్‌= సంధికి; ఓపిన+అంతయున్‌= 
శక్తి ఉన్నంతవరకూ; పురుషకారము+ఒనర్భెదన్‌= పురుష ప్రయత్నం చేస్తాను; 
దైవము చేంత+ఎట్టు+అగునొ?= దైవ మేమి చేయదలం చాడో; దానిన్‌+ 
ఎయింగన్‌= ఆ విషయం తెలియలేను; సుయోధనుండు= దుర్యోధనుడు; 
సంభావన+చేసి= మనమాట నాదరించి; పాలు+ఒసంగు= భాగమిచ్చునట్టి; 
పాడియ కల్గినన్‌= న్యాయబుద్ధి గలవాడైతే; బాల్యము+ఆదిగాన్‌= చిన్నతనం 
నుండి; ఏ+విధిన్‌+ఐననున్‌= ఏ రకంగానైనను; చెణుపన్‌= మిమ్ము నాశనం 
చేయటానికి; ఇంతలు పాపములు= ఇంతటి పాపపుపనులు; ఆచరించునే?= 
చేస్తాడా? (చేయడని అర్థం-) 


తాత్పర్యం: నేను మాత్రం నా శక్తికొద్దీ సంధి సమకూర్చటానికే ప్రయత్నిస్తాను. 
దైవం ఏమి చేయదలచాడో చెప్పలేను. దుర్యోధనుడు ఆదరంతో 
రాజ్యభాగమిచ్చే న్యాయబుద్ధికలవాడైతే చిన్నతనంనుండి ఎన్నో విధాల మిమ శైల్ని 
పాడు చెయ్యటానికి ఇన్ని దుష్కృత్యాలు కావిస్తాడా? (కావించడని తాత్పర్యం.) 


విశేషం: మూలాన్ని సందర్భోచితంగా మలచే నేర్పరితనానికి ఈ పద్యం చక్కని 
ఉదాహరణం. మూల శ్లోకా లివి- 
“అహం హి త తృరిష్యామి పరం పురుషకారతః | 
దైనంతు న నుయా శక్యం కర్మ కర్తుం కథంచన ॥ (సం. 5-77-5) 
యత్తు వాచా మయా శక్యం కర్మణా చాసి పాండన । 
కరిష్యే తదహం పార్ధ న త్వాశంసే శమం పరైః ॥ (సం. 5-77-18) 


మూలంలో కృష్ణుడు విధి ప్రస్తావన చేశాడు. తెలుగులో అది లేదు. సంధి జరిగే 
నమ్మకం, ఆశా తనకు లేదని మూలంలో శ్రీకృష్ణుడు అన్నాడు. తెలుగులో 

పురుషయత్నం చేస్తాను కాని దైవానుకూల్యం ఎట్టా ఉంటుందో తెలియదన్నాడు. 
అంటే ఉండదనే ధ్వని. ఇది అర్జునుడి అంతరంగాన్ని ఊరట పరిచే వాక్యం. 
చిన్ననాటినుండి దుర్యోధనుడు ప్రదర్శించే ప్రవర్తనను పేర్కొని, అందులో 
మార్పు లేదు కాబట్టి సంధి జరగటం అసంభవమని ప్రత్యక్ష ప్రమాణాల 
నాధారంగా ప్రతిపాదించటం విశేషం. పద్య ఉత్తరార్థం తరువాతి కథార్జాల 
కనుగుణంగా మలచబడటం విశేషం. (సంపా) 


వ. అది యెల్ల నట్లుండె; నిచ్చట విరాటు పసులన్‌ బెట్టింప నీవు వోయిన 
యప్పుడు భీష్ముండు దుర్యోధనుతో. జెప్పిన తెఅంగు. 82 


ప్రతిపదార్థం: అది+ఎల్లన్‌+అట్టు+ఉండెన్‌= ఆ సంగతి అట్టా ఉండగా; 
ఇచ్చటన్‌= మత్స్యనగరంలో; విరాటు పసులన్‌+పెట్టింపన్‌= విరటుడి గోవులను 
మరలించటానికి; నీవు పోయిన+అప్పుడు= నీవు వెళ్ళిన సమయంలో; 
భీష్కుండు= పితామహుడు; దుర్యోధను తోన్‌+చెప్పిన తెజంగు= 
దుర్యోధనుడితో వచించిన విధ మిది: 
తాత్పర్యం: ఆ విషయం అట్లా ఉంచుము. మత్స్యనగరంలో విరటుడి 
గోవులను కౌరవులు తోలుకొనిపోతుండగా, వాటిని మళ్ళించుకొనిరావటానికి 
నీవు వెళ్ళినప్పుడు భీష్ముడు దుర్యోధనుడితో పలికిన పలుకులివి: 
ఉ. వచ్చినవాండు ఫల్గును6 డవశ్యము గెల్లు మనంగరాదు రా 

లచ్చికినై పెనంగిన బలంబులు రెండును గెల్వనేర్దునే? 

హెచ్చగు.గుందగుం దొడరు టెల్ల విధంబుల కోర్టు టట్లుగా 

కిచ్చ దలంచి యొక్కమెయి నిత్తటి. బొందగుచేతయుం దగున్‌.83 
ప్రతిపదార్థం: వచ్చినవాండు= గోవులను మరలించటానిక్రై అరుదెంచినట్టివాడు; 
ఫల్లునుండు= అర్జునుడు; అవశ్యమున్‌= తప్పక; గెల్తుము+అనంగన్‌ రాదు= 
మనమే జయించగలమని చెప్ప వీలుగాదు; రాలచ్చికిన్‌+ఐ= రాజ్యలక్ష్మికొరకు; 
పెనంగినన్‌= పోరాడితే; బలంబులు రెండును= ఇరుసైన్యాలూ; గెల్వన్‌+ 

నేర్చునే?= జయించగలవా? (జయించలేవని అర్థం); హెచ్చగున్‌= ఒకటి 
మించుతుంది; కుందు+అగున్‌= మరొక్కటి తగ్గుతుంది; తొడరుట= 
ఎదిరించటం; ఎల్లవిధంబులకున్‌+ఓర్చుట= జయాపజయాలను భరించుటే 
జొతుంది; అట్టు+కాక= జయాపజయాలను కలిగించే పోరాటానికి దిగకుండా; 
ఇచ్చన్‌+*తలంచి= మనసులో యోచించి; ఒక్క మెయిన్‌= ఒక రీతిని; 
-ఈ+తటిన్‌= ఈ సమయంలో; పొందు+అగు+చేంతయున్‌+తగున్‌= పొత్తు 
సమకూడే పనికి పూనుకోవటమే యుక్తం. 


తాత్పర్యం: ఆవులను మరలించుకొని పోవుటకై వచ్చినవాడు అర్జునుడు! 
తప్పక యుద్ధంలో మనమే గెలుస్తా మనటానికి వీలుగాదు. రాజ్యలక్ష్మి కొరకు 
సైన్యాలు తలపడితే ఇరుపక్షాలు జయం పొందగలవా? ఒకరిది పైచేయి, 
మరొకరిది [క్రిందిచేయి అవుతుంది. జయాపజయాలను భరించటానికి 
సమ్మతమైతేనే సం(గ్రామానికి దిగవలె. అట్లాకాకుండా ఆలోచించి ఏదో ఒక 
విధంగా సంధి కావించుకొనటం మంచిది. 


విశేషం: 1. కృష్ణుడు మహావక్త. ప్రతిపాద్యాంశాలకు దృష్ట్రాంతాలను పేర్కొంటూ 
మాట్లాడటం తర్కబద్ద వాక్యవాదికి సహజగుణం. శ్రీకృష్ణుడు అర్జునుడితో 
చెప్పదలచుకొన్న అంశం- దుర్యోధనుడు సంధికి అంగీకరించడని. దానికి 
తార్కాణంగా ఉత్తర గోగ్రహణ సమయంలో భీష్ముడు పలికిన ఈ పద్యాన్ని 
(విరా. 4.234) పేర్కొని, దానికి దుర్యోధనుడిచ్చిన సమాధానాన్ని చెప్పాడు. 
అది - “మనకూ పాండవులకూ ఎట్లా పొత్తు కలుగుతుంది? నేను వారి 
రాజ్యభాగం తిరిగి ఇవ్వను. యుద్ధం చేసి పరాక్రమంతో వారిని జయించటమే 
మార్గం. ఇది నా నిశ్చయం. (విరా. 4.235) 


2. యుద్ధంలో జయాపజయాలు అనిళ్ళ్చితాలని చెప్పే భీష్ముడి అభిప్రాయం 
లోకనీతి వాక్యమే. యుద్దం వద్దనే వారూ, శాంతిని కోరేవారూ ఈ అంశాన్ని 
పేర్కొని, సంధి అనుసరణీయమని చెప్పుతారు. ఉద్యోగపర్వంలో ధర్మరాజు 
కూడా ఇటువంటి అభిప్రాయాలే వ్యక్తం చేశాడు. (3.18). యుద్ధంలో జయమో, 
ఓటమో నిశ్చయంగా చెప్పలేం. యుద్దంలో ఓడితే మరణం కంటె దుర్భరమైన 

మనోవేదన పడాలి. కాబట్టి, సంధి మేలంటాడు ధర్మరాజు. ధర్మరాజూ, భీష్ముడూ 
ఒకే రకంగా, శాస్త్రీయంగా, లోకహితంగా, అచరణయోగ్యంగా ఆలోచిస్తున్నారని 
ఇక్కడ స్పష్టం. ఒకసారి ఇట్లాంటి యత్నం చేసి భీష్ముడు విఫలుడు కాగా, 
ఇప్పుడు ధర్మరాజు సఫలుడౌతాడా? అనే ప్రశ్న శ్రీకృష్ణుడు రేకెత్తించాడు. 
3. “వచ్చిన వాడు ఫల్నునుండు'- తిక్కనగారి ఈ వాక్యం తెలుగువారి 
జాతీయమైపోయింది. ఫల్లునుడు అంటే ఫల్లుని నక్షత్రంలో పుట్టినవాడు. పిడుగులు 
పడేటప్పుడు 'అర్జునః ఫల్లునః” అని తలచుకొంటాం. పిడుగు పడి చనిపోతామన్న 
భయం కలిగే సమయంలో తలచుకొనే ఈ పేరు పిడుగుపాటు వంటి వాడు 
అనే అర్ధంలో తెలుగువారి నోట రూఢికెక్కింది. ఎవడో అసాధ్యుడు వస్తున్నాడనే 
అర్హంలో తెలుగు వ్యవహారంలో రూఢి కెక్కింది. ఆ పలుకుబడికి ఈ పద్యం 
మూలం. 


4. అచ్చమైన తెలుగు పదాలను దేశీయంగా వాడటం, ద్విత్వచకారప్రాస పద్యం 
ఎత్తుగడలో ఆశ్చర్యం, ముగింపులో హితబోధ అచ్చు గుద్దినట్టు కనపడుతున్నాయి. 
5. పాత్రోచిత, సందర్భోచిత సంభాషణలకు తిక్కన పెట్టింది పేరు. భీష్ముడు 
శాంతి కాముకుడు. కాని, వముహావీరుడు. అతడి దృష్టిలో అర్జునుడు 
అతిలోకవీరుడు. దానికి కారణం అతడు సాధించిన పాశుపతాస్త్రం, ఇంద్రాది 
దేవతలిచ్చిన అస్త్ర సంపద. 'విద్వానేవ విజానాతి విద్వజ్ఞన పరిశ్రమమ్‌” అని 
లోకోక్తి పండితుడే పండితుడిని అంచనా వేయగలడు. ఈ మాట ఈ పద్యంలో 
అక్షర సత్యం. 

6. ఈ పద్యంలో అర్జునుడి పరాక్రమం ధ్వని. దానిని ధ్వనింపజేసి కౌరవ 
పాండవుల మధ్య సంధి కుదిరించాలన్న భీష్ముడి శాంతి సంకల్పం ధ్వని. 
కవిత్రయం ధ్వని ప్రస్థానానికి సంబంధించిన వారు. తిక్కన రసధ్వని మార్గంలో 
సాగాడు. శబ్దవాక్య ప్రయోగంలో తిక్కన జౌచిత్య పాలనం చేస్తాడు. శబ్దగుణాల 
కంటె అర్ధ గుణాలను ఎక్కువగా పోషిస్తాడు. ఈ పద్య రచనలో ప్రసాద గుణం 
ఉన్నది. బంధ ైథిల్యం అర్థ వైమల్య పోషకంగా నిలవటం ఇందులో విశేషం. 

7. తిక్కన తన రచనలో కొన్ని పద్యాలను సందర్భోచితంగా పునరుక్తం చేశాడు. 

అటా చేసిన వాటిలో ఈ పద్యం, తరువాతి పద్యం కూడా ఉన్నాయి. కథలో 
రధ ధ్‌ 

కీలకపాత్ర నిర్వహించే ఈ రెండు పద్యాలూ వస్తుగత ప్రాధాన్యం కలవి. 

(సంపా 


వ. అనియె దానికతం డుత్తరం బిచ్చిన తెజంగు. 84 


ప్రతిపదార్థం: అనియెన్‌= అని భీష్ముడు చెప్పాడు; దానికిన్‌= అందుకు; 
అతండు= దుర్యోధనుడు; ఉత్తరంబు+ఇచ్చిన తెజంగు= సమాధానం చెప్పిన 
విధం ఇది: 
తాత్పర్యం: భీష్ముడి పలుకులకు దుర్యోధనుడు ఇట్టా సమాధాన మిచ్చాడు: 
ఆ. మనకు. బాండురాజతనయవర్గమునకు | 

నెట్లు వొందు గలుగు? నేను రాజ్య 


భాగ మీను; సమరభంగిక విక్రమ । 
నిరతి.బూను టిదియ నిశ్చయంబు. 85 


ప్రతిపదార్హం: మనకున్‌= మనకూ; పాండురాజు తనయ వర్గమునకున్‌= 
పాండురాజు యొక్క కుమార సమూహానికీ; ఎట్టు+పొందు+కలుగున్‌?= 
ఎట్లా పొత్తు కుదురుతుంది?; నేను రాజ్యభాగము+-ఈను= నేను రాజ్యంలో 
భాగం పంచి వారి కివ్వను; సమర భంగికిన్‌+అ= యుద్ధపద్దతికే; విక్రమ 
నిరతిన్‌+పూనుట= యుద్దమునందు ఆసక్తి వహించటం; ఇది+అ= ఇదియే; 
నిశ్చయంబు= నా నిర్ణయం. 

తాత్పర్యం: మనకూ పాండవులకూ పొత్తెలా పొసగుతుంది? నేను రాజ్యంలో 


వారికి భాగం పంచి ఇవ్వను. పరాక్రమంతో సమరం సాగించి రాజ్యమంతా 
ఏలుకొనటానికే నిర్ణయించుకున్నాను. 

వ. అని పలిక; నది యంతయు. బదంపడి మనమెల్ల వింటిమ కాదె! 
యా మాటల ఫలం బప్పుడ కనియు నా కష్టాత్ముండు వెండియు. 
దెలియండు. 8686 


ప్రతిపదార్హం: అని పలికెన్‌= అని చెప్పాడు; అది+అంతయున్‌= ఆ 
సంగతంతా; పదంపడి= తరువాత; మనము+ఎల్లన్‌= మనమందరమూ; 
వింటిమి+అ కాదె!= విన్నాంగదా!; ఆ మాటల ఫలంబు= ఆ మాటల వలన 
కలిగిన లాభమేమిటో; అప్పుడు= ఆ ఉత్తర గోగ్రహణ యుద్ధంలో; ఆ 
కష్ట+ఆత్ముండు= ఆ కఠినచిత్తుడైన దుర్యోధనుడు; కనియున్‌= చూచి 
కూడా; వెండియున్‌= ఆ తరువాతనైనా; తెలియండు= [గ్రహించలేకున్నాడు. 
తాత్పర్యం: ఆ దుర్యోధనుడు భీష్ముడితో చెప్పిన మాటలు ఆ తర్వాత 
మనమంతా విన్నాం. ఆ మాటల ఫలమేమిటో ఉత్తర గోగ్రహణ యుద్ధంలో 
అతడు చవి చూచాడు. రణంలో నీచేత పరాజితుడైన తర్వాతకూడా ఆ 
దుష్టచిత్తుడు తన మూర్ధపు పట్టు విడువలేకున్నాడు. 


తే. అతని గుణదోషముల చంద మట్లయుండె; | 
నాకు ధర్మజు బుద్దిన నడపవలయు 
నిత్తెజం గాచరింపంగ నేంగి యచట । 
నెల్ల తెజింగును నేర్పడ నెటింగివత్తు. 87 


ప్రతిపదార్హం: అతని గుణదోషముల చందము= ఆ దుర్యోధనుడి 
గుణావగుణముల తీరు; అట్టు+అ+ఉండెన్‌= ఆవిధంగా ఉండనీ; నాకున్‌= 
నాకు; ధర్మజుబుద్దిన్‌+అ= ధర్మరాజు తలపుజాడలోనే; నడవన్‌+వలయున్‌= 
మెలగవలసి ఉన్నది; ఈ+తెజంగు+ ఆచరింపలోన్‌+ఏంగ౧= సంధి సమకూర్చటానికి 
కురుసభకు వెళ్ళి; అచటన్‌= అక్కడ; ఎల్ల+తెణంగును= ఉన్న విధమంతా; 
ఏర్పడన్‌= విశదంగా; ఎజీంగి వత్తున్‌= తెలిసికొని వస్తాను. 

తాత్పర్యం: ఆ దుర్యోధనుడి గుణదోషాలు అట్టా ఉండనీ. నేను ధర్మరాజు 
కోరిన చందంగా రాయబారం నడపటానికి కురుసభకు వెళ్ళవలసి ఉన్నది. 
పొత్తు కుదర్చటానికి వెళ్ళి అక్కడ వారి వర్తనాలెలా ఉన్నాయో తేటతెల్లంగా 
తెలిసి కొని తిరిగి వస్తాను.” 

నిశేషం: అర్జునుడితో పలికిన ఈ చివరి పద్యం రాయబారపు రహస్యం చెప్పే 
రాజనీతి మంత్రం. దుర్యోధనాదులు ఎట్లా వర్తించినా శత్రు రహస్యాలను 
తెలిసికొనటం, భేదో పాయాన్ని నిపుణంగా 'ప్రయోగించటం, విజయావకాశాలను 
మెరుగు చేసికొనటం - అనేవి శ్రీకృష్ణుడి హస్తినాపుర ప్రయాణ ప్రయోజనాలలోని 
రహస్యం. ధర్మజుడు కోరేదీ అదే. దానిని మనసు విప్పి అర్జునుడితో చెప్పిన 
ముగింపు పద్యం. (సంపా) 


చ. అనిన ముకుందుతో నకులు. డల్లన యిట్లను 'నీకు ధర్మజుం 
డును బవనాత్మజుండు నరుండుం దగ. జెప్పుట రిత్తగాదు; మా 
మనము లరణ్యవాసమున మత్స్యమహీపతిపాల నున్నయ 
దినముల భంగి గావు; కృపం దీవ్రతం గుందిన చంద మయ్యెడున్‌.88 


ప్రతిపదార్హం: అనిన ముకుందుతోన్‌= అని పల్కిన కృష్ణుడితో; నకులుం 
డు; అల్లన= తిన్నగా; ఇట్ట్లు+అనున్‌= ఈ విధంగా అన్నాడు; నీకున్‌= నీకు; 
ధర్మజుండును= ధర్మరాజూ; పవన+ఆత్మజుండున్‌= భీమసేనుడూ; నరు. 
డున్‌= అర్జ్హునుడూ; తగన్‌+చెప్పుట= ఒప్పిదంగా తెలపటం; రిత్తకాదు= 
వట్టిమాటలు కావు; మా మనములు= మా మనసులు; అరణ్యవాసమునన్‌= 
అడవులలో నివసించేకాలంలో; మత్స్యమహీపతి పాలన్‌+ఉన్న= విరాట 
మహారాజు దగ్గర నివసిస్తున్న; ఆ దినముల భంగిన్‌+కావు= ఆ రోజులలో 
ఉన్నవిధంగా లేవు; కృపన్‌= దయ చేత; తీవ్రతన్‌= తీవ్రతచేత; కుందిన 
చందము+అయ్యెడున్‌= కొరతపడినట్టు ఉన్నవి. 


తాత్పర్యం: సంధికార్యం సాధించటానికై కురుసభకు వెళ్ళి వస్తానన్న 
శ్రీకృష్ణుడితో నకులు డిట్ట్లా అన్నాడు: నీకు ధర్మనందనుడూ, భీమసేనుడూ, 

అర్జ్హునుడూ చెప్పినవి వట్టి మాటలు కావు. మా మనస్సులు అప్పు 
డరణ్యావాసకాలంలో, విరాట మహారాజు దగ్గర గడపిన అజ్ఞాత వాసకాలంలోని 
రోజులలో వలె ప్రతీకారేచ్చతో ఇప్పుడు లేవు. కౌరవులపట్ల కారుణ్యాతిశయంతో 
తీవ్రత తగ్గినట్టు ఉన్నాయి. 


విశేషం: నకులుడు ధర్మజుడివలె వక్రోక్తులు కాక, భీముడివలె సూటిమాటలు 
కాక్క అర్జునుడి వలె సున్నితంగా కాక, బుజువాదిగా మాట్లాడతాడు. అందరికంటె 
ఆశావాదిగా కనపడతాడు. భీమాదులందరిలో కంటె సంధికి సుముఖంగా పలికిన 
అమాయకుడు నకులుడు. తాము ్రతీకారేచ్చతో కాక కారుణ్యాతిశయంతో 
ఉన్నామని చెప్పటం అట్లా ఉండగా, ధర్మరాజాదులందరూ అటువంటి 
చిత్తవృత్తితోనే ఉన్నారని అంటున్నాడు. భీముడికంటె అమాయకుడివలె 
మాట్లాడాడు. అతడు అందగాడు. అతడి చిత్తం ఆర్రం. అది ఈ పద్యంలో 
ప్రతిఫలించింది. (సంపా) 


క. కడవంగ నొకళ్ళు పసరము । 
నడిచిన నొక్కళులు6 బెయ్య నడువ వలయునే? 
చెడుతెరు వా కౌరవ్యుల । 
కడ నిలుచుంగాక మనకు. గ్రౌర్యం బేలా? 89 


ప్రతిపదార్థం: కడవంగన్‌= ముందు మిగిలి; ఒకళ్ళు= ఒకరు; పసరమున్‌= 
ఆవును; అడిచినన్‌= కొట్టగా; ఒక్కళులు= మరొక్కరు; పెయ్యన్‌= దూడను; 
అడువన్‌+వలయునే?= కొట్టవలెనా?; చెడు తెరువు= చెడ్డదారి; ఆ కౌరవ్యుల 
కడన్‌= ఆ ధార్తరాష్టులవద్దనే; నిలుచున్‌+కాక= ఉండుగాక; మనకున్‌= 
మనకు; క్రార్యంబు+ ఏలా?= ఆ క్రూరత్వం ఎందుకు? 


తాత్సర్యం: కృష్ణా! ముందుగా తొందరపడి ఒకడు గోవును కొట్టితే మరొకడు 
దాని దూడను కొట్టాలా? ఆ పని మంచిది కాదు. ఆ దుర్యోధనాదులు 
చెడుమార్ల్గం అనుసరిస్తే అనుసరించనీ. మనం మాత్రం క్రూరులమై ఎందుకు 
మెలగాలి? 

విశేషం: అలం: ్రతివస్తూపమ. “వాక్యయో రేక సామాన్యే ప్రతివస్తూపమా 
మతా.” రెండు వాక్యాలకూ ఒకే సమానధర్మముండి అది భిన్న శబ్దాల చేత 
చెప్పబడితే 'ప్రతివస్తూపమాలం కారం. “ఒకడు ఆవును కొడితే మరొకడు దాని 
దూడను కొట్టాలా'- అనేది తెలుగు సామెత. కౌరవులు పాండవులను కష్టాల 
పాలు చేస్తే, తిరిగి పాండవులు కౌరవులను హింసించాలా? అని సాధువర్తనుడివలె 
మాట్టాడాడు నకులుడు. పై పద్యంలో మెత్తబడిన హృదయం ఈ పద్యంలో 
కరుణతో జాలువారింది. (సంపా) 
సీ. గోగ్రహణంబునం గోలె నెంతయు మెత్తం । 
బడకుండుదురి వారు పద్మనాభ! 
నీ యనుగ్రహమున నెమ్మిమై€ గూడిన । 
బలము లేడక్షైహిణులును,దొరలు6 
బాంచాల యాదవ పాండ్య కేకయ మాత్య్యు। 
లొకతెంపు నెజు/గకయున్నవారి 
భీమార్జునుల లావు పెంపును నీ సహా । 
యంబును గలుగుట కలుక ట్లు? 


ఆ. గురుండుం గృపుండు బాహ్లికుండు భీష్ముడును బుద్ది 1 
సెప్పి వారి. జక్కం జేయంెట్లు? 
కార్య మీవు చెప్పగా విదురుండు వి । 
నంగ నెట్లు గాదనంగ వచ్చు? 90౦ 


ప్రతిపదార్హం: పద్మనాభ!= కృష్ణా! గో[గ్రహణంబునన్‌+కోలెన్‌= తమ్ము 
ఓడించి విరటుడి పశువులను ఏకాంగవీరుడై అర్జునుడు మరలించుకొని 
వచ్చినప్పటినుండి; వారు= కౌరవులు; ఎంతయున్‌= మిక్కిలి; మెత్తన్‌+పడక+ 
ఉండుదురె= మునుపటి కాఠిన్యము తగ్గి మెత్తబడకుంటారా? (మెత్తబడి 
ఉంటారని భావం); నీ అనుగ్రహమునన్‌= నీ దయచేత; నెమ్మిమైన్‌= ప్రేమ 

చేత; కూడిన= మన పక్షంలో చేరిన; బలములు+ ఏడు+ అక్షాహిణులును= 
ఏడక్షాహిణుల సైన్యాలునూ; దొరలున్‌= ప్రభువులూ; పాంచాల, యాదవ, 
పాండ్య, కేకయ, మాత్స్యులు= ద్రుపద సాత్యకుల యొక్కయూ; పాండ్య 
కేకయ భూవల్లభుల యొక్కయూ; విరాట మహారాజు యొక్కయూ; ఒక 
తెంపున్‌+ఎయుంగక+ఉన్నవారె?= విశిస్టమైన సాహస ప్రవృత్తిని తలియజాల 
కున్నారా?; (తెలియుదురని భావం); భీమ+అర్జునుల లావు= భీమార్జునుల 
యొక్క శక్తి; వెరవు= ఉపాయం; నీ సహాయంబును= నీ యొక్క 
తోడ్సాటున్నూ; కలుగుటకున్‌= ధర్మరాజునకు లభించ టానికి; ఎట్టు+ 
అలుకరు?= ఎందుకు జంకరు?; (జంకుదురని భావం); గురుండున్‌= 
ద్రోణాచార్యులూ; కృపుండున్‌= కృపాచార్యులూ; బాహ్హాకుండున్‌= బాహ్హికుడూ; 
భీష్కుండును= పితామహుడూ; బుద్ధి చెప్పి= నీతి బోధించి; వారిన్‌= 
కౌరవులను; ఎట్టు+చక్కన్‌+చేయరు= ఎందులకు చక్కబరచకుంటారు?; 
(చక్కబరుస్తారని భావం); ఈవు= నీవు; కార్యము చెప్పంగాన్‌= కర్తవ్యం 
ఉపదేశించగా; విదురుండు వినంగన్‌= విదురుడు వినగా; ఎట్టు= ఏవిధంగా; 
కాదు+అనంగన్‌ వచ్చున్‌?= కాదనటానికి వీలౌతుందా? (శక్యం కాదని 
భావం). 


తాత్పర్యం: వీరాధి వీరులైన తమ్మందరినీ నిర్దించి అర్జును డొక్కడే విరటుడి 
పశువులను మళ్ళించుకొని వచ్చిననాటి నుండి కౌరవులు మునుపటి కరకుదనం 
వదలి మెత్తబడి ఉంటారు. నీ కృపవలన కూర్మితో ఏడక్షాహిణుల సైన్యం 
వాటి అధిపతులూ, ధర్మరాజు పక్షాన చేరటం వారెరుగరా? పాంచాల యాదవ 
పాండ్య మత్స్య దేశాల రాజుల సాహస ్రవృత్తు లెట్టివో వారికి తెలియదా? 
భీమార్జునుల బల వి[క్రమాలు, గొప్పతనం, నీ తోడ్పాటు ధర్మపుత్రుడికి 
ఉన్నాయని వారు భయపడకుండా ఉంటారా? ద్రోణ కృపాచార్యులు, 
బాహ్హికుడు, భీష్ముడు, నీతి బోధించి ఎట్లాగైనా వారిని చక్కబరచకుండా 
ఉంటారా? విదురుడు వింటుండగా, నీవు చేసే కర్తవ్య బోధను తిరస్కరించటం 
వారికి ఎట్టా సాధ్యమౌతుంది? 

విశేషం: ఈ పద్యం పాత్ర స్వభావోచిత సంభాషణకు అచ్చమైన ఉదాహరణం. 
నకులుడు తన వలెనే పరులు కూడా ఉంటారని భావించే బుజుభావుకుడు. 
అందువలననే పరిస్టితులనుండి గుణపాఠాలు నేర్చికొని దుర్యోధనుడు మారి, 
సంధి కంగీకరిస్తాడని భావించాడు. శ్రీకృష్ణు డంతటివాడు పోయి మాట్టాడితే 
కారవులు భయభక్తులతో ఆయన మాట నంగీకరిస్తారని అంచనా వేశాడు. నకులుడి 
మాటలకు శ్రీకృష్ణు డేమీ మాట్లాడడు. బహుశ అతడి అమాయకత్వానికి పైకి 
కనపడని కడుపులోనే నవ్వుకొని ఉంటాడు - పఠితవలె. (సంపా.) 


వ. అట్టుంగాక నీవు దమపాలికిం బోవుట ధార్తరాష్తు లాదరింపకుండ 

వెఖవరే? నీ పోయినప్పుడ యీ కార్యంబు చక్కనగు' ననిన విని 

సహదేవుండు వాసుదేవున కిట్లనియె: 91 

ప్రతిపదార్థం: అట్టున్‌+కాక= అంతేకాక; నీవు తమ పాలికిన్‌+పోవుట= 

నీవు తమ దగ్గరకు విచ్చేయటం; ధార్తర్మాష్టులు+ ఆదరింపక+ఉండన్‌+ 
వెజవరే= దుర్యోధనాదులు గౌరవించకుండ ఉండటానికి జంకరా?; న్స్‌ 
పోయినప్పుడు+అ= నీవు వెళ్ళినవెంటనే; ఈ కార్యంబు చక్కన్‌+అగున్‌= 

ఈ సంధికార్యం నెరవేరుతుంది; అనినన్‌ విని= నకులు డట్టా పలుకగా 

విని; సహదేవుండు వాసుదేవునకున్‌+ఇట్టు+అనియెన్‌= సహదేవుడు కృష్ణుడితో 

ఇట్టా అన్నాడు. 

తాత్పర్యం: కృష్ణా! నీవు తమ దగ్గరకు వస్తే దుర్యోధనాదులు నిన్ను 

అనాదరించటానికి భయపడతారు. నీవు వెళ్ళిన వెంటనే కార్యం 

సఫలమవుతుంది' అని నకులు డన్నాడు. ఆ పిదప సహదేవుడు శ్రీకృష్ణుడితో 
ఇట్టా చెప్పాడు: 

ఉ. 'రక్కెస మాట లాడెదరు రాజును దమ్ములు; వానిలోన నీ 
వొక్కటియైన6 గాదనక యూ కొనుచుండుట యంతకంటె మే; 
లక్కట! యిట్లు వేండికొననైనను బోయెదువో; సుయోధనుం 
డెక్కడ? భూమిలోన సగమిచ్చుట యెక్కడ? దానవాంతకా! 92 

ప్రతిపదార్థం: దానవ+అంతకా!= రాక్షసులను అంతమొందించినవాడా!; 
కృష్ణా! రాజును= (ప్రభువగు ధర్మజుడునూ; తమ్ములున్‌= ఆయన 
తమ్ములునూ; రక్కస మాటలు+ఆడెదరు= అయుక్తములైన పల్కులు 
పల్కుతున్నారు; వానిలోనన్‌= వారు చెప్పిన మాటలలో; నీవు= నీవు; 
ఒక్కటి+ఐనన్‌= ఒకమాటనైనను; కాదు+అనక= కాదనకుండ; ఊం 
కొనుచున్‌+ఉండుట= ఊంకొట్టుతూ ఉండటం, అంగీకరించటం; 
అంతకంటెన్‌ మేలు= వారు పల్కిన దానికంటె బాగున్నది; అక్కట!= అయ్యో!) 
ఇట్టు వేడికొనన్‌+ఐనను+పోయెదువో= ఈ రీతిగా వారిని బిచ్చమడగటానికి 
సైతం వెళ్ళుతావా?; సుయోధనుండు+ఎక్కడ?= దురాత్ముడైన ఆ దుర్యోధను 
డెక్కడ?; భూమిలోనన్‌= పుడమిలో; సగము+ఇచ్చుట+ఎక్కడ?= అర్హ భాగ 
మివ్వటం ఎక్కడ? 


తాత్పర్యం: “జొరా! ధర్మపుటత్రుడూ, ఆతడి సోదరులూ తగని పల్కులు 
పల్కుతున్నారు. వాటిలో ఒక మాటనైనా తిరస్కరించక అన్నిటికీ నీవు 
ఊకొట్టటం అంతకన్న బాగుంది. రాక్షసులను విధ్వంసం చేసిన నీవు 
కురుసభకు బిచ్చమడగటానికి సైతం పోతావన్నమాట? దుష్టచిత్తుడైన 
దుర్యోధను డెక్కడ? రాజ్యంలో మనకు సగం పంచి ఇవ్వటం ఎక్కడ? అది 
కల్ల. 

విశేషం: 1. పాండవులలో చిన్నవాడైన సహదేవుడు చిచింద్రీ వంటివాడు. 
అభిమానధనుడు. పౌరుషోపేతుడు. సంధి మాటలు అతడికి సరిపడవు. 
అందువలన ధర్మరాజాదుల అభిప్రాయాన్ని కాదంటున్నాడు. ఇతడివి వీరోక్తులు, 
పౌరుషోక్తులు. 


2. అభిప్రాయం నచ్చకపోతే ఎంతటి దగ్గరి వారైనా ఇతడికి పరాయివారుగా 
కనపడతారు. అందుకే ఇతడి దృష్టిలో ధర్మరాజూ, అతడి తమ్ములూ 
అయోగ్యమైన మాటలు మాట్టాడేవారట! సహదేవుడు ధర్మజుడి తమ్ముడు 
కాడా? నకులుడు తమ్ముడైనప్పుడు అతడు కాడా? ప్రశ్న అది కాదు. ధర్మజుడి 
మాటకు 'తందానతాన' పలికి తమ్ములనిపించుకొంటున్న నీడలు భీమాదులు. 

సహదేవు డా స్థితిని కోరటం లేదు. అందువలన వారికంటె తనను వేరు చేసి 
చెప్పుకొన్నాడు. ఇది కోపపరుల స్వభావం. 

3. చేటతోపాటు పరుగు కూడా ఎండుతుందట. అట్లాగే ధర్మరాజాదులతోపాటు 
శ్రీకృష్ణుడు కూడా దైన్యస్థితికి రావలసి వచ్చిందట! ఎందుకంటే- తనవలె కాక 
ఆయన ధర్మజుడి తమ్ములతో చేరిపోయాడట! అందుకే దానవాంతకుడు 
ఇప్పుడు బిచ్చగాడివలె కారవసభకు పోతున్నాడట! [వ్రతం చెడినా ఫలం దక్కదని 
అధిక్షేపించాడు యువకిశోరమైన సహదేవుడు. 


4. ఇది సహదేవ పాత్రోచిత పద్యం. రంగస్థల ప్రదర్శనకు పనికివచ్చే నాటకీయ 
రచన. 


ర్‌. “రక్కసమాట లాజదరు” వంటి మాటలు అతడి కసిని బైట పెట్తుతునాాయి. 


హ్‌ ట్రై 
'ప్రకరణాచిత్యంతో (ప్రకాశిస్తున్నాయి. 

6. పౌరుషోపేతుడైన సహదేవుడి మాటలు సాత్యకి వంటి ఆవేశపరులను 
ఆకర్షిస్తాయి. ధర్మరాజు మాటలలోని లోతులు తెలియని వెలితి పఠితకు 
తెలుస్తుంది. విశేషమేమంటే- ధర్మరాజు కాని, భీమార్జునులు కాని, శ్రీకృష్ణుడు 
కాని అతడీమీద ఏ విమర్శా చేయరు. సంధిప్రయత్నం జరుగుతున్నా, ధర్మజుడి 
స్కంధావారంలో యుద్దాన్ని చల్దారకూడదు. సవన యజ్ఞానికి ధర్మజుడింట 
నున్న (త్రేతాగ్నులు-భీముడు, అర్జునుడు, సహదేవుడు. ఈ అగ్నులు 
చల్దారకుండటమే జొచిత్యం. ధర్మజ వాసుదేవాదులు కోరేది కూడా అదే. 
(సంపా 


మ. తలంపం గూడునె యింత లేసి దొర లీ దైన్యంబు? చుట్టంబులుం 
జెలులుం దిట్టర? లాంతిరాజులకు మెచ్చే యి వ్విధం' బిట్టిదిం 
గలదే? వేయంగ ధర్మజుం డడుగం బోంగాం గృష్టు డా ధార్తరా 
పస్తులు పాలీక చలంబునం బెనంగ నిట్లుం గూడు దీపయ్యెనే? 93 

ప్రతిపదార్థం: ఇంతలు+ఏసి దొరలు= ఇంతటి శక్తిమంతులైన ప్రభువులు- 
ధర్మజ భీమార్జున నకులులు; ఈ దైన్యంబు= ఒకరిని యాచించే దీనత్వం; 
తలయన్‌+కూడునె?= తలచనైనా తలచవచ్చునా?; చుట్టంబులున్‌= బంధువులూ; 
చెలులున్‌= మిత్రులూ; తిట్టర?= మనలను నిందించరా?; లాంతి రాజులకున్‌= 
ఇతర రాజులకును; ఈ+విధంబు= ఇట్టి చందం; మెచ్చే?= మెప్పు గలిగిస్తుందా?; 
ఇట్టిదిన్‌+కలదే= లోకంలో ఇంత విడ్డూరం ఉంటుందా?; ధర్మజుండు+వేండం 
గన్‌= పాలివ్వండని ధర్మరాజు యాచించగా; కృష్ణుడు+అడుగన్‌+పోంగాన్‌= 
శ్రీకృష్ణుడు రాజ్యభాగం అడగటానికివారి వద్దకు వెళ్ళగా; ఆ ధార్తర్శాష్టులు= ఆ 
కౌరవులు; పాలు+ఈక= భాగమీయకుండా; చలంబునన్‌= ఈర్ష్యతో; పెన 
గన్‌= పోరాటం సాగించగా; ఇట్టున్‌= ఇన్నివిధాల బాధపడి సంపాదించే; కూడు= 
తిండి; తీపు+అయ్యెనే?= అంత రుచికరం అయిందా? 


తాత్పర్యం: ధర్మజాదుల వంటి దొడ్డదొరలు ఇంతటి దైన్యానికి దిగజారటం 
ఊహించని విషయం. ఇందుకు బంధువులూ స్నేహితులూ నిందించక మానరు. 
యుద్ద సన్నద్ధులై వచ్చిన పాంచాలాది మహీపతులకు ఈ తీరు మెప్పు 
కలిగించదు. లోకంలో ఇట్టి విడ్డూరం మరొకటి ఉంటుందా? ధర్మరాజు 
రాజ్యభాగం యాచించటం, దానిని పరమ పురుషుడైన శ్రీకృష్ణుడు అడగబోవటం, 
లోభదూషితులైన కౌరవులు భాగమివ్వక ఈర్ష్యతో పోరాడటం గమనిస్తే-ఇంతటి 
హీనమైన తిండి కూడా ఇంత ఇంపయిందా? 


విశేషం: సహదేవుడు పాండవుల ఆత్మాభిమానం ఉట్టిపడేటట్టు మాట్లాడిన ఈ 
పద్యంలో అన్నీ ప్రశ్నార్ధకాలే. పద్యం చివర 'ఇట్టుం గూడు దీపయ్యెనే? అనే 
ప్రశ్న ఈ భావావస్థ్రకు పరాకాష్ట ఇట్టున్‌- అని చెప్పబడే దీనావస్థను నిరూపించేవి 
మిగిలిన ప్రశ్నలన్నీ. ధర్మరాజు చక్రవర్తి అయి కూడా యాచించటం మొదటి 
దైన్యం. దానివలన బంధుమిత్రులు తమను తేలికగా చూడటం రెండవ దైన్యం. 
లోకంలో మిగిలిన రాజులు కూడా దీనిని గర్హించటం మూడవ దైన్యం. ఈ 
విధంగా తనకు తాను తేలిక కావటం, బంధుమిత్ర రాజసంస్థానాలలో తేలిక 

పడటం కంటె అభిమానధనుడైన ప్రభువుకు హీనమైన స్టితి మరొకటి ఉండదని 
సహదేవుడి అభియోగం. పోగా, ఇంతటి దైన్యంతో ధర్మరాజు శ్రీకృష్ణుడిని 

నాపురికి పంపినా పని చక్కపడుతుందా అంటే- ఆ ఆశ కూడా లేదు. 
పైపెచ్చు ధర్మజ శ్రీకృష్ణుల ప్రతిపాదనలను కౌరవులు లోభంతో ఈర్ష్యతో 
(తోసిరాజని పోరుకు దిగితే ఎంత పరువు పోయినట్లు? పరులచేత ఛి 
అనిపించుకొంటూ పొందే తిండి రుచిగా అనిపించిందా? అని నిష్టురంగా 
మాట్లాడాడు. “కూడు రుచిస్తుందా' అనేది తెలుగు జాతీయం. ఇక్కడ జీవన 
భృతికై రాజ్యాన్ని యాచించటం అనుసరణీయమైన విధానం కాదని భావం. 
సహదేవుడి మాటలు రోషావేశంతో కూడి అభిమాన స్పోరకాలుగా ఉన్నా, 
రాజనీతిలోని లోతులు తెలిసికొన్నవిగా కనపడవు. అందుకే శ్రీకృష్ణుడు అతడి 
మాటల నంత పట్టించుకొన్నట్టు లేదు. (సంపా.) 


ఉ. వీరలు ధర్మమార్గము సవిస్తరతం దగనాడి రేనియు 

న్వారలు దాని కియ్యకొనినన్‌ విను మచ్యుత! యట్టిసంధి పెం 

పారంగ నేర్చునే? యుచితమైనది కయ్యమ; వంకమాట లే 

నేరం గురుప్రవీరుసభ నిశ్చయ మిట్టిద కాంగం జెప్పుమీ! 94 
ప్రతిపదార్థం: వీరలు= ధర్మజాదులు; ధర్మమార్గమునన్‌= న్యాయసరణిలో; 
సవిస్తరతన్‌= విపులంగా; తగన్‌+ఆడిరి+ఏనియున్‌= ఒప్పిదంగా 
చెప్పినప్పటికిన్నీ; వారలు= కౌరవులు; దానికిన్‌+*ఇయ్యకొనినన్‌= అందులకు 
సమ్మతించి ఏదో కొంత ఇచ్చినను; అచ్యుత= శ్రీకృష్ణా! వినుము= నా 
మాటలు వినుము; అట్టి సంధి= ఆ విధంగా కుదుర్చుకొన్న సంధి; 
పెంపు+ఆరంగన్‌+ నేర్చునే?= గౌరవాన్ని కలిగించగలుగుతుందా?; 
కయ్యము+అ= యుద్ధమే; ఉచితము+ఐనది= యోగ్యమైనది; వంక మాటలు= 
కృత్రిమ వచనాలు; ఏన్‌+నేరన్‌= చెప్పటం నాకు తెలియదు; కురుప్రవీరుసభన్‌= 
ధృతరాష్ట్రుడి ఓలగంలో; నిశ్చయము= మా నిర్ణ్మయము; ఇట్టిది కాంగన్‌= 
ఇదేఅని; చెప్పుమీ!= పలుకుము. 

తాత్పర్యం: అచ్యుతా! మావారు న్యాయమార్ష మెట్టిదో విపులంగా 
చర్చించినప్పటికీ అందుకు కౌరవు లంగీకరించి ఏదో కొంత మా కిచ్చినప్పటికీ, 
ఈ పొత్తు పెంపు వహించదు. మాకు యుద్దమే తగినది. వంకర మాటలు 
నాకు తెలియవు. కాబట్టి ఆ ధృతర్నాష్టుడి నిండు కొలువులో నా నిశ్చయం 
ఇటువంటిదిగా చెప్పుము. 


విశేషం: సంధికుదిరి కౌరవపాండవులు గతాన్ని మరచి కలసి స్నేహంతో 
జీవించటం అసంభవం. ఈ నిజం తెలిసి కూడా ఈ సంధి ప్రయత్నాలు 
దేనికి? అని ప్రళ్నించి ధర్మరాజాదుల పలుకులన్నీ 'వంక మాటలు'"- వక్రోక్తులు 
అని అధిక్షేపించాడు సహదేవుడు. తనకు వంకమాటలాడటం చేతగాదన్నాడు. 
కాబట్టి తన అభిప్రాయం భిన్నమైనదని చెప్పడం అతడి ప్రత్యేకత. తెగించి 
మాట్లాడే స్వభావం ఈ పద్యంలో స్పష్టం. (సంపా) 
మ. తుది రాజ్యమ్ము సగమ్ము గొ; మృడవియందుం, బేరు వంచించియుం, 
బదుమూండేండులు నీవునుం దిరిగిరా. బాలీకపోవచ్చునే? 
యది గాదే. దెగి బంటవై యజుము మాయల్‌వన్ను నేర్పింక జె 
ల్లదుసూ నీ కని యా సుయోధనుని యుల్లం బుచ్చిపోనాడుమీ!'95 


ప్రతిపదార్థం: తుదిన్‌= చివరకు; రాజ్యమ్ము సగమ్ముకొమ్ము= పాండు 
మహారాజు గడించిన రాజ్యంలో సగం తీసికొమ్ము; అడవియందున్‌= 
అరణ్యాలలో పన్నెండేళ్ళూ; పేరు వంచించియున్‌= పేర్లు మాటుపరచుకొని 
ఒక యేడూ; పదుమూండు+ ఏండులు= ఇట్టా పదమూడేళ్ళు; తిరిగి రాన్‌= 
మేము సంచరించి మరలిరాగా; నీవునున్‌= నీవునూ; పాలు+ఈక= 
భాగమొసగక; పోన్‌+ వచ్చునే?= తప్పించుకొనటానికి వీలవుతుందా?; 
అది+కాదు+ఏన్‌= అట్టా రాజ్యమొసగ వైతివేని; తెగి= సాహసించి; 
బంటవు+ఐ= వీరుడవై; అజుము= యుద్దంలో మమ్ము ఎదుర్కొని 
నళించుము; మాయల్‌+పన్ను నేర్పు= కపటం పన్నటంలోని చాతుర్యం; 

ఇంకన్‌= ఇకమీదట; నీకున్‌ చెల్లదుసూ+అని= నీకు సాగదుసుమా అని; ఆ 
సుయోధనుని+ఉల్లంబు +ఉచ్చిపోన్‌= ఆ దుర్యోధనుడి మనసుకు 
(గ్రుచ్చుకొనేటట్టు; ఆడుమీ!= పలుకుము. 


తాత్పర్యం: మా తండ్రి పాండురాజు గడించిన రాజ్యంలో ఎట్టకేలకు నీవు 
కూడ సగం తీసికో. పన్నెండేళ్ళు అరణ్య వాసం, మారుపేర్లతో ఒరులెరుగకుండ 
ఒక యేడు అజ్ఞాతవాసం ఇట్లా పదమూడేళ్ళు గడపి మేము (ప్రాణాలతో 
మరలిరాగా రాజ్యంలో పాలుపంచి మాకివ్వక నీకు తప్పుతుందా? నీ వట్లా 
రాజ్యభాగం ఇవ్వటానికి ఇన్టపడకపోతే శూరుడవై సాహసంతో 
మమ్మెదుర్కొనుము. ఇకమీదట నీ టక్కుటమారాలు సాగవు - అని 
దుర్యోధనుడి హృదయానికి సూటిగా (గ్రుచ్చుకొనేటట్టు నీవు మాట్టాడుము.' 


విశేషం: 1. మూలభారతంలో సహదేవుడి ఈ మాటలు లేవు. అందులో 
ఎంతసేపూ సంధివద్దు, యుద్దం వచ్చేటట్టే వవహరించుమని చెప్పినట్లే ఉన్నది. 
2. ఇది వీరోచిత భాషణం. అతడి వాదంలో అసలు రాజ్యాధికారం పాండురాజుదే. 
అతడు దయతో ఇస్తే - నగం పాందతగినవారు కౌరవులు. కాగా, 
'అరణ్యాజ్ఞాతవాసాలు మాట ప్రకారం పూర్తి చేసి వచ్చిన తరువాత కూడా మా 
సహజ రాజ్యాన్ని మాకివ్వటానికి దుర్యోధనుడు కాదనటమేమిటి? అతడి కేమి 
హక్కున్నది? రాజ్యభాగం ఇవ్వకపోతే దుర్యోధనుడు దురాక్రమణం చేసిన 
వాడౌతాడు. దండార్హుడౌతాడు. మా దాడికి యోగ్యుడౌతాడు. ఇదీ అసలు 
వ్యవహారం. దీనిని కాదని మాయలూ మర్మాలూ చేస్తే చెల్లేది లే దని నిష్ణరసత్యం. 
గుండె బ్రద్దలయ్యేటట్టు చెప్పమన్నాడు. 'పాండురాజు దయాభిక్షగా ఇచ్చిన 
రాజ్యం తింటున్నది దుర్యోధనుడు. దానిని గుర్తించకపోవటం అన్యాయం, 
అహంకారం, అ[క్రమంగా ఆ[క్రమించిన పాండవ భాగాన్ని ఇవ్వకపోవటం 
లోభగుణం, కార్యం, రెండు విధాలా తప్పు చేసింది కౌరవులే. వారు వధ్యులుకాని, 
యాచించదగినవారు కాదని సహదేవుడి అభిప్రాయం. ఇట్టా విశిష్టంగా 

మాట్లాడటం పాండవులలో సహదేవుడికే చెల్లింది. అందుకే సజాతీయ (ప్రవృత్ర్తిగల 
సాత్యక్యాదుల మెచ్చుకోలు వెంటనే అతడికి లభించింది. (సంపా 


3. ఈ పద్యాన్ని విమర్శకులు మరికొన్ని విధాలుగా వ్యాఖ్యానించారు. వాటిని 
'జనహిత' వ్యాఖ్య ఇట్టా సమీకరించింది. 

“సంస్కృత మహాభారతంలో వ్యాసఘట్టాలు ప్రసిద్దాలు. తిక్కన కూడా కొన్ని 
పద్యాలు అలా వ్రాశాడు. వాటిల్లో ఇది ఒకటి. దీనికి కొంత మంది విజ్ఞులు 
ఎలా అర్జాలు చెప్పారో పరిశీలిద్దాం. 


(9 “తిక్కన రచనలో రెండు మూడు ్రాఢ రచనావిన్యాసములు గూడ గనం 
బడును” అని చెప్పి శ్రీ గడియారం వేంకటశేషశా(స్తిగారు ఆంధ్రప్రదేశ్‌ సాహిత్య 
అకాడమీ ప్రచురించిన ఉద్యోగపర్వం పీఠికలో ఈ పద్యం ఉదాహరించారు. 


అర్జం: “అడవి యందున్‌= అరణ్యములోను; పేరు వంచించియున్‌= 
మారుపేరులు పెట్టుకొనియు; పదుమూండేండులు= పదమూడు సంవత్సరములు; 
ఉండి యను క్వార్ధక మధ్యాహారము; తుదిన్‌= చివరను; రాజ్యమ్ము సగమ్ము 
గొమ్ము= అర్హరాజ్యమును స్వీకరించుము (అని); నీవు= నీవు (దుర్యోధనుడని 
యర్థము); అనన్‌= (ధర్మరాజుతో) అనగా; (అట్టుచేసి); తిరిగి రాన్‌= తిరిగి 
రాగా; పాలీక పోవచ్చునే?= భాగమీయకుండుట న్యాయమా?; అది కాదేన్‌= 
అది నీయిష్టము కాకున్న; తెగి= సాహసించి; బంటవై= వీరుడవై; అణుము= 
ఆ(క్రమించుము (గెలువుము); మాయల్‌ పన్ను నేర్పు= మాయలను గల్పించు 
తెలివి; ఇంకన్‌= ఇకమీద; చెల్లదుసూ= పనికి రాదు సుమా; నీకని; ఆ 
సుయోధనుని= ఆ దుర్యోధనుని యొక్క; ఉల్లంబు= డెందంబు; ఉచ్చిపోన్‌= 
డస్ప్సిపోవునట్టుగా; ఆడుమీ= పల్కుమా. 


తాత్పర్యం: వనవాసాజ్ఞాతవాసములు రెండును బదుమూడేడులు సలిపి, 
తుది రాజ్యమ్ము సగమ్ముగొమ్మని నీవనగా, ధర్మరాజు తిరిగిరా 
పాలీయకుండుట న్యాయమా? అట్లిష్టపడవేని సాహసించి వీరుడవై యుద్దమున 
గెలువుము. మోసగించి సంపాదించు నేర్పింక నీకు సాగదు సుమా! యని 

యాసుయోధనుని యుల్లంబుచ్చిపోవునట్టు వచింపుమా! యని సహదేవుడు 
శ్రీకృష్ణునితో జెప్పెనని తాత్పర్యము. (చూ. ఆంధ్ర సాహిత్య పరిషత్పత్రిక; 
సంపుటి 17, సంచిక-5, పుట= 253). 

(షు “శ్రీ చంద్రాభట్ట రామమూర్తిగారు '“నీవననో అని సవరించి చెప్పిన 
యర్థము సముచితముగా కనిపించుచున్నది” అని తిక్కన కావ్య శిల్పము 
అనే సిద్దాంత (గ్రంథంలో డా॥ కేతవరపు వేంకట రామకోటిశాస్తిగారు 
భావించారు. 


అర్థం: “నీవునున్‌= నీవు కూడ; తుదిన్‌= మాకు బంచియిచ్చిన పిమ్మట; 
రాజ్యమ్ము సగమ్ము= అర్రరాజ్యమును; కొమ్ము= పుచ్చుకొనుము; అడవి 
యందున్‌= అరణ్యమునందును; పేరు వంచించియున్‌= అజ్జాతమునందును; 
పదమూడు వత్ప్సరములు; తిరిగిరాన్‌= తిరిగిరాగా; పాలు+-ఈకన్‌= భాగం 
ఇవ్వకుండా; పోవచ్చునే?= ఉండవచ్చునా?; అదికాదు+ఏన్‌= అది పొసం 
గనిచో; తెగి= తెగించి; బంటవు+ఐ= వీరుడవై; అణుము= ఎదుర్కొని 
నళింపుము; మాయలీ్‌+పన్ను= మోసములను పన్నునట్టి; నేన్పు= కౌశలము; 
నీకున్‌= నీకు; చెల్లదు+సూ(సుమీ); అని; ఆ సుయోధనుని= ఆ దుర్యోధనుని 
యొక్క; ఉల్లంబు= మనస్సు; ఉచ్చిపోన్‌= దూరిపోవునట్టుగా? ఆడుమీ= 
పల్కుము. 

తాత్పర్యం: “తొలుత మాకు సగము రాజ్యము పంచి యిచ్చి మిగిలిన 
దానిని నీవు పుచ్చుకొమ్ము. పదమూడు వత్సరము లరణ్యముల నజ్ఞాతమున 
గడపి వచ్చిన తరువాత రాజ్యభాగ మీయకపోవచ్చునా? అది పొసంగనిచోం 
దెగించి వీరుడవై యుద్ధమునకు వచ్చి మమ్మెదుర్కొనుము. మాయలు పన్ను 
నీనేర్పు ఇక చెల్లదు సుమీ! యని యా దుర్యోధనుని హృదయమున గాటముగా 
గుచ్చుకొని పోవునట్టు పలుకుము.'” (శ్రీ వావిలాల సోమయాజులు). 


భీమార్జున నకులులు ధర్మరాజు అభిప్రాయాన్ని కాదనలేకా, జౌను 
అనటం ఇష్టం లేకా, ఎటూగాని మాటలు మాట్లాడారు కాని సహదేవుడు 

జంకు లేకుండా తన పైవాళ్ళు చెప్పలేని దానిని సూటిగా చెప్పాడు. 
పాండవులలో ముగ్గురు ఒకే మాట మీద ఉన్నట్టు, ఒక్కరు అందుకు భిన్నంగా 
ఉన్నట్టు అనిపిస్తుంది. కాని, తరువాత ద్రౌపది చెప్పబోయే మాటలకు 
సహదేవుని ఈ మాటలు ఉపోద్దాతంలాగా ఉన్నాయి. పాండవ పక్షంలో 
సంధికి అనుకూలత కంటే వ్యతిరేకతే ఉందని ఇక్కడి నుండి స్పష్టమవుతుంది” 
(ఉద్యోగపర్వము జనహిత వ్యాఖ్య. పు. 373-375. 


(1) శ్రీ పార్థసారథి రచించిన ఉద్యోగపర్వము - ఆమ్నాయకళానిధి వ్యాఖ్యలో 
ఇట్టా ఉన్నది. 

అర్థం: “తుదిన్‌= కడపటి పక్షమగు; రాజ్యమ్ము సగమ్ము కొమ్ము; 
అడవియందున్‌= వనవాసమునను; పేరు వంచించియున్‌= మారు పేరులతోడ 
నజ్ఞాతవాసమునను; పదుమూండేండులు, తిరిగి రాన్‌; నీవు; పాలు= 
భాగమైనను; ఈక= ఇయ్యక; పోవచ్చునే; అది; కాదేని= ఇచ్చుట 
కాకపోయినన్‌; బంటవై= శూరుడవై: అజుము= యుద్ధమున జచ్చిసొమ్ము; 
మాయల్‌ పన్ను నేర్పు= మోసములు చేయు గట్టితనము; ఇంకన్‌= ఇం 
మీంద; చెల్లదు సూ= జరుగదు సుమా; నీకున్‌; అని; సుయోధనుని 
యుల్లంబు= వాని మనసు; ఉచ్చిపోన్‌= నాటునట్టుగా; ఆడుమీ= భాషింపుమా! 


తాత్పర్యం: న్యాయముగా రాజ్యమంతయు మాదైనను, గడపటి పక్షమున 
సగము రాజ్యమునైనను నీవు తీసికొని సగము మాకిమ్ము. మేమడవులందు 
బం(డ్రైెండేళ్ళు తిరిగి మాజుపేరులు పెట్టుకొని యజ్ఞాతవాసమున నొక్కయే. 
డు వసించి తిరిగి వచ్చినపుడు మారాజ్యమంతయు నిచ్చుట యటుండ నీవు 
సగభాగమైన నియ్యకపోవచ్చునా? అట్టు నీ మనసు రాని యెడల శూరుడవై 
యుద్దమునకుం దిగుము. లోంగడవలె టక్కు చేసి రాజ్యముం గొనుట 
యింక ననుకూలింపదు సుమా!” అని దుర్యోధనుడి మనంబున నాటునట్లు 
పలుకుము.' (పు.279) (సంపా. 

(17) కొందరీ (క్రింది విధంగా అర్ధం చెప్పుతారు. 


అర్థం: అడవియందున్‌= పన్నెండేళ్ళు అడవిలోనూ; పేరు వంచించియున్‌= 
మారుపేర్టు పెట్టుకొని; ఒక యేడు అజ్ఞాతంగానూ; (ఈ విధంగా) పదుమూం 
డు+ఏండులు= పదమూడు సంవత్సరాలు; నీవునున్‌= (మావలెనే) నీవుకూడా; 
తిరిగి రా= తిరిగి రమ్ము; తుదిన్‌= చివర; రాజ్యమ్ము సగమ్ము= సగం 
రాజ్యభాగం; కొమ్ము తీసికొమ్ము; పాలు+-ఈక పోవచ్చునే?= (నీకు) భాగం 
ఇవ్వకుండా ఉండటానికి (మాకు) వీలవుతుందా?; అట్ట్లాగే- అనుకొన్న విధంగా 
పదమూడేళ్ళు కడపి తిరిగి వచ్చిన మాకు నీవు కూడా భాగం ఇవ్వకుండా 
ఉండటానికి వీలులేదు; అది కాదు+ఏన్‌= ఆ రీతిగా ఇవ్వటానికి ఇష్టం 
లేకపోతే; తెగి= సాహసించి; బంటవు+ఐ= వీరుడవయి; అజుము= 
నశించుము; (ఒప్పందం ప్రకారం మా భాగం మాకు ఇవ్వాలి లేకపోతే 
వీరోచితంగా యుద్దంలో చావాలి అనటం); (అంతేకాని) - మాయల్‌- పన్ను 
నేర్పు= వంచనా శిల్పం; ఇంకన్‌= ఇకమీద; నీకున్‌; చెల్లదు, సూ= సాగదు 
సుమా; అని, ఆ - సుయోధనుని; ఉల్లంబు= మనస్సు; ఉచ్చిపోన్‌= దూసుకొని 
పోయేటట్లు; ఆడుమీ= మాటాడుము. 

తాత్పర్యం: నీవు కూడా మా వలెనే పదమూడేళ్ళు తిరిగిరా, చివర సగం 
రాజ్యం తీసుకో. మేము వాటా పెట్టకుంటే నీవు ఒప్పుకుంటావా? అట్లాగే 
ఒప్పందం ప్రకారం పదమూడేళ్ళు కడపి తిరిగి వచ్చిన మాకు రాజ్యభాగం 
ఇవ్వకుండా ఉండటానికి నీకు వీలులేదు. అట్టా కాకపోతే యుద్ధంలో చావుము. 
(మా వాటా మాకు ఇచ్చి తీరాలి లేదా చచ్చి తీరాలి.) ఇంక నీకు మాయలు 
పన్నే నేర్పు సాగదు - అని ఆ దుర్యోధనుడి మనస్సు దూసుకొనిపోయే 
విధంగా మాటాడుము. 


మ. అనినన్‌ సాత్యకి ప్రీతుండై 'యితండు లెస్పై యుండంబల్మెం; బ్రయో 
జనముం గల్గ్లదు గౌరవంబు. జెడు దుశ్చారిత్రకుం డా సుయో 
ధను బోధింపంగ6 బోయినన్‌; సరభసోత్సాహంబుమై నున్న వీ 
రనికాయంబున కెల్లనుం బ్రియము సంగ్రామంబు మే లెమ్మెయిన్‌.'96 


శ్రీకృష్ణ్ణాయబార ౦ 115 


ప్రతిపదార్థం: అనినన్‌= అని సహదేవుడు పలుకగా; సాత్యకి= కృష్ణుడి 
తమ్ముడు; ప్రీతుండు+ఐ= సంతోషించినవాడై; ఇతండు= సహదేవుడు; 
లెస్స్ర+ఐ+ఉండన్‌+పల్కెన్‌= చక్కగా మాట్టాడాడు; దుస్‌+చారిత్రకుండు= 
చెడువర్తనములు గల; ఆ సుయోధనున్‌= ఆ దుర్యోధనుడిని; బోధింపం 
గన్‌+పోయినన్‌= వుంచి తెలియు జెప్పుటకు యత్నించిననూ; 
'ప్రయోజనమున్‌+ కల్గ్లదు= లాభం కూడా ఉండదు; గౌరవంబున్‌+చెడున్‌= 
మన పరువుకూడా పోతుంది; సరభస+ఉత్సాహంబుమైన్‌+ఉన్న= సంతోషంతో 
కూడిన యుద్ద యత్నంతో ఉన్న; వీర నికాయంబునకున్‌+ఎల్లనున్‌= వీరుల 
సమూహాని కంతటికినీ; ఏ+మెయిన్‌= ఏ విధంగా యోచించిననూ; 
సం[గ్రామంబు ప్రియము= యుద్ధమే ఇష్టమైనది; మేలు= శ్రేయస్కరం కూడ. 
తాత్పర్యం: సహదేవుడి మాటలకు సాత్యకి సంతోషించి ఇట్టా అన్నాడు: 
“ఈతడు యుక్తంగా మాట్లాడాడు. దుర్యోధనుడు దుష్టవర్తనుడు. అతడికి 
నీతులు చెప్పబోతే ప్రయోజనముండదు. అంతే కాదు. మన గౌరవం కూడ 
ఊడిపోతుంది. సంతోషోత్సాహాలతో ఉన్న ఈ వీరులందరికీ యుద్దమే ఇష్టం. 
ఏ విధంగా ఆలోచించినా మనకు సం[గ్రామమే మంచిది.” 


వ. అనిన విని రథికవరు లందటు 'సహదేవుం డింత యొప్పనాడునే? 
సాత్యకి పలుకు లిట్లుండునే? తక్కటివి యెక్కడి మాటలు? పగవారి 
నడిగికొనంబోవుట యుచితంబ6ట! కయ్యంబు కర్టంబుగాదంట! భంగంబు 
నీంగికొనం దగదంట! యనునిది మొదలుగా ననేకు లనేక ప్రకారంబుల 
వీరాలాపంబులం గొలువెల్ల నొక్క మైంతగాం జెలంగిన యెలుంగులు 
నింగి ముట్టె. దదనంతరంబ. 97 


ప్రతిపదార్హం: అనినన్‌ విని= సహదేవ సాత్యకుల మాటలు విని; 
రథికవరులు+అందణున్‌= రథమెక్కి యుద్దం చేసే వీరాగ్రేసరులంతా; 
సహదేవుండు+ఇంత+ఒప్పన్‌+ ఆడునే!= సహదేవు డింత ఒప్పిదంగా 

పల్కునా!; సాత్యకి పలుకులు+ ఇట్టు+ ఉండునే!= సాత్యకి మాటలింత 
బాగుంటాయా?; తక్కటివి= మిగిలినవారు చెప్పినవి; ఎక్కడి మాటలు?= ఏమి 
పలుకులు?; పగవారిన్‌+అడిగి కొనన్‌+పోవుట= శత్రువులను యాచించటానికి 
వెళ్లటం; ఉచితంబు+అ6ట!= యోగ్యమట!; కయ్యంబు కర్దంబు+ కాదు+అ. 
ట!= యుద్దం చేయటం తగదట!; భంగంబున్‌+-ఈంగి కొనన్‌+తగదు+ 
అట!= అవమానం బాపుకొనుట తగదట!; అనునివి మొదలుగాన్‌= 
అనునిటువంటి మాటలతో; అనేకులు= పలువురు; అనేక ప్రకారంబులన్‌= 
పలు రకాల; వీర+ఆలాపంబులన్‌= వీరోక్తులతో; కొలువు+ఎల్లన్‌= సభఅంతా; 
ఒక్క మైోంతగాన్‌= ఒకే ధ్వనితో నిండినదికాగా; చెలంగిన+ఎలుంగులు= 
చెలరేగిన కంఠధ్వనులు; నింగిన్‌+ముట్టైన్‌= అంబరం అంటాయి; 


తత+అనంతరంబు+అ= ఆ పిదప. 


తాత్పర్యం: సహదేవుడూ, సాత్యకీ చెప్పిన మాటలు విని రథికశ్రేష్టులందరూ 
'ఆహా! సహదేవు డెంత చక్కగా పలికాడు. సాత్యకి మాటలు ఎంత బాగా 
ఉన్నాయి! తక్కినవారి మాటలు ఏమి మాటలులే. విరోధులను 
యాచించటానికి వెళ్లటం మంచిదట! యుద్ధం చేయడం తగదట! వారు 
చేసిన అవమానానికి (ప్రతీకారం కూడదట!' అంటూ అక్కడ అనేకులు 
అనేక విధాల వీరోక్తు లాడుతుండగా కొలువుకూటంలో ఒకే రొద చెలరేగింది. 
వారి కంఠధ్వనులు ఆకాశాన్ని తాకాయి. ఆ తరువాత. 


విశేషం: ధర్మజుడు పలికిన రాజనీతి వాక్యాలకు సభ నిశ్శబ్దంగా ఉండి పోయింది. 
భీమార్జున నకులులు పల్కిన మాటలకు మారుపల్కకుండా ఊరుకొన్నది. 
సహదేవుడి మాటలకు ఉబ్బితబ్బిబ్బయిపోయింది. మనసులలో ఉన్న 
యుద్గోత్సాహాన్ని మాటలలో బైటపెట్టింది. సభ్యుల వీరాలాపాలు గమనిస్తే పాండవ 
స్కంధావారమంతా యుద్ధ్దాన్నే కోరుతున్నదని ప్రకటితమైనది. దీనిని పోషించటమే 
శ్రీకృష్ణుడి సంకల్పం. అందుకే వారిని వారించని వైనం. (సంపా.) 

ద్రౌపది కృష్ణునితో. దన మున్ను పడిన భంగపాట్టు సెప్పుట (సం. 5-80-1) 


తే. ధర్మనందను పలుకులు దనకు హృదయ । 
తాప మొనరింప మోమున దైన్య మొంద 
నున్న పాంచాలి యిట్లని యొయ్య. బలిక€। 
గనలి శౌరితో గద్దదకంరియగుచు. 98 


ప్రతిపదార్థం: ధర్మనందను పలుకులు= ధర్మజుడాడిన మాటలు; తనకున్‌= 
తనకు; హృదయతాపము+జఒనరింపన్‌= మనస్సునకు వ్యథ కలిగించగా; 
మోమునన్‌= ముఖంలో; దైన్యము+ఒందన్‌= దీనత తోపగా; ఉన్నపాంచాలి= 
అక్కడఉన్న (ద్రౌపది; కనలి= కోపించి; శౌరితోన్‌= శ్రీకృష్ణుడితో; గద్గద 
కంఠి+అగుచున్‌= డగ్నత్తిక పడిన గొంతుగలదై; ఇట్టు+అని= ఈ రీతిగా; 
ఒయ్యన్‌+పలికెన్‌= తిన్నగా మాట్లాడింది. 


తాత్పర్యం: ధర్మపుత్రుడి వాక్కులు తన హృదయానికి వేదన కలిగించగా, 
తన ముఖంలో దైన్యం నెలకొనగా; అందరి మాటలు వింటూ అక్కడున్న 
(ద్రౌపది కోపించి, శ్రీకృష్ణుడిని చూచి డగ్గుత్తికతో మెల్లగా ఇట్టా అన్నది. 


విశేషం: 1. తిక్కన ద్రౌపది పాత్రను ఈ ఘట్టంలో సమున్నతంగా సహజంగా 
చిత్రించాడు. పాండవులు యుద్దనీతిని అనుసరించి మాట్లాడుతారు. ఆమె 
హృదయ నీతిని పాటించి మాట్లాడుతుంది. ఆమెలో ఆవిర్భవించే భావకదంబాన్ని 
ఆమె చేష్టలు అభినయ దర్పణాలుగా వ్యాఖ్యానిస్తాయి. తిక్కన నాటకీయ 
రచనా శిల్పం ఈమె హావభావాలలో ఆయువు పోసికొన్నది. 


ఆమెకు ధర్మరాజు మాటలు మనస్తాపాన్ని కలిగించాయి. దాని వలన 
ఆమె ముఖం చిన్నబుచ్చుకొన్నది. ఇది మనస్తాపానికి అనుభావం. ఆమెకు 
కోపం వచ్చింది. 'కనలు' అనే పదం సార్ధకం. ఆపాదమస్తకం కోపంతో ఎర్రబడింది. 
ఇది సాత్యిక భావం. గద్గద కంఠంతో నెమ్మదిగా మాట్టాడటం మొదలుపెట్టింది. 

గాద్గద్యం తన పరితాపానికి అనువైన వాచికాభినయంతో కూడిన సాత్తికభావం. 
మెల్లగా మాట్లాడటం మనస్తాప వ్యంజకం. 
0 0 న! 


2. మూలంలో (ద్రౌపది ధర్మజాదుల పలుకులకు ప్రతిస్పందించిన వివరాలు 


కూడా ఇవ్వబడ్డాయి. 
“రాజ్ఞస్తు వనచనం శ్రుత్వా ధర్మార్ధ సహితం హితమ్‌ 
కృష్ణా దాశార్హ నూసీన నుబ్రవీచ్చోకకర్శితా॥ 
మతా దద్రుపదరాజస్య స్వసితాయత మూర్తజా 
సంపూజ్య సహదేవనం చ సాత్యకిం చ నమహారథమ్‌॥ 


భీమసేనం చ సంశాన్తం దృష్ట్వా పరమదుర్మనాః 
అశ్రుపూర్తేక్షణా వాక్య మువాచేదం మనస్వినీ[” (సం. 5-80-1,2,3) 


ధర్మార్ధ సహితంగా మాట్టాడిన ధర్మరాజు మాటలు విని (ద్రౌపది శోకంతో 
కుమిలిపోయి శ్రీకృష్ణుడితో పలికింది. సహదేవుడిని, సాత్యకిని ప్రశంసించింది. 
చల్లబడిన భీముడిని చూచి గుండెలో కుమిలిపోతూ కళ్ళల్లో నీళ్ళు నిండగా ఆ 
అభిమానవతి ఇట్లా అన్నది. తిక్కన ధర్మరాజు ్రసక్తిని చెప్పి మిగిలిన విశేషాలు 
వదలాడు. భీమాదులేమన్నా, ఎన్ని అన్నా ధర్మజుడి మాటను కాదనలేరు. 
శ్రీకృష్ణుడూ అంతే. అయినా ఆతడు స్వతంత్రుడు కాబట్టి తాను నమ్మింది 
చెప్పగలడు. చెప్పింది చేసి చూపించగలడు. అందువలన తిక్కన (ద్రౌపది 
ధర్మజుడి మాటనే లెక్కలోకి తీసికొంటుంది. మిగతావారిని గురించి 
మాట్లాడకుండా ఉండటం ఇక్కడ ్రకరణాచిత్యం. తిక్కన జొచిత్య పోషణ 


కిది తార్కాణం. 


3. వ్యాసుడు మహర్షి ధర్మరాజు పలికిన మాటలు ధర్మార్థ సహితాలైనా అవి 
ఆమెకు శోకం కలిగించాయని వ్యాఖ్యానం చేశాడు. అది సత్యమే అయినా ఆమె 
అవివేకాన్ని బైటపెట్టినట్టుంటుందని తిక్కన ధర్మార్ధ ప్రసక్తి తీసికొని రాలేదు. 
ఆమెకు అంతస్తాపం కలిగిందని చెప్పాడు. వ్యాసుడు చిత్రించిన (ద్రౌపది 

శోకమూర్తి. అ(శ్రుపూర్ణ నయన. మూలంలో అనుభావ నంచారిభావాలు 
వర్శించబడ్డాయి. తిక్కన (ద్రౌపది కన్నీటి వరకు రాలేదు. మొగం 
లం యు 

చిన్నబుచ్చుకొన్నది. మనసులో బాధపడుతున్నది. ఆ తాపానికి శరీరమంతా 
(మొగమంతా) నల్లబడిపోయింది. గొంతు బొంగురుపోయింది. అంటే కన్నీళ్ళు 
గొంతుకలోనే ఉన్నాయి కాని, ఇంకా కళ్ళల్లోకి పొంగలేదు. తిక్కనది 
'క్రమదశావికాసస్పూర్తిగల అభినయ శిల్పం. రసాభ్యుదయ శిల్పంలో అది భాగం. 
(సంపా 


ఉ. అంతలు సేసి పోనడిచి యక్కట సంజయుచేత. జెప్పి పు 
త్తెంతుర? యిట్టి యూఅట మదిం బ్రియమందె యుధిష్టిరుండు దా 
నంతన యూళకు లేవురకు నైదు సుయోధను. డిచ్చు నొక్కొ? యీ 
కంత కృపావిహీనమతి నాతండు నొంచునె యన్నదమ్ములన్‌? 99 


ప్రతిపదార్థం: అక్కట!= అయ్యో; అంతలు+చేసి= అన్ని దుండగా లొనర్భి; 
పోన్‌+అడిచి= అడవులకు తరుమగొట్టి; సంజయు చేతన్‌= సంజయుడితో; 
చెప్పి పుత్తెంతురె?= ఉపచార వాక్యాలు చెప్పి పంపుతారా?; ఇట్టి+ఊజటన్‌= 
ఇటువంటి ఓదార్పు మాటలచేత; యుధిస్టిరుండు= ధర్మజుడు; మదిన్‌+ 
(ప్రియము+అందెన్‌= మనసులో సంతోషించాడు; సుయోధనుండు= ఆ 
దుర్యోధనుడు; తాను; అంతన్‌+అ= అంత తేలికగా; ఏవురకున్‌= అన్నదమ్ము 
లైదుగురకూ; ఊళులు+ఐదు= ఐదు (గ్రామాలను; ఇచ్చును+ఒక్కొ?= 
ఇస్తాడా?; ఈక= ఇవ్వక; అంత కృపావిహానమతిన్‌= అంత నిరయమైన చిత్తంతో; 
అతండు= సుయోధనుడు; అన్నదమ్ములన్‌= సహోదరులను; నొంచునె?= 
బాధిస్తాడా? 

తాత్పర్యం: కౌరవులు అంతటి అకృత్యాలు చేసి, అడవులకు తరిమివేసి, 
నేడు సంజయుడిచేత ఊరడింపు మాటలు చెప్పిపంపుతారా? ధర్మనందనుడు 
ఆ మాటలకు మనసులో ఎంతో ఉబ్బిపోగా, సుయోధనుడు తనకై తాను 

మనసొప్పి ఐదుమంది అన్నదము లకు ఐదూళ్ళు ఇస్తాడా? ఇవ్వక దయారహిత 
బుద్దితో అత డింకా ఇట్టా అన్నదమ్ములను బాదధిస్తాడు 


కాబోలు! 


విశేషం: 1. ద్రౌపది తనకు కలిగిన మనస్తాపానికి గల హేతువులను ఒక్కొక్క 
దానిని పేర్కొంటూ తన అభిప్రాయాన్ని శ్రీకృష్ణుడికి నివేదించుకొనటం ద్రౌపది 
ఉపన్యాసశిల్పంలోని మొదటి ముఖ్యాంశం. అందులో ఈ పద్యం మొదటిది. 


2. ఇందులో అయిదూళ్ళడిగిన ధర్మరాజు దైన్యాన్నీ, అవి కూడా ఇవ్వని 
దుర్యోధనుని దౌష్ట్యాన్నీ పేర్కొంటూ కౌరవుల వలన పాండవులకు ఇంకా 
బాధలు తప్పవు కాబోలు" అని తన మనోవేదనను ప్రదర్శించింది. ఇందులో 
వ్యంగ్యంగా ధర్మజుడి అయిదూళ్ళ ప్రతిపాదనను (ద్రౌపది గర్జిస్తున్నది. కౌరవులకు 
కాళ్ళిస్తున్నట్టు బాధపడుతున్నది. ఇది మనస్తాపానికి మొదటి కారణం. 

3. ఈ పద్యం ప్రతిపద సార్ధకం. 'అంతలు చేసి" అంటే- చెప్పలేనన్ని బాధలు 
పెట్టి అని భావం. “పోనడచి” అన్నప్పుడు అన్యాయంగా రాజ్యం నుండి వెళ్ళగొట్టిన 
ఆ కాఠిన్యం వ్యంగ్యం. 'అక్కట!” ఇది జాలిని తెలిపేది కాదు. కౌరవుల నీతిలేని 
తనానికి అబ్బురపాటు వ్యక్తం చేసిన మాట. అంత చేసి, మరల సిగ్గు లేకుండా 
రాయబారం పంపుతారా? అని భావం. “చెప్పి వుత్తెంతురె?” రాయబారం 
పంపుతారా? అని సామాన్యార్థం. కాని, కౌరవులే స్వయంగా వచ్చి క్షమాభిక్ష కోరి 
రాజ్యభాగం ఇవ్వవలసింది ఇవ్వకపోగా, సంజయుడితో కబురంపుతారా? అది 
ఆహ్వానం కాదు ్రచ్చన్నమైన అపకారం. సంజయుడి రాయబారం వట్టి కన్నీటి 
తుడుపు. అతడి మాటలు శుష్కప్రియాలూ, శూన్య హస్తాలు, వాటికి ధర్మరాజు 
అమాయకుడై ఉబ్బితబ్బిబ్బయిపోయి, అయిదూళ్ళ బేరానికి దిగాడు. ఈ 
వరుసను ఇట్టా చెప్పటం వలన పై సన్నివేశాల కన్నిటినీ ధర్మజుడి వర్తనమే 
కారణమని ధ్వని. దానివలన ముఖ్యంగా (ద్రౌపది హృదయతాపాన్ని పొందిందని 
భావం. (సంపా 

4. ఇందు “ఇట్టె యూజట మదిం బ్రియమంది యుధిష్టిరుండు ---” అనేది 
అసమాపకం. తరువాతి తలంపు పైకొనటంచేత ఆ వాక్య మంతటితో ఆగింది. 
సహజమైన మాట వరన పాటించి చూపినాడు తిక్కన. 'సంజయుచేత. జెప్పి 
పుత్తెంతురె?” అనేచోట 'సంజయుచేత' అనే మాటలో ఊతమున్నది. ధర్మరాజును 
మోమాటపెట్ట గల నేర్పరిని -సంజయుడిని పంపినారే అని వారి సమయాభిజ్ఞతకూ, 
స్వభావ[గ్రహణ కౌళశలానికీ, కుటిల ప్రయోగానికీ వింతపాటు. ఇట్టెయూజట- 
---యుధిస్టిరుండు' అనే వాక్యంలో వెక్కసపాటు. అంతలో 'తానంతనె--- 
సుయోధనుం డిచ్చునొక్కొ?" అనిన సందియపాటు. 'అన్నదమ్ములన్‌ అనుటలో 
ఎత్తిపొడుపు. సహజసిద్ధమైన వాక్యరచన! ఈ కంత కృపావిహీనమతి --- 
అన్నదమ్ములన్‌” అనుటలో ఎత్తిపొడుపు! తిక్కన రచనలో ఇటువంటి అసమాపక 
వాక్యాలు గల పద్యాలు ఉంటాయని, వాటిలో ఇది ఒకటనీ విమర్శకులంటారు. 
'ప్రియమందె' అని ఉంటే అన్వయం సుకరం. 


చ. తన మును బడ్డ బన్నములు. దమ్ములపై6 గల కూర్చి పేర్మి నీ 
జనపతి సైంపకున్నె? యది సక్కన; రాజ్యము పాలులేక తీ 
అున కొడంబాటు గల్గిన నెలుంగమి వెట్టర? 'చాలరైరి వీ" 
రన రొకొ? నానలేమి యని యాడరి లోకమువారు కేశవా? 100 


ప్రతిపదార్థం: కేశవా!= శ్రీకృష్ణా! ఈ జనపతి= ఈ ప్రభువైన ధర్మజుడు; 
తన మునుపడ్డ బన్నములున్‌= తా నింతవరకు పొందిన పరాభవాలు; 
తమ్ముల పైన్‌+కల= తమ్ముళ్ళైన కౌరవుల మీద ఉన్న; కూర్మిపేర్మిన్‌= 
అనురాగాతిశయంచేత; సైంపక+ ఉన్నె?= సహించకుండా ఉంటాడా? 
(సహిస్తాడని భావం); అది+చక్కన= అట్టా సహించటం మంచిదే; రాజ్యము 
పాలులేక= రాజ్యంలో భాగం లేకుండా; తీజునకున్‌= సంధికి; ఒడంబాటు+ 
కల్గినన్‌= అంగీకారం కుదిరితే; లోకమువారు= ప్రజలు; ఎజుంగమి పెట్టరె?= 
పాండవులు తెలివిమాలినవారని పల్కరా?; వీరు చాలరు+ఐరి+అనరు+ 
ఒకొ?= వీరు యుద్ధం చేయటానికి సమర్జులు కారని అనరా?; నానలేమి+ 


122 శ్రీకృష్ణ్ణాయబారం 


అని+ఆడరె?= సిగ్గులేనివారని నిందించకుండ ఉంటారా? 


తాత్పర్యం: కృష్ణా! ప్రభువగు ధర్మజుడు తమ్ములైన దుర్యోధనాదులైన 
కౌారవులమీద తనకున్న (శ్రుమాతిశయంవలన తా నింతవరకు పొందిన 
అవమాన పరంపరలు సహించిన సహించుగాక! మంచిదే. కాని రాజ్యంలో 
భాగం తీసికొనకుండా వారితో పొత్తుకు అంగీకరిస్తే మాత్రంలోకులు పాండవు 
లెంత అవివేకులు! ఎంత అసమర్భ్జులు! ఎంత సిగ్గులేనివారు! అని 
నిందించరా? 


1శా. పెంపేదన్‌ దమకిట్టి తక్కునలు రూపింపంగ నేలా? విచా 
రింపన్‌ వారిక మేలు సంధి; దము వారిం జూచినం దారు సా 
ధింపం జాలరొ? కాక పోర6 దగ మర్దింపం దలంపేని శం 
కింపం బట్టాకొ? వారు బ్రాహ్మణులె యే కీడైన సైరింపంగన్‌? 101 


ప్రతిపదార్థం: పెంపు+ఏదన్‌= గౌరవం చెడేటట్టు;: తమకున్‌= తమకు; ఇట్టి 
తక్కువలు= ఇంతటి హీనత్వములు; రూపింపంగన్‌+ ఏలా?= తామే 
నిరూపించుకొనటం ఎందుకు?; విచారింపన్‌= తర్కించగా; సంధి= పొత్తు; 
వారికిన్‌+అ మేలు= కౌరవులకే లాభం; తమున్‌ వారిన్‌ చూచినన్‌= తమనూ 
కౌరవులనూ పోల్చుకొన్నప్పుడు; తారు= కౌంతేయులు; సాధింపన్‌+చాలరొ?= 
కార్యం నెరవేర్చుకొనలేరా?; కాక= అట్టా పని సాధించుకొనలేకపోతే; పోరన్‌= 
రణంలో; తగన్‌= చక్కగా; మర్షింపన్‌+తలంపు+ఏనిన్‌= దండించే ఉద్దేశం 
ఉంటే; శంకింపన్‌+పట్టు+ఒకో!= సందేహానికి తావున్నదా? ఏ కీడు+ 
ఐనన్‌+సైరింపంగన్‌= ఎట్టి దోషమైనా సహించి విడిచిపెట్టటానికి; వారు= ఆ 
దుర్యోధ నాదులు; (బ్రాహ్మణులె?= భూసురులా? 

తాత్పర్యం: గౌరవం చెడిపోయేటట్లు తాము తక్కువవార మని ఏల 


నిరూపించు కొనవలె? బాగా ఆలోచిస్తే సంధి కౌరవులకే లాభం. తా మెంత 
మాత్రమో, కౌరవు లెంతమాత్రమో పోల్చి చూచుకొంటే కౌంతేయులు కార్యం 


శ్రీకృష్ణ్ణాయబారం 123 


సాధించలేరా? సంధి పొాసగనప్పుడు పోరిలో వారిని దండించే తలపు వీరికి 
ఉంటే గెలవటంలో అనుమానానికి అవకాశమే లేదు. ఏ తప్పు చేసినా మన్నించి 
విడిచిపెట్టటానికి దుర్యోధనాదులు (బ్రాహ్మణులా ఏమి? 


విశేషం: 1. ద్రౌపది తన మనోవేదనకు గల మూడవ కారణం చెప్పుతున్నది. 
-ఈ మనోవేదన ధర్మజుడి మాటల వలన ఏర్పడింది. ధర్మరాజు రాజ్యభాగం 
అర్జించటంలో తనను తాను తక్కువ పరచుకొన్నాడు. అందుకే ఆమె బాధ. 
కులక్షయం కాకుండా సంధి చేసికొనదలిస్తే అది పాండవులకంటె కౌరవులకే 
ఎక్కువ లాభం. వారందరూ ఎన్ని దుర్మార్గాలు చేసినా ప్రాణాలతో బ్రతుకుతారు. 
బలాబలాలతో పోల్చి చూచుకొంటే వారందరికంటె పాండవులే (శ్రేష్టులు కదా! 
యుద్ధంలో ఎవరికి అపజయం కలుగుతుందో చెప్పలేమని భయపడి ఎందుకు 
సంధి చేయాలి?- అని ఆమె మనోవేదన. అసలు ధర్మరాజుకు యుద్ధం చేసి 
వారిని శిక్షించాలన్న తలపే మనస్సులో లేదు. ఉంటే ఇన్ని అనుమానాలూ, 
ఆలోచనలూ ఉంటాయా? అసలు సమస్య ధర్మజుడి శాంతికాముకత్వమే. అయితే, 
ధర్మజుడి శాంతి గుణాన్ని చూచి దుర్యోధనాదులు హర్షిస్తారా? గౌరవిస్తారా? 
అట్టా చేయటానికి వారు (బ్రాహ్మణులు కారు కదా! - అని (ద్రౌపది 
అధిక్షేపించింది. పాండవులు క్షత్రియుల వలె కాక బ్రాహ్మణులవలె వర్తించి 
తమ గౌరవాన్ని తామే జారవిడుచుకొంటున్నారని (ద్రౌపది మనస్సులో వేదన 
వడుతున్నది. తవు ఉపాయంతో పాండవులు తవుకే అపాయం 
తెచ్చుకొంటున్నారని ఆమె వేదన. 


2. ఆత్మన్యూనతా భావం గల పాండవులకు వారి అతి సమర్ధత గుర్తు చేస్తున్నది 
(ద్రౌపది. '“విచారింపన్‌ వారికమేలు సంధి. అనటంలో పాండవుల తెలివి 
మాలినతనాన్నీ, దూరదృష్టి రాహిత్యాన్నీ ఒక పనివల్ల కలిగే లాభాలాభాలను 
బేరీజు వేసికొనలేని అసమర్ధతనూ వెక్కిరిస్తున్నది (ద్రౌపది. తము వారిం జూచినం 
దారు సాధింపం జాలరొ?” -- పాండవుల ఆత్మ సామర్థ్యజ్ఞతా రాహిత్యాన్ని 
ఈసడిస్తున్నది. 'శంకింపం బట్టాకొ?" -- కౌరవ మర్దనమెంత ధర్మబద్దమో 
నిరూపిస్తున్నది. 'వారు బ్రాహ్మణులె- సైరింపంగన్‌' బ్రాహ్మణుడెంతటి పాపి 

అయినా “బ్రాహ్మణో నహంతవ్యః, అనే ధర్మసూక్ష్మాన్ని చెప్పి క్షమించటానికి 

వారు బ్రాహ్మణులు కారు గదా అని అడుగుతున్నది. (ద్రౌపది పాండవులను 

కౌరవ నాశనానికి పురికొల్పేవిధం ఆమె వాక్పాతుర్యాన్ని, హేతుబద్ధతనూ 
నిరూపిస్తున్నది. (సంపా) 

ఉ. ఓట యొకింత యేనియు సుయోధను చిత్తమునందు లేదు; నీ 
మాటలఈ. బోవునే దురభిమానమ యెొక్కుడు పూను6ంగాక; య 
చ్చోటన సంగరంబు లగు చొప్పులు వుట్టిననైనం బాండవుల్‌ 
పోటున కిచ్చగింతురొకొ! పోదురొ కానల నుండ నచ్యుతా! 102 


ప్రతిపదార్హం: అచ్యుతా!= శ్రీకృష్ణా! ఓట= భయం; ఒకింత+ఏనియున్‌= 
రవ్వంతైనా; సుయోధను చిత్తమునందున్‌= దుర్యోధనుడి మనస్సులో; లేదు= 
లేదు; నీ మాటలన్‌= నీ హితవచనాలను; పోవునే= అనుసరిస్తాడా?; 
దురభిమానము+అ= చెడ్డ అహంకారమునే; ఎక్కుడు పూనున్‌+కాక= మిక్కిలి 
వహిస్తాడు; ఆ+చోటన్‌+అ= ఆ కురుసభలోనే; సంగరంబులు+అగు 
చొప్పులు= యుద్ధం జరిగే సూచనలు; పుట్టినన్‌+ఐనన్‌= సంభవించి 
నప్పటికిన్నీ; పాండవుల్‌= కౌంతేయులు; పోటునకున్‌= పోరాటానికి; 
ఇచ్చగింతురు+ఒకొ!= ఇష్టపడతారంటావా?; కానలన్‌+*ఉండన్‌= అడవులలో 
నివసించ టానికి; పోదురొ!= వెళ్ళుదురో ఏమో తెలియదు. 


తాత్పర్యం: కృష్ణా! సుయోధనుడి మనసులో భయం ఒకింతైనా లేదు. నీ 
హితవచనాలను అనుసరిస్తాడా? అంతకంతకూ దురహంకారమే ప్రదర్శిస్తాడు. 
ఆ కురుసభలో యుద్ధం జరిగే సూచన లేర్పడితే అప్పటికైనా పాండవులు 
కదనానికి సిద్దపడతారో? వనాలలోనే వసించటానికి వెళ్ళుతారో ఏమో? 


విశేషం: సుయోధనుడు రాజ్యభాగ మీయనని పరుషంగా మాట్లాడి శ్రీకృష్ణుడికి 
కీడు తలపెట్టినా సభను వీడిరాకుండా ఓర్పుతో నిలబడి పాండవుల స్మత్రవర్తన 
సభలోనివారికి తెలిపేటట్టు మాట్లాడి రమ్మని ధర్మజు డంటున్నాడు. ఆమాటలు 

ఆమెకు బాధ కలిగించాయి. దుర్యోధనుడికి 'ఓట'* లేదట! లజ్జ, సిగ్గు భయం, 
మొగమోటం, జంకు, గొంకు, భయం, భక్తి అనే భావాలు ఈ మాటలో 
స్ఫురిస్తాయి. వాటికి సంబంధించిన కొద్దిపాటి సంస్కారం కూడా లేని కరడు 
కట్టిన దురహంకారి దుర్యోధనుడు. అతడు మంచి మాటలతో వింటాడా? మరీ 
కొండెక్కి కూర్చుంటాడు. అతడు పాండవులు పనికిరానివారని భావించి 
యుద్దానికి కాలుదువ్వుతాడు. అప్పుడైనా పాండవులు పౌరుషంతో యుద్దానికి 
సిద్దమవుతారా? లేదా, వంశనాశనమవుతుంది యుద్దం వద్దని మేము ముందే 
అన్నాము కదా అని మాట నిలబెట్టుకొనటానికి అడవులకు పోతారా? - అని 
(ద్రౌపది మనోవేదనతో ప్రశ్నించింది. అలనాటి కురుసభలో ప్రదర్శించిన మనః 
(ప్రవృత్తినే ఇప్పుడు కూడా ప్రదర్శించి ధర్మరాజు రాజ్యావకాశాన్ని చేజేతులా 
జారవిడచుకొని మరల శాంతికై అడవులకు పోతాడేమోనని ఆమె వేదన! దీనితో 
ధర్మరాజు ్రవర్తనయే ఆమె వేదనకు హేతువని తేలింది. (సంపా.) 


ఉ. ఏనిటులంటి నా వలవ; దింకను నీవును రాజు. దమ్ములుం 
గానుచితంబు చూచి మన కార్యము మీసుజనత్వముం జెడం 
గా నొకభంగి సేయక తగం గురువర్గము తోడి సంధి మీ 
కైన తెథింగునన్‌ వలచినట్టుల చేయుండు నేర్పు లేర్సడన్‌. 103 


ప్రతిపదార్థం: ఏను= నేను; ఇటులు+అంటిన్‌+నాన్‌+వలవదు= నేనిట్లా 
మాట్లాడానని అనుకొనవద్దు; ఇంకను= మరియు; నీవును; రాజున్‌= 
ధర్మజుడూ; తమ్ములున్‌+కాన్‌= తమ్ములునూ కూడి; ఉచితంబు చూచి= 
తగిన పద్దతిని పరికించి; మన కార్యమున్‌= మన పనియు; మీ 
సుజనత్వమున్‌= మీ మంచితనమును; చెడంగాన్‌= చెడిపోయేటట్టు; ఒక 
భంగి+చేయక= ఏదో విధంగా సరిపెట్టుకొనక; తగన్‌= యుక్తంగా; 
కురువర్గముతోడి సంధి= కౌరవులతో పొత్తు; మీకున్‌+ఐన తెజంగునన్‌= 
మీకు శక్యమైన రీతిలో; వలచినట్టులు+అ= మీకిష్టమైన పద్ధతిలో; 
నేర్పులు+ఏర్పడన్‌= మీ చాతుర్యాలు వెల్లడి అయ్యేటట్లు; చేయు.డు= 
చేయవలసింది. 

తాత్సర్యం: అన్నా! నే నిట్లన్నానని వేరుగా తలంచవద్దు. ఇంకా నీవూ, 
ధర్మజుడూ, అతని తమ్ముళ్ళూ కలసి, ఏది యుక్తమో పరికించి, మన పనీ, 
మీ మంచితనమూ చెడేటట్టు, ఏదో ఒక విధంగా కాకుండా ఒప్పిదంగా 
ఉండేటట్టు, శక్యమైనంతలో మీకిష్టమైనట్టు, మీ నేర్పు తేటపడేటట్టుగా 

కో రూ అరా గు ధ్ర 
కౌరవులతో పొత్తు కుదుర్భుకొనండి. 


విశేషం: ఇవి ద్రౌపది యొక్క గూఢామర్హోక్తులు. విపరీతవ్యంగ్యోక్తులు. మగవారు 
తన గోడు పట్టించుకొనకుండా తమకు తోచిన పనులు నిరంకుశంగా చేసికొంటూ 
పోతూంటే, తన మాట సాగదని తెలిసి కూడా, వ్యంగ్యోక్తులతో మెత్తని నిష్టురాలాడే 
అభిమానవతి పలికే కాకూక్తు లివి. ద్రౌపది అనే మాటలకు అర్జాలు విపరీతంగా 
ఉంటాయి. అట్టా ఉండేటట్లు మాట్లాడటమే కాకువు. 


1. నేనిట్లా అంటున్నానని మీరేమీ అనుకొనవద్దు- అంటే ధర్మరాజు చేస్తున్న 
సంధి యత్నాన్ని కాదన్న దానికి తప్పుపట్టబోకండి, నిరసించబోకండి. కాని, 
మాటలలోని వాస్తవాన్ని, నా మనసులోని బాధను గమనించండి. నా మాటలు 
నా మనసుకు తేటలు. వాటిని పట్టించుకొనటం కనీస కర్తవ్యం - అని భావం. 


2. ఇంకను- మరింకొకమాట. ఇది నా సొంత గోడని అనుకొంటారేమో. అయినా 
నేను అనుకొంటున్న విషయాన్ని మీకు తెలుపుతున్నాను వినండి. 


3. కృష్ణా! ఇప్పుడు జరుగుతున్న ప్రయత్నం నీవూ, పాండవులూ కలిసి రాజనీతికి 
ఉచితంగా చేస్తున్న కార్యం. కాదనటానికి నేనెవరిని? ఏమైనా, మీరు చేసే 
కార్యంలో మీ మంచితనంతో అందరూ మెచ్చుకొనే పద్దతినే అవలంబిస్తారు 
కాని, నేను పడ్డపాట్టు మీకు జ్ఞాపకముండవు. అయినా, మీమీ ప్రయోజనాలు 
చెడకుండా కౌరవులతో సంధిని మీ నేర్పరితనం వానికెక్కేటట్టు, మీకు 
కావలసినట్లు చేసి కొనటమేగా నేను కోరేది? - అని ద్రౌపది నిష్టురంగా 
మాట్టాడింది. ఈ నంధి ప్రయత్నం వలన పాండవులు మంచివార 
నిపించుకొంటారేమో కాని, నేను మాత్రం వారు మంచిపని చేస్తున్నారని అనలేను. 
నే ననకపోయినంత మాత్రాన ఎవరికి కావాలి? - అని ఎత్తిపొడుపు మాటలంటూ 

తన అభిప్రాయానికి కూడా తగినంత విలువ ఇవ్వటం కనీస కర్తవ్యమనీ, అది 
ఇంతవరకు పాండవుల మనసులలోకే రాలేదనీ, ఆత్మీయుడైన శ్రీకృష్ణుడితో 
మనవి చేసికొంటున్నది (ద్రౌపది. గూఢాధిక్షేపోక్తులతో గూఢాభిమానాన్ని 
(ప్రదర్శించిన గొప్ప పద్యం ఇది. ఇంతవరకు ధర్మజుడి సంధి యత్నాన్ని 
నిరసించింది. ఇకపై తన మనస్తాపాన్ని పరిగణనంలోకి తీసికొనని పరిస్థితికి 
పరితాపాన్ని వ్యక్తం చేస్తున్నది. 

4. (ద్రౌపది తన ఒక్కతెపైనా పూర్తి బాధ్యతను పెట్టుకొనటంలేదు. ఏదయినా 
జరగకూడనిది జరిగితే, నింద తన ఒక్కతె మీదనే పడుతుంది. (ద్రౌపది 
గడునరి మాటనేర్పూ, వ్యవహారజ్ఞానమూ అద్భుతాలు. తమ కార్యమూ 
చెడకూడదు. వారి మంచితనమూ, పారుషమూ చెడకుండా సంధికార్యాన్ని 
నిర్వహించాలట! తాను కర్తవ్యబోధ చేస్తూనే, మీకు నచ్చినట్టు, నేర్పుతో 
చక్కబెట్టండి అంటోంది. ఆమె వాబ్నెపుణ్యం (ప్రశంసనీయం. 


వ. అని మభటియు నిట్లనియె. 104 
తాత్పర్యం: అని ఇంకా (ద్రౌపది ఇట్టా మాట్టాడింది : 


ఉ. ఆఅడి. బోకయున్‌ ఫలము నందుటయుం గని పల్మనేరమిన్‌ 
మాఅట నోరి దాననయి మాటలు చిత్తమునందు నిల్ప కే6 
గాలులు ప్రేలెదన్‌; వినుండు; కర్ణము నెగ్గును గాన నల్మ్కమై, 
వీజిండి యైన మానిసికి వెండి వివేకము గల్గనేర్దునే? 105 


ప్రతిపదార్హం: ఆజడిన్‌+పోకయున్‌= నిందలపాలగుటయు; ఫలమున్‌+ 
అందుటయున్‌= ప్రయోజనం సిద్ధించటమూ; కని= చూచికూడా; పల్కన్‌+ 
నేరమిన్‌= (భర్తలు) మాటాడకపోవటం చేత; మాజటనోరిదానన్‌+అయి= 
ఆడినమాటనే ఆడెడి దాననయి; చిత్తము నందున్‌= మనస్సులో; మాటలు 
నిల్పక= మాటలు దాచుకొనక; ఏన్‌= నేను; కాజులు (ప్రేలెదన్‌= ఏమిటో 
వదరుతున్నాను; వినుండు= నా మాట లాలకించండి; అల్కమైన్‌= కోపంచేత; 

కర్ణమున్‌+ఎగ్గున్‌, కానన్‌= చేయవలసిన దానిని, హానిని తెలియలేను; వీటిం 
డి+ఐన+మానిసికిన్‌= వెర్రిపట్టిన మనిషికి; వెండి= మరల; వివేకము= యుక్తా 
యుక్తపరిజ్ఞానం; కల్గన్‌+నేర్చునే?= సమకూడగలదా? 


తాత్పర్యం: నేను అల్లరి పాలవటమూ, తత్సల మనుభవించటమూ చూచి 
కూడా 'పల్కనేరమి'కి కర్త నేను అనటం కంటె, పాండవులనటమే మేలు. నా 
భర్తలు మాటాడక పోవటంచేత, ఆడినమాటనే మళ్ళీ మళ్ళీ ఆడే దాననయి, 
మాటలను మనస్సులోనే నిల్పలేక, నేను ఏదో నోటికి వచ్చినట్టు 
మాటాడుతున్నాను. వినండి. కోపోద్రేకం చేత ఏది కార్యమో, ఏది అకార్యమో 
తెలియకున్నాను. అవివేకి అయిన మానిసికి మళ్ళీ వివేకం కలుగుతుందా? 
(ఈ మాటలు మూలంలో లేవు.) 


నిశేషం: అలం: అర్జాంతరన్యాసం. 1. తన బాధను గాని, మాటనుగాని 
పట్టించుకొనని ధర్మజుడి వైఖరిమీద ద్రౌపది వ్యంగ్యమైన వాజ్మయా,స్తాలు 
(ప్రయోగిస్తున్నది. అన్నీ విపరీత వ్యంగ్యార్థక కాకువులు. 

2. కార్యాకార్య వివేకుడై ధర్మరాజు ఆచితూచి మాట్లాడుతాడు. ఆమాట బైటికి 
అనకుండా 'నాకు మంచీ చెడులూ తెలిసికొని మాట్లాడటం చేతకా'దని (ద్రౌపది 
అంటుంది. అంటే. ఆమెకు చేతకాదని కాదు, చేతకాదని ధర్మరాజాదులు 
అనుకొంటారు కాబట్టి, తన మాటలు పట్టించుకొనరు కాబట్టి ఆ మాట 
అన్నది. పైకి వినయంగానూ లోన వేదనగానూ వినపడుతుం దీ వాక్యం. 


3. మాట దాచుకోలేక పైకి బడబడ మాట్లాడే మనిషట (ద్రౌపది! ఇది ధర్మరాజు 
ప్రవృత్తికి సాక్షాత్‌ విరుద్దం. అదే అందులోని అధిక్షేపం. ధర్మజుడు బైటపడడు, 
(ద్రౌపది బైటపడుతుంది. ఆమె చెడ్డదనిపించుకొంటుంది. అసలు మౌనంగా 
చేసేది ధర్మరాజే అని ఆమె ఆక్షేపం. 


4. ఇటువంటి దాననైనా నామాట కాస్త వినండి-అని నిష్టురమాడింది. నామాట 
త్రోసివేయదగింది కాదని మందలింపు అందులో ధ్వని. 

5. నాకు మంచి చెడ్డలు తెలియవు అనటం కూడా గడుసరిదనవే. 
మంచిచెడ్డలనేవి పురుష (ప్రమాణంతో నిర్హయించేవి కావనీ, అవమానాల పాలైన 
తనను దృష్టిలో ఉంచుకొని నిశ్చయించండనీ ద్రౌపది మనవి చేసింది. 


6. “కోపంతో వెర్రిదాన్ని అయిపోయిన నావంటి మనసున్న దానికి వివేకం 
ఉంటుందా? అని అర్జాంతరన్యానాలంకారం వలె మాట్టాడింది. ఆమె మాటలు 
అరణ్య రోదనలుగా మారటానికి గల కారణం ఆమె మనసులోని మాటను 
మన్నించకపోవటమే అని తన మనోవేదనను వ్యక్తం చేసింది. 


7. "కార్యేషు దాసీ, కరణేషు మంత్రీ” అని కదా న్యాయం. సంధి విషయంలో 
పాండవ పత్ని అయిన (ద్రౌపది యొక్క సలహా అడగలేదని అభిమానంతో 
అన్నమాట ఇది! ధర్మజుడి నిర్ణయమే అందరి నిక్యయమన్న నిరంకుశ వైఖరిని 
ఆమె ఆత్మన్యూనతాభావ ద్యోతకమైన వ్యంగ్యాధిక్షేపోక్తులతో నిందించటం 
ఇందులోని సంభాషణ శిల్పం. (సంపా.) 


8. మూలం: పునరుక్తంచ వక్ష్యామి విశ్రమ్ళేణ జనార్హన- కాతు సీమన్తినీ మాద్భక్‌ 
వృథివ్యా మస్తి కేశవ- “మాజట నోరి దాననయి ----- 


చ. వరమున౦. బుట్టితిన్‌, భరత వంశము. జొచ్చితి, నందు. బాండుభూ 
వరునకు. గోడలైతి, జనవంద్యుల. బొందితి, నీతి విక్రమ 
స్థైరులగు పుత్తులం బడసితిన్‌, సహజన్ముల ప్రాపు గాంచితిన్‌ 


ఖం 


సరసిజనాభ! యిన్నిటం బ్రశస్తికి నెక్కినదాన నెంతయున్‌. 106 


ప్రతిపదార్హం: వరమునన్‌+పుట్టితిన్‌= దేవతా వరప్రసాదాన జన్మించాను; 
భరత వంశమున్‌+చొచ్చితిన్‌= భరతుడు మూల పురుషుడుగా గల కురు 
వంశమునందు మెట్టాను; అందున్‌= ప్రసిద్దమైన ఆ కురువంశంలో కూడ; 
పాండు భూవరునకున్‌= పాండు మహారాజునకు; కోడలు+ఐతిన్‌= కోడల 
నైనాను; జనవంద్యులన్‌= ప్రజలచేత నమస్కరించదగినవారిని; పొందితిన్‌= 
పతులుగా పడశాను. నీతి వి[క్రమస్థిరులు+అగు= రాజనీతిలో, పరాక్రమం 

లోనూ చలించనివారైన; ప్యుత్తులన్‌+పడసితిన్‌= కొడుకులను కన్నాను; 
సహజన్ముల ప్రాపు+కాంచితిన్‌= సోదరుల యొక్క అండగలదాన నైనాను; 
సరసిజనాభ!= (కమలము నాభియందుగల) శ్రీకృష్ణా; ఇన్నిటన్‌= ఇన్ని విధాల; 
ఎంతయున్‌= మిక్కిలి; ప్రశస్తికిన్‌+ఎక్కినదానన్‌= ప్రఖ్యాతి పొందాను. 


తాత్పర్యం: కృష్ణా! నేను దేవతావర ప్రసాదం వలన జని శ్రంచాను. భరతవంశం 
మెట్టాను. భరతకుల ప్రసిద్ధుడైన పాండు మహారాజుకు కోడలినైనాను. 
జనులచేత నమస్కరించదగిన భర్తలను పొందాను. రాజనీతి లోనూ, 
శౌర్యంలోనూ చలించని ఉత్తమ పుత్రులను కన్నాను. తోబుట్టువుల తోడు 
నాకున్నది. ఇన్ని విధాల నేను ప్రఖ్యాతి గడించాను. 


విశేషం: 1. ధర్మరాజు ద్రౌపది చింతను పరిగణనంలోనికి తీసికొనటం లేదని 
(ద్రౌపది మనోవేదన. దానిని మరింత మండించే లక్షణం ఆమె అస్తిత్యాన్నీ, 
వ్యక్తిత్యాన్నీ లెక్కించక పోవటం. అందుకని ఇంత అవజ్ఞకు గురి అయిన తనను 
గురించి తానే చెప్పుకొంటున్నది. ఇది అహంకారంతో చెప్పుకొనేది కాదు. 
తనంతట తానే చెప్పుకొని ఎదుటివారి మన్ననల కొరకై పాటుపడవలసిన 
దైన్యాన్ని ఎత్తిచూపి, ఎదుటివారిని ఎత్తిపొడవటానికి వాజ్మయాస్త్రంగా 
'ప్రయోగించటానికి అన్నది. అప్పటి రాజనీతిలో తన మనోభావానికి కూడా 
తగినంత గౌరవస్ట్రానం ఇవ్వాలని ఒత్తిడి తేవటానికి ఈ పద్యం అన్నది. ఇది 
మానోక్తికి మధురోదా హరణం. 


2. ఉత్తమ ఇల్దాలికి గౌరవ ప్రమాణాలు ఆరు. (1) పుట్టుక (పుట్టింటి) గౌరవం, 
(2) మెట్టినింటి గౌరవం. (3) అత్తామామల గౌరవం (4) భర్త గౌరవం, (5) 
సంతాన గౌరవం, (6) పుట్టింటి సహకార గౌరవం. ఈ షడ్లారవాలు పరిపూర్ణంగా 
గలది (ద్రౌపది అని వరుసగా పేర్కొన్నది. 

3. ద్రౌపది వాక్కులలో అహంకారం కంటె అభిమానం అధికంగా ధ్వనిస్తున్నది. 
(సంపా 

4. పైపెచ్చు ఆమె అయోనిజ. [ద్రుపద మహారాజు తపఃథఫలం. వరమున పుట్టిన 
పుణ్యవతి. అట్టి సహధర్మచారిణి అభిప్రాయాన్ని, సలహాలను అవజ్ఞ చేయటం 
అసమంజసం. పాండవులు ఆ పొరపాటు చేశారని ఈ పద్యంలో చెప్పింది. 
శ్రీకృష్ణుణ్లికూడా అటువంటి పొరపాటు చేయవద్దని తరువాత పద్యంలో 
హెచ్చరించబోతున్నది. 
5. దీనికి మూలము. 

సుతా ద్రుపదరాజస్య వేదిముధ్యాత్‌ సముత్ధితా, 

ధృష్టద్యున్నుస్య భగినీ తన కృష్ణ ప్రియా సఖీ ॥ 

ఆజలాఢ కులం టప్రాస్తా స్నుషా సాణ్లోర్మహాత్మన:, 

మహిషీ పాణ్డు పుత్రాణాం పళ్ళేంద్ర సమవర్చసామ్‌ ॥ 

నుతా మే పళ్బభి ర్వీరైః పళ్బ జాతా నుహారథాః 

అభినున్యు ర్యథా కృష్ణ తథా తేతన ధర్మతః, ॥ (సం.3-80-21,22, 23) 
వ. అట్టుంగాక. 107 
తాత్పర్యం: అంతమాత్రమే కాకుండా. 


ఉ. నీవు సుభద్రకంటెం గడు నెయ్యము గారవముం దలిర్చ సం 
భావన సేయు; దిట్టి నను. బంకజనాభ! యొకండు రాజసూ 
యావభృథంబు నందు శుచియై పెనుపొందిన వేణి వట్టి యీ 
యేవురుం జూడంగా సభకు నీడ్టె4 గులాంగన ని ట్లొనర్తురే 108 


ప్రతిపదార్హం: పంకజనాభ!= పద్మము నాభియందు కలవాడా, శ్రీకృష్ణా! 
నీవు సుభద్ర కంటెన్‌= నీ చెల్లెలైన సుభద్ర కంటెను; కడున్‌= మిక్కిలి; 
నెయ్యమున్‌= స్నేహమూ; గారవమున్‌= గౌరవమూ; తలిర్చన్‌= 
అతిశయించగా; సంభావన చేయుదు(వు)= నన్ను ఆదరిస్తావు; ఇట్టి ననున్‌= 
నీ మన్ననకు పాత్రురాలనైన నన్ను; ఒకండు= నోటితో ఉచ్చరించరానివాడైన 

దుశ్ళాననుడు; రాజనూయ+ అవ భృథంబునందున్‌ = రాజసూయు 
యాగదీక్షానంతరం చేసే మంగళ స్నానంచే; శుచి+ఐ= పవిత్రమై; పెనుపు+ 
ఒందిన= మహిమ గాంచిన; వేణిన్‌+పట్టి= నా జడను పట్టుకొని; ఈ 
ఏవురు+చూడంగాన్‌= ఈ భర్త లైదుగురూ చూస్తూ ఉండగా; సభకున్‌+ 
ఈడ్చెన్‌= సభలోని కీడ్చి తెచ్చాడు; కుల+అంగనన్‌= ఇల్హాలిని; ఇట్టు+ 
ఒనర్హురే?= ఇంతటి అవమానానికి గురిచేస్తారా? 


తాత్సర్యం: పద్మనాభా! నీవు నన్ను నీ చెల్లెలు సుభద్రకంటె మిక్కిలి స్నేహ 
గౌరవాలతో ఆదరిస్తావు. ఇట్టాంటి నన్ను రాజసూయ యజ్ఞదీక్షానంతరం 
కావించిన మంగళ స్నానంతో పావనమై, మహిమ గాంచిన నా జడ పట్టుకొని 
ఒకానొకడు నా పతులైదుగురూ చూస్తుండగా కొలువులోనికి ఈద్చి తెచ్చాడు. 
ఇల్టాలిని ఇట్టా పరాభవిస్తారా? నీవే చెప్పుము. 


విశేషం: 1. శ్రీకృష్ణుడితో ఆత్మీయత ఉట్టిపడేటట్టు ద్రౌపది పలికిన గొప్పపద్య 
మిది. రసధ్వని రమణీయం. ్రతిపదసార్థక రచన. 

2. శ్రీకృష్ణుడు సుభద్రకంటె ప్రేమగా, ఆదరంగా (ద్రౌపదిని చూచేవాడట. అది 
నిజం. సుభద్ర స్వంత చెల్లెలు. ఆమె యోగక్షేమాలన్నీ శ్రీకృష్ణుడే చూచాడు. 
రహస్యంగా అర్జునుడికిచ్చి వివాహం కూడా చేశాడు. అయినా, ఆయనకు 
(ద్రాపదంటే అంతకంటె డ్రేమ. కురుసభలో ఆమెను అవమానం నుండి 
రక్షించాడు. ఆమెను కనురెప్పవల కాపాడుతూ ఆమెను గౌరవంగా మర్యాదలిచ్చి 
మన్నిస్తాడు. పాండవులకంటె శ్రీకృష్ణుడికి ఆమెయందు ఆదరణం అధికం. 
పాండవు లామె కష్టనిష్టురాలను పట్టించుకొనరు కాని, శ్రీకృష్ణుడు వాళ్ళవలె 
ఉండడు, ఉండకూడదు అని ఆమె అభిమతం. శ్రీకృష్ణుడికి అభిమాన 
పాత్రురాలు కావటం ఆ తరంలో గొప్ప అదృష్టం. గొప్ప యోగ్యత. అందుకే 
“'పంజకనాభ! అట్టి నన్ను' అని అనగలిగింది సార్ధకంగా, సాభిమానంగా, 
చనువుగా. 

3. అట్టి ఆమెను ఒకడు జుట్టుపట్టి సభకు లాగికొని తెచ్చాడని అన్నది. ఒకడు 
అనే మాటకు అల్పుడు, ఏకాకి, పేరుచ్చరించరాని పాపి - అనే అర్జాలు ఈ 
ప్రకరణంలో సరిపోతాయి. ్రేష్టుడనే అర్ధం ఉన్నా ఇక్కడ అది పొసగదు. ఆ 
ఒకడు దుశ్చాసనుడు. 


4. ఒక అల్పుడు - మహాపరా[క్రమవంతులైన ఈ యేవురు' (అని పాండవులవైపు 
చూపించి అనే అభినయాత్మక వాచకం) ఏమీ చేయలేక కళ్ళప్పగించి చూస్తూ 
ఉండగా, ఆమె కేశపాశాన్ని పట్టి లాగాడట! ఆ కేశపాశం సామాన్యమైనదా! 
రాజసూయయాగం చేసి, పరిసమాప్తిలో పవిత్రమైన అవభృథ స్నానం చేయడం 
చేత పవిత్రమైనది. సమ్రాజ్షి అర్హత పొందిన ఆ కేశం ఆమె సుమంగళీత్యానికి 
చిహ్నం. దాన్ని కించపరిచేటట్టు దుశ్చాసనుడు లాగాడని జ్ఞాపకం చేసింది. ఆ 
చేష్ట వెనుక ఉన్న కౌరవుల క్రౌర్యం తల పోసింది. పాండవుల నిస్సహాయ స్థితికి 
నిట్టూర్చింది. కృష్ణుడి దయకు ధ్వనిమయంగా కృతజ్ఞత చెప్పింది. “ఇల్టాలిని 
ఇట్టా చేస్తారా?" అని ప్రల్నించింది. 'ఇట్టు' అనే మాట చాలా విలువైనది. 
కౌరవులు పరుల ఇల్టాలిని ఇట్టా అవమానిస్తారా? అని, పాండవులు తమ 
ఇల్టాలిని అట్టా అగచాట్ల పాలుపడనిస్తారా? అని ఉభయులను మందలించింది. 
అనలు ఇల్టాళ్ళను ఇటువంటి అవమానాల పాలు చేసే వారితో పాలు 
పంచుకోబోతారా? అని అందరినీ ప్రశ్నించింది. దాని సమాధానం కొరకు 
శ్రీకృష్ణుడివైపే చూచింది. ఇది మానసిక వేదనను పతాక స్టానాన్ని చేర్చే ప్రశ్న. 
5. సంధి వద్దని నేరుగా చెప్పక, ద్రౌపది ఈ విధంగా మాటాడటం వలన 
సంధిగాక యుద్దమే అవశ్యం జరగాలని ఆమె అభిప్రాయంగా శ్రీకృష్ణుడు 
(గ్రహించగలడు. నీ చెల్లెలు సుభద్రకే ఇటువంటి అవమానం జరిగితే నీవు 
ఊరుకొంటావా? మరి నీవు నన్ను అంతకంటె మిన్నగా ఆదరిస్తావు కదా! నా 
విషయంలో ఉపేక్షించవచ్చా?” అని ఆమె హృదయం.(సంపాం) 


ఉ. ఆ సభ కేకవస్త్రయగు నట్టి ననుం గొనివచ్చి నొంచు దు 
శ్శాసను. జూచుచుం బతు లసంభ్రములై తగుచేష్ట లేక నా 

యాసలు మాని చిత్రముల యాకృతి నున్న యెడన్‌ ముకుంద! వి 
శ్వాసముతోడ నిన్‌ గొలువ వచ్చె మనం; బదియుం దలంపవే. 109 


ప్రతిపదార్దం: ముకుంద!= కృష్ణా; ఆ సభకున్‌= ఆ కురుసభలోనికి; 
ఏకవస్త్ర+అగునట్టి ననున్‌= రజస్వలనైన నన్ను; కొని వచ్చి= ఈడ్చి తెచ్చి; 
నొంచు= బాధిస్తున్న; దుశ్చాసనున్‌+చూచుచున్‌= దుస్ససేనుడి దుండగం 
చూస్తూ పతులు= నా భర్తలు; అసంభ్రములు+ఐ= తొట్రుపాటు చెందనివారై; 
తగుచేష్ట లేక= తగిన చర్య గైకొనక; నా+ఆసలు మాని= నాపై తమ ఆశలు 
వదలుకొని; చిత్రముల+ఆకృతిన్‌= బొమ్మల ఆకారంతో - నిళ్చేష్టులై; 
ఉన్న+ఎడన్‌= ఉన్నట్టి సమయంలో; విశాసము తోడన్‌= నమ్మికతో; మనంబు= 
నా హృదయం; నిన్‌+కొలువన్‌+వచ్చెన్‌= నిన్ను సేవించటానికి వచ్చింది; 
అదియున్‌+తలంపవే= ఆ విషయాన్ని కూడా స్మరించుము. 


తాత్పర్యం: ముకుందా! ఆ నాడు కురుసభకు ఒంటి చీరతో ఉన్న (బైటచేరి 
ఉన్న) నన్ను బలాత్కారంగా లాగితెచ్చి దుశ్చాసనుడు బాధిస్తుంటే నా భర్తలు 
దిగ్భ్రాంతి పొంది ఏమీ చెయ్యలేక నా మీది ఆశలు వదలుకొని చిత్రాలవలె 
కదలక మెదలక ఉండగా నమ్మికతో నా మనస్సు నిన్ను భజించటానికి 
పూనుకొన్నది. ఆ విషయాన్ని నీవు సంధి కుదిర్చేవేళ జ్ఞప్తికి తెచ్చుకొ! 


విశేషం: 1. సభానీతి లేక రాజనీతిని గురించి పై పద్యంలో మాట్లాడి, కుటుంబ 
నీతికి వెలిమైన రాజనీతిని గురించి ఇక్కడ పేర్కొంటున్నది (ద్రౌపది. ఏకవస్త్ర 
(ముట్టయిన) అయిన స్త్రీని పురుషుడు తాకరాదు. ఆమెను బాధపెట్టరాదు. 
ఇది కుటుంబ నీతి, గృహనీతి. దీనిని రాజనీతితో ధ్వంసం చేయటం అవినీతి. 
దుశ్ళాసనాదులు చేసిన అవినీతి దండార్హ్యం. అయినా, దానిని పాండవులు 
చూస్తూ ఎటువంటి ప్రతిస్పందన లేకుండా, ఆశలు వదలుకొని, బొమ్మలవలె 
కూర్చున్నారు. చక్కని నాటకీయ సన్నివేశ స్మృతి. అట్టి దయనీయ సమయంలో 
విశ్శాసంతో తలచినంతమాత్రంలోనే శ్రీకృష్ణుడు ఆమెను కాపాడాడు. దానిని 
గుర్తుంచుకొనమంటున్నది (ద్రౌపది. 

2. 110వ పద్యంలో శ్రీకృష్ణుడికి తనపై నిజసోదర నిర్విశేషమైన ఆదరం ఉందని 
చెప్పి, యిప్పుడు ఈ పద్యంలో తనకు శ్రీకృష్ణుడిపై ఎంత విశ్వాసమో చెప్పుతోంది 
(ద్రౌపది. ఆ సమయంలో నిజ భర్తలకు తన యెడగల ఉపేక్షాభావం చేత, ఆమె 
నిస్సహాయత ఎవరికైనా జాలి కలిగిస్తుంది. 'అదియుం దలంపనే' - సంధి 
కుదిర్చేటప్పుడు అవన్నీ మనసులో పెట్టుకొని ప్రయత్నిస్తే అది ఎట్లాగూ కుదిరేది 
కాదు. శ్రీకృష్ణుడికే సంధి కుదర్భటం ఇష్టంకాదు. అది అతని పూర్వపు మాటలలో 
తెల్లమైైంది. ఇప్పుడు (ద్రౌపదికి కూడా సంధి ఇష్టం కాదని స్పష్టమౌతున్నది. 
3. ఇందులో చక్కని ధ్వని ఉన్నది. “ప్రస్తుత సంధి ప్రయత్నంలో కూడా- 
కౌరవుల చేత అవమానించబడిన నేను పరోక్షంగా- అదే స్థితిలో నేటికీ ఉన్నాను. 
సంధి చేయటం నన్ను నిండుకొలువులో అవమానించడం వంటిదే అని ధ్వని. 
ఆనాడు మిన్నక కూర్చున్నారు పాండవులు. ఈ రోజు కూడా తనను 
పట్టించుకొనక, తనను అవమానం నుండి రక్షించక, తమ మంచితనం కొరకు 
దుర్మార్గులతో స్నేహం చేయబోతున్నారు. వారితో కలిసి బ్రతకాలని భావిస్తున్నారు. 
ఈ పరిన్టితులలో (ద్రౌవది ఆనాటి వలెనే శ్రీకృష్ణుడితో తన మొర 
చెప్పుకొంటున్నది. ఆనాడు శ్రీకృష్ణుడు ఆమెను ఎట్లా ఆదుకొన్నాడో, అట్లాగే 
ఇప్పుడూ అట్టి ప్రేమతో ఆదుకొనవలెనని (ప్రార్ధిస్తున్నది. ఆనాటి సభకూ ఈనాటి 
సభకూ చక్కని సామ్యాన్ని ధ్వనింపచేసిన ద్రౌపది వాక్కులు ఆలోచనామృతాలు. 
4. అర్థవ్యక్తి అనే శబ్దార్థగుణ స్వభావాలు ఈ పద్యంలో హృద్యంగా రాణిస్తున్నాయి. 
(సంపా 
చ. అరయమి. జేసి కోడ లన కప్పుడు దాసిగ6 జేసి; నమ్మహా 
పురుషుని పాలికిం బతులు వోవంగ వీరలతోన యేను జె 
ఛ్రైరంజని కోటరంబు దగ6 జేయుదునో? యటుంగాక పాడిమై 
వరవుడ మోపి చేయుదునొ వారికి మాధవ! నిశ్హయింపుమా!) 110 


136 శ్రీకృష్ణ్ణాయబారం 


ప్రతిపదార్థం: మాధవ!= లక్ష్మీవల్లభా!; అరయమిన్‌+చేసి= ముందు వెనకలు 
విచారించక; కోడలు+అనక= కోడలు అని కూడా భావించక; దాసిగన్‌+చేసెన్‌= 
నన్ను ఊడిగపుదానిగ చేశాడు; ఆ+మహాపురుషుని పాలికిన్‌= ఆ దొడ్డ 
మనిషి ధృతరాస్త్ర మహారాజు కడకు; పతులు పోవంగన్‌= నా భర్తలు వెళ్ళగా; 
వీరలతోన్‌+అ= వీరి వెంటనే; ఏను= నేను; చెచ్చెరన్‌+చని= శీఘ్రముగా పోయి; 
వారికిన్‌= ఆ పెద్దలకు; కోటరంబు= కోడరికము; తగన్‌+చేయుదునో= చక్కగా 
చేయవలెనో; అటుంగాక= అలా కాకుండా; పాడిమైన్‌= న్యాయముతో; 
వరవుడము= దాస్యము; ఓపి= సహించి; చేయుదునా= చేయవలెనో; 
నిశ్చయింపుమా= నీవే నిర్ణయించవలసినది. 


తాత్పర్యం: అన్నా! ముందు వెనుకలు ఆలోచించక కోడలని కూడా భావించక 
అప్పుడు నన్ను దాసిని గావించిన ఆ పెద్దమనిషి ధృతరాష్ట్ర మహారాజు 
దగ్గరకు నా భర్తలు వెళ్ళగా, వారి వెంట నేను కూడా వెళ్ళి ఆ పెద్దలకు 
కోడరికము చేయాలో లేక న్యాయ(ప్రకారం వారికి దాస్యమే చేయాలో నీవే 
నిర్ణయించి చెప్పుము." 


విశేషం: 1. ఈ పద్యం ఒక కీలకాంశం. ద్రౌపది సమయోచిత ప్రతిభకు 
మచ్చుతునక. సభాపర్వంలో 'మున్ను తన్నోడి ఆపైన నన్నోడెనా? నన్ను మున్నోడి 
విభుండు ఆమీద తన్నోడెనా? అని అడిగిన చిక్కుముడి '్రశ్చవంటిది. 

2. హస్తినాపురంలో జరిగిన మాయా ద్యూతంలో ధర్మజాదులు ఓడి 
దాసులయ్యారు. (ద్రౌపదిని దాసిగా భావించి కారవులు అవమానించారు. దానిని 
ధృతరాష్ట్రుడు గమనిస్తూనే కిమ్మనకున్నాడు. ఆపైన రాజ్యాన్నిచ్చాడు. పాండవులు 
'ప్రభువులైనారు. (ద్రౌపది రాణి అయింది. ఆపైన పునర్జ్యూతంలో జడి 
అరణ్యాజ్ఞాతవాసాల పాలయ్యారు. ఆ పరిస్టితులకూ ధృతరా(ష్టుడు సాక్షిగా 
నిలిచాడు. “ఒకవేళ ఇప్పుడు హస్తినాపురికి పోతే పాండవుల స్థితి ఏమిటి? 
రాజ్యాన్ని వదలిపోయిన పాండవులకు రాజ్యమున్నట్టా? లేనట్లా? దుర్యోధన 

ధృతర్మాష్టులు ఇస్తేనే ఉన్నట్టా? ఇవ్వకపోతే లేనట్టా? ఒకవేళ రాజ్యభాగం 
ఇవ్వకపోయినా, వారితో కలిసి ఉండే సంధి కుదిరితే ధృతరాష్ట్రుడి సమ్ముఖంలో 
పాండవుల అధికారమేమిటి? రాజ్యంలేని రాజులా? ఇచ్చిన రాజ్యాన్ని కోల్పోవటం 
ద్వారా వారు దాసులుగానే పరిగణించబడతారా? రాజ్యం స్వీయాధికారం వలన 
ఏర్పడేదా? కౌరవుల దయాభిక్షవలన కలిగేదా? ఇంతటి సందిగ్గావస్థలో 
పాండవులు ధృతర్మాష్టుడి మందిరానికి పోతే వారెట్టా మెలగుతారో, మెలగరాదో 
వారికే ఏమైనా నిశ్చితాభిప్రాయం ఉన్నదో లేదో నాకు తెలియదు. కాని, నేను 
ధృతర్నాష్టుడికి కోడరికం చేయాలా? దాస్యం చేయాలా? అన్నది నీవే నిశ్చయించి 
చెప్పు'మని శ్రీకృష్ణుడిని వేడింది. స్వాభిమానాన్ని సర్వనాశనం చేసే సంధిని 
ఆమె అంగీకరించదు. ఆమె మనోవేదన పాండవులకు పట్టదనీ, దానిని శ్రీకృష్ణుడే 
పట్టించుకొని తగిన పరిష్కారం చూపించాలనీ ఆమె పరితాపం. (సంపా.) 


వ. అని యట్లుగ్గడించి. 111 
తాత్పర్యం: అట్టా పలికి. 
ఉ. ర్రోవది బంధురం బయిన క్రొమ్ముడి గ్రమ్మన విడ్డి, వెంద్రుకల్‌ 

దా వలచేత. బూని, యసితచ్చవి. బొల్దు మహాభుజంగమో 

నా విలసిల్లి వ్రలంంగ, మనంబున. బొంగు విషాద రోషముల్‌ 

గావంగ లేక బాష్పములు గ్రమ్మంగ దిగ్గన లేచియార్తయై. 112 
ప్రతిపదార్థం: (ద్రోవది= (ద్రౌపది; బంధురంబు+అయిన= ఒప్పిదమైన; 
(క్రొమ్ముడిన్‌= (క్రొత్త సిగముడిని; [గ్రమ్మన= శీఘ్రంగా; విడ్చి= విప్పి; 
వెండ్రుకల్‌= శిరోజాలు; తాన్‌= తాను; వలచేతన్‌+పూని= కుడిచేతపట్టుకొని; 
అసిత+ఛవిన్‌= నల్లని కాంతితో; పొల్చు= ఒప్పు; మహాభుజంగమో= గొప్ప 
సర్పవేమో; నాన్‌= అన్నట్టు; విలసిల్లి= (ప్రకాశించి; (వ్రేలంగన్‌= 
(వ్రేలాడుతుండగా; మనంబునన్‌= తన హృదయంలో; పొంగు= అతిశయిస్తున్న; 
విషాదరోషముల్‌= దుఃఖమూ కోపమూ; కావంగన్‌+లేక= అణచుకొనలేక; 

బాష్పములు= కన్నీరు; క్రమ్మంగన్‌= కన్నులలో ఆవరించగా; ఆర్తశ+ఐ= దుః 
ఖితురాలై; దిగ్గనన్‌+లేచి= తటాలున లేచి. 


తాత్పర్యం: (ద్రౌపది తన ఒప్పిదమైన అప్పుడే వేసుకున్న కొప్పును [గ్రక్కున 
విప్పి, శిరోజాలను కుడిచేతదాల్సి నల్లని రంగుతో నిగనిగలాడే పెద్ద పామువలె 
(ప్రకాశిస్తూ వ్రేలాడుతుండగా తన హృదయంలో చెలరేగు దుఃఖాన్నీ, క్రోధాన్నీ 
ఆపుకొనలేక కనులలో అశ్రువులు నిండగా విలపిస్తూ తటాలున లేచి దుః 
ఖితురాలై. (తరువాతి వచనంతో అన్వయం.) 


విశేషం: 1. అలం: ఉత్రేక్ష. శ్రీకృష్ణుడి ఎదుట [ద్రౌపది తన మనోగత వేదనను 
ప్రదర్శించిన మాటలతో పాటు ఆమె చేష్టలను కూడా వర్లించిన పద్యాలలో 
ఇది ఆణిముత్యం. 


2. ద్రౌపది ఉపన్యాసంలో తిక్కన చేసిన వర్షనగా నిలిచిన పద్యం ఇది ఒక్కటే. 
మిగిలినవన్నీ (ద్రౌపదీ సంభాషణలే. ఈ పద్యం నాటకీయతలోని ఆంగిక, 
ఆహార్య, సాత్తికాభినయాల సంపుటి. అందువలన అభినయం రీత్యా ఒక 
ప్రత్యేక స్థానం దీనికి ఉన్నది. తెలుగు సాహిత్యంలోని మంచి పద్యాలలో ఇది 
ఒకటిగా ఆంధ్రులు భావిస్తారు. 


3. [ద్రౌపది కురుసభలో పొందిన అవమానానికి ప్రత్యక్ష ఉద్దీపన విభావం ఆమె దీర్హ 
శిరోజవేణి. ఆమె శిరోజాలు అవభృథస్నానపూతమైనవి. అవి దుశ్చాసనుడి కరస్పర్భతో 
అపవిత్రమయ్యాయి. ఆ అవమానానికి తగిన ప్రతీకారంకొరకు ఆమెహృదయంలో 
పగ అనే చిచ్చు మండుతున్నది. ఆ అన్నినుండి రేగిన పొగలా అన్నట్టున్నాయి 
ఆమె శిరోజాలు. అంతేకాదు. అవి కౌరవులను కాటందాలని బుసలు కొట్టుతున్న 
కాలమహాభుజంగమా అన్నట్టున్నాయి. కౌరవ నాశాన్ని కోరే ప్రతీకార వాంఛకు 
(ప్రతీక ఆమె శిరోజ మంజరి. 


4. ఇందులోని ఉత్రేక్షాలంకారం సార్ధకం. ఉపమాన ధర్మసంబంధం చేత 
ఉపమేయాన్ని ఉపమానంగా భావించటం (లేదా ఊహించటం) ఉత్రేక్ష. ఇందులో 
(ద్రౌపది శిరోజవేణి ఉపమేయం. అది 'అసితచ్చవి. బొల్బు మహాభుజంగమో' 

అన్నట్టు ఇందులో భావింపబడుతున్నది. అలంకారం సార్ధకం కావటంతో 
అలంకారౌచిత్యం ఏర్పడింది. అలంకార స్వభావంతో ఖావికథార్హ ధ్వని 
'ప్రతీయమానం జొతున్నది. 


5. పాండవ యుద్దనీతిలో కీలకస్థానం వహించవలసిన అంశం (ద్రౌపది జడ. 
అది అపవి(త్రమైనది. పవిత్రం కావాలంటే మార్షమేమిటి? ఆలోచించండని 
సూచిస్తున్నది. అక్కడ ఆమె ప్రదర్శించిన అభినయం ఆమె భావాలకు ఆంగిక 
వ్యాఖ్యానం. ఆమె శిరోజాలను తన కుడిచేతిమీద ఉంచింది. శ్రీకృష్ణుడు 
తోబుట్టువు కాబట్టి కుడిచేతిమీద ఉంచి భారమంతా ఆయనమీద ఉండునట్లు 
చేసింది. ముడి విప్పటంలో ఆత్రుత ప్రకటించింది. మాటలు వెలువడటానికి 
ముందే మనోవేదన వెలికి తీసికొని వస్తున్నది. తన శిరోజాల విషయంలో 
తనకు ఊరట కలిగించే ఉపాయం ఎవ్వరూ ఊహించక పోవటంతో విషాదం 
మొదట తలయెత్తింది. తనంతట తాను ఆ విషయం శ్రీకృష్ణాదులకు జ్ఞాపకం 
చేయవలసి వచ్చినందుకు రోషం పొంగివచ్చింది. ఆ అవమాన వేదన స్మరణ 
చేత దుఃఖం పెల్టుదికి కన్నీళ్ళు (కమ్మాయి. ఇక ఆలస్యం పనికి రాదని పగ 
వగను వెనకకు (త్రోసి తానే ముందుకు వచ్చింది. దానితో ఆమె దిగ్గున 
లేచింది. అదుపులో పెట్టుకొనలేని దుఃఖం ఆర్తిగా మారింది. గుండెలో కరడు 
గట్టిన వేదన మాటలతో బైటపడాలంటే అంతవరకూ అడ్డుగా నిలిచిన 
దుఃఖం ఆర్తిగా మారి త్రోవ ఇవ్వాలి. లోతైన అభినయ రహస్యాలను ద్రౌపది 
పాత్రయందు సంగ్రహ సుందరంగా వర్షించి తిక్కన రసాభ్యుదయ శిల్పాన్ని 
(ప్రదర్శించాడు. 


6. ఏడుస్తూ (ద్రౌపది శిరోజాలను శ్రీకృష్ణుడి ముందు ఉంచటం ఈ 
నాటకీయతలోని పరాకాష్ట తీరని సమస్యను దేవుడి ముందుంచి వేడుకొన్న 
స్పూర్తి ఇందులో ఉన్నది. ఎదుట లేని శ్రీకృష్ణుడిని అప్పుడు తలచింది. ఎదుట 
నున్న మాధవుడి ముందు ఇప్పుడు తన గోడు వినిపించింది. అప్పు డాదుకొన్నాడు 
కృష్ణుడు. ఇప్పుడూ ఆదుకోక తప్పదు. 


7. ఈ పద్యానికి మూల మిట్టున్నది = 

“ఇత్యాక్ష్యా వృదుసంహారం వృజినాగ్రం సుదర్శనమ్‌, 

సునీల మసితాపాజ్లీ సర్వగంధాధివాసితమ్‌ ॥ 

సర్వలక్షణసంపన్నం మహాభుజగనర్భసమ్‌, 

కేశపక్షం నరారోహా గృహ్య వామేన పాణినా ॥ 

పద్మాక్షీ పుణ్ణరీకాక్ష ముపేత్య గజగామినీ, 

అశ్రుపూర్లేక్షణా కృష్ణా కృష్ణం నచననుబ్రవీత్‌ ॥ (సం. 5.80.33-35) 
మూలంలో ద్రౌపది 'వామేన పాణినా" అని జడను ఎడమచేత పట్టినట్టున్నది. 
తిక్కన 'వలచేత' అని కుడిచేతికి మార్చాడు. మూలంలో “అశ్రుపూర్లేక్షణా' అని 
ఉండగా తెలుగు 'విషాదరోషముల్‌ గావంగలేక' అని ఉన్నది. విషాదరోషాలను 
ఆపుకొనలేకపోతే బాష్పాలు (క్రమ్మటం తప్పుదు. (సంపా) 


న. గోవిందు ముందటంబెట్టి యిట్లనియె : 113 
తాత్పర్యం: కృష్ణుడి ఎదుట తలవెండ్రుకలను పారబట్టి ఇట్టా అన్నది : 


క. “ఇవి దుస్ససేను వ్రేళ్ళం । 
దవిలి సగము ధ్రెవ్విపోయి దక్కినయవి; కౌ 
రవుల కడ. దీలటుమాటల । 
యవసరమున. దలంపవలయు నచ్యుత! వీనిన్‌. 114 


ప్రతిపదార్హం: అచ్యుత!= శ్రీకృష్ణా; ఇవి= ఈ వెండ్రుకలు, దుస్ససేను 
(వ్రేళ్ళన్‌+తవిలి= దుశ్శాసనుడి (వ్రేళ్ళలో చిక్కుకొని; సగము= అర్హభాగం; 
త్రెవ్విపోయి= తెగిపోయి; తక్కిన+అవి= మిగిలినట్టివి;ి కౌరవులకడన్‌= 
దుర్యోధనాదుల దగ్గర; తీటుమాటల+ అవసరమునన్‌= సంధి వచనములాడే 
సందర్భంలో; వీనిన్‌= ఈ శిరోజాలను; తలథయన్‌+వలయున్‌= నీవు 
యోచించవలెను. 


తాత్పర్యం: “కృష్ణా! ఈ శిరోజాలు దుశ్చాసనుడు నన్ను బలాత్కారంగా 
సభకీడ్చి తెచ్చేవేళ అతడి చేతివ్రేళ్ళ్చలో చిక్కుకొని సగం తెగిపోగా మిగిలినవి. 

నీవు కౌరవుల దగ్గర సంధి వచనములాడే సందర్భంలో వీటిని జ్ఞప్తిలో 
ఉంచుకొనాలి. 


విశేషం: 1. 114వ పద్యంలో (ద్రౌపది మనస్సులో పొంగిన భావాలలో విషాదం 
మొదటిది. దానికి సంబంధించిన వాచికాభినయం ఇది. ఇందులో వాడిన 
పదాలు దీప్తరసత్వాన్ని వ్యంజింపజేస్తూ కాంతిగుణంతో రాజిల్దుతున్నాయి. 
2. దీనికిమూలం :; 
“అయం తే పుణ్ణరీకాక్ష దుశ్శాసనకరోద్దృ తః 
స్మర్తవ్యః సర్వకార్యేషు పరేషాం సంధిమిచ్చతా॥” (సం. 5.80.36) 
అని మాత్రమే ఉండగా, తెలుగున తిక్కన - “ఇవి దుస్ససేను వేళ్ళం, దవిలి 
సగము తత్రెవ్విపోయి దక్కినయవి” - అనటం వినటానికీ చూడటానికీ మరింత 
బాధాకరం. (సంపా) 
సీ. ఈ వెండ్రుకలు వట్టి యీడ్దిన యాచేయి । 
దొలుతగాం బోరిలో దుస్ససేను 
తను వింత లింతలు దునియలై చెదరి రూ। 
పథియున్నం గని యుడుకాజు.గాక! 
యలుపాలం బొనుపడునట్టి చిచ్చే యిది; । 
పెనుగద వట్టిన భీిమసేను 
బాహుబలంబును బాటించి గాండీవ । 
మను నొక విల్లెప్పుడును వహించు 


ఆ. కట్టి విక్రమంబు గాల్పనే? యిట్లు బ | 
న్నములు వడిన ధర్మనందనుండు 
నేను రాజరాజు పీనుంగు6 గన్నార6 | 
గానం బడయమైతిమేనిం గృష్ట! 115 

ప్రతిపదార్దం: కృష్ణ!= శ్రీకృష్ణా! పోరిలోన్‌= యుద్దములో; తొలుతగాన్‌= 
ప్రప్రథమంగా; ఈ వెండ్రుకలు+పట్టి= ఈ శిరోజాలను ఒడిసిపట్టి, ఈడ్చిన= 
లాగిన; ఆ చేయి= ఆ దుశ్చాసనుడి హస్తము; దుస్ససేను తనువు= దుశ్చాసనుడి 
శరీరం; ఇంతలు+ఇంతలు+ తునియలు+ఐ= ఇంతింత ముక్కలై; చెదరి= 
చెల్లా చెదరై; రూపు+అజి+ఉన్నన్‌= రూపు చెడియుండగా; కని= చూచి; 
ఉడుకు+ఆయున్‌+కాక= నామనస్తాపం చల్చారును గాని; అలుపాలన్‌= 
స్వల్పకార్యాలతో; ఇది; పొనుపడునట్టి చిచ్చే?= అణగారే అగ్నియా?; ఇట్టు= 
ఈ విధంగా; బన్నములు+పడిన= భంగపాటులొందిన; ధర్మనందనుండున్‌= 
ధర్మజుడూ; నేనున్‌= నేనున్నూ; రాజరాజు పీనుంగున్‌= దుర్యోధనుడి 
శవమును; కన్నారన్‌+కానన్‌+పడయము+ఐతిమి+ఏనిన్‌= కనులార చూచే 
భాగ్యానికి నోచనిచో; పెనుగద+పట్టిన= పెద్ద గదను ధరించిన; భీమసేను 
బాహు బలంబును= వాయునందనుని భుజశక్తీ; పాటించి= ఆదరించి; 
గాంఢీవము+ అను+ఒక విల్లు= గాండీవం అనెడు ఒక చాపమును; 
ఎప్పుడున్‌= ఎల్లవేళల; వహించు= తాల్చు; కట్టివిక్రమంబు= అర్జునుడి 
పరాక్రమమూ; కాల్పనే?= తగుల బెట్టటానికా? 


తాత్పర్యం: యుద్దంలో ప్రప్రథమంగా నా తలవెండ్రుకలను పట్టి సభలోని 
కీడ్చి తెచ్చిన ఆ దుశ్చాసనుడి హస్తం, అతని దేహం ఇంతింత ముక్కలై 
చెల్లాచెదరుగా నేలబడి రూపు మాసిఉండగా చూచినప్పుడే నా మనస్తాపం 
చల్దారగలదు. అల్పకార్యాలతో చల్లారే అన్ని కాదిది. ఆ విధంగా పరిభవముల 
పాలైన ధర్మనందనుడూ, నేనూ దుర్యోధనుడి శవాన్ని కనులార చూడటానికి 
నోచుకొనకపోతే, కొండంత గదను మూపున వేసికొని తిరిగే భీమసేనుడి 
భుజబలమూ, ఆదరంతో గాండీవమనే పేరుగల దొడ్డ వింటిని ధరించే 
పాండవమధ్యముడి శౌార్యమూ తగులబెట్టనా? 


విశేషం: 1. ఈ పద్యంలో ఉన్న సొగసు మూలంలో లేదు. దుళ్ళాసనుడి 
శరీరమంతటిలోను, ప్రప్రథమంగా తన వెండ్రుకలు పట్టి యీడ్చిన ఆ చేయి 

రూపజఅవలెనట. (ద్రౌపదికాతని చేయి యన్న అంతటి ప్రత్యేకమైన కోపము! 
'తాలుతగా” అను పదం చాల ముఖ్యమైనది. ఇది మూలంలో లేదు. “దుశ్శాసన 
భుజం శ్యామం సంభిన్నం పాంసుగుణ్దితమ్‌' అని మాత్రమే ఉన్నది. ఆతని 
తను వింత వింతలు దునియలై చెదరవలయు ననుట మూలంలో లేనే లేదు. 
పెచ్చరిల్లిన అచ్చమైన ఆమె కోపం అచ్చ తెనుగు పదములలో (ప్రదర్శింపబడటం 
మెచ్చదగినది. ఏడ్భుచున్న ద్రౌపదిని పఠితల కన్నుల యెదుట సాక్షాత్కరింప 
జేసినాడు తిక్కన. ఆతడి నాటకీయ రచనలో, పాత్రల ్రత్యక్షీకరణ మొక 
అంశం. "పెనుగద పట్టిన భీమసేను ----- కణ్ఞి విక్రమంబు గాల్పనే' --- అనే 
మాటలు మూలంలో లేవు. “ఇత్యుక్త్వా బాష్పరుద్దేన కళ్టే నాయతలోచనా, 
రురోద కృష్ణా సోత్కమ్పం సస్వరం బాప్పగడ్గదమ్‌, స్తనౌ పీనాయత(శ్రోణీ, 
సహితా వధివర్షత్రీ” - అనేది తెలుగులో లేదు. 

2. 114వ పద్యంలోని ద్రౌపది రోషభావానికి అనుగుణమైన వాక్యాలివి. దుశ్చాసన 
దుర్యోధనులపై ఆమె కెంత కసి కడుపులో మండుతున్నదో ఈ దీర్ణమైన 
సీసపద్యం సాక్ష్యంగా తిక్కన చిత్రించాడు. శత్రుసంహారమే ఆమె కడుపు 
మంటకు చల్దార్సు. ఆ ఉపశమనం చేయలేనప్పుడు 'భరించేవాళ్ళు భర్తలం” 
అని చెప్పుకొనే వారిలో బలవంతులమనుకొనే భీముడిగదా, అర్జునుడి గాండీవం 
తగుల బెట్టనా? అని నిష్టురమాడింది. ధర్మజుడి మాటలకు తల ఊపుతున్న 
వారిద్దరిమీద నిప్పులు కురిపించింది. ఈ పద్యం ఆమెలోని ప్రతీకారాన్ని జ్వాలల 
భుగభుగలను మూర్తికట్టించింది. (సంపా) 


ఉ. నెట్టన యిట్టియల్క మది నిల్పితి రక్కెస తాల్మిం జిచ్చాడిం 

గట్టిన యట్లు పెద్దయును గాలము దీనికి నాజు టెన్నడుం 

బుట్టదు దుష్టనిగ్రహము పూని జగంబులు గాచునట్టి తోం 

బుట్టువు తీవ్ర తేజమున బొల్చ్టిన భర్తలు గల్ల నచ్యుతా! 116 
ప్రతిపదార్హం: అచ్యుతా!= శ్రీహరీ!; దుష్ట నిగ్రహము పూని= దుర్మార్గులను 
శిక్షించటానికి పూనిక వహించి; జగంబులు= లోకాలు; కాచునట్టి= కాపాడే; 

తోయబుట్టువు= అన్నవైన నీవూ; తీవ్ర తేజమునన్‌= మిక్కిలి ప్రతాపంతో; 
పొల్ఫ్సిన భర్తలున్‌= ఒప్పుతున్న పతులూ; కల్లన్‌= నాకుండగా; నెట్టన= 
అనివార్యంగా; ఇట్టి+అల్కన్‌= ఇటువంటి (క్రోధాన్ని; చిచ్చు+ఒడిన్‌+కట్టిన+ 
అట్టు= నిప్పును ఒడిలో ఉంచుకొన్నట్టు; పెద్దయును+కాలము= బహుకాలం; 
రక్కెస తాల్మిన్‌= దుస్సహమైన ఓర్పుతో; మదిన్‌+నిల్పితిన్‌= మనసులో 
భరించాను; దీనికిన్‌= ఈ అవమానాన్నికి; ఆజుట= శమించటం; ఎన్నండున్‌ 
పుట్టదు= ఏనాడూ కలుగదు. 


తాత్పర్యం: దుష్టులను శిక్షించటానికి లోకాలను రక్షించటానికి పూనుకొనిఉన్న 
నీవంటి తోడబుట్టువూ, మిక్కుటమైన పరా[క్రమంతో దీపించే భర్తలు కలిగి 
కూడా నేను ఇంతటి పరాభవ జనిత (క్రోధాన్నిని, నిప్పును ఒడిలో నుంచుకొన్న 
చందాన రాక్షస సహనంతో భరిస్తున్నాను. ఈ పరిభవానలం శమించటం 
ఏనాడూ కలుగదు. 


విశేషం: అలం: ఉపమ, హేతువు. 


1. కోపాన్ని చిచ్చుతో పోల్చటం విశిష్టం. పదమూడేళ్ళుగా కోపాన్ని గుండెల్లో 
దాచింది ద్రౌపది. అది చిచ్చును ఒడిలో మూటకట్టి పెట్టుకొన్నట్టున్నదట! 
లు స్‌. న 
ఒడిలోని చిచ్చు ఒడలెల్ల కాలుస్తుంది. గుండెలోని చిచ్చు అంతరంగాన్నే 
దహిస్తుంది. అయినా '“రక్కెసతాల్మి'తో ఆమె సహించింది. 'రాక్షసమైన ఓర్పు” 
అనే అర్జాన్నిచ్చే తెలుగు పలుకుబడి రక్కెసతాల్మి. అల్క, చిచ్చు ఒడి, రక్కెస 
తాల్మి అనే తెలుగు మాటలు ఇక్కడ సార్ధకాలు. గుండెలు కాల్చే భావచిత్రం 
చిచ్చు అనే పదంతోనే ఏర్పడుతుంది. అట్టాగే మిగతావి కూడా. ఉపమానం 
ఉజ్జ్వ్యలం. 


2. ఆమె గుండెలోని చిచ్చు - తోబుట్టువు. భర్తలూ అండగా ఉన్నా, ఆరేటట్టు 
కనపడటం లేదని ఆమె వేదన. అన్న దుష్టశిక్షణ, శిష్టరక్షణ (వ్రతంతో అవతరించిన 
మహాత్ముడు. ఎదురు లేని పరాక్రమం కలవారు పాండవులు. అయినా ఆమె 

వేదన ఆరదు - అని హేత్వలంకారంలో పలికింది. హేతువునూ హేతుమంతాన్నీ 
ఒకే వాక్యంలో వర్షించటం హేత్వలంకారం. (సంపా) 


శ్రీకృష్లుండు ద్రౌపది నూరార్చుట (సం. 5-80-43) 


వ. అనుచు నెలుంగు రాలుపడ నేడ్డిన యాజ్ఞసేనిం గృపాయత్త 
చిత్తుండయి నారాయణుం డూరార్షి కూర్చుండ నియమించి కన్నీరు 
దుడువను బెన్నెటివేజి ముడువనుం దగువారి నియోగించి య మ్మానినితో 
నిట్లనియె: 117 


ప్రతిపదార్దం: అనుచున్‌= అని; ఎలుంగు రాలుపడన్‌= కంఠధ్వని 
కంపించగా; ఏడ్భిన= విలపించిన; యాజ్ఞసేనిన్‌= (ద్రౌపదిని; కృపా+ఆయత్త 
చిత్తుండు+అయి= దయకు అధీనమైన మనస్సుకలవాడై; నారాయణుండు= 
శ్రీకృష్ణుడు; ఊరార్చి= ఓదార్చి; కూర్చుండన్‌+నియమించి= కూర్చుండుమని 
తెలిపి; కన్నీరు తుడువను= కన్నీరు తుడవటానికీ; పెన్నెటి వేణి ముడువను= 
అందమైన పెద్ద కొప్పును ముడివేయటానికీ; తగువారిన్‌= తగిన స్త్రీలను; 
నియోగించి= నియమించి; ఆ+మానినితోన్‌= ఆత్మాభిమానం కల్లిన ఆ 
(ద్రౌపదితో; ఇట్టు+అనియెన్‌= ఈ విధంగా పలికాడు. 


తాత్పర్యం: ఇట్లా కంఠస్వరం కంపిస్తుండగా పాంచాలి విలపించింది. 
శ్రీకృష్ణుడు ఆమెను ఊరడించి కూర్చుండు మని చెప్పి ఆమె కన్నీటి నొత్తడానికి 
చెదరిన చక్కని పెద్ద కొప్పును ముడవటానికి తగినవారిని నియమించి, ఆ 
మానవతితో ఇట్టా అన్నాడు: 


విశేషం: తిక్కన అభినయ [క్రమాన్ని శిల్ప్వమయం చేశాడు. ద్రౌపది 100వ 
పద్యంలో గద్గద కంఠంతో నెమ్మదిగా మాట్టాడటం ప్రారంభించింది. 114వ 
పద్యంలో మనస్సులో విషాదరోషాలు పొంగగా కళ్ళలో నీళ్ళు నిండగా దిగ్గన 
లేచి దుఃఖించింది. ఈ పద్యంలో కంఠన్వరం కంపించగా ఏడ్భింది 

(బావురుమన్నది). అది పరాకాష్ట బావురుమని విలపించటంతో ఆమె మాట 
లఅయిపోయినవని సూచన. అంతవరకు మధ్యలో ఆమెతో మాట్లాడకుండా 
ఉండటం మాధవుడి మనోవిజ్ఞానశాస్త్రపాండిత్యం. (సంపా 


ఉ. 'మ్రుచ్చిర నేల యేం గలుగ? ముద్దియ! నాకు వృకోదరుండు వి 
వ్వచ్చుండు. దోడుగాంగ జనవంద్యుండు ధర్మసుతుండు పంప నీ 
మెచ్చుగ శత్రు సంక్షయము మేకొని చేసిదంగాక! వేటొకం 
దచ్చుపడంగ నేర్దునె? దురాత్ములు కౌరవు లుర్వి యిత్తురే? 118 


ప్రతిపదార్హం: ముద్దియ!= ఓ ముద్దరాలా! (ద్రౌపదీ; ఏన్‌+కలుగన్‌= 
నేనుండగా; (ముచ్చిరన్‌+ఏల= శోకించుటెందుకు?; నాకున్‌= నాకు; 
వృకోదరుండున్‌= భీముడూ; వివ్వృచ్చుండున్‌= సవ్యసాచి; తోడు కాంన్‌= 
సహాయులు కాగా; జనవంద్యుండు= జనులచేత నమస్కరించదగిన; 
ధర్మసుతుండు= ధర్మరాజు; పంపన్‌= ఆజ్ఞాపించగా, నీ మెచ్చుగన్‌= నీకు 
ప్రీతి కలిగేటట్టు; మేకొని= సమ్మతించి; శత్రు సంక్షయమున్‌= శాత్రవ నిర్మూలనం; 
చేసెదన్‌+కాక!= చేస్తాను సుమా!; వేజు+ఒకండు= మరొకదారి; 
అచ్చుపడంగన్‌+ నేర్చునె?= అలవడటానికి వీలుందా? (వీలులేదు); 
దురాత్ములు= దుష్టచిత్తులైన; కౌరవులు= ధార్తర్మాష్టులు; ఉర్విన్‌+ఇత్తురే?= 
భూమిని పంచి మనకిస్తారా? 


తాత్పర్యం: పాంచాలీ! నేనుండగా ఎందుకు శోకిస్తావు? నాకు భీమార్జునులు 
సాయపడగా, జనవినుతుడైన ధర్మజుడు ఆజ్ఞాపించగా, నీవు సంతోషించేటట్టు 
శాత్రవులను నిర్మూలిస్తాను. మరొక మార్గం లేదు. దుష్టచిత్తులైన కౌరవులు 
భూమిని పంచి మన కిస్తారా? (ఇవ్వరని భావర. 


విశేషం: 1. ద్రౌపది 'అచ్యుతా' అని (పద్యం 118) ఎలుగెత్తి పిలిచింది. ఆ 
పెలుస్తున్నప్తుడు ఆమె కంఠధ్వని కంపించింది (ప.119). ఆ పిలుపు 'అన్యథా 
శరణం నాస్తి త్వమేవ శరణం మమ!" అన్న భక్తుడి పిలుపువలె ఉన్నది. 
గజేంద్రుడి కేకవలె తోచింది. 'అనన్వాశ్చింతయంతో మాం యే జనాః పర్యుపాసతే, 

తేషాం నిత్యాభియుక్తానాం, యోగక్షేమం వహామ్యహమ్‌"- అని ్రతిజ్ఞచేసిన 
శ్రీకృష్ణుడిలోని భగవదంశ (ప్రబుద్రమయింది. దివ్యాదివ్యుడివలె వెలుగొందే ఆ 
వాసుదేవుడు కృపాయత్తచిత్తుడయ్యాడు. ఆ సన్టితిలో ఆయన సాక్షాత్‌ 
'నారాయణుడు'గా వెలుగొందాడు. అతడి మాటలు భక్తరక్షణ కళాప్రావీణ్యంతో 
ప్రతిధ్వనించాయి. ఈ పద్యం ఆ ప్రతిధ్వనులలో మొదటిది. 


2. ఇందులోని ప్రతి వాక్యం సార్ధకం. పదాల పొందిక కూడా సాభిప్రాయం. 
అనునయించటం కూడా ఒక కళగా తెలిసిన మహానుభావుడు శ్రీకృష్ణుడు. 
'ఏడుస్తావెందుకమ్మా నేనుండగా పిచ్చితల్లీ?' అన్న వ్యవహార వాక్యానికి మొదటి 
వాక్యం పద్యాకృతి. ముందు దుఃఖాన్ని విడువుమన్నాడు. నే నున్నానని 
నమ్ముమన్నాడు. ఆ నమ్మిక దుఃఖాన్ని తాలగిస్తుందన్నాడు. నన్ను నమ్మికూడా, 
నన్నడిగి కూడా ఇంకా ఎందుకు దుఃఖిస్తావు? నీ భక్తి నా మనస్సు కెక్కింది. 
నే నెప్పుడూ నీకు 'ప్రసన్నుడనే. ఈ సంగతి తెలిసి కూడా దుఃఖించే నీవు ఎంత 
అమాయకురాలవు! - అనే భావం ఏర్పడే ఆ మాటలు తీవ దుఃఖాన్ని తగ్గిస్తాయి. 
తన మాట విని ఆదుకొనే దేవుడివంటి అన్న ఉన్నాడన్న ధైర్యం ఏర్పడుతుంది. 
మొదటి వాక్యమే కాదు అందులోని పదాల వరస కూడా మార్చటానికి వీలు 
పడనివి కావటం విశేషం. 


3. యుద్దంలో శ్రీకృష్ణుడు (ద్రౌపది మెచ్చేటట్టు శత్రువులను సంహరిస్తాడట! 
పాండవులు తన దుఃఖాన్ని తీర్చలేదని శ్రీకృష్ణుడిని వేడుకొంటున్న ద్రౌపదిని 
ఊరట పరచే వాక్యమిది. యుద్దం చేస్తాననీ, ఆ చేయటం నీకు పూర్తిగా 
సంతోషం, తృప్తీ కలిగించటానికే అనీ అనటంతో ద్రౌపదికి హామీ దొరికింది. 
ఆమె నిశ్చింతురాలు కాగలిగింది ఆ వాక్యంతో. అయితే ఆ వాక్యంలో 
అనుబంధాలు రెండున్నాయి. 1. భీమార్జునులు తోడుపడతారట. 117వ పద్యంలో 
'భీమసేను బాహుబలంబును, నొక విల్లెప్పుడును వహించు కట్టి విక్రమంబు 
కాల్పనే?" అని అధిక్షేపించిన దానికి ఇది పరోక్ష సమాధానం. యుద్ధంలో 
శ్రీకృష్ణుడికి భీమార్జునులు అండగా నిలిచి ద్రౌపది ఆశలను చిగురింప చేస్తారని 
ధ్వని. ఆ తరువాత 'జనవంద్యుడు ధర్మసుతుడు ఆజ్ఞాపించగా” అనటం 

సాభిప్రాయం. (ద్రౌపది కోపమంతా ధర్మజుడి మాటల మీదనే. అతడు సంధి 
మాటలు మాట్టాడినందుకే. సంధి కోరే ధర్మరాజే సమరాన్ని చేయండని 
ఆజ్ఞాపిస్తాడనీ, అతడి ఆజ్ఞతోనే యుద్దం సాగుతుందనీ చెప్పి (ద్రౌపది 
మనోవేదనకు మూలమైన అనుమానాన్ని తొలగించాడు. పరిస్థితులను అట్లా 
మార్చే బాధ్యత శ్రీకృష్ణుడు స్వీకరించాడు. 

4. 'మరొకం డచ్చు వడంగ నేర్చునె?” అనే వాక్యం జరుగబోయే శత్రుసంహారాన్ని 
(ధ్రువీకరించే వాక్యం. దానివలన విశ్వాసం గట్టిపడుతుంది. దుఃఖం ఉపశమిస్తుంది. 
5. రాయబారం జరిగినా దురాత్ములు రాజ్యభాగ మివ్వరని - చివర చెప్పిన 
వాక్యం కొసమెరుపు. 112వ పద్యంలో ద్రౌపది లేవనెత్తిన కీలకమైన ప్రశ్నకు 
కీలెరిగి చెప్పిన సమాధానం, సంధి ఫలవంతం కాదని సూచన. (ద్రౌపది 
దిగులుపడవలసిన దేమీ లేదని భావం. భావి కథంతా ద్రౌపదిని సంతోష 
పెట్టటానికే సాగుతుందనీ, దానినంతా శ్రీకృష్ణుడే సూత్రధారుడై నడుపుతాడనీ, 
నమ్మకం కలిగి ఉండుమనీ శ్రీకృష్ణుడు (ద్రౌపదికి అభయహస్తం ఇచ్చాడు. 
6. పాండవుల వలెనే పాండవపత్ని కూడా శ్రీకృష్ణుడిని పరమాత్మగా భావించే 
సంస్కృతినీ, భక్తజనావన బిరుదాంకితుడైన నారాయణుడి స్వభావాన్ని ప్రకటిస్తున్న 
అవతార పురుషుడని భావించే సంస్కృతీ "ఈ పద్యంలో బింబ ప్రతిబింబభావంతో 
'ప్రకటితం కావటం వస్తుధ్వని. (సంపా.) 


క. లలనా! యుడుగుమునీయే। 
డ్వుల కొలందియె కురునృపాల పుత్ర కళత్రం 
బుల యేడ్పు; లింక వానిం । 
గలకల నవ్వుచు వినంగ6 గాలం బయ్యెన్‌. 119 


ప్రతిపదార్హం: లలనా!= ఓ వనితా, (ద్రౌపదీ; ఉడుగుము= దుఃఖించటం 
మానుము; కురునపాల పుత్ర కళత్రంబుల+ఏడ్పులు= కురురాజయిన 
ధృతరాష్ట్రుని కొడుకుల భార్యల యొక్క రోదనములు; నీ+ఏడ్పుల కొల. 
దియె= నీ యేడ్పుల పరిమాణం కలవే; ఇంకన్‌= ఇక; వానిన్‌= వారి 

శోకాలను; కలకలనవ్వుచున్‌= నీవు పకపక నవ్వుతూ; వినంగన్‌= వినటానికి; 
కాలంబు+అయ్యెన్‌= సమయం వచ్చింది. 


తాత్పర్యం: అమ్మా! దుఃఖం మాను. నీ వెంత విలపించావో దుర్యోధనాదుల 
భార్యలుగూడ అంత విలపిస్తారు. వారి యేడ్పులు నీవు పకపక నవ్వుతూ 
వినే సమయం సమీపించింది. 


విశేషం: 1. అలం: విషమం. “విషమం వర్ష్యతే యత్ర ఘటనా ననురూపయోః 
”. అననురూపాలైన వాటికి సంబంధాన్ని వర్షించటం విషమాలంకారం. కౌరవుల 
భార్యల విలాపాలకూ ద్రౌపది కలకలనవ్వటానికీ ఇందులో సంబంధం 
చెప్పబడింది కావున విషమం. 


2. అనునయంలో పాటించే మెలకువలకు శ్రీకృష్ణుడు పెట్టింది పేరు. ద్రౌపదికి 
దుఃఖాన్ని కలిగించింది కౌరవులు. వారి భార్యాపుత్రులు ఆమెవలె దుఃఖిస్తే 
ఆమెకు ఉపశాంతి. పరదుఃఖం ఉపశమనమే కాదు ఉల్లాసం కూడా కలిగిస్తుందన్న 
మానసిక సూత్రం తెలిసిన విజ్ఞుడు శ్రీకృష్ణుడు. అందుకు విషమాలంకారం 
అర్థవంతంగా ఉంటుందని తిక్కన తీర్పు. (సంపా) 


క. యమ మహిష ఘంటికానా । 

దము విన గౌతూహలంబు దళుకొత్తెడు చి 

త్తములు గల కౌరవుల కి | 

ష్టము లగునే సంధికార్య శాంతవచనముల్‌? 120 
ప్రతిపదార్థం: యమ మహిష ఘంటికా నాదమున్‌= యముడి వాహనమైన 
దున్నపోతు యొక్క మెడగంటల చప్పుడును; వినన్‌= వినటానికి; 
కాతూహలంబు= ఉబలాటము; తళుకొత్తడు= అతిశయిస్తున్న; 
చిత్తములుకల= మనస్సులు కల్గిన; కౌరవులకున్‌= ధార్తర్మాష్టులకు; సంధికార్య 
శాంతవచనముల్‌= సంధికి సంబంధించిన శాంతంతోడి మాటలు; 
ఇష్టములు+అగునే?= సమ్మతాలౌతాయా? (కానేరవు.) 

తాత్పర్యం: అమ్మా! యముని దున్నపోతు మెడలోని గంటల సవ్వడి 
వినటానికి మిక్కిలి ఉబలాటపడుతున్న కౌరవులకు సంధికి సంబంధించిన 
సౌమ్య వాక్యాలు సమ్మతాలు కావు. 

విశేషం: అలం: అప్రస్తుతప్రశంస. మహిషం యముడి వాహనం. యము డా 
వాహనాన్ని ఎక్కి వడివడిగా వస్తున్నప్పుడు దాని మెడలోని లోహఘంటలు 
('మైగుతాయి. అవి వినబడితే మరణం ఆసన్నమైనదని ధ్వని. మరణాన్ని మనసారా 
కోరుకొంటున్న _ కౌరవులకు (బ్రతకటానికి వీలున్న నంధి వాక్యాలు 
రుచించవనటం- వారికి త్వరలో మరణం తథ్యమని ధ్వని. నిజానికి శ్రీకృష్ణుడు 
హస్తినకు పోవటానికీ, యమ మహిష ఘంటానాదం వినబడటానికీ ఉన్న 
సాజాత్యాన్ని ఊహిస్తే ఆలోచనామృతం. (సంపా.) 


క. మొదల విధినియతియును న। 
ట్టిద యందురు పెద్ద; లది ఘటింపకపో దే 
మది. జూచి చెప్పినను ద । 
ప్పదు మేరువు దిరిగెనేని. బాంచాలసుతా! 121 


ప్రతిపదార్హం: పాంచాల సుతా!= పాంచాల రాజపుత్రీ!; పెద్దలు= తెలిసిన 
వారు; మొదలన్‌= తొలుతనే; విధి నియతియును= విధి నిర్ణయం కూడా; 
అట్టిది+అ+అందురు= కురుపాండవులకు పొత్తు కుదరదనీ కౌరవులకు 
చావు మూడిందనే చెపుతారు; అది ఘటింపక పోదు= అలా జరగకుండాపోదు; 
ఏన్‌= నేను; మదిన్‌+చూచి= బుద్ధిలో ఊహించి; చెప్పినను= వాకొన్నచో; 
మేరువు తిరిగెను+ఏనిన్‌= మేరు పర్వతం తల్ల [క్రిందైనను; తప్పదు= నా 
వచనం వ్యర్థంగాదు. 

తాత్పర్యం: అసలు దైవ నిక్యయ మిదే అని పెద్దలు చెపుతున్నారు. ఇంతకు 
అదే జరుగుతుంది. నేను బుద్దిలో ఊహించి చెప్పిన మాట మేరు పర్వతం 
తల|క్రిందైనను తప్పదు సుమా! 

విశేషం: అలం: అతిశయోక్తి. శ్రీకృష్ణుడే కాలపురుషుడని ధ్వనింపజేసే పద్యం 
ఇది. ఆతడి దివ్యాదివ్య స్వభావం మాటలలో వ్యంగ్యం. పెద్దలంటున్నారన్నప్పుడు 
అదివ్యుడు. నేను మది జూచి చెప్పెదను అన్నప్పుడు దివ్యుడు. మేరుపర్వతం 
తల|క్రిందైనా నామాట తప్పదంటున్న శ్రీకృష్ణుడు విధిస్వరూపుడు. భక్తప్రసన్నుడైన 
భగవంతుడు దివ్యరూపంతో మాట్లాడుతున్న అనుభూతి నందించే పద్య మిది. 
(సంపాం 


తే. పూని పలికద వినుము రిపు క్షయంబు€ | 
జేసి యుజ్జ్వల పుణ్యలక్ష్మీ సమేతు 
లైన పాండు కుమారుల యధిక విభవ । 
మీవు సూచెదు; తడవులే; దిది నిజంబు! 122 


ప్రతిపదార్థం: పూని పలికొదన్‌= నొక్కి చెపుతున్నాను; వినుము= నా మాటలు 
వినుము; రిపుక్షయంబున్‌+చేసి= విరోధులను నాశముచేసి; ఉజ్జ్వల 
పుణ్యలక్ష్మీసమేతులు= ప్రకాశించే పుణ్యమనెడు సంపదతో కూడినట్టి; పాండు 
కుమారుల= పాండవుల యొక్క; అధిక విభవము= గొప్ప ప్రాభవము; 
-ఈవు= నీవు; చూచెదు(వు)= చూడగలవు; తడవు లేదు= ఇందుకు ఆలస్యం 
లేదు; ఇది నిజంబు= నా మాట సత్యం. 

తాత్పర్యం: ద్రుపదపుత్రీ! శపథం చేసి చెపుతున్నాను. నా పలుకు 
లాలకించుము. విరోధులను విధ్వంసం చేసి, ప్రకాశమానమైన పుణ్యసమృద్ధితో 
కూడిన పాండురాజ తనయుల యొక్క మిక్కుటమైన వైభవాన్ని నీవు 
దర్శించగలవు. ఇందుకు అట్టే ఆలస్యం లేదు. నా మాట నిజం 
విశేషం: ఈ మాటలు విశ్వరూప ప్రదర్శనం చేస్తూ పరమాత్ముడు పలుకుతున్న 
అద్భుత వాతావరణం స్ఫురింపజేస్తున్నవి. శ్రీకృష్ణుడి వాక్కు భగవన్నిర్ణ్మయమని 
స్పష్టమవుతుంది. ఊరడింపు కిది పరాకాష్ట (ద్రౌపది హదయతాపం చల్లారింది 
అని ధ్వని. (సంపా.) 

క. అని యూఅడిలంగ6 బలికిన । 
విని యంకిలి దేటు చిత్తవృత్తిగలుగు నం 
గన యే డ్పుడిగెం; దగ ఫ। 
ల్గును6 డిట్లని పలికె నపుడు గోవిందునితోన్‌. 123 


ప్రతిపదార్థం: అని+ఊయఅడిలంగన్‌= అంటూ ఊటయడిల్లేటట్సు; పలికినన్‌= 
శ్రీకృష్ణుడు చెప్పగా; విని; అంకిలి తేణు+చిత్తవృత్తి కలుగు= కలతనుండి 
ప్రసన్నత కాంచిన మనోవ్యాపారంగల; అంగన= (ద్రౌపది; ఏడ్పు+ఉడిగెన్‌= 
విలపించటం మానింది; తగన్‌= ఒప్పుగా; ఫల్గునుండు= అర్జునుడు; అపుడు= 
ఆ సమయాన; గోవిందునితోన్‌= గోపాల దేవుడితో; ఇట్టు+అని పలికెన్‌= 
-ఈ విధంగా వచించాడు. 


తాత్పర్యం: జనార్హను డిట్లా ద్రౌపదిని సాంత్వనవచనాలతో ఊరడించాడు. 
ఆమె కలత వీడి ప్రసన్నత నొందిన మనసుగలదై యేడు మానింది. పిదప 
పార్భుడు గోపాలకృష్ణుడితో ఇట్టా అన్నాడు. 
తే. 'పాండవులు ధార్తరాష్త్రులు6 బుండరీక । 

నేత్ర! చుట్టరికంబున నీకు నొక్క 

రూప; కావున గోరి యేరూపునందు । 

నుభయపక్షంబులకు6 జేయు ముచితహితము. 124 


ప్రతిపదార్హం: పుండరీక నేత్ర!= తెల్ల దామరల వంటి కన్నులు గల కృష్ణా!; 
నీకున్‌= నీకు; చుట్టరికంబునన్‌= బంధుత్వం చేత; పాండవులున్‌= 
పాండుపుత్రులమైన మేము; ధార్తర్మాష్టులున్‌= ధృతర్మాష్టుడి కుమారులగు 
దుర్యోధనాదులు; ఒక్క రూప= ఒకే విధమైనవారం; కావునన్‌= కనుక; 
కోరి= వాంఛించి; ఏ రూపు+అందున్‌= ఎట్టాగయినా; ఉభయ పక్షంబులకున్‌= 
రెండు వర్గాలకు ఉచిత హితము+చేయుము= తగిన మేలు చేయుము. 

తాత్పర్యం: 'కమల పత్రాక్షా! బంధుత్వమును బట్టి కురుపాండవులు నీకు 
సమానులే. కనుక ఏ విధంగానైనా ఆసక్తితో ఇరువర్గాలకూ తగిన మేలు 
గావించు. 


విశేషం: 124లో విరోధుల విధ్వంసాన్ని గురించి మాట్లాడిన శ్రీకృష్ణుడు 
దివ్యత్వస్థాయిలోకి వెళ్ళి మాట్టాడినట్టుండగా, అర్జునుడు అతడిని వాస్తవ 
స్థితిలోనికి తెచ్చాడు. బంధుత్వం అనే సమాన గుణంతో ఉభయులకూ మేలు 
చేయుమన్నాడు. (సంపా.) 


క. ధర్మార్ధ సంగతంబుగ । 

ధర్మతనయు చెప్పినట్ల తగం బల్మంగ నా 

దుర్మతులు కౌరవులు స । 

తృర్మమునకు. జొరకయున్న దైవమ యెజుంగున్‌. 125 
ప్రతిపదార్హం: ధర్మ+అర్ధ సంగతంబుగన్‌= ధర్మార్ధాలతో కూడేటట్టుగా; 
ధర్మతనయు చెప్పినట్టు+అ= ధర్మనందనుడు తెల్పినట్టుగా; తగన్‌= 
ఒప్పిదముగా; పల్క(గన్‌= నీవు కురుసభలో మాట్లాడితే; ఆ దుర్మతులు= 
ఆ చెడుబుద్ది కలిగిన; కౌరవులు= దుర్యోధనాదులు; సత్కర్మమునకున్‌= 
మంచి పనికి; చారక+ఉన్నన్‌= నడుము కట్టనిచో; దైవము+అ+ఎయుంగున్‌= 
ఆవల దేవుడే పని చక్కబెట్టగలడు. 


తాత్పర్యం: కృష్ణా! ధర్మార్థయుక్తంగా ధర్మపుత్రుడు చెప్పినట్టు కౌరవ 
సభలో చక్కగా హితోక్తులు పలుకవలసింది. దుర్చుద్దిగల కౌరవులు మంచి 
చేయటానికీ పూనుకొనకపోతే దైవమున్నాడు. ఆ దేవుడే అన్నీ చక్కబెట్టగలడు.' 


విశేషం: శ్రీకృష్ణుడు ధర్మజుడికి ఇచ్చిన మాటను జ్ఞాపకం చేసి, కౌరవసభలో 
సముచిత విధానంలో వ్యవహరించుమన్నాడు. దైవం మీద భారముంచి 
(ప్రయత్నించటం పురుషకారం. తగిన ఫలాన్ని అందించేది దైవానుకూల్యం. 
దూతగా శ్రీకృష్ణుడు పురుషకారం చేస్తాడు. దైవంగా ఆయనే ఫలాన్ని అందిస్తాడు 

- అని అర్జునుడు ధర్మ కర్మ యోగాన్ని ప్రదర్శిస్తూ పలికాడు. నరుడు 
నారాయణుడికి సన్నిహితుడు కావటంతో ఆ చనువు తీసికొనగలిగాడు. (సంపాం 


క. అన విని 'కౌరవులకు మీ 
కును హితము. బ్రియంబు€ జేయ. గోరియ కుంతీ 
తనయాగ్రజుపని ధృతరా । 
ప్తుని కడకుం బోయెదను గడుం జ్రీతిమెయిన్‌. 126 


ప్రతిపదార్థం: అనన్‌ విని= అర్జునుడిట్లా పలుకగా ఆలించి; కౌరవులకున్‌= 
దుర్యోధనాదులకూ; మీకును= మీకున్నూ; హితమున్‌= మేలు; ప్రియమున్‌= 
'స్నేహమునూ; చేయన్‌+కోరి+అ= చేయటానికి కోరికొనియే; కుంతీ తనయ+ 
అ(గ్రజుపనిన్‌= ధర్మనందనుడి పనిమీద; కడున్‌+ప్రీతిమెయిన్‌= మిక్కిలి 
సంతోషంతో; ధృతరాష్ట్రుని కడకున్‌= ఆంబికేయుని దగ్గరకు; పోయెదన్‌= 
వెళ్ళుతాను. 
తాత్పర్యం: పార్టుడి పలుకులు విని శ్రీకృష్ణుడు - 'అర్జునా! కౌరవులకూ 
మీకూ ఇష్టమైనదానిని, మేలుగూర్చే దానినీ చేయవలెనని తలంచి 
కుంతీపుత్రులలో పెద్దవాడైన ధర్మజుడి పనిమీద ధృతర్వాష్షుడి దగ్గరకు మిక్కిలి 
సంతోషంతో వెళ్ళుతున్నాను.” 
విశేషం: పైకి చూస్తే ద్రౌపదికి తగిన మాటలు ఆమె వద్దా, అర్జునుడికి తగిన 
మాటలు అతడి వద్దా శ్రీకృష్ణుడు పలికినట్టుంటుంది కాని, శ్రీకృష్ణుడి మాటలలో 
వైరుధ్యం లేదు. ఎట్టాగంటే - ధర్మజుడి వాక్యాలు యుద్ధానికి పూర్వార్ధం; ద్రౌపదికి 
ఇచ్చిన మాటలు యుద్దానికి ఉత్తరార్హం. ఆ వరుసలో నిర్వహించే శ్రీకృష్ణుడు 
కార్యపరమార్థం. (సంపా 
క. అని పలికిన హరి ధర్మవ। 

చనముల తెజంగున కజాతశత్రుండు చిత్తం 

బునం బొంగి 'యట్ల చేయుము । 

మన నిశ్చయ మిదియ దీని మజవకు మనఘా!' 127 

ప్రతిపదార్హం: అని పలికిన= ఈ విధంగా వచించిన; హరి= శ్రీకృష్ణుడి 
యొక్క; ధర్మవచనముల తెజంగునకున్‌= న్యాయంతో కూడిన వాక్యాల 
పద్ధతికి; అజాతశత్రుండు= ధర్మజుడు; చిత్తంబునన్‌+పొంగి= మనస్సులో 
ఉబ్బి; అనఘా!= పుణ్యపురుషా!; అట్టు+అ చేయుము= అట్టే కావించుము; 
ఇది+అ మన నిశ్చ్యయము= ఇదే మనయొక్క నిర్ణయం; దీనిన్‌= ఈ మాటను; 
మణజవకుము= మరిచిపోవద్దు. 


తాత్పర్యం: త్రివిక్రముడి ధర్మయుక్తమైన మాటల తీరునకు ధర్మరాజు 
మనసులో పొంగిపోయాడు. 'మహానుభావా! నీ వన్నట్లే చేయవలసింది. మా 
తలపు కూడ అదే. ఈ విషయం మరచిపోవద్దు.” 


విశేషం: ద్రౌపదితో శ్రీకృష్ణుడు మాట్లాడిన తరువాత ధర్మజుడు అడుగవలసిన 
మాటలు అర్జునుడే అడిగాడు. శ్రీకృష్ణుడు ధర్మజుడి వ్యూహానికి అనుగుణంగా 
మాట్లాడాడు. దానికి ధర్మజుడు పొంగిపోయాడు. శ్రీకృష్ణుడితో మూడు మాట 
లన్నాడు. 'అట్టాగే చేయుము; మన నిశ్చయం ఇదే. ఓ పుణ్యాత్మా! దీనిని 
మరచిపోకుము. ఈ మూడూ కార్యనిర్దాయక మంత్రాలు. మొదటివాక్యం 
అధికారికం. రెండవ వాక్యం నిశ్చ్యయాత్మకం. మూడవ వాక్యం జొపచారికం. (సంపా 


వ. అని కార్యంబు నిశ్చయించి దినశుద్ది నిరూపించి నారాయణుం జూచి 
“నీ నక్షత్రంబు రోహిణిగదా యెల్లి రేవతి నీకు. జంద్ర తారాబలంబులు గలవు; 
గమనంబునకు రేపకడయ మేలు; పయనం బగుట లెస్స్ర'యని చెప్పిన 
నప్పలుకుల కతండు సగౌరవంబుగా నియ్యకొనినం బాండవాగ్రజుండు 
కొలువుం గలయం గనుంగొని యెల్లవారును విన నది యట్లకాక యని 
పలికి తదనంతరంబ తానునుం దమ్ములు. బాంచాలియు. బరివారంబును 
నుచిత ప్రకారంబున నిజనివాసంబులకుం జనిరి;ి మజునాం డరుణో 
దయంబున. గృష్టుండు గాలోచిత కృత్యంబులు నిర్వర్తించి సూర్యోపాస్తి సేసి 
యగ్ని సమారాధనం బాచరించి ధరణిసురులం బ్రణామపూర్వకంబుగా. 
బ్రయాణ దాన ప్రముఖ పూజావిశేషంబులం బ్రీతులం గావించి వారల యిచ్చు 

నాశీర్వాదంబులును సమంత్రాక్షత దూర్వాంకురాదులునుం గైకొని యుచిత 
ప్రదేశంబున నుండి సాత్యకి రావించి. 128 


ప్రతిపదార్థం: అని= అని ధర్మరాజు పలికి; కార్యంబు నిశ్చయించి= 
చేయవలసిన పనిని తీర్మానించి; దినశుద్ది నిరూపించి= మంచి రోజు 
నిర్ణయించి; నారాయణున్‌+ చూచి= కృష్ణుడిని చూచి; నీ నక్షత్రంబు రోహిణి 
కదా= నీ జన్మనక్షత్రం రోహిణి కదా; ఎల్లి= రేపు; రేవతి= రేవతీ నక్షత్రము; 
నీకున్‌ చంద్ర తారాబలంబులు+ కలవు= నీకు చంద్రబలమున్నది. తారా 
బలమున్నది; గమనంబునకున్‌= ప్రయాణానికి; రేపకడయ= ఉదయమే; 
మేలు= మంచిది; పయనంబు+అగుట లెస్స= ప్రయాణమై వెళ్ళటం బాగు; 
అని చెప్పినన్‌= అని చెప్పగా; ఆ+పలుకులకున్‌= ధర్మజుడి మాటలకు; 
అతండు= శ్రీకృష్ణుడు; సగౌరవంబుగాన్‌= ఆదరంతో; ఇయ్యకొనినన్‌= 
అంగీకరించగా, పాండవ+అ([గ్రజుండు= ధర్మనందనుడు; కొలువున్‌= సభను; 
కలయన్‌+కనుంగొని= తేరిపారచూచి; ఎల్లవారును వినన్‌= అందరూ 
వినేటట్టుగా; అది+అట్టు+అ+కాక= అది అట్లే అగుగాక! అని పలికి; 
తద్‌+అనంతరంబు+అ= అటు తరువాత; తానున్‌= తానూ; తమ్ములున్‌= 
అనుజులూ; పాంచాలియున్‌= [ద్రౌపదియూ; పరివారంబును= భృత్యవర్గమునూ; 
ఉచిత ప్రకారంబునన్‌= తగు విధంగా; నిజనివాసంబులకున్‌+చనిరి= తమ 
తమ నివాస ప్రదేశాలకు వెళ్ళారు; మజునాండు= ఆ మరుసటి దినం; 
అరుణ+ఉదయంబునన్‌= సూర్యోదయవేళ; కృష్ణుండు; కాల+ఉచిత 
కృత్యంబులు= (ప్రాతఃకాలానికి తగిన పనులు; నిర్వర్తించి= చేసి; సూర్య+ 
ఉపాస్తి+చేసి= సూర్యోపాసన కావించి; అన్నీ సమారాధనంబు+ ఆచరించి= 
అన్నికార్యం నెరవేర్చి; ధరణిసురులన్‌= బ్రాహ్మణులను; ప్రణామ పూర్వకంబు 
గాన్‌= నమస్కార పురస్సరంగా; ప్రయాణ దాన ప్రముఖ పూజా విశేషంబులన్‌= 
'ప్రయాణకాలంలో చేసే దానాలు అర్చనలు మొదలైన వాటిచే; ప్రీతులన్‌+ 
కావించి= సంతోషింపజేసి; వారల+ఇచ్చు= ఆ (బ్రాహ్మణు లిచ్చే; ఆశీర్యాదం 
బులును= దీవనలును; సమంత్ర+అక్షత దూర్యా+ అంకుర+ఆదులున్‌= 

మంత్ర పూర్వకాక్షతలు, గరికపోచలు మున్నగువాటిని; కైకొని= (గ్రహించి; 
ఉచిత ్రదేశంబునన్‌+ఉండి= తగిన తావులో నిల్సినవాడై; సాత్యకిన్‌ రావించి= 
సాత్యకిని రప్పించి. 

తాత్పర్యం: ధర్మజుడు కృష్ణుడిని కౌరవసభకు పంపటానికి తీర్మానించి 
రేపు మంచి రోజని తెల్సి, నారాయణా! నీ జన్మనక్షత్రం రోహిణి; వృషభరాశి. 
రేపు రేవతీ నక్షత్రం గనుక చంద్రుడు మీనరాశిలో ఏకాదశ స్థానంలో శుభుడై 
ఉన్నాడు. కావున చంద్ర బలమునూ, రేవతి నీకు సాధన తార అగుటచే 
తారాబలమున్నూ చక్కగా కుదిరి ఉన్నవి. ప్రయాణానికి రేపు ఉదయమే 
అనుకూలరి అని చెప్పాడు. మాధవుడు ధర్మజుడి పలుకులను సగౌరవంగా 
అంగీకరించాడు. పిదప ధర్మపుత్రుడు కొలువు నలువంకలా కలయచూచి 
అందరూ వింటుండగా “ఇదే మన నిర్మయం' అని చెప్పాడు. తరువాత 
ధర్మరాజు, అతడి తమ్ములు, ద్రౌపది, పరివారం తగిన విధాల తమ తమ 
నివాస స్థానాలకు తరలి వెళ్ళిపోయారు. మరుసటి దినం శ్రీకృష్ణుడు 
సూర్యోదయం కాగానే కాలోచిత కృత్యాలు సలిపి, సూర్యోపాసన చేశాడు. 
అగ్నిని ఆరాధించాడు. బ్రాహ్మణులకు నమస్కారాలు చేసి, ప్రయాణ కాలంలో 
చేయవలసిన దానాలు, పూజలు సల్సి, వారిని సంతోషపరిచాడు. బ్రాహ్మణుల 
దీవనలను, వారు మంత్ర పురస్సరంగా ఇచ్చిన అక్షతలను, దూర్వాంకురాలను 
స్వీకరించాడు. ఉచిత ప్రదేశంలో ఉండి, దామోదరుడు సాత్యకిని పిలిపించాడు. 


విశేషం: 1. (ప్రయాణాలకు తారాబలం చంద్రబలం చూడటం పరిపాటి. శుక్షే 
పక్షే శీతరళ్మి రృలీయాన్‌ అని జ్యోతిశ్ళాస్త్రం (రత్నమాల). కాబట్టి చంద్ర బలం 
ఉన్నది. శ్రీకృష్ణుడి జన్మనక్షత్రం రోహిణి. ప్రయాణ నక్షత్రం రేవతి. రోహిణికి 
రేవతి సాధన తార జొతుంది. రేవతి ప్రయాణానికి శుభ నక్షత్రం. ధర్మజుడు 
భావించినట్టు శ్రీకృష్ణ దౌత్యం సాధించబడుతుంది- అని ధ్వని. 


2. వేదోచితమైన సంస్కారం కలవాడు ప్రయాణారంభంలో నిర్వహించే పుణ్య 
విధులు ఇందులో చెప్పబడ్డాయి. ఇవి తిక్కననాటి ఆచారాలు కూడా కావచ్చును. 
ఆతడు కూడా వైదిక మార్గ నిష్టమగు వర్తనం కలవాడు కదా! (సంపా.) 

క. “మన ప్రజలోం గరిపురికిం । 
జనుదేరంగ వలయువారి సవరణతో రం 
డని యేర్పడ నియమింపు ప । 
యనమై యేతెమ్ము నీవు' నని తగ మఖియున్‌. 129 


ప్రతిపదార్హం: మన 'ప్రజలోన్‌= మన యాదవులలో; కరిపురికిన్‌= హస్తినా 
నగరానికి; చనుదేరంగన్‌ వలయువారిన్‌= రావలసిన వారిని; సవరణతోన్‌= 
సన్నాహంతో; రండు+అని= రావలసిందని; ఏర్పడన్‌= స్పష్టముగా; నియమింపు= 
నిర్ణయించుము; నీవున్‌= నీవుకూడా; పయనము+ఐ+ఏతెము ప్రయాణమై 
నా వెంట రావలసింది; అని= అని చెప్పి; తగన్‌= ఒప్పిదంగా; మజీయున్‌= 
ఇంకను ఇట్టాఅన్నాడు; 

తాత్పర్యం: 'మన యాదవులలో హస్తినాపురానికి రావలసిన వారినందరినీ, 
సన్నాహాలతో రావలసిందిగా స్పష్టంగా చెప్పుము. నీవు కూడా నా వెంట 
ప్రయాణమై రమ్ము అంటూ ఇంకా ఇట్టా చెప్పాడు: 


న. 'దుర్యోధనుండు దుష్టాత్మకుం; డతని మన్నించు మానుసులునుం 
గుటిలబుద్ధులు గావున జక్రగదా ద్యాయుధంబులు రథంబునం 
బెట్టింపవలయు' నని చెప్పి పనిచి సమయజ్ఞతం బొడసూపి నిలుచున్న 
దారుకుం జూచి తేరు పూన్వ నియోగించిన, నతండును మణిగణ 
ప్రభాపటల జటిలంబగు నరదంబు వన్ని శైబ్య సుగ్రీవ మేఘపుష్ప 
వలాహకంబు లనంబర6గు తురంగంబులం బూన్ది గరుడధ్వజం బెత్తి 
తెచ్చినం దానునుం బయనంపు. జందంబున. గట్టాయితంబై జనంబుల 
చూడ్కులకుం బండు వగుచు€ బుండరీకాక్షుండు మంగళ తూర్యంబులు 
సెలంగ6 జామరంబు లుల్లసిల్ల రథం బెక్కిన యవసరంబున యాదవ 
పరివారంబుతో నరుగుదెంచిన సాత్యకిం దన రథం బెక్కించుకొని 
యాంగికంబులైన శుభ సూచకంబులు గైకొనుచు. బూర్హ కలశ వృషభాది 

భద్రపదార్థంబుల నవలోకించుచు. బుణ్యాంగనలు సేసలొలుకం జిత్తంబు 
ప్రసన్నతం బొంద వెడలునప్పుడు. 130 
ప్రతిపదార్థం: దుర్యోధనుండు; దుష్ట౪ఆత్మకుండు= చెడు మనస్సు కలవాడు; 
అతని మన్నించు= అతడు ఆదరించు; మానుసులునున్‌= మనుష్యులు 
కూడ; కుటిలబుద్దులు= వక్రబుద్ధికలవారు; కావునన్‌= కనుక; చక 
గదా+ఆది+ఆయుధంబులు= సుదర్శన మనే చక్రం, కౌమోదకి అనే గద 
మొదలైన యుద్దోపకరణాలను; రథంబునన్‌+పెట్టింపన్‌+వలయున్‌= 
రథములో నుంచవలసినది; అని చెప్పి; పనిచి= పంపి; సమయజ్ఞతన్‌+ 
పొడచూపి= సమయము నెటిగినవాడై కన్పించి; నిలుచున్న దారుకున్‌+చూచి= 
నిలబడియున్న దారుకుడనే తన సారథినిగాంచి; తేరు పూన్నన్‌+ 
నియోగించినన్‌= రథమును ఆయత్తం కావించుమని ఆజ్ఞాపించగా; 
అతండును= సారథిబైైన దారుకుడు కూడా; మణిగణ (ప్రభా 
పటలజటిలంబు= మణుల సమూహము యొక్క కాంతిపుంజముచే 
సాం(ద్రమైనది, అగు+అరదంబు+పన్ని= అయినట్టి రథమును సిద్దపరిచి; 
శెబ్యసుగ్రీవ మేఘపుప్పు వలాహకంబులు= శ్రెబ్యము, సుగ్రీవము, మేఘపుప్పము, 
వలాహకము; అనన్‌+పరంగు= అను పేర్లతో ఒప్పుతున్న; తురంగంబులన్‌+ 
పూన్ఫి= గుర్రాలను కట్టి; గరుడ ధ్వజంబు+ఎత్తి= రథముపై గరుడుని 
జెండా నిలిపి; తెచ్చినన్‌= తన సన్నిధికి కొనిరాగా; పుండరీక+అక్షుండు= 
తెల్లదామరలవంటి కన్నులుగల శ్రీకృష్ణమూర్తి; పయనంపు. జందంబునన్‌= 
ప్రయాణ విధానంతో; కడు+ఆయితంబు+ఐ= మిక్కిలి సంసిద్దుడై; జనంబుల 
చూడ్కులకున్‌= ప్రజల యొక్క నేత్రాలకు; పండువు+ అగుచున్‌= ఉత్సవం 
చేస్తూ; మంగళ తూర్యంబులు= మంగళ వాద్యాలు; చెలంగన్‌= మైోయగా; 
చామరంబులు+ఉల్లసిల్లన్‌= వింజామరలు విలసిల్లగా; రథంబు+ 
ఎక్కిన+అవసరంబునన్‌= రథారోహణం కావించిన సమయంలో; యాదవ 
పరివారంబుతోన్‌= యదువంశమునకు చెందిన బలగంతో; అరుగుదెంచిన= 

వచ్చినట్టి; సాత్యకిన్‌; తన రథంబు; ఎక్కించుకొని; ఆంగికంబులు+ఐన= 
అంగములందు ఏర్పడిన; శుభసూచనంబులు+కైకొనుచున్‌= శుభ శకునాలను 
స్వీకరిస్తూ; పూర్ణకలశ వృషభ+ఆది= జలముతో నిండిన కలశము, ఎద్దు 
మొదలైన; భద్ర పదార్థంబులన్‌= శుభ ప్రదాలైన వస్తువులను; అవలోకించు 
చున్‌= చూస్తూ: పుణ్య+అంగనలు= ముత్తైదువలు; సేసలు+ఒలుకన్‌= 
అక్షతలు చల్లగా; చిత్తంబు= తన మనస్సు; ప్రసన్నతన్‌+పొందన్‌= శాంతమై 
ఉండగా; వెడలు+అప్పుడు= బయలుదేరే వేళలో. 


తాత్పర్యం: “దుర్యోధనుడు దుష్టచిత్తుడు. అతడు ఆదరించే మనుషులంతా 
వంకరబుద్ది గలవారు. కాబట్టి నీవు చక్రం, గద మొదలైన ఆయుధాలను 
రథంలో పెట్టించు" అని శ్రీకృష్ణుడు సాత్యకితో చెప్పి పంపాడు. సమయం 
యు ౬ం 
గుర్తించి దారుకుడు అనే సారథి ఎదుటికి వచ్చి నిలబడగా అతడిని కనుగొని 
శ్రీకృష్ణుండు 'నీవు రథాన్ని ఆయత్తం కావించుము” అని ఆజ్ఞాపించాడు. 
మణి సమూహాల కాంతిపుంజంతో నిండిన రథానికి శ్రైబ్యం, సుగ్రీవం, మేఘ 
పుష్పం, వలాహకం అనే గుర్రాలను కట్టి, రథంమీద గరుడకేతనం నిలిపి 
దారుకుడు అరదం తీసికొనివచ్చాడు. అంతట కృష్ణుడు ప్రయాణ సన్నాహంతో 
౯ం 
(ప్రజలకు కన్నుల పండువు కావిస్తూ మంగళ వాద్యాలు (మైోగుతుండగా, 
వింజామరలు వీస్తుండగా రథారోహణం చేశాడు. సాత్యకి యాదవ పరిజనంతో 
ఎదుటికి రాగా అతడిని తన రథ మెక్కించుకొని కుడి కన్ను అదరటం 
మొదలైన ఆంగికాలైన శుభ నిమిత్తాలకు ప్రీతి చెందుతూ, పూర్మ కుంభం, 
వృషభం మొదలైన క్షమకర పదార్థాలను చూస్తూ, ముత్తయిదువలు అక్షతలు 
చల్చుతుండగా ప్రసన్నమైన మనస్సుతో కృష్ణుడు బయలుదేరాడు. (తరువాతి 
టా వా కర 

పద్యంతో అన్వయం.) 

విశేషం: 1. రాజపురుషులు యాత్రకు బయలుదేరేటప్పుడు భద్రతకు తీసికొనే 
రక్షణ చర్యలను శ్రీకృష్ణుడు నిశితంగా పాటించటం ఆతడి కార్యదక్షతకు 
నిదర్శనం. చిన్న విషయంలో కూడా పెద్ద జాగ్రత్త అవసరమని తాత్పర్యం. 

లు అవి 

2. ప్రయాణం సాగించేటప్పుడు మంగళవాద్యాలు 'మైోయించటం, శుభశకునాలు 
దర్శించటం, శుభ చిహ్నాలను తమ శరీరాల మీద తోచటాన్ని గమనించటం, 
పూర్ణకుంభ వృషభ దర్శనాలను చేయటం, వనితలు అక్షతలూ పూలూ చల్లటం 
మొదలైన దేశీయాచారాలను వర్షించటం జాతి వార్తా విశేషకథనం. (సంపా) 


సీ. పాండవ యాదవ పాంచాల కేకయ । 

పాండ్య మాత్స్యాదులు భద్రదంతి 

హయరథంబులతోడ నతికుతూహలమున । 
వచ్చిన6 గనుంగొని వారినెల్ల 

సంభావనంబుల సంభాషణంబుల । 
నాదరించుచు€ దగ నల్ల నల్ల 

విభవంబు మెజయంగ విడిదల పఅిపెల్ల€ | 
గడచిన యత్తథి.గరము శుభము 


ఆ. లైన శకునములకు నందటు. బ్రియమంద । 
నరుగుచున్నయట్టి యవసరమున 
రథము రథము గదియ రా నిచ్చి ధర్మనం । 
దనుండు నెమ్మి నిట్టు లనియె హరికి. 131 


ప్రతిపదార్దం: పాండవ, యాదవ, పాంచాల, కేకయ, పాండ్య, 
మాత్య్య+ఆదులు= పాండవులు, యాదవులు, పాంచాల విభుడు - ద్రుపదుడు, 
కేకయ రాజు, పాండ్య భూపతి, మత్స్య దేశాధీశుడు విరాటరాజు మొదలైనవారు; 
భద్ర దంతి హయరథంబుల తోడన్‌= భద్రజాతికి చెందిన ఏనుగులు, 
గుర్రాలు, రథాలతో; అతి కుతూహలమునన్‌= మిక్కిలి అభిలాషతో; వచ్చినన్‌= 
రాగా; కనుంొని= శ్రీకృష్ణుడు చూచి; వారిన్‌+ఎల్లన్‌= వారినందరినీ; 
సంభావనంబులన్‌= మన్ననలతో; సంభాషణంబులన్‌= చక్కని మాటలతో; 
ఆదరించుచున్‌= గౌరవిస్తూ; తగన్‌= ఒప్పిదంగా; అల్లన్‌+అల్లన్‌= మెల్ల 

మెల్లగా; విభవంబు+మెజయంగన్‌= వైభవం ్రకాశించగా; విడిదల 
పజపు+ఎల్లన్‌= సేనలు విడిసిన ప్రదేశమంతా; కడచిన+ఆ+తటీన్‌= దాటిన 
తరుణంలో; కరము= మిక్కిలి; శుభములు+ఐన+శకునములకున్‌= 
మంగళకరాలైన శకునాలకు; అందయున్‌= అచటి వారెల్లరూ; ప్రియము+ 
అందన్‌= సంతోషపడగా; అరుగుచున్న+అట్టి అవసరమునన్‌= వెళ్ళుతున్న 
వేళలో; రథమున్‌= తన రథాన్ని; రథమున్‌+కదియన్‌+ రాన్‌+ఇచ్చి= శ్రీకృష్ణుడి 
రథాన్ని వెంబడించేటట్టు కావించి; ధర్మనందనుండు; హరికిన్‌= గోవిందుడికి; 
నెమ్మిన్‌= ప్రీతితో; ఇట్టులు+అనియెన్‌= ఈ విధంగా పలికాడు. 


తాత్పర్యం: పాండవులు, యాదవులు, పాంచాల విభుజైన (ద్రుపదుడు, 
కేకయరాజు, పాండ్య వల్లభుడు, విరాట మహారాజు మొదలైనవారు భద్రజాతికి 
చెందిన ఏనుగులు, గు(ర్రాలు, రథాలతో మిక్కిలి ఆసక్తితో వచ్చారు. వారిని 
వీక్షించి శ్రీకృష్ణుడు ఆదరణలతో సంభాషణలతో గౌరవించాడు. వైభవంతో 
మెల్ల మెల్లగా సేనలు నిలిచి ఉన్న తావు లన్నిటినీ దాటగానే శుభ శకునాలు 
గోచరించాయి. అందరూ ఎంతో హర్షించారు. అలా శ్రీకృష్ణుడు వెళ్ళుతున్న 
సమయంలో తన రథం అతడి రథం దగ్గరకు పోనిచ్చి ధర్మపుత్రుడు 
శ్రీహరితో ఇట్టా అన్నాడు. 
ఉ. 'వచ్చె జనార్దనుం డనిన వార్తకు. బ్రాణము మేనికంతకున్‌ 

వచ్చిన సేద దేజు6 గురువంశ పవిత్రచరిత్ర గొంతి నీ 

వచ్చటి కేంగి పాండవుల యందణ మాఅనిచెప్పి మైక్కుచున్‌ 

గ్రుచ్చియ కౌంగిలించుకొని కుందిన చిత్తము నొప్పి దీర్పుమీ! 132 


ప్రతిపదార్హం: కురువంశ పవిత్ర చరిత్ర= కురువంశమును పావనము చేయు 
నడవడిగల; గొంతి= కుంతీదేవి; జనార్హనుండు= శ్రీకృష్ణుడు; వచ్చెన్‌= 
వచ్చాడు; అనిన వార్తకున్‌= అనినట్టి వృత్తాంతానికి; ప్రాణము= ఊపిరి; 
మేనికిన్‌+*అంతకున్‌= శరీరాని కంతటికినీ; వచ్చినన్‌= రాగా; సేద తేయున్‌= 

బడలిక నుండి తేరుకొంటుంది; నీవు+అచ్చటికిన్‌+*ఏంగ= నీవు ఆమె ఉన్న 
తావునకు పోయి; పాండవుల+అందణ మాజు+అని చెప్పి= పాండవులందరికీ 
బదులు అని పలికి; మైక్కుచున్‌= నమస్కరిస్తూ; (గ్రుచ్చి+అ కౌ 
గిలించుకొని= గట్టిగా కౌగిలించుకొని; కుందిన చిత్తము నొప్పిన్‌= 
(కుంగిపోయిన మనసులోని బాధను; తీర్పుమీ!= పోగొట్టుము. 


తాత్పర్యం: 'మా తల్లి కుంతీదేవి కురువంశాన్ని పవిత్రం చేసే ప్రవర్తన 
కలది. మధుసూదనుడు వచ్చాడన్న నంగతి చెవి సోకగానే ఆమె 
శరీరమంతటికినీ ఛ్రైతన్యం వచ్చినట్టుంటుంది. (ప్రాణం లేచి 
వచ్చినట్టుంటుంది.) ఆమె (శమ తొలగిపోతుంది. నీవు మా తల్లి కడకేగి మా 
అందరికి మారుగా నమస్కరించి, గట్టిగా కాగిలించుకొని, కుప్పకూలిన 
ఆమె మనసులోని బాధను నివారించుము. 


చ. అడవికి నేగునాండు మము నంపంగ నెంతయు దవ్వు వచ్చిన 
ప్పుడు దనమోము దైన్యమున. బొందెడు నశ్రులు. జూచి చూచియ 
ట్లొాడంబడి డించిపోవలసె నుమ్మలికమ్మున గొంతి యింతకుం 
బడుగయి పాలలో. బడిన బల్లి విధంబున నుండకుండునే? 133 


ప్రతిపదార్థం: అడవికిన్‌+ఏంగునాండు= అరణ్యవాసానికి వెళ్ళే వేళలో; 
మమున్‌+అంపంగన్‌= మమ్ము పంపటానికి; ఎంతయున్‌ దవ్వు= మిక్కిలి 
దూరం; వచ్చిన+అప్పుడు= వచ్చిన సమయాన; తన మోము= తన ముఖం; 
దైన్యమునన్‌= దీనత్వంచేత; పొందెడు+అ(శులు= పొందుతున్న దుః 
ఖబాష్సాలు; చూచి చూచి= ఆ విధంగా కనులతో చూస్తూ కూడ; అట్టు 
ఒడంబడి= ఆ రీతిగా సమ్మతించి; డించిపోన్‌+వలసెన్‌= వదలిపెట్టి వెళ్ళవలసి 
వచ్చింది; ఉమ్మలికమ్మునన్‌= శోకంతో; గొంతి= (మా జనని) కుంతీదేవి; 
ఇంతకున్‌= ఇప్పటికి; బడుగు+అయి= శుష్కించినదై; పాలలోన్‌ పడిన= 
పాలలో పడిన; బల్లి విధంబునన్‌= బల్లివలె; ఉండక+ఉండునే?= ఉండక 
ఉంటుందా? (ఉండి ఉంటుంది.) 

తాత్పర్యం: అడవులకు పోయేటప్పుడు మమ్ములను పంపటానికి చాలా 
దూరం నడచి వచ్చింది. ముఖంలో దైన్యం నెలకొన్నది. కన్నులలో దుః 
ఖబామ్సాలు నిండాయి. అట్టి మా తల్లిని చూస్తూ చూస్తూ సమ్మతించి 
హస్తినలో విడిచిపెట్టి వెళ్ళవలసి వచ్చింది. పాలలో పడిన బల్లివలె ఆమె దుః 
ఖంతో ఈపాటి కెంతో శుష్కించిపోయి ఉంటుంది. 


విశేషం: 1. అలం: ఉపమ, లోకోక్తి 


2. ధర్మజుడు కుంతీదేవిని గురించి చెప్పిన మాటలు వత్సల, (ప్రేయోరస 
ముద్రితాలు. తల్లిని కలిసికొని తమ పక్షాన ఆమెను (ప్రేమతో కౌగిలించుకొని 
మనోవేదన తొలగేటట్టుగా శ్రీకృష్ణుడిని మాట్టాడుమన్నాడు. అడవికి పంపేనాడు 
ఆమె దైన్యంతో కన్నీరు మున్నీరయిన ఆనాటి దృశ్యం ఇంకా కళ్ళల్లో 
మెదలుతున్నదని ధర్మజుడు జ్ఞాపకం చేసికొన్నాడు. విధిలేక ఆమెను హస్తినలో 
వదలవలసి వచ్చింది. ఇన్నేళ్ళుగా ఆమె దిగులుతో వరుగై పోయి ఉంటుందని 
అంటూ 'పాలలో బడ్డ బల్లి వలె అనే ఉపమానం వాడాడు. పాలు రుచిగా 
ఉండేవయినా, దానిలో పడి బల్లి ప్రాణాంతకంగా భావిస్తుంది. హస్తినలో 
విదురుడింట ఆమె సుఖంగా ఉన్నా పుత్ర వియోగతాపంతో వేడిపాలలోని 
బల్లివలె మగ్గిపోతూ ఉంటుందని సార్ధకంగా చెప్పాడు. లోకోక్తిని ఉపమానంగా 
తీసికొని చెప్పటం దేశీయం. (సంపా.) 


క. లక్కయిలు కాలినది మొద । 

లక్కట! మా తల్లి మాకునై నెవ్వగతో. 

బెక్కిడుమల. బడుచున్నది । 

దిక్కెన్వరు లేనియట్లు దీనత్వమునన్‌. 134 
ప్రతిపదార్థం: అక్కట!= అయ్యో!; లక్క ఇలు కాలినది మొదలు= లాక్షాగ్భహ 
దహనం జరిగినప్పటి నుండి; మా తల్లి= మా జనని; మాకున్‌+ఐ= మా 
కొణకు; నెజ+వగతోన్‌= నిండు దుఃఖంతో; ఎవ్వరు దిక్కులేని అట్టు= 

ఎవరూ తనకు ఆధారం లేనివిధంగా; దీనత్వమునన్‌= దైన్యంతో; పెక్కు+ 
ఇడుమలన్‌+పడుచున్‌+ఉన్నది= పలు కష్టాలు అనుభవిస్తున్నది. 


తాత్పర్యం: అయ్యో! లాక్షాగహదహనం జరిగినది మొదలు దిక్కుమాలిన 
దానివలె మా తల్లి దైన్యంతో మా కొరకు పలు కష్టాలు అనుభవిస్తూ ఉన్నది. 


క. ఏననుట గాంగ దుఃఖము। 
లైనవి దెగు సమయ మయ్యె నని చెప్పుము; మీ 
మేనత్త నూఅడింపుము; | 
దా నెప్పుడు నీవు గలవు తన కనుచుండున్‌.” 135 


ప్రతిపదార్థం: ఏన్‌+అనుట+కా6గన్‌= నేను చెప్పినట్టుగా; దుఃఖములు+ 
ఐనవి= దుఃఖాలనునట్టివి; తెగు సమయము+అయ్యెన్‌= తొలగేవేళ 
సమీపించింది; అని చెప్పుము= అని చెప్పవలసింది; మీ మేనత్తన్‌+ 
ఊరడింపుము= మీ మేనత్త అగు కుంతీదేవిని ఓదార్భ వలసింది; తాన్‌= 
మా అమ్మ; ఎప్పుడున్‌= ఎల్లవేళలందు; తనకున్‌= తనకు; నీవు కలవు+అని= 
నీవు(ఆధారమని) ఉన్నావని; అనుచున్‌+ఉండున్‌= పలుకుతుంటుంది. 
తాత్సర్యం: దుఃఖాలు అనుభవించటం ఐనది, కష్టాలు తాలగే సమయం 
వచ్చింది - అని మా అమ్మతో నేను చెప్పినట్టుగా చెప్పవలసింది. కృష్ణా! మీ 
మేనత్తను ఊరడించ వలసింది. నీవు తన కెప్పుడూ ఆధారమని ఆమె 
పలుకుతుంటుంది” 
వ. అని చెప్పి వెండియు. 136 
తాత్పర్యం: ధర్మజుడిట్ట్లా చెప్పి, మరల ఇట్టా అన్నాడు. (తరువాతి పద్యంతో 
అన్వయం) 
ఆ. 'గురుండు బాహ్హికాది కురువృద్దులును సుహ్యృ। 
లు యఖ 
ద్ధాంధవులు నశేష ధరణిపతులు. 

బ్రీతి. బొంద నెవ్వరికి నేది దగు బ్రణా | 
మాది విధుల నడపు నాదుపలుకు. 137 


ప్రతిపదార్థం: గురుండు= ద్రోణుడు; బాహ్హిక+ఆది= శంతన మహారాజు 
తమ్ముడైన బాహ్హికుడు మున్నగు; కురువృద్దులును= కురు వంశములోని 
పెద్దలును; సుహృత్‌+ బాంధవులును= చెలికాండ్రు, చుట్టాలును; అశేష 
ధరణి పతులున్‌= సకల రాజులున్నూ; ట్రీతిన్‌+పొందన్‌= సంతోషం 
చెందేటట్టు; ఎవ్వరికిన్‌+ఏది, తగున్‌= ఎవరి యెడల ఏది ఉచితమో; 
'ప్రణామ+ఆది విధులన్‌= నమస్కారాలు మొదలైన ఉపచారాల చేత; నాదు 
పలుకున్‌= నా మాటను; నడపు(ము)= వారికి అందజేయవలసింది. 


తాత్పర్యం: “గురువగు (దోణాచార్యులు, బాహ్హికుడు మొదలైన 
కురువంశంలోని పెద్దలు, చెలికాండ్రు, చుట్టాలు, సకల భూపతులు 
సంతసించేటట్టు ఎవరి పట్ల ఏది ఉచితమో, ఆ విధంగా నమస్కారాది విధు 
లొనర్భినానని నా మాటగా వారికి చెప్పుము. 


క. పరమ ప్రియమున నాకి। 
పరిరంభణ సేసి గాఢ బాంధవ సాంద్రా 
దరమున సంభాషింపు వి । 
దురుతో; మధ్యస్థుండగు హితుం డతండనఘా!' 138 


ప్రతిపదార్థం: అనఘా!= దోషరహితుడా!; నాకై= నాకు మారుగా; పరమ 
(ప్రియమునన్‌= మిక్కిలి ప్రేమతో; పరిరంభణ చేసి= కౌగిలించుకొని, గాఢ 
బాంధవ= దృఢమైన చుట్టరికంచేత కలిగిన; సాంద్ర= నిబిడమైన; 
ఆదరమునన్‌= గౌరవంచేత; విదురుతోన్‌; సంభాషింపు(ము)= మాట్ట్లాడుము; 
అతండు= ఆ మహనీయుడు; మధ్యస్థుండు+అగు హితుండు= పక్షపాతం 
లేక ఉభయ వర్గాల మేలు కోరేవాడు. 

తాత్పర్యం: మిక్కిలి ప్రేమతో నాకు బదులుగా విదురుడిని కౌగిలించుకొని 
గాఢమైన బాంధవాదరంతో ఆయనను గౌరవించి మాటాడుము. అతడు 
పక్షపాతం లేకుండా కురు పాండవుల మేలుకోరే మహనీయుడు.” 


వ. అనియె.దదనంతరంబ యర్జ్హునుండు. 139 
ప్రతిపదార్థం: తద్‌+అనంతరంబు+అ= ఆ తర్వాతనే. 
తాత్పర్యం: అని ధర్మరాజు చెప్పినాడు. అటు తర్యాత అర్జునుడిలా అన్నాడు. 


చ. 'జనులు వినంగ రాజ్యమున సాము గొనంగలవారమన్న యీ 
జనపతి కార్యనిశ్చయము సమ్మతి గైకొని చేసినన్‌ సుయో 
ధనుండును దమ్ములున్‌ సఖులు దానికి నేమును నియ్యకొందు మొం 
డనిన సపుత్రమిత్రముగ నద్దెస నందలి గ్రొచ్చి పాంతుదున్‌.' 140 


ప్రతిపదార్హం: జనులు వినంగన్‌= ప్రజలందరూ వింటుండగా; రాజ్యమునన్‌= 
హస్తినాపుర సామ్రాజ్యంలో; సాము= సగపాలు; కొనన్‌+కలవారము= 
తీసికొనగలం; అన్న= అని నుడివిన; ఈ జనపతి కార్య నిశ్చయమున్‌= 
విభుడగు ధర్మజుడి కార్య నిర్ణయాన్ని; సుయోధనుండును= దుర్యోధనుడూ; 
తమ్ములున్‌= అతడి సహోదరులూ; సఖులున్‌= అతని చెలికాండ్రూ; 
సమ్మతిన్‌= అంగీకారంతో; కైకొని= అతని మాట స్వీకరించి; చేసినన్‌= 
ఆచరిస్తే దానికిన్‌= అర్హ రాజ్యం తీసుకొనటానికి; ఏమును= మేమున్నూ; 
ఇయ్యకొందుము= ఒప్పుకొంటాం; ఒండు+అనినన్‌= వేరు విధంగా పలికితే; 
సపుత్ర మిత్రముగన్‌= సుతులతో, హితులతో కూడా; ఆ+దెసన్‌+అందణన్‌= 
ఆ పక్షంలోఉన్న వారినందరినీ, (గ్రొచ్చి పాంతుదున్‌= గోయి త్రవ్వి 
పూడ్చిపెడతాను. 


తాత్పర్యం: “జనులంతా వింటుండగా రాజ్యంలో సగభాగం మేము 
తీసికొంటాంి. అని ధర్మజుడు తీర్మానించాడు. ఆ తీర్మానానికి సమ్మతించి 
దుర్యోధనుడూ, అతడి తమ్ములూ, అతడి స్నేహితులూ అర్రరాజ్యమిస్తే 

మేము అందుకు అంగీకరిస్తాము. ఇందుకు మరో విధంగా చెపితే 
కౌరవపక్షంలో ఉన్నవారినందరినీ సుతులతో హితులతో కూడ గోతులు 
(త్రవ్వి పూదిపెడతాను.” 

విశేషం: 'అందట (గ్రొచ్చి పాతుదున్‌ో - అన్నది తెలుగు జాతీయం. కోపం 
వచ్చినప్పుడు ఎదుటివారిని (గొయ్యితీసి) పాతిపెడతాననటం తెలుగువారికి 
అలవాటు. కాగా, యుద్ద రంగాలలో కుప్పలు కుప్పలుగా పడి ఉన్న శవాలను 
పెద్ద పెద్ద గోతులు తవ్వి మూక ఉమ్మడిగా పూడటం కూడా సహజం. ఏమైనా 
ఈ వాక్యం అర్జునుడికి కారవులమీదగల తీవ్రకోపాన్ని వ్యక్తం చేస్తున్నది. 
(సంపా) 


మ. అనినన్‌ మెచ్చి వృకోదరుం డితండు కార్యం బింత దెల్లంబుగా6 
బొనరం బల్మునె” యంచు. బేరెలు(గు సొంపుం బొంద వక్తంబు పొ 
ల్పున దర్పం బొలయంగ నంగములునుం బొంగార నుద్‌బ్బంహిత 
ధ్వనియై పొల్టు మహోగ్ర సింధురము చందం బొంది యొప్పెం గడున్‌.141 

ప్రతిపదార్హం: అనినన్‌= అని పారుడు పలుకగా; మెచ్చి= మెచ్చుకొని; 
వృకోదరుండు= భీమసేనుడు; ఇతండు= అర్జునుడు; కార్యంబున్‌= చేయదగిన 
పనిని; ఇంత తెల్లంబుగాన్‌= ఇంత విస్పష్టంగా; పొనరన్‌+పల్కునె?= ఒప్పుగ 
చెప్పుతాడా?; అంచున్‌= అంటూ; పేరు+ఎలు6గు= గొప్ప కంఠధ్వని; 
సొంపున్‌+పొందన్‌= అందగించగా; వక్ష్రంబు పొల్పునన్‌= ముఖ సౌందర్యం 
చేత; దర్పంబు= గర్వం; ఒలయంగన్‌= వ్యాపించగా; అంగములునున్‌= 
అవయవాలు కూడా; పొంగు+ఆరన్‌= పొంగగా, ఉబ్బగా; ఉత్‌+ 
బృంహితధ్వని+ఐ= గొప్ప ఘీంకార శబ్దంకలదై; పొల్చు= శోభిల్లు: మహా+ఉగ్ర 
సింధురము చందంబున్‌+ఒంది= మహా భయంకరమైన ఏనుగు తీరై; కడున్‌= 
మిక్కిలి; ఒప్పెన్‌= ప్రకాశించాడు. 


తాత్పర్యం: అర్జునుడి పలుకులు శ్ఞాఘిస్తూ “ఇతడు చేయవలసిన పనిని 
గూర్చి ఎంతో విస్పష్టంగా చెప్పాడు అంటూ తన గంభీర కంఠస్వరం 

అందం చిందగా, ముఖ సౌందర్యంచేత గరువం వ్యాపించగా, అవయవాలు 
పొంగగా, గొప్ప ఘీంకార ధ్వనితో చెలువారు మత్తగజంవలె భీముడు 


ప్రకాశించాడు. 


విశేషం: భీముడు గొప్ప సహృదయుడు. అర్జునుడు వీరవాక్యం మాట్లాడగా 
విని తానే ఆ మాటలన్నంత ఉప్పొంగిపోయాడు. ఆ అన్నదమ్ముల ఆత్మీయత 
కూడా అటువంటిదే. వీరోల్దాసంతో సంతోషించే భీముడు (ప్రదర్శించే 
ఆంగికాభినయం ఇందులో సుందర గంభీరం. మాటలు శ్రావ్య గంభీరంగా 
వెలువడ్డాయి. ముఖం గర్వంతో అందంగా వెలిగిపోయింది. ఒడలు ఉప్పొంగింది. 
పెద్ద పెట్టున ఘీంకారం చేసే మత్తేభంవలె మనోహరంగా ఉన్నాడు. మదేభం 
వలె ఉన్న భీముడిని మత్తేభవి[్రీడితంలో వర్లించటం ఛందళ్ళిల్పం. (సంపా.) 


క. నకుల సహదేవులునుదా। 

నికి సంతసమంది “యిట్లు నెయ్యము కయ్యం 

బొక తెజంగు సేసికొని తడ । 

యక ర మ్మని పలికి రప్పు డచ్యుతుతోడన్‌. 142 
ప్రతిపదార్థం: నకుల సహదేవులును= నకులుడూ; సహదేవుడూ; దానికిన్‌= 
అర్జునుడి పలుకులకు; సంతసము+అంది= సంతోషపడి; ఇట్టు= ఈ 
ప్రకారంగా; నెయ్యము= స్నేహమో; కయ్యము= యుద్ధమో; ఒక తెజ( 
గు+చేసికొని= రెంటిలో ఒక దానిని నిశ్చయించి; తడతయక రమ్ము+అని= 
ఆలసింపక రమ్మని; అచ్యుతు తోడన్‌= శ్రీకృష్ణుడితో; అప్పుడు= ఆ 
సమయాన; పలికిరి= చెప్పారు. 
తాత్పర్యం: నకుల సహదేవులు అందుకు సంతసించి పొత్తో లేక 
పోరో ఏదో ఒకటి తీర్మానించుకొని వెంటనే రావలసినదని శ్రీకృష్ణుడితో 
చెప్పారు. 

శ్రీకృష్ణుండు నారదాది మహామునులం గని సంభాషించుట (సం. 5-81-58) 


వన. ఇవ్విధంబునం బాండునందను లందటఖును గోవిందునకు వలయు 
మాటలు సెప్పి 'యతనిం గౌంగిలించికొని యథోచిత ప్రకారంబుల 
వీడుకొని వలగొని మగిడిరి; తక్కినవారలు నర్దంబులగు తెఅింగుల 
నామంత్రితులై మరలిరి; మాధవుండును బ్రయాణ సర్వ సంభార 
నిర్వాహకులం గలయం గనుంగొని తగిన సల్లాపంబులు సేసి, 
కరినగరంబు పెం దెరువు. గైకొని దారుకుని చతురత్వంబున. 
దురంగంబుల పటుత్వంబున నత్యంత సమీచీనంబైన యానంబున మనం 
బలరం జనిచని, యొక్కయెడ నారద జమదగ్ని కణ్వాదులగు 
మహామునులం గొందటఅం గని రథంబు డిగ్గి నమస్కరించి సభక్తి 
తాత్పర్యంబునం గుశలం బడిగి, మీ రిక్కడకు, విజయంచేయుటకు6 గతం 
బేమి? సేయంగల పని యెయ్యది? నా కానతిం' డదనిన నారాయణునకు 
నారదుం డిట్లనియె. 143 


ప్రతిపదార్దం: ఈ+విధంబునన్‌= ఈతీరున; పాండునందనులు; 
అందయును; గోవిందునకున్‌= కృష్ణుడికి, వలయు మాటలు+ చెప్పి= 
చెప్పవలసిన మాటలు చెప్పి; అతనిన్‌; కౌంగిలించికొని;ి యథా+ఉచిత 
'ప్రకారంబులన్‌= అర్హమైన విధానాలతో; వీడుకొని= వెళ్ళి వస్తామని చెప్పి; 
వలగొని= ప్రదక్షిణంచేసి; మగిడిరి= మరలారు; తక్కినవారలు; అర్హంబులు+ 
అగు తెజంగులన్‌= తగిన విధాల; ఆమంత్రితులు+ఐ= ఆ కృష్ణుడిచేత 
అనుమతి కొన్నవారై; మరలిరి= తిరిగి వెళ్ళారు; మాధవుండును; ప్రయాణ 
సర్వ సంభార నిర్యాహకులన్‌= పయనానికి కావలసిన సమస్త వస్తువులు 
సమకూర్చేవారిని; కలయన్‌+కనుంగొని= తేరిపార చూచి; తగిన సల్ఫాపంబులు+ 
చేసి= తగు ముచ్చటలు ఆడి; కరినగరంబు పెను+తెరువు+కైకొని= 
హస్తినాపురికి పోయే పెద్దబాట ననుసరించి; దారుకుని చతురత్వంబునన్‌= 
దారుకుని నేర్పు చేతను; తురంగంబుల-పటుత్వంబునన్‌= గుర్రాలయొక్క 

దృఢత్వం చేతను; అత్యంత సమీచీనంబు+ఐన= మిక్కిలి యుక్తమైన; 
యానంబునన్‌= గమనంచేత; మనంబు+ అలరన్‌= హృదయ 
మానందించగా; చని చని= వెల్లి వెళ్లి; ఒక్క+ఎడన్‌= ఆ వెళుతున్న దారిలో; 
నారద, జమదన్ని; కజ్వ+ఆదులు+అగు= నారదుడు, జమదగ్ని, కణ్వుడు 
మొదలైన; మహామునులన్‌= మహర్షులను; కొందణన్‌; కని= చూచి; రథంబు; 
డిగ్గి= దిగి; నమస్కరించి; సభక్తి తాత్పర్యంబునన్‌= భక్తితోడి తత్పరత్వంతో; 
కుశలంబు+అడిగి= క్షేమం విచారించి; మీరు; ఇక్కడకున్‌; విజయం 
చేయుటకున్‌= రావటానికి; కతంబు+ఏమి?= కారణమేమిటి?; చేయన్‌+ 
కలపని+ఎయ్యది?= తమకు నేనేకార్యం చేయాలి?; నాకున్‌; ఆనతి+ఇండు= 
సెలవియ్యండి; అనినన్‌; నారాయణునకున్‌; నారదుండు; ఇట్టు+అనియెన్‌. 


తాత్పర్యం: ఈ విధంగా పాండవు లందరూ శ్రీకృష్ణుడికి చెప్పవలసిన 
మాటలన్నీ చెప్పి, ఆలింగనం చేసికొని అర్హ ప్రకారంగా సెలవు పుచ్చుకొని 
(ప్రదక్షిణం చేసి వెనుకకు మరలారు. యాదవులు, పాంచాలురు మొదలైన 
వారంతా తగు విధాల కృష్ణుడి అనుమతి పొంది అక్కడ నిల్సిపోయారు. 
తరువాత శౌరి ప్రయాణానికి కావలసిన పదార్దాలు సమకూర్చినవా రందరినీ 
కనుగొని వారితో ముచ్చటించాడు. హస్తినానగరికి వెళ్ళే విశాల మార్గంలో 
దారుకుని నైపుణ్యం, గుర్రాల పటుత్వం కారణంగా సాగిన చక్కని రథగమనం 
ఆయన మనస్సును ఆహ్హాదపరిచింది. కృష్ణుడు వెళ్ళుతుండగా దారిలో ఒకవోట 
నారదుడు, జమదగ్ని, కణ్వుడు మొదలైన మహర్షులు కొందరు కనిపించారు. 
వెంటనే గోవిందుడు రథం దిగి వారికి నమస్కరించాడు. మాధవుడు 
భక్తితత్సరుడై వారి క్షేమం విచారించి, “'మీరిక్కడికి విచ్చేయటానికి 
హేతువేమిటి? నేను తమకు చేయవలసిన పనులేమి?' సెలవియ్యరిడని 
అడిగాడు. అప్పుడు నారదుడు నారాయణుడితో ఇట్లా అన్నాడు: 


సీ. 'అనఘ! పుణ్యాత్ముండ వగు నిన్ను! గను6గొనం, | 
గౌరవసభ నీవు గారవమునం 

బలికెడి పలుకుల భంగు లాకర్ణింప, । 
విదుర భీషాదులు విను తెజంగు 

నుత్తరం బిచ్చు కార్యోక్తులు నెటుంగంగ । 
వేడుక వచ్చిరి వీరలెల్ల 

నని చెప్ప విని *లెస్స, యట్ల చేయుదురుగా' | 
కని హరి వల్కిన నమ్మునీంద్రు 


తే. లతని దీవించి 'నీవు పొ; మృచటి కేము । 
నరుగుదెంచెదిమని ప్రీతి ననుప నరిగి 
యొక్కపుణ్యాశ్రమంబున యొద్ది యేట । 
విడిసి దివస ప్రవర్తన విధులు నడిపి. 144 


ప్రతిపదార్థం: అనఘ!= దోషరహితుడా!; పుణ్య+ఆత్ముండవు+అగు నిన్నున్‌= 
సుకృతాత్ముడవైన నిన్ను; కనుంొనన్‌= చూడటానికి; కౌరవ సభన్‌= 
ధృతర్వాష్టుని కొలువులో; నీవు; గారవమునన్‌= ఆదరంతో; పలికెడి పలుకుల 
భంగులు= మాటాడే మాటల తీరులు; ఆకర్షింపన్‌= వినటానికీ; విదుర 
భీష్మ+ఆదులు= విదురుడు, భీష్ముడు మొదలైనవారు; విను తెణంగు= వినే 
విధం; ఉత్తరంబు+ఇచ్చు కార్య+ఉక్తులు= కార్యానికి సంబంధించి వారు 
సమాధాన మిచ్చే మాటలు; ఎజు(గంగన్‌= తెలియటానికి; వీరలు+ఎల్లన్‌= 
ఈ మునీశ్వరులందరు; వేడుకన్‌= కుతూహలంతో; వచ్చిరి= వచ్చారు; 
అని; చెప్పన్‌; విని; లెస్స= మంచిది; అట్ట చేయుదురు గాక= అట్టే వచ్చి 
విందురుగాక; అని; హరి; పల్కినన్‌; ఆ+ముని+ఇంద్రులు= ఆ మౌని శ్రేష్టులు; 
అతనిన్‌ దీవించి= కృష్ణుడిని ఆశీర్వదించి; నీవు; అచటికిన్‌= కురుసభకు 
పొమ్ము; ఏము= మేము; అరుగుదెంచెదము= వస్తాం; అని; ట్రీతిన్‌= 
సంతోషంతో; అనుపన్‌+అరిగి= వారు సాగనంపగా వెళ్ళి ఒక్క+పుణ్య+ 


శ్రీకృష్ణ్ణాయబారం 173 


ఆ(శమంబున+జఒద్ది+ఏటన్‌= ఒక పావనాశ్రమం చెంతగల నది ఒడ్డున; 
విడిసి= దిగి; దివసప్రవర్తన విధులు+నడిపి= ఆహ్నికాలైన వేదవిహిత కార్యాలు 
ఆచరించి. 

తాత్పర్యం: 'వాసుదేవా! పుణ్యచిత్తుడవైన నిన్ను చూడటానికి కౌరవ సభలో 
నీవు ఆదరంతో చెప్పే మాటలు వినటానిక్షీ విదురుడు భీష్ముడు మొదలైనవారు 
వినే విధమూ, విని వారిచ్చే సమాధానాలూ తెలిసికొనటానికీ కుతూహలపడి 
ఈ మునీశ్వరులంతా వచ్చారు” అని చెప్పుగా శ్రీకృష్ణుడు ఆలకించి 'మంచిది 
అలాగే చెయండి అని అనుమతించాడు. మహర్షులు ఆయనను ఆశీర్వదించి 
'నారాయణా! నీవు హస్తినాపురికి వెళ్ళుము. మే మక్కడికి వస్తాము” అని 
సంతోషంతో పంపగా, కృష్ణుడు బయలుదేరి ఒక పావనాశ్రమం చెంత గల 
ఏటి ఒడ్డున విడిది చేశాడు. అక్కడ శాస్త్ర విహితాలైన ఆహ్షికాలు నిర్వర్తించాడు. 


వ. కమలనాభుండు గదలిపోయి సూర్యాస్తమయ సమయంబున. 
గుశస్థలంబు సేరం జనునప్పు డందలి విప్ర) లెదురు వచ్చి కాంచి 
నిజనివాసంబులకుం బిలిచినం బ్రసన్నవదనుండగుచు సమ్మర్దంబు 
వలవదని పలికి విశాల రమణీయంబైన బహిరంగణంబునం బటకుటీర 
ప్రకరం బెత్తించి విడిసి, తగువారును దానును వారల గృహంబుల కరిగి 
యభ్యాగత పూజలు గైకొని వారిని సంభావించి విడిదలకుం జని సమయ 
సముచిత వృత్తిం బ్రవర్తిల్లుచుండె; నంత నక్కడ; 145 
ప్రతిపదార్హం: కమలనాభుండు= కమలం నాభియందు కల శ్రీకృష్ణుడు; 
కదలిపోయి= పయనం సమకట్టి; సూర్య+అస్తమయ సమయంబునన్‌= ప్రొద్దు 
[గ్రుంకువేళకు; కుశస్టలంబు చేరన్‌+చను+అప్పుడు= కుశస్థలమనే (ప్రదేశాన్ని 
సమీపించే సమయంలో; అందలి విఫ్రలు= కుశస్థ్టల వాసులైన బ్రాహ్మణులు; 
ఎదురు వచ్చి= కృష్ణుడికి ఎదురుగా వెళ్ళి; కాంచి= చూచి; నిజనివాసం 
బులకున్‌= తమ ఇండ్లకు; పిలిచినన్‌= రండని ఆహ్యానింపగా; ప్రసన్న 

వదనుండు+అగుచున్‌= అనుగ్రహంతో కూడిన మోముకలవాడై; సమ్మర్హంబు 
వలవదు= సందడి పనికిరాదు; అని పలికి; విశాల రమణీయంబు+ఐన= 
విరివి ఐనది సుందరమైనది అగు; బహిః+అంగణంబునన్‌= మైదానంలో; 
పట కుటీర ప్రకరంబు+ఎత్తించి= పెక్కు గుడారాలు వేయించి; విడిసి= 
వాటిలో దిగి; తగువారును= తగిన మనుష్యులును; తానును; వారల 
గృహంబులకున్‌; అరిగి; అభ్యాగత పూజలు+కైకొని= భోజనమప్పుడు వచ్చిన 
వారికి చేసే సత్కారాలు స్వీకరించి; వారిని సంభావించి= ఆ బ్రాహ్మణులను 
ఆదరించి; విడిదలకున్‌+చని= తాము విడిసిన పట కుటీరాలకు వెళ్ళి; 
సమయ సముచిత వృత్తిన్‌= ఆ వేళకు దగిన వనిపాటులలో; 
ప్రవర్తిల్లుచున్‌+ఉండెన్‌= మెలగుతూ ఉన్నాడు; అంతన్‌= అటు పిమ్మట; 
అక్కడ= హస్తినాపురంలో. 

తాత్పర్యం: శ్రీకృష్ణుడు బయలుదేరి ్రొద్దుగ్రుంకే వేళకు కుశస్థలం 
సమీపించాడు. అక్కడి (బ్రాహ్మణులు నారాయణునకు ఎదురువచ్చి తమ 
గృహాలకు రమ్మని ఆహ్వానించారు. శౌరి ప్రశాంత ముఖంతో వారిని చూచి, 
ఇంత మంది పరిజనంతో రావటం లేదు, అని చెప్పి అక్కడొక విశాలమైన 
సుందరమైన మైదానంలో గుడారాలు వేయించాడు. పరిజనమంతా ఆ 
శిబిరాలలో ఉండగా తాను, అర్హులైన కొద్దిమందితో మాత్రం ముకుందుడు 
ఆ వి'ఫ్రుల నిలయాలకు వెళ్ళాడు. అక్కడ వారిచ్చే అతిథి సపర్యలు 
స్వీకరించాడు. భూసురులను ఆదరించి తిరిగి తమ విడిది పట్టులకు చేరి, 
ఆ సమయానికి తగిన పనులలో నిమగ్నుడైనాడు. ఇక హస్తినాపురంలో. 
(తరువాతి పద్యంతో అన్వయం.) 


తే. వార్త విని యాక్షణమ కౌరవక్షితీశ్వ | 
రుండు గాంగేయ గురు విదురులను బుత్తు 
సంజయుని గర్జు సైంధవు శకునిం బిలువ6 | 
బనిచి తా నిట్టు లనియె నందనునితోడ. 146 


శ్రీకృష్ణ్ణాయబారం 175 


ప్రతిపదార్హం: కౌరవక్షితి+-ఈశ్వరుండు= ధృతరాస్త్ర మహారాజు; వార్తన్‌ 
విని= కృష్ణుడు వస్తున్న సమాచారం తెలిసి; ఆ క్షణమ= అప్పుడే; గాంగేయ 
గురు విదురులను= గంగా పుత్రుడైన భీష్ముడిని, ఆచార్యుడైన ద్రోణుడిని, 
సచివుడైన విదురుడిని; పుత్తున్‌= కుమారుడైన దుర్యోధనుడిని; సంజయునిన్‌= 
చెలికాడగు సంజయుడిని; కర్షున్‌= రాధేయుడిని; సైంధవున్‌= అల్టుడైన 
సైంధవుడిని; శకునిన్‌= మరిదిఅయిన శకునినీ; పిలువన్‌+పనిచి= దగ్గరకు 
రప్పించుకొని; నందనునితోడన్‌= కుమారుడితో; తాన్‌= తాను (ఆ 
ధృతర్మాష్టుడు); ఇట్టులు+అనియెన్‌= ఈ రీతిగా చెప్పాడు. 

తాత్పర్యం: కురువంశ విభుడగు ధృతర్మాష్టుడు శ్రీకృష్ణుడు తమకడకు 
వస్తున్నాడనే సమాచారం విని, వెంటనే తన దగ్గరికి భీష్ముడిని, ద్రోణుడిని, 
విదురుడిని, దుర్యోధనుడిని, కర్టుడిని, సైంధవుడిని, శకునినీ పిలిపించాడు. 
దుర్యోధనుడితో ఇట్లా అన్నాడు: 

వ. “కృష్ణుండు పాండవ కార్యార్థంబుగా మనయొద్దకు వచ్చుచున్నవాండు; 
నేడు కుశస్టలంబున విడిసె రేపిందులకు వచ్చునని వింటి; మిట్టి 
యాశ్చర్యంబునుం గలదే! సర్వలోకాభిగమ్యుండగు నమ్మహానుభావునకు 
మన మభిగమ్యుల మైతిమి; మన కింతకంటెను బెంపెయ్యది? యతం 
డెవ్వరివలన సంతుష్టుండయ్యె వారికి శుభంబును, నెవ్వరిదెస ననాదరంబు 
సేసె వారికి నశుభంబు నగుటదప్ప; దతనికి వలయు పూజ లాచరించుటకు 
సంవిధానంబు సేయుము; గృహాలంకరణాది మంగళప్రకారంబు లనుష్టింప 
నియమింపు; మతని చిత్తంబునకు నీ విభవంబును దనమీంది ప్రియంబునుం 
దోంచునట్టి తెజంగున సమస్తంబును సమకట్టుము. 147 


ప్రతిపదార్థం: కృష్ణుండు; పాండవ కార్య+అర్థంబుగాన్‌= పాండవుల పని 
కొరకై: మన+జఒద్దకున్‌; వచ్చుచున్‌+ఉన్నవాండు; నేండు; కుశస్థలంబునన్‌; 
విడిసెన్‌; రేపు; ఇందులకున్‌; వచ్చున్‌; అని; వింటిమి; ఇట్టి ఆశ్చర్యం 

బునున్‌+కలదే?= ఇంతటి వింత ఉన్నదా?; సర్వలోక+అభిగమ్యుండు= సమస్త 
లోకములకు పొందదగినవాడు; అగు+అ+ మహానుభావునకున్‌; మనము; 
అభిగమ్యులము+ఐతిమి= పొందదగిన వారమైనాము; మనకున్‌; 
ఇంతకంటెను; పెంపు+ఎయ్యది?= భాగ్యమేముంది?; అతండు; ఎవ్వరివలనన్‌; 
సంతుష్టుండు+అయ్యెన్‌= మిక్కిలి సంతోషం పొందిన వాడాయెనో; వారికిన్‌; 
శుభంబును; ఎవ్వరి దెసన్‌= ఎవరి విషయమున; అనాదరంబు+చేసెన్‌= 
మన్నన చూపడో; వారికిన్‌; అశుభంబున్‌= అమంగళమూ; అగుట; తప్పదు; 
వలయు= కావలసిన; పూజలు= సపర్యలు; ఆచరించుటకున్‌= కావించటానికి; 
సంవిధానంబు+చేయుము= ఏర్పాటు చేయుము; గృహ+అలంకరణ+ఆది= 
ఇండ్లు అలంకరించటం మున్నగు; మంగళ ప్రకారంబులు= శోభన కార్యాలు; 
అనుస్టింపన్‌= ఆచరించటానికి; నియమింపుము= ఆజ్ఞాపించుము; అతని 
చిత్తంబునకున్‌= శౌరి మనస్సునకు; నీ విభవంబును= నీ ప్రాభవం; తన 
మీ6ది ప్రియంబునున్‌= తన యొడ నీకు గల ఇష్టం; తోయనట్టి తెణంగునన్‌= 
గోచరించే విధంగా; సమస్తంబును సమకట్టుము= అన్ని ఏర్పాట్లు చేయుము. 
తాత్పర్యం: “శ్రీకృష్ణుడు పాండవుల పనిమీద మన దగ్గరకు వస్తున్నాడు. 
ఈ రోజు కుశస్థలంలో నిలిచాడు. ఇక్కడకు రేపు వస్తాడని విన్నాను. ఇంతటి 
అద్భుత విషయం ఉన్నదా? లోకులందరు ఎవడి చెంతకు చేరవలెనని 
ఉవ్విళ్ళూరుతారో అట్టి మహానుభావుడు మనకడకు వస్తున్నాడు. మన కింతకంటే 
అదృష్టముందా? ఎవ్వరు అతడిని సంతోష పెట్టుతారో వారికి శుభాలూ, 
ఎవరు అతడిని ఆదరించరో వారికి అశుభాలూ జరగటం తథ్యం. కావున 
ఆయనకు సర్వ సపర్యలు చేయటానికి కావలసిన ఏర్పాట్లన్నీ చక్కగా 
కావించుము. భవనాలు అలంకరించటం మొదలైన మంగళ కార్యాలకు 
వెంటనే ఆదేశాలివ్వవలసింది. అతడి హృదయం సంతోషించేటట్టు, నీ 
(ప్రాభవానికి తగ్గట్టు, తనమీద నీకున్న (ప్రేమ వెల్లడి అయ్యేటట్టు సర్వమూ 
సంసిద్ద మొనర్భుము.” 

నిశేషం: 1. అలం: (ప్రహర్షణం. “ఉత్కంఠితార్థ సంసిద్ది ర్వినా యత్నం 
(ప్రహర్షణమ్‌”. (ప్రయత్నం లేకుండానే అభిమతార్థం సిద్ధించినట్టు చెప్పితే 
'ప్రహర్హ్షణశాలంకారం. ధృతర్మాష్టుడి వాక్యాలు ఈ అలంకారానికే అలంకారం. 
2. ధృతరాష్ట్రుడు గుడ్డివాడు. కాని, లోవెలుగుతో శ్రీకృష్ణుడి దివ్యత్వాన్ని గుర్తించి 
'సర్వలోకాభిగమ్యుండగు నమ్మహానుభావునకు మన మభిగమ్యులమైతిమి. మన 
కింతకన్నకు 'బెం పెయ్యది?' అని ఉప్పాంగిపోయాడు. ఇది సహజమైన 
ఆత్మానందోల్టాసం. ఇక్కడ ఈ వాక్యం కీలకం. పాండవుల కొరకైనా 
పరమాత్ముడు కౌారవసభకు వస్తున్నాడని గుర్తించి ధృతరాష్ట్రుడు నిండుసభలో 
విశ్చరూపదర్శనం చేయదగిన అంతస్స్పంస్కారం, లోచూపు కలవాడని వస్తుధ్వని. 


3. కన్నులు లేకపోయినా కమలనాభుడిని అంతర్నిత్రంతో చూడగల ధృతరా(ష్టుడు 
కన్నులున్నా పద్మాక్షుడిని కనుగొనలేని గర్వాంధుడైన దుర్యోధనుడికి ఆ 
మహాత్ముడిని ఆరాధించుమని చెప్పటం విశేషం. గర్భశిలవంటి వాడు 
ధృతరాష్ట్రుడు. 

4. శ్రీకృష్ణుడు సాక్షాత్‌ నారాయణుడని భావించిన ధృతరాష్ట్రుడు ఆయన 
ఆదరణం పొందగలగటం శుభప్రదం. అనాదరణం పొందటం అశుభం- అని 
నిర్దైెశించాడు. ఇది భావికథార్థ సూచిక అయిన పతాక, 


5. అపూర్వాహ్యాన సంభారాలు చేయండని ఉప్పొంగుతూ ధృతర్మాష్టుడు 
ఆదేశాలిచ్చాడు. ఆ మాటలన్నీ దుర్యోధనుడు వింటాడని అతడూ భ్రమించలేదు. 
అందుకే మెళకువగా అన్నాడు - దుర్యోధనుడి వైభవ మొకవైపూ, ప్రీతి మరొక 
వైపూ ్రదర్శితమయ్యేటట్టుగా స్వాగత సన్నాహాలు చేయుమన్నాడు. 

6. పరమాత్మయొక్క భావనం, దర్శన స్పర్శన సంభాషణ సౌముఖ్యాల సమ్మోదం, 
అను[గ్రహాశీర్యాద ప్రసాద లాభం మొదలైన వాటి వలన కలిగే ప్రహర్షణం 
తెచ్చిపెట్టుకొనేది కాదు. అంతఃప్రబోధంతో ఆవిర్భవించే పప్రహర్షణం. (సంపా) 


క. అనిన ధృతరాష్తు పలుకులు । 
గొనియాడిరి సంతసిల్లి గురుండును భిష్ముం 

డును నౌంగాకని దుర్యో । 

ధనుడుం బరిచారక ప్రతతి. బిలిపించెన్‌. 148 
ప్రతిపదార్థం: అనిన ధృతర్మాష్టు పలుకులు= అని చెప్పిన ధృతరాష్ట్రుడి 
మాటలు; గురుండును= ద్రోణుడును; భీష్ముండును= భీష్ముడూ; సంతసిల్లి= 
ఆనందించి; జొన్‌+కాక+అని= మంచిదే అని; కొనియాడిరి= మెచ్చారు; 
దుర్యోధనుండున్‌= సుయోధనుడూ; పరిచారక ప్రతతిన్‌= సేవకుల సమూహాన్ని; 
పిలిపించెన్‌= రావించాడు. 
తాత్పర్యం: (ద్రోణుడు, భీష్ముడు ధృతర్మాష్టుడి మాటలకు సంతోషించి ఇది 
యుక్తమే అని మెచ్చారు. అంతట దుర్యోధనుడు సేవకులను పిలిపించాడు. 


వ. ఇట్లుచిత పరివారంబు రావించి యతండు. 149 


తాత్పర్యం: ఈ విధంగా దుర్యోధనుడు తగిన పరిచారకులను పిలిపించి 
ఇట్టన్నాడు: 
క. “అలుకుండు మృగమదమున, మ్రు। 

గ్గులు వెట్టుండు గప్పురమునం గుంకుమమున గో 

డలు పూయుండు' మణిదామక | 

ములు గట్టుండు పెద్ద కూటమున సొంపారన్‌. 150 
ప్రతిపదార్దం: పెద్ద కూటమునన్‌= సభాసదనంలో; సొంపు+ఆరన్‌= కనుల 
కింపుగా; మృగమదమునన్‌= కస్తూరితో; అలుకుండు= నేల నలకండి; 
కప్పురమునన్‌= కర్పూరంతో; (ముగ్గులు+పెట్టుండు= రంగవల్లికలు తీర్చండి; 
గోడలు= గోడలు; కుంకుమమునన్‌= కుంకుమ (ద్రవ్యంతో; పూయుండు= 
మెత్తండి; మణిదామకములు+కట్టుండు= మణుల దండలు ద్వారాలకు కట్టండి. 


తాత్పర్యం: సభా సదనంలో నేలను కస్తూరితో అలకండి. కర్పూరంతో 
రంగవల్లికలు తీర్చండి. గోడలు కుంకుమ పంకంతో మెత్తండి. ద్యారదేశాలకు 
మణుల దండలు దవ్రేలాడదీయండి. 

నిశేషం: విశేషం: అలం: ఉదాత్తం. 
వ. మథటియు నగరెల్లను శోభిల నలంకారంబు సేయుండు. 1541 
తాత్పర్యం: ఒక్క కొలువు కూటమునేకాక నగరమంతా అలంకరించండి. 


క. పెనుపుం జతురత మజఖయం.గ | 

మన యింటను దుస్ససేను మందిరమున శో 

భనశిల్పము లొనరింపుండు । 

చనుండు వృకస్థలమునందు. జప్పరము లిడన్‌. 152 
ప్రతిపదార్థం: పెనుపున్‌= పెంపును; చతురత= నేర్పు; మెజయంగన్‌= 
వెల్లడి అయ్యేటట్టు; మన+ఇంటను= మన భవనంలో; దుస్ససేను 
మందిరమునన్‌= దుశ్చాసనుడి సౌధంలో; శోభన శిల్పములు+ఒనరింపుండు= 
మంగళకరమైన చిత్తరువులు వ్రాయించండి; వృకస్థ్టలమునందున్‌= వృకస్థలం 
అనేచోట; చప్పరములు+ఇడన్‌+చనుండు= పందిళ్ళు వేయటానికి పొండి. 
తాత్పర్యం: మీ కళాచాతుర్యము వెల్లడి యగునట్టు మన భవనంలో, 
దుశ్చాసనుడి భవనంలో మనోహరాలైన చిత్తరువులు చిత్రించండి. వృకస్థలంలో 
చలువ పందిళ్ళు వేయించండి. 


వ. అది విడి పట్టు గాందగియెడు పి ట్టని పలికి 'వాసుదేవుండు 
రేపకడయ వచ్చునంతకుమున్న యింతయుం గావింపవలయు' నని పనిచి 
పురంబున నుతృవంబు సాటుండని నియోగించి వివిధ గంధ మహిత 
మాల్యంబులు సంపాదింపను మణిభూషణ చిత్రాంబరంబులు సమకట్టను 
సరసాన్నస్వాదు పాన ద్రవ్యంబు లొడంగూర్వను నేర్ప్వరులగు తద్‌జ్ఞుల 
నియమించె; నట్టి యెడ నాంబికేయుండు విదురున కిట్లనియె: 153 
ప్రతిపదార్థం: అది= వృకస్టలము; విడిపట్టు= విడిది; కాన్‌+తగియెడు పట్టు= 
కాదగిన చోటు; అని పలికి; వాసుదేవుండు; రేపకడయ వచ్చున్‌= ఉదయమే 
రాగలడు; అంతకున్‌ మున్ను+అ= అతడి రాకకు మునుపే; ఇంతయున్‌ 

కావింపన్‌ వలయున్‌= ఈ పనులన్నీ చేయవలె; అని పనిచి= అని సేవకులను 
నియమించి; పురంబునన్‌= పట్టణంలో; ఉత్సవంబు+ చాటుండు= సంబరాన్ని 
చాటండి; అని నియోగించి= అని భృత్యుల నాజ్ఞాపించి; వివిధ గంధ 
మహిత మాల్యంబులు= పలు విధాలైన సువాసనలతో గొప్పవైన పూలదండలు; 
సంపాదింపను= కొనివచ్చుటకు; మణి భూషణ చిత్ర+ అంబరంబులు= 
మణుల నగలు, వింత గొలుపు వ(స్తాలు; సమకట్టను= సమకూర్చటానికి; 
సరస+అన్న= రససంపన్నాలైన అన్నాలు; స్వాదు పానద్రవ్యంబులు= 
రుచికరమైన పానీయాలు; ఒడంగూర్చను= లభింప జేయుటకు; 
నేర్పరులు+అగు= సమర్ధులైన; తద్‌జ్ఞులన్‌= తెలిసినవారిని; నియమించెన్‌= 
నియోగించాడు; అట్టి+ఎడన్‌= ఆ సమయంలో; ఆంబికేయుండు= అంబిక 
కొడుకు- ధృతరాష్ట్రుడు; విదురునకున్‌; ఇట్టు+ అనియెన్‌. 

తాత్పర్యం: వృక్షస్‌స్టలం లం విడిది చేయటానికి తగిన చోటు 'అని 
పరిచారకులతో పలికి దుర్యోధనుడు మళ్ళీ ఇట్లా అన్నాడు: “శ్రీకృష్ణుడు 
ఉదయమే ఇచటికి రాగలడు. రావటానికి మునుపే అన్ని పనులు చేయాలి 
సుమా అని వారిని పంపివేశాడు. 'హస్తినాపురంలో ఉత్సవం చాటండి” అని 
మరి కొందరిని ఆజ్ఞాపించాడు. “రకరకాల సుగంధ (ద్రవ్యాలు, పూలదండలు, 
రత్నాల నగలు, చిత్ర, విచిత్రాలైన వ్మస్తాలు సమకూర్చండి. రుచికరాలైన 
వంటకాలు, కమ్మని పానీయాలు సిద్దం చేయండి' అంటూ ఆయా పనులలో 
ప్రవీణులైనవారిని నియమించాడు. ఆ తరువాత ధృతర్మాష్టుడు విదురుడితో 
ఇట్టా అన్నాడు: 

ధృతరాష్త్రుండు విదురుతో శ్రీకృష్ణు రాక సెప్పి సంతోషించుట(సం. 5-84-20) 


క. 'వివిధ మణిమయ రథంబులు । 
జవనాశ్వంబులును భద్రసామజములు ర 
త్న విభూషణములు దాసీ । 
నివహంబులు. జాలం గృష్టునికి నే నిత్తున్‌. 154 

ప్రతిపదార్థం: వివిధ మణిమయ రథంబులున్‌= రకరకాల రతనాల రథాలను; 
జవన+అశ్వంబులును= వడిగల గుజ్జలను; భద్ర సామజములున్‌= 
భద్రజాతికి చెందిన ఏనుగులను; రత్న విభూషణములున్‌= రతనాల 
ఆభరణాలను; దాసీ నివహంబులున్‌= పనికత్తెల గుంపును; చాలన్‌= 
ఎక్కువగా; నేను; కృష్ణునకున్‌; ఇత్తున్‌= ఇస్తాను. 

తాత్సర్యం: 'నేను శ్రీకృష్ణుడికి మణులు పొదిగిన రకరకాల రథాలను, 
వేగంగా పరుగెత్తగల గు(ర్రాలను, భ(ద్రజాతికి చెందిన గజాలనూ, రతనాల 
సొమ్ములనూ, పెక్కుమంది పరిచారికలను ఇన్తాను. 


క. మన యింట సుయోధను గృహ ॥ 
మున దుశ్శాసను నికేతమున నెయ్యది యా 
తని చూడి కించు నదియె । 
బల్లను గౌరవమొప్ప నీవలయు మన మనఘా!' 155 


ప్రతిపదార్హం: అనఘా!= పుణ్యాత్ముడా!; మన+ఇంటన్‌= మన గృహంలో; 
సుయోధను గృహమునన్‌= దుర్యోధనుడి మందిరంలో; దుశ్ళాసను 
నికేతమునన్‌= దుశ్శాసనుడి సౌధంలో; ఎయ్యది= ఏ వస్తువు; ఆతని 
చూడ్కికిన్‌+*ఇంచున్‌= ఆయన చూపునకు ఇంపు గొలుపుతుందో; అది+ 
ఎల్లను= దాని నంతయు; గౌరవము+ఒప్పన్‌= ఆదర మతిశయించునట్టు; 
మనము= మనం; ఈన్‌+వలయున్‌= (కృష్ణుడికి) ఇవ్వాలి. 


తాత్పర్యం: విదురా! మన గృహంలో కాని, సుయోధనుడి మందిరంలోగాని; 
దుశ్చాసనుడి భవనంలోగాని గోవిందుడి చూపులకు ఏ వస్తువు ఇంపు 
కలిగిస్తుందో ఆ వస్తువును మన మెంతో ఆదరంతో ఆయనకు సమర్పించాలి.” 


విశేషం: శ్రీకృష్ణు డేది కోరితే అది కానుకగా ఇచ్చి, అతడిని తన వాడిగా 
చేసికొని, పాండవులలో భేదాన్ని తీసికొనిరావాలని ధృతరాష్ట్రుడి రాజకీయ 
వ్యూహం. ఇది శత్రువుల పట్ల ప్రచ్చన్న భేదోపాయం. (సంపా 

చ. అన విని యాత. డిట్లనియె 'నంబుజనాభుని. బ్రీతుం జేయు కం 
టెను హితమైన కృత్య మొకటిం గలదే? యది మేలు; పాండునం 
దనులకు నైదయూళ్ళు లుచితస్థితి నిచ్చట కోపమన్న యు 
న్మిన యిటు లోపు కల్మి ధరణీవర! యేమిట వచ్చెం జెప్పుమూ! 156 

ప్రతిపదార్థం: అనన్‌ విని= ధృతర్మాష్టుడు అట్టు పల్కగా విని; ఆతండు+ 

ఇట్టు+అనియెన్‌= విదురుడిట్టా చెప్పాడు; అంబుజ నాభునిన్‌= కమలము 
నాభియందుగల నారాయణుడిని; ప్రీతున్‌ చేయు కంటెను= సంతుష్టుడిని 
చేయటంకంటిీ; హితము+ఐన; కృత్యము= (శ్రేయస్కరమై నపని; 
ఒకటిన్‌+కలదే!= మరొక టున్నదా?; అది మేలు= అట్టా చేయటం మంచిది; 
పాండునందనులకున్‌= నీ తమ్ముని కొడుకులకు; ఐదు+అ+ఊళ్ళు= కేవలం 
ఐదు (గ్రామాలు; ఉచితస్థితిన్‌= న్యాయమైన రీతిలో; ఇచ్చుటకున్‌= ఇవ్వటానికి; 
ఓపము= సహించలేము; అన్న+ఉన్మ్కిన్‌+అ= అనెడు స్థితిలో; ఇటులు+ఓపు+ 
కల్మి= వాసుదేవునకు నచ్చినవెల్హా ఇచ్చుటకు చాలిన సిరి; ధరణీవర!= 
ఓరాజా!; ఏమిటన్‌ వచ్చెన్‌= ఏవిధంగా లభించింది; చెప్పుమా!= తెలుపుము. 
తాత్పర్యం: ధృతరాష్ట్రుడిట్టా పలికిన పలుకులు విని విదురుడు ఇట్టా 
బదులు పలికాడు: 'మహారాజా! పరమాత్ముడైన శ్రీకృష్ణుడిని సంతుష్టుని 
చేయటంకన్న మంచిపని మరొక్కటి ఉంటుందా? అది మన కెంతో 
శ్రేయస్కరం. కాని, పాండు కుమారులకు న్యాయపద్ధతిలో కేవలం ఐదు 

(గ్రామాలు ఇవ్వటానికి తగినశక్తిలేని మనకు శ్రీహరి కిష్టమైనవాటిని 

సమర్పించటానికి చాలినంత సంపద ఉన్నట్టుండి ఎట్టా లభించిందోచెప్పు. 


నిశేషం: ధృతరాష్ట్రుడి లోభగుణాన్ని వ్యంగ్యంగా అధిక్షేపించటం ఇందులో 
ధ్వని. అయినవాళ్ళకు అయిదూళ్ళివ్వలేని పీనాసి ఆ భగవంతుడికి సమర్పించగల 
సంపదను ఇవ్వగలడా? అని ప్రశ్న. 'భక్తి కలుగుకూడు పట్టెడైనను చాలు” అనే 
వేమన సూక్తి జ్ఞాపకం వచ్చేటట్టు మాటలాడాడు విదురుడు. (సంపా) 

ఉ. నీ తలం పేను గంటి నొకనేర్పున శౌరికి లంచమిచ్చి సం 
ప్రీతునిం జేసి, కార్యగతి భేదము సేయంగ6 జూచె; దింత బే 
లైతిగదే! సుమేరు సదృశార్ధము6 జూచియు. బార్జుం బాయునే? 
యాతండు? క్రీడి భక్తియును నచ్యుతు పెంపును నీ వెటుంగవే?1 57 


ప్రతిపదార్హం: నీ తలథు= నీ ఉద్దేశం; ఏను= నేను; కంటిన్‌= తెలిసికొన్నాను; 
ఒక నేర్పునన్‌= ఒక చాతుర్యంతో; శౌరికిన్‌= శ్రీకృష్ణుడికి; లంచము+ఇచ్చి= 
లంచమిచ్చి; సంట్రీతునిన్‌+చేసి= సంతుష్టుడిని చేసి; కార్యగతిన్‌= రాయబారం 
విషయంలో; భీోదము+చేయంగన్‌+చూచెదు= భేదబుద్ది పుట్టించాలని 
ఆలోచిస్తున్నావు; ఇంత బేల+ఐతి+కదే!= ఇంత మూఢుడవైనావు గదా! 
ఆతండు= కృష్ణుడు; సుమేరుసదృశ+అర్థమున్‌= మేరుపర్వతమంత ధనాన్ని; 
చూచియున్‌= చూచికూడా; పార్భున్‌= అర్జునుడిని; పాయునే?= విడుస్తాడా?; 
శ్రీడిభక్తియును= అర్జునుడి పరమ(ప్రేమనూ; అచ్యుతు పెంపును= గోవిందుడి 
గొప్పతనమునూ; నీవు; ఎణుంగవే?= తెలియవా? 


తాత్పర్యం: మహారాజా! నీ ఉద్దేశం నేను గ్రహించాను. ఏవో కానుకలు 
సమర్పించే మిషతో శ్రీకృష్ణుడికి లంచమిచ్చి, తృప్తిపరిచి పాండవుల విషయమై 
కార్యవిధానంలో భేదబుద్ది కల్పించవలెనని యత్నిస్తున్నావు. నీ వెంత 
తెలివిమాలినవాడవో చెప్పలేను. నీవు మేరుపర్వతంతో సమానమైన ధనం 
సమర్పించినప్పటికీ ఆయన అర్జునుడిని విడువడు. వాసుదేవుడిపై, పార్టుడికున్న 
భక్తి ప్రపత్తు లెటువంటివో, గోపాలదేవుడి గొప్పతన మెటువంటిదో తెలియని 
వాడవా నీవు? 


విశేషం: ధృతరాష్ట్రుడు లోభి. శ్రీకృష్ణుడిని లోభపెట్టి వశం చేసికొనవలెనని 
యత్నించటం ఎంత అవివేకమో విదురుడు హెచ్చరించాడు. నరనారాయణుల 
సంబంధం విభజించలేని భక్తి ప్రేమ సూత్రాలతో కట్టబడి ఉన్నది. దానిని మేరు 
పర్వతమంత ధనాన్నిచ్చినా భేదించ లేవని హెచ్చరించాడు. వారిది అర్జార్హ 

సంబంధం కాదని తెల్పాడు. శ్రీకృష్ణుడు భక్తికి వశమవుతాడు కాని, లంచాలతో 
కాదని తేల్చి చెప్పాడు. ధృతర్శాష్ట్రుడి నైచ్యం ఈ భేదోపాయంలో తేటపడుతుంది. 
(సంపా 


తే. అర్జ్హునుండు ప్రాణతుల్యుండు హరికి నట్లు । 

గాన జలపూర్ణ మంగళ కలశమునకు. 

బాద్యమునకును గుశలసంప్రశ్నమునకు । 

మిగుల నొండు జనార్దను మెచ్చుగాదు. 158 
ప్రతిపదార్హం: హరికిన్‌= శ్రీకృష్ణునికి; అర్జ్హునుండు; ప్రాణతుల్యుండు= 
ప్రాణంతో సమానమైనవాడు; అట్టు+కానన్‌= అందువలన; జలపూర్హ మంగళ 
కలశమునకున్‌= మంగళార్థమై నీటితో నిండిన కుంభమునకును; 
పాద్యమునకును= కాళ్ళు కడుగుకొనే నీళ్ళకును; కుశల సంప్రశ్చమునకున్‌= 
యోగక్షేమాలు అడుగుటకంటెను; మిగులన్‌= మించి; ఒండు= మరొక్కటి; 
జనార్హను మెచ్చు+కాదు= శౌరికి ప్రీతిని కలిగించదు. 


తాత్పర్యం: అర్జునుడు శ్రీకృష్ణుడికి ప్రాణసమానుడు కనుక మంగళాచారాని 
కైన జలపూర్ష కుంభానికి మించి, కాళ్ళు కడుగుకొనే నీళ్ళకు మించి, 
యోగక్షేమాలు పరామర్శించటానికి మించి మరేదీ అతడికి ప్రీతికరంకాదు. 


క. మన కడకు నేమి కార్యం । 

బునకై యాతండు వచ్చె బూనికిమెయి నా 

పని వంచింపక చేయుట । 

విను మతనికి. బ్రియము; తక్కువేయును నేలా? 159 
ప్రతిపదార్హం: వినుము; ఆతండు= శ్రీకృష్ణుడు; మన కడకున్‌= మన దగ్గరకు; 

ఇ లం గి 

ఏమి కార్యంబునకై= ఏ పని మీద; వచ్చెన్‌= వచ్చాడో; పూనికి మెయిన్‌= 
(శ్రద్దతో; ఆ పనిన్‌= ఆ కార్యాన్ని; వంచింపక= మోసగించక; చేయుట= 

చేయటం; అతనికిన్‌= హరికి; ప్రియము= ఇష్టం; తక్కు= ఇతరములు; 

వేయునున్‌+ఏలా?= వేయి చేయట మెందుకు? 

తాత్పర్యం: మహారాజా! నా మాటలు వినుము. శ్రీకృష్ణుడు మన దగ్గరకు 
బం రి 

ఏ పని మీద వస్తున్నాడో ఆ పనిని మోసగించక నెరవేర్చటం అతడికి ఇష్టం. 

ఆ పనిని కాదని మనం ఎన్ని చేసినా ఏమి లాభం?” (ఏమీ లాభం లేదని 

భావం). 


వ. అనిన విని దుర్యోధనుండు దండ్రి కిట్లనియె: 160 


తాత్పర్యం: విదురుడి మాటలు విని సుయోధనుడు జనకుడితో ఇట్టా 
అన్నాడు: 
క. “అది విదురు చెప్పినట్టిద । 

తుది గృష్టుండు పాండుసుతులతో వేఅగునే? 

పదనెజు6గ కీంగియిచ్చిన | 

బెదరి రనరె యొచ్చెమైనం బిమ్మట నగరే! 161 


ప్రతిపదార్థం: అది విదురు చెప్పిన+అట్టిది+అ= విదురుడు చెప్పిన ఆ 
మాట వాస్తవం; తుదిన్‌= కడకు; కృష్ణుండు; పాండుసుతులతోన్‌= పాండవుల 
నుండి; వేటు+అగునే?= విడివడునా?; పదను+ఎయిం(గక= మనసు యొక్క 
పాకం తెలియక; ఈంగి+ఇచ్చినన్‌= కానుకలు(దానాలు) ఇస్తే; బెదరిరి+ 
అనరె?= కౌరవులు భయపడినా రనరా?; ఒచ్చెము+ఐనన్‌= న్యూనత కలిగితే; 


పిమ్మటన్‌= పిదప; నగరె?= పరిహసింపరా? 


తాత్సర్యం: “కృష్ణుడి తత్త మెట్టిదో విదురుడు చెప్పాడు. అతడు పాండవులను 
ఎన్నటికీ విడువడు. అతడి మనః పరిపాకం తెలియక కానుకలిస్తే మనం 
భయపడ్డామని అంటారు. కార్యంలో న్యూనత కలిగితే పిదప మనలను 
అందరూ పరిహసిస్తారు. 

ఆ. అతండు పూజనీయు. డగు; నే నెలుంగుదు; | 

నైన ధనము లీంది యనదతనము 

వచు( బెచ్చు పెరిగి వైరులు గర్వింతు; | 

రేల పగ యడంగు నిట్టులైన? 162 
ప్రతిపదార్థం: అతండు= శ్రీకృష్ణుడు; పూజనీయుండు+అగున్‌= పూజించదగిన 
వాడే జొతాడు; ఏన్‌+ఎయుంగుదున్‌= నాకు తెలుసు; ఐనన్‌= కాని; 
ధనములు+-ఈంగిన్‌= ధనావళి ఇవ్వటంచేత; అనదతనము+వచ్చున్‌= మనకు 
అల్పత్వం కలుగుతుంది; పెచ్చుపెరింగ= అంతకంతకు విజృంభించి; వైరులు= 
మన విరోధులు; గర్వింతురు= అహంకరిస్తారు; ఇట్టులు+ఐనన్‌= ఇట్టు 
కావిస్తే పగ+ఏల+అడంగున్‌?= శత్రుత్వం ఎట్లా అణగిపోతుంది? 
తాత్పర్యం: శ్రీకృష్ణుడు పూబించటానికి తగినవాడని నాకు తెలుసు. కాని, 
అతడికి మనం ధనాలిస్తే మన అల్పత్వం బయటపడుతుంది. వైరులు 
అంతకంతకూ అహంకరిస్తారు. ఇందువలన విరోధం శమించదు.” 


క. అనవుడు భీష్ముండు ధృతరా । 

్తున కిట్లను “నీవునుం గొడుకు నేమేని 

చ్లిన నొకటి యీగి లేకు । 

న్నను వేజొక్కటి దలంచునా కేశవుండున్‌. 163 
ప్రతిపదార్ద్హం: అనవుడున్‌= దుర్యోధనుడు అట్లా పలుకగనే; భీష్ముడు; 
ధృతర్నాష్ట్రునకున్‌; ఇట్టు+అనున్‌= ఇట్టా చెప్పాడు; నీవునున్‌; కొడుకున్‌; 
ఏమేన్‌= ఏవైనను; ఇచ్చినన్‌+ఒకటి= ఇస్తే ఒకవిధంగా; ఈగి లేకున్నను= 
ఇవ్వక పోయిననూ; వేజు+ ఒక్కటి= మరొక్కటి; కేశవుండున్‌= శ్రీకృష్ణుడు 
కూడా; తలంచునా?= భావిస్తాడా? 
తాత్పర్యం: సుయోధనుడు పలికిన తర్వాత భీష్ముడు ధృతర్మాష్టుడిని జూచి 
నీవూ, నీ కొడుకూ ఏమైనా ఇస్తే ఒక విధంగానూ, ఇవ్వకపోతే మరొక 
విధంగానూ ఆ శ్రీకృమ్ణుడుకూడా భావిస్తాడా? 

క. విను, మతండు సేయయూనిన | 

పని దప్పింపంగరాదు పాండవులం దే 

ర్పను గృష్టుండు వెరవుగ6 జొ । 

చ్లిన మే లాపురుషు పనుపు సేయుము పుత్రా! 164 
ప్రతిపదార్థం: పుత్తా!= వత్సా!; వినుము= నా మాటలు వినుము; అత 
డు= కృష్ణుండు; చేయన్‌+పూనిన పనిన్‌= చేయటానికి నిర్ణయించిన కార్యాన్ని; 
తప్పింపంగన్‌ రాదు= తొలగద్రోయటానికి శక్యం కాదు; పాండవులన్‌= 
పాండవులను; తేర్చను= (ప్రసన్నులను కావించటానికి; కృష్ణుండు= 
పురుషోత్తముడు; వెరవుగన్‌+చొచ్చినన్‌= యుక్తంగా ఇందు ప్రవేశించిన; 
'మేలు= మంచిది; ఆ పురుషు పనుపు చేయుము= ఆ మహానుభావుడి ఆజ్ఞ 
నిర్వర్తించుము. 
తాత్పర్యం: కుమారా! నారాయణుడు చేయదలచిన పనిని తప్పించటానికి 
మన తరం కాదు. ఆయన పాండవుల నుద్దరించటానికి ఇక్కడికి రావటం 
సమంజసమే. ఆ మహాత్ముడి ఆజ్ఞ శిరసావహించుము. 


క. నారాయణుండు ధర్మా। 

ర్థారూఢము గాంగం బలుకు నది నీవును నీ 

వారును గైకొని యెంతయు । 

గారవమున. జేయ నెల్ల కార్యంబు నగున్‌. 165 
ప్రతిపదార్థం: నారాయణుండు= శ్రీకృష్ణుడు; ధర్మ+అర్హ+అరూఢము కాం 
గన్‌= ధర్మార్జాలతో ప్రసిద్దమయ్యేటట్టుగా; పలుకునది= చెప్పునట్టిదానిని; 
నీవును; నీ వారును= నీ మిదత్రులును; కైకొని= స్వీకరించి; ఎంతయున్‌= 
మిక్కిలి; గారవమునన్‌+చేయన్‌= ఆదరంతో చేస్తే) ఎల్లకార్యంబున్‌+అగున్‌= 
పనులన్నీ చక్కబడతాయి. 
తాత్పర్యం: శ్రీకృష్ణుడు ధర్మార్థయుక్తంగా చెప్పే మాటలు నీవూ, నీవారూ 
(గ్రహించి మిక్కిలి ఆదరంతో ఆ ప్రకారంగా చేస్తే పనులన్నీ సఫలమౌతాయి.' 

క. అనుటయు సుయోధనుండు భి। 
ష్మున కిట్లను. 'బాండురాజు సుతులకు నిమ్మే 
దిని హరి సగపా లీ6దగు । 
ననుం బో, యే నీను, గాని యది యట్లుండెన్‌. 166 


ప్రతిపదార్హం: అనుటయున్‌= అని పితామహుడు చెప్పగా; సుయోధనుం 
డు= దుర్యోధనుడు; భీష్మునకున్‌= భీష్ముడితో; ఇట్టు+అనున్‌= ఇట్టా అన్నాడు; 
హరి= శ్రీకృష్ణుడు; పాండురాజ సుతులకున్‌= పాండురాజు కుమారులకు; 
ఈశ+మేదినిన్‌= ఈ భూమిలో; సగపాలు= అర్హ భాగం; ఈన్‌+తగున్‌+ 
అనున్‌+పో= ఇవ్వటం యోగ్యం అని అంటాడు; ఏన్‌= నేను; ఈను= 
ఇవ్వను; కాని; అది+అట్టు+ఉండెన్‌= ఆ విషయమంతిే. 


తాత్పర్యం: భీష్ముడి మాటలు విని దుర్యోధనుడు ఆయనతో ఇట్టా అన్నాడు: 
“శ్రీకృష్ణుడు పాండవులకు అర్హరాజ్య మిమ్మని చెపుతాడు; నేను ఇవ్వను. ఆ 
విషయం వదలిపెట్టండి. 


విశేషం: పాండవులకు రాజ్యభాగం ఇవ్వనని దుర్యోధనుడు ఉత్తర గోగ్రహణ 
సమయంలో భీష్ముడికి చెప్పాడు. (విరా. 4-236) అతడా మాట మీదనే 
ఉన్నాడు. (సంపా) 


న. వేటొక కార్యంబు సేయం దలంచితి; నది వినుము! పాండవులకు 
నేడుగడయు జనార్ధనుం; డతనింబట్టి బంధించిన జెక్కలు విలిగిన పులు€ 
గులుం బోలె వారు నాకు విధేయు లగుదురు; పాంచాల యాదవాదులైన 
తదీయ బంధు మిత్రులు నా వశంబున వర్తిల్లుదురు; సమస్త దేశంబులు 
నేన యేలుదు; దీనికిం దగిన యుపాయ సహాయంబు లనువు సేసెద; 
నీవింక నేమి సెప్పెదవు చెప్పుమనిన విని యతిఘోరంబగు నవ్విచారం 
బునకు నమాత్య సహితంబుగా సంతప్తచిత్తుందై వైచిత్రవీర్యుండు కొడుకున 


అతి 


కిట్లనియె: 167 

ప్రతిపదార్దం: వేణు+ఒక కార్యంబు= మరొక పని; చేయన్‌+తలంచితిన్‌= 
చేయటానికి సంకల్పించాను; అది వినుము= ఆ పని ఏమిటో వినుము; 
జనార్హనుండు= శ్రీకృష్ణుడు; పాండవులకున్‌; ఏడు+కడయున్‌= గురువు, 
తల్లి, తండ్రి, పురుషుడు, విద్య, దైవం, దాత అని సప్త ప్రకారాలుగా 
రక్షకమైఉన్నవాడు; అతనిన్‌ పట్టి బంధించినన్‌= అతడిని పట్టుకొని కట్టిపడవేస్తే; 
వారు= పాండవులు; జెక్కలు విటిగిన= రెక్కలు తెగిన; పులుగులున్‌+పోలెన్‌= 
పక్షుల మాదిరిగా; నాకున్‌; విధేయులు+అగుదురు= అణగి మణగి ఉంటారు; 
పాంచాల యాదవ+ఆదులు+ఐన= (ద్రుపదుడు, యాదవులు మొదలైన; 
తదీయ బంధు మిత్రులు= పాండవులయొక్క చుట్టాలు, హితులు; నా 
వశంబునన్‌+ వర్తిల్లుదురు= నా అధీనంలో మెలగుతారు; సమస్త దేశంబులు; 
నేను+అ= నేనే; ఏలుదున్‌= పాలిస్తాను; దీనికిన్‌ తగిన; ఉపాయ 
నవోయంబులు= ఉపాయం, తోడ్పాటు; అనువు+చేసెదన్‌= 
సిద్ద్రపరుచుకొంటాను; నీవు; ఇంకన్‌; ఏమి చెప్పెదవు చెప్పుము; అనినన్‌+విని= 
దుర్యోధనుడనగా విని; అతి ఘోరంబు+అగు= మిక్కిలి దారుణమైన; 
ఆ+విచారంబునకున్‌= అతడి ఆలోచనకు; అమాత్య సహితంబుగాన్‌= 
మంత్రులతో కూడ; సంతప్త చిత్తుండు+ఐ= ఉడుకుతున్న మనస్సు కలవాడై; 
వైచిత్రవీర్యుండు= విచిత్రవీర్యుడి కొడుకైన ధృతరాష్ట్రుడు; కొడుకునకున్‌= 
దుర్యోధనుడితో; ఇట్టు+అనియెన్‌= ఇట్లా చెప్పాడు. 


తాత్పర్యం: మరొక పని చేయదలచాను. అదేమిటో వినుము. పాండవులకు 
గురువు, తల్లీ, తండ్రీ, పురుషుడూ, విద్యా, దైవం, దాత అయి సర్వ విధాల 
రక్షిస్తున్న ఆ శ్రీకృష్ణుడిని పట్టి బంధిస్తే వారు రెక్కలు విరిగిన పక్షులై నాకు 
అణగి మణగి ఉంటారు. పాంచాలపతి, యాదవులు మొదలైన వారి 
చుట్టపక్కాలు, మిత్రులు నేను చెప్పినట్టు మెలగుతారు. దేశాలన్నీ నేనే 
న్‌ ౮ 
ఏలుతాను. ఇందుకు తగిన ఉపాయం, తోడ్పాటు సిద్ధం చెసికొంటాను. ఇక 
నీవేమి చెప్పదలచావో చెప్పుము” అన్నాడు. మిక్కిలి దారుణమైన అతడి 

ఆలోచనకు మంత్రులతో కూడిన ధృతరాష్ట్రుడు తన హృదయం ఉడికిపోగా 
సుయోధనుడితో ఇట్లా అన్నాడు: 


విశేషం: 1. అలం: ఉపమ. శ్రీకృష్ణుడు దూరమైతే పాండవులు రెక్కలు తెగిన 
పక్షులవలె విలవిలలాడి తనకు వశమవుతారని దుర్యోధనుడి వ్యూహం. ఇది 
భేదం కాదు ద్రోహం. ఇది కుటిలోపాయం. దుష్టనీతి. ధర్మనీతి ఈ ఉపాయాన్ని 
అంగీకరించదు. పైపెచ్చు గర్హిస్తుంది. 


2. దుర్యోధనుడు బరి తెగించి తన దుర్వినీతిని అందరి ముందూ ప్రకటించి, 
ఎవరేమన్నా తన యత్నం కొనసాగుతుందని ప్రకటించి ఉద్దతుడివలె 
వ్యవహరించాడు. (సంపా.) 


క. “ఓహో! యిట్లనుట జగ । 
ద్రోహం; బిమ్మాట మఅవు; దూతత్వంబున్‌ 
మాహాత్మ్యంబును ధర్మో 
తృాహంబును విను మబాధ్యతకు. గారణముల్‌. 168 


ప్రతిపదార్థం: ఓహో!= జౌరా!; ఇట్టు+అనుట= శ్రీకృష్ణుడిని బంధిస్తానని 
పలకటం; జగత్‌+ద్రోహంబు= లోకానికి కీడు చేయటం; ఈ+మాట= 
ఇపుడు నీవన్నమాట; మణవు= మరచిపొమ్ము; వినుము= నా మాట వినుము; 
దూతత్వంబున్‌= రాయబారి తనం; మాహాత్యంబున్‌= మహానుభావత్వం; 
ధర్మ+ఉత్సాహంబును= ధర్మానికై పాటువడటం; అబాధ్యతకున్‌= 
బాధించబడ కుండుటకు; కారణముల్‌= హేతువులై ఉన్నవి. 

తాత్పర్యం: 'జారా! శ్రీకృష్ణుడిని బంధిస్తాననటం లోకానికంతటికీ కీడు 
చేసినట్టేకదా! ఈ దురాలోచన మానుము. రాయబారిగా వచ్చినవాడిని, 
మహాత్ముడిని, న్యాయంకొరకు పాటువడేవాడిని బాధించకూడదు. 


విశేషం: ఊహించని విషయాన్ని ఒక్కసారిగా విన్నప్పుడు కలిగే ఆశ్చర్యభావం, 
వినకూడని విషయం విన్నప్పుడు కలిగే ఉద్వేగం ఈ పద్యంలోని చిత్తవృత్తి 

దుర్యోధనుడి వ్యూహం బాధ్యతారహితమైనదని ధృతర్వాష్టుడు ఉద్వేగంతో 
పేర్కొన్నాడు. దానికి కారణాలు మూడింటిని చెప్పాడు. 1. శ్రీకృష్ణుడు దూత. 
అతడిని బంధించరాదు. 2. అతడు మహాత్ముడు. మహాత్ములకు కీడు చేస్తే 
హాని కలుగుతుంది. 3. అతడు ధర్మసాధనోత్సాహంతో వస్తున్న పుణ్యాత్ముడు. 
అతడికి కీడు చేయటం అధర్మం. అందువలన శ్రీకృష్ణ నిర్బంధం సర్వత్రా 
నిరసించతగిందని తెలిపాడు. (సంపా 


క. ఈ కారణములు గలవను । 
నా కొలందియె వాసుదేవుణ డదిగాకయు. దీ 
డే కురువంశమున కతని । 
రాక? యతం డేమి సేసెరా పాపాత్మా! 169 


ప్రతిపదార్హం: ఈ కారణములు గలవు= ఈ హేతువులన్నీ శ్రీకృష్ణుడి 
విషయంలో ఉన్నవి; అను+ఆ కొలందియె?= అన్నంత మాత్రమేనా?; 
వాసుదేవుండు= శ్రీకృష్ణుడు (అతడు జగద్వ్యాపకుడైన భగవంతుడు); 
అదికాకయున్‌= అంతేకాక; అతనిరాక= ఆ మహనీయుడి ఆగమనం; 
కురువంశమునకున్‌= కురుకులానికి; కీడే?= హానికరమా?; అతండు= 
కృష్ణుడు; ఏమి చేసెరా?= ఏమి తప్పు చేశాడురా?; పాప+ఆత్మా?= పాపచిత్తుడా! 
తాత్పర్యం: దౌత్యం నెరపుటకు వస్తున్నవాడు, గొప్పవాడు, ధర్మం నిలపటానికి 
పాటుపడేవాడు అయిన గోపాలదేవుడిని నొప్పించరాదు. అతడు సామాన్యు 
డనుకొన్నావా? సకల జగద్వ్యాపకుడైన శ్రీమన్నారాయణుడు. ఇంతేకాదు. 
అతడిరాకవలన మన కురువంశానికి ఏమి హాని? పాపీ! పట్టి బంధించటానికి 
అతడు చేసిన తప్పేమిటి?” 


విశేషం: 1. శ్రీకృష్ణుడిని బంధించటం ఎంత అధర్మమో, అంత అసంబద్దం. 
సామాన్యుడైతే బంధించవచ్చు ననుకొంటే శ్రీకృష్ణుడు అసామాన్యుడు. కీడు 
చేసిన వాడైతే అతడికి కీడు తలపెట్టటం లోకన్యాయం. కాని, కురువంశానికి 

హితం కోరి వచ్చేవాడిని బంధించటం దరిచేరిన అదృష్టాన్ని దూరం చేసికొనటమే. 
ఈ మాటలన్న తరువాత ధృతరాష్ట్రుడు ని[గ్రహించుకొనలేక బావురుమన్నట్టు 
'పాపాత్మా! శ్రీకృష్ణుడు నీకేం అపకారం చేశాడురా?' అని ఎలుగెత్తి ఆక్రోశించాడు. 


2. ఇది చిత్తపద్దితో అన్న మాటలుగానూ ఉన్నాయి, అందరి ముందు కొడుకును 
మందలిస్తున్నట్టూ ఉన్నాయి. తండ్రిమాట కొడుకు లెక్కచేయడని చెప్పుకొంటాడు. 
ఎవరైనా చెప్పగలిగితే చెప్పి దుర్యోధనుడిని మార్చండని పిలుపునిస్తాడు. పైకి 
ఎన్ని పలికినా లోన పుత్రుడి పక్షంవాడే ధృతరాష్ట్రుడు. అతడి నీతివాక్యాలు నీటి 
బుడగలు. (సంపా 


వ. అని యదల్లె నప్పుడు గాంగేయుం డాంబికేయున కిట్లను 'నీ కొడుకు 
ప్రాణగొడ్డంబైన కార్యంబు సేయందలంచె దామోదరు నిట్లు సేయం 
జూచెనేనిం దానును దనవారును వినాశంబు. బొందుదు; రింతియ; యిది 
సేసిరి సేయరైరి యమ్మహాత్మునెడ నీయపరాధంబు విచారించిన దుష్టాత్ములు 
నష్టాత్ముల కాక, యని పలికి యేనిట్టిదాని వినంజాల' ననుచు మొగంబు 
గంటువెట్టుకొని దిగ్గన లేచిపోయె, ధృతరాష్తుండును దుర్యోధనునితో 
'నిటువంటి కొజిగాములు మనంబునం దలంచినప్పుడు సేయంగలవా. 
డవు గావున దీనం జేటువచ్చు నుడుగుమయ్య' యనిచెప్పి యతనిం 
దక్కినవారినిం బోవంబనిచి తగిన వర్తనంబున నుండె; మఖజునాండు. 170 
ప్రతిపదార్హం: అని+అదల్భెన్‌= అని కోపంతో ధృతరాష్ట్రుడు గద్దించాడు; 
అప్పుడు; గాంగేయుండు= గంగాపుత్రుడగు భీష్ముడు; ఆంబికేయునకున్‌= 
అంబ కొడుకైన ధృతర్మాష్షుడితో; ఇట్టు+అనున్‌= ఇట్టా అన్నాడు; నీ కొడుకు; 
ప్రాణగొడ్డంబు+ఐన= ప్రాణసంకటం కలిగించే; కార్యంబు చేయన్‌+తలంచెన్‌; 
పని చేయటానికి తలపెట్టాడు; దామోదరున్‌= వనమాలా విరాజితుడైన 
శ్రీకృష్ణుడిని; ఇట్లు; చేయన్‌+చూచెన్‌+ఏనిన్‌= చేయటానికి యత్నిస్తే! తానును= 

అతడూ; తనవారును= అతడికి సంబంధించిన వాళ్ళూ; వినాశంబున్‌ 
పొందుదురు= నాశనాన్ని పొందుతారు; ఇంతి+అ= ఇది నిశ్చయం; ఇది 
చేసిరి+చేయరు+ఐరి= ఈ పని చేసినా; చేయకమానినా; ఆ+మహాత్ము+ 
ఎడన్‌= ఆ మహానుభావుడి విషయమై; ఈ+అపరాధంబు= ఈ దోషం; 
విచారించిన= సంకల్పించిన; దుషస్ట+ఆత్ములు= పాపహృదయులు; 
నష్ట+ఆత్ములు+అ కాక= నాశనమై పోతారు పో; అని పలికి= అంటూ 
భీష్ముడు వచించి; ఏను= నేను; ఇట్టిదానిన్‌= ఇటువంటి పాపపు మాటను; 
వినన్‌+చాలన్‌= విని భరించలేను; అనుచున్‌; మొగంబు= ముఖం; 
గంటు+పెట్టుకొని= ముడుచుకొని; దిగ్గనన్‌= శీఘ్రంగా; లేచిపోయెన్‌= ఆ 
చోటు విడిచి వెళ్ళిపోయాడు; ధృతర్యాష్టుండును; దుర్యోధనుడితో; ఇటువంటి, 
కొజగాములు= అకార్యములు; మనంబునన్‌= మనస్సులో; తలంచిన+ 
అప్పుడు= అనుకొన్న వెంటనే; చేయన్‌+కలవాండవు= చేసే స్వభావం కలవాడివి; 
కావునన్‌= కాబట్టి; దీనన్‌= ఈ పాపకార్యాచరణంవలన; చేటువచ్చున్‌= 
కీడు మూడుతుంది; ఉడుగుము+ అయ్య!= నాయనా, ఈ చెడుపని 
చేయవద్దు; అని చెప్పి; అతనిన్‌; తక్కినవారినిన్‌= మిగిలిన వారిని; 
పోవన్‌+పనిచి= వెళ్ళిపొండని చెప్పి; తగిన వర్తనంబునన్‌+ఉండెన్‌= 
ధృతరాష్టుడు తన పనిలో తాను ఉన్నాడు; మజునాండు= ఆ మరుసటి 
రోజు. 


తాత్పర్యం: అని ధృతర్మాష్టుడు తన కుమారుడిని కసరినాడు. అప్పుడు 
భీష్ముడు ధృతర్మాష్టుడితో 'నీ కుమారుడు ప్రాణసంకటమైన పనికి 
పూనుకొన్నాడు. గోవిందుడికి ఇట్టా కీడు చేయటానికి యత్నిస్తే తానూ 
తనవారూ నాశనమైపోతారు. ఈ పని చేసినా చేయకున్నా ఆ మహాపురుషుడి 
యెడ ఇట్టి అపకారం తలపెట్టిన దుష్టులు నష్టమై పోతారు. నేనిటువంటి 
మాటలు వినలేను” అని పలికి ముఖం ముడుచుకొని అక్కడనుండి వెంటనే 
లేచివెళ్ళాడు. ధృతర్మాష్టుడు కొడుకుతో “ఇటువంటి అకార్యాలను ఎప్పుడు 

మనసులో అనుకుంటావో అప్పుడే వాటిని చేసి తీరుతావు. నాయనా! ఇట్టాంటి 
పాడుపని చేస్తే కీడుమూడుతుంది. కనుక ఈ పని విరమించుకొనుము” 
అని చెప్పి అతడినీ, తక్కినవారినీ వెళ్ళండని చెప్పి, తన పాటికి తాను 
ఉండిపోయాడు. ఆ మరునాడు. 


విశేషం: 1. దుర్యోధనుడి దుష్టవ్యూహానికి భీష్ముడు అసమ్మతి తెలియజేయటమే 
కాక, దానివలన కలిగే దుష్పరిణామాలను కూడా తెలియజెప్పాడు. “వినాశకాలే 
విపరీత బుద్ది? అని భావించి సభనుండి తొలగిపోయాడు. పాండవులలో భేదాన్ని 
కలిగించాలని తలంచిన ధృతరాష్ట్ర దుర్యోధనుల పన్నాగాలు విఫలమై, వారి 
పక్షంలోనే భేదోపాయం ప్రవర్తిల్లింది. మహాత్ముడైన శ్రీకృష్ణుడి రాకయే ఇన్ని 
కలతలకు కారణమైతే, ఆయన దౌత్యం ఎంతటి విపరీత పరిణామాలకు 
దారితీస్తుందో చెప్పలేమన్న భావం ధ్వని. 
2. 'అకార్యాలను అనుకొన్నప్పుడే ఆచరణలో పెట్టటం దుర్యోధనుడి స్వభావం'- 
అని ధృతరాష్ట్రుడి వ్యాఖ్య. దానిని వారించాడు. కాని, దుర్యోధనుడు ఏనడసి 
తెలుసు. ధృతరాష్ట్రుడు తన అధికారాన్ని వినియోగించి కొడుకును దండించడు. 
అదుపులేని అవినీతికి ప్రభువుగా ఉన్న ధృతర్నాష్టుడి ద్వంద్వనీతికి ఈ సన్నివేశం 
ఉదాహరణం. (సంపా 
సీ. కాలోచితములగు కరణీయములు దీర్షి 
కమలనాభుండు రేపకడయ కదలి 
తను. గుశస్థలవాసు లనుప రా నందథఅ । 
నాదరంబున నిల్పి యరుగునపుడు 
గజ్జంబులును బండ్లు గంధమాల్యంబులు । 
ధృతరాష్ట్ర సుతుండు పుత్తేరం బ్రీతి 
నెడ నెడ€ గొనివచ్చి యిచ్చిన వానినె। 
ల్లను వేడ్మననుభవించిన విధంబు 


శ్రీకృష్ణ్ణాయబారం 195 


తే. సలిపి, యనుభవ మొల్లక చనంగ, నెదుర | 
బాహ్లిక ద్రోణ భీష్మాది బంధుమిత్త 
ఈ ళ్‌ 
గణము సర్వభూపాల లోకంబు. గురుకు । 
మార వర్గంబు6 బుత్తెంచె మనుజవిభుండు. 171 


ప్రతిపదార్థం: కమలనాభుండు= పద్మము బొడ్డునగల శ్రీహరి; కాల+ 
ఉచితములు+ఐన= వేళకు తగినట్టి; కరణీయములు తీర్చి= చేయదగిన పనులు 
చేసి; రేపకడ+అ= ప్రాతఃకాలంలోనే; కదలి= బయలుదేరి; తనున్‌= తనను; 
కుశస్టలవాసులు= కుశస్థలంలో ఉన్నవారు; అనుపన్‌+రాన్‌= సాగనంపటానికిరాగా; 
అందణజన్‌= వారినందరినీ; ఆదరంబునన్‌= మన్ననతో; నిల్సి= ఆగండని చెప్పి; 
అరుగు+అపుడున్‌= వెళ్ళేసమయంలో; కజ్జంబులును= భక్ష్యాలను; పండ్డున్‌= 
ఫలాలను; గంధమాల్యంబులున్‌= చందనం; పూలదండలు; ధృతరాస్త్ర సుతుండు= 
దుర్యోధనుడు; పుత్తేరన్‌= పంపగా; ట్రీతిన్‌= సంతోషంతో; ఎడన్‌+ఎడన్‌= 
అక్కడక్కడ; కొనివచ్చి= తీసికొనివచ్చి; ఇచ్చినవానిన్‌+ఎల్లను= తన కిచ్చిన 
వాటినన్నిటినీ; వేడ్కన్‌= అభిలాషతో; అనుభవించిన విధంబు సలిపి= 
అనుభవించినట్టుగా నటించి; అనుభవము+జఒల్లక= నిజంగా ఆయా 
పదార్థాలను అనుభవించక; చనంగన్‌= వెళ్ళుతుండగా; మనుజవిభుండు= 
నరపతి అయిన ధృతరాష్ట్రుడు; బాహ్లిక ద్రోణ భీష్మ+ఆది= బాహ్హికుడు, 
ద్రోణుడు, భీష్ముడు మొదలైన; బంధు మిత్ర గణమున్‌= చుట్టాలయొక్క 
హితుల యొక్క సముదాయాన్ని; సర్వభూపాల లోకంబున్‌= సమస్త రాజ 
సమూహాన్ని; కురుకుమార వర్గంబున్‌= తన కొడుకుల యొక్క మొత్తమును; 
ఎదురన్‌ పుత్తెంచెన్‌= శ్రీకృష్ణుడికి ఎదురుకోలు జరపటానికి పంపాడు. 


తాత్పర్యం: శ్రీకృష్ణుడు ప్రాతఃకాల విధు లన్నిటినీ నెరవేర్చి ఉదయమే 
హస్తినాపురికి బయలుదేరనుండగా కుశస్ట్థల నివాసులు తనను సాగనంపటానికై 
దగ్గరకు వచ్చారు. వారినందరినీ ఆగండని నిల్సి శౌరి బయలుదేరాడు. 
అతడు వెళ్ళుతున్నప్పుడు దుర్యోధనుడు పంపగా పిండివంటలు, పండ్డు, 

చందనము, పూలదండలు దారిలో అక్కడక్కడా ప్రీతితో ఆయనకు తెచ్చి 
ఇచ్చారు. ఇచ్చినవాటినెల్ల నారాయణుడు అభిలాషతో అనుభవించినవానివలె 
నటించాడు. నిజానికి వాటి నతడు అనుభవించలేదు. ఇట్టా శ్రీహరి 
హస్తినాపురికి వస్తుండగా ధృతరాష్ట్ర మహారాజు- బాహ్హికుడు, భీష్ముడు, 
(ద్రోణుడు మొదలైన బంధు మిత్ర కోటిని, సకల రాజ సమూహాన్ని, తన 
పుత్రులను ఆయనకు ఎదురుకోలు సల్పటానికి పంపాడు. 


శ్రీకృష్ణుడు ధృతరాష్ట్రుని మందిరంబునకు( బోవుట (సం. 5-87-1) 


వ. ఇట్లు దుర్యోధనుం డొక్కరుండు దక్కనెల్లవారిం దూర్యాది శోభన 
పదార్ధంబులు సమకట్టి ధృతరాష్తుండు వనుప నెదుర్కొనిన వాసుదేవుండు 
వారల నందఅ నయ్యైతిఅంగుల సంభావించి, కృతవర్మ దమవాండు గావున 
నతనికి సవిశేష స్నేహంబు సేసి, యతండు సేరువరా సమస్త జనంబులుం 
బరివేష్టింపం జని తన రాకకు నలంకృతంబును బ్రమోద చాపల సుభగ 
జనంబును నైన పురంబు సొచ్చి, రాజమార్గంబున నరుగు నవసరంబున 
మౌక్తిక మిఆతంబులు బహుగంధ లు౪తంబులు నగు నక్షత ప్రకరంబులును 
బుష్ప నికరంబులునుం జల్లుచు సంతసిల్లుచు మైొక్కుచు€ జొక్కుచు 
నిరుగిలంకుల రమ్యహర్మ్యంబు లపై నిలిచి పొలిచి కనుంగొను 
నంగనాజనంబులు తమలోన. 172 
ప్రతిపదార్థం: ఇట్టు; దుర్యోధనుండు; ఒక్కరుండు తక్కన్‌= ఒకడు తప్ప; 
ఎల్లవారిన్‌= అందరినీ; తూర్య+ఆది శోభన పదార్థంబులు= వాద్యాలు 
మొదలైన మంగళ వస్తువులు; సమకట్టి= సిద్ధపరిచి; ధృతర్యాష్టుండు; పనుపన్‌= 
పంపగా; ఎదుర్కొనినన్‌= ఎదురురాగా; వాసుదేవుండు; వారలన్‌+*అందణన్‌= 
వారినందరినీ; అయ్యె తెజంగులన్‌ సంభావించి= ఆయా విధాల ఆదరించి; 
కృతవర్మ; తమవాండు కావునన్‌= తమ భోజ వంశస్థుడగుటచేత; అతనికిన్‌+ 
సవిశేష స్నేహంబు+చేసి= ఆతనిపై మిక్కుటమైన స్నేహం కనబరిచి; అతండు= 

ఆ కృతవర్మ; చేరువన్‌ రాన్‌= వెంట వస్తుండగా; సమస్త జనంబులున్‌+ 
పరివేష్టింపన్‌= జనులందరూ తన చుట్టూ బలసిఉండగా; చని= వెడలి; తన 
రాకకున్‌; అలంకృతంబును= అలంకరించబడినదిన్నీ; ప్రమోదచాపల సుభగ 
జనంబును= సంతోషంచేత సంచలిస్తున్న సుందర జనములు కలది; ఐన= 
ఐనట్టీ; పురంబు చొచ్చి= హస్తినాపురం ప్రవేశించి; రాజమార్గంబునన్‌; 
అరుగు+అవసరంబున్‌= వెళుతున్న సమయంలో; మౌక్తిక మిళితంబులు= 
ముత్యాలతో చేరినవియు; బహుగంధ లుళితంబులు= పెక్కు సువాసనలతో 
కూడినవి; అగు= ఐనట్టి; అక్షత ప్రకరంబులును= అక్షతల సమూహాలును; 
పుష్పనికరంబులును= పువ్వుల యొక్క మొత్తములును; చల్టుచున్‌; 
సంతసిల్లుచున్‌= సంతోషిస్తూ; మైక్కుచున్‌= నమస్కరిస్తూ; చొక్కుచున్‌= 
ఒడలు మరుస్తూ; ఇరు+కెలంకున్‌= రాజమార్గానికి రెండు వైపుల; 
రమ్యహర్మ్య్యంబు లపైన్‌= అందమైన మేడల మీద; నిలిచి= నిలువబడి; 
పొలిచి= ప్రకాశించి; కనుంగొని= చూస్తున్న; అంగనాజనంబులు= ఆడువారు; 
తమలోనన్‌= తమలో తాము. 

తాత్పర్యం: ధృతరాష్ట్ర మహారాజు ఒక్క దుర్యోధనుడిని తప్ప తక్కిన 
వారినెల్ల వాసుదేవుని మంగళ వాద్యాలతో ఎదుర్కొనడానికి పంపించాడు. 
శ్రీకృష్ణుడు తనను ఆహ్యానించటానికి ఎదురుగా వచ్చిన వారినందరినీ ఆయా 
రీతుల గౌరవించాడు. కృతవర్మ తమవాడు గనుక అతడిని ప్రత్యేకంగా 
ఆదరించాడు. కృతవర్మ తన వెంబడి వస్తుండగా, జనులందరూ తన చుట్టూ 
బలసిరాగా, తనరాక సందర్భంగా చక్కగా అలంకరించబడినట్టిదీ, 
సంతోషంచేత కళకళలాడుతున్న ప్రజలు గలదీ అయిన హస్తినాపురంలో 
ప్రవేశించాడు. అతడు రాజమార్గంలో వెళుతుండగా రకరకాల సువాసనలు 
విరబిమ్ముతున్న ముత్యాలు కలిపిన తలంబ్రాలు, పూల మొత్తాలు శౌరిమీద 
చల్టుతూ, సంతసిస్తూ నమస్కరిస్తూ పరవళిస్తూ మార్గానికి ఇరువైపుల నున్న 
అందమైన మేడలపై నిలిచి కనుగొంటున్న వనితలు తమలో తాము ఇట్టా 
అనుకొన్నారు: 

విశేషం: 1. మూర్జాభిషిక్తులైన ధృతరాష్ట్ర దుర్యోధనులు తప్ప మిగిలిన పెద్దలూ, 
పిన్స్నలూ అందరూ శ్రీకృష్ణుడిని ఆహ్యానించటానికి వెళ్ళారు. అది రాచమర్యాదలలో 
శ్రేష్టమైన పద్దతి. శ్రీకృష్ణుడిని దూతగానే కాక మహాత్ముడుగా భావించిన వైఖరి 
ధ్వని. 

2. ఆ వేడుకలో దుర్యోధనుడు పాల్గొంటే జరుగరానిది జరుగవచ్చునని కూడ 
ధృతర్శాష్టుడు భావించి, అతడిని పంపకపోయి ఉండవచ్చును. 


3. శ్రీకృష్ణుడి దివ్యతేజం జీవులనందరినీ ఆకర్షించింది. ప్రజలందరూ ఆ 
పరమాత్ముడిని దర్శించుకొనటానికి ఉత్సాహ పడ్డారు. సముచితంగా ఆరాధిస్తూ 
ఆహ్వానించారు. (సంపాం 


సీ. 'ప్రాణంబుతోం గూడ రక్కసి చన్నుల | 

పాలు ద్రావిన ప్రాధబాలు. దడితండె! 
వ్రేల్మిడి.జాణూరు విలిచి లోకముల మె । 

చ్హించిన యా జగజెట్టి యితండె! 
దుర్వ్యృత్తుండగు కంసు6 దునిమి యాతని తండ్రి. | 

బట్టంబు గట్టిన ప్రభు వితండె! 
సత్యభామకు. బారిజాతంబుపై6 గల | 

కోర్కిం దీర్జిన రసికుం డితండె! 


తే. వెన్నలును గోపికాచిత్త వృత్తములును | 

నరసి మ్రుచ్చిల నేర్పిన హరి యితండె! 

శ్రుతిశిరోభాగముల. దన సుభగచరణ । 

సరిసిజామోదమును గూర్చు చతురు. డితయంె! 173 
ప్రతిపదార్థం: ప్రాణంబుతోన్‌+కూడన్‌= అసువులతో కూడ; రక్కసి చన్నుల 
పాలు= రాక్షసిఅయిన పూతన చనుబాలు; త్రావిన= క్రోలిన; ప్రాఢబాలుండు= 


శ్రీకృష్ణ్ణాయబారం గ1ం09 


గడుసరి పిల్లవాడు; ఇతండె!= ఈతండే సుమా! వ్రేల్మిడిన్‌= చిటిక వేసినంతలో; 
చాణూరున్‌= కంసుడి మల్లవీరుడైన చాణూరుడిని; విజీచి= భంజించి; 
లోకములన్‌= జగాలను; మెచ్చించిన= మెప్పించినట్టి; ఆ జగజెట్టి+ ఇతం 
డె!= ఆ మేటివీరు డితడే సుమా!; దుర్చృత్తుండు+అగు= చెడు నడవడి 
గల్గినట్టి; కంసున్‌+తునిమి= కంసుడిని సంహరించి; ఆతని తండ్రిన్‌= 
అతని తండ్రియగు ఉ(గ్రసేనుడిని; పట్టంబు+కట్టిన= పట్టాభిషిక్సుడిని చేసిన; 
'ప్రభువు+ ఇతండె!= దొర యితడే సుమా!; సత్యభామకున్‌= సత్యాదేవికి; 
పారిజాతంబుపైన్‌+కల= ఇంద్రుడి నందనోద్యానంలోని పారిజాత వృక్షం 
మీద నున్న; కోర్కిన్‌= కాంక్షను; తీర్చిన రసికుండు+ఇతండె!= నెరవేర్చిన 
సరసు డితడేసుమా!; వెన్నలును= నవనీతపు ముద్దలు; గోపికా చిత్త 
వృత్తములును= గోపికల యొక్క మనోవ్యాపారాలనూ; అరసి= తెలిసికొని; 
('ముచ్చిలన్‌+నేర్చిన= దొంగిలించనేర్చిన; హరి= దోషాలను హరించే 
నారాయణుడు; ఇతండె!= ఇతడే సుమా!; (శ్రుతి శిరస్‌+భాగములన్‌= వేద 
శీర్ష ప్రదేశాలందు - ఉపనిషత్తులందు; తన సుభగ చరణ సరసిజ+ 
ఆమోదమును= తన యొక్క మనోహరమైన పాదపద్మాలయొక్క పరిమళాన్ని, 
కూర్చు= సంధించు; చతురుండు= నేర్పరి; ఇతండె!= ఇతడే సుమా! 


తాత్పర్యం: ప్రాణాలతోపాటు రాక్షస కాంత అయిన పూతన చనుబాలు 
పానం చేసిన గడుసరి పిల్లడు ఇతడే. చిటికెలో మల్లవీరుడైన చాణూరుడిని 
విరిచి ప్రోగులుపెట్టి లోకాలను మెప్పించిన మేటి శూరు డితడే సుమా! 
దుష్టవర్తనుడైన కంసుడిని నిర్మూలించి, అతడి జనకుడైన ఉ(గ్రసేనుడికి 
మధురా రాజ్యపట్టం కట్టబెట్టిన ప్రభు వితడే సుమా! పారిజాతవృక్షంపై 
సత్యభామకు గల కోర్కి తీర్చిన రసికవల్లభు డితడే సుమా! వెన్నలతో పాటు 
గొల్ల చేడెల చిత్తాలను అపహరించ నేర్చిన శ్రీహరి ఇతడే సుమా! 
ఉపనిషత్తులకు తన పాదపద్మ పరీమళాన్ని సంధింప జాలు జాణ ఇతడే 
సుమా! 

విశేషం: 1. అలం: ఉల్లేఖం, ఉదాత్తం. “బహుభి రృహుధోల్లేఖా దేకస్యోల్లేఖ 
ఇప్యతే”. ఒకే వస్తువు అనేకుల చేత అనేకవిధాలుగా వర్షించబడితే ఉల్లేఖాలంకారం. 
“ఉదాత్త మృద్ధిశ్చరితం శ్ఞాఘ్యం వాన్యోపలక్షణమ్‌” శ్ఞ్చాఘనీయమైన సమ్బద్దిని 
వర్షించినా, మహాపురుషుల చరిత్రాన్ని ఉపలక్షణంగా వర్షించినా ఉదాత్తం. 
హస్ప్తినాపురంలో పిల్లల నుండి వృద్దుల వరకు శ్రీకృష్ణుడిని పరిపరివిధాల 
ప్రశంసించిన ఘట్టమిది. ప్రశంసలకు సీసం కుదురైన ఛందం. ఒక్కొక్క చరణం 
ఒక్కొక్క (ప్రశంసకు అనువై ఆరు (ప్రశంసలకు ఆలవాలమై అందగిస్తుంది. 
శ్రీకృష్ణుడు ఉదాత్తుడు కావటంతో ఉదాత్తాలంకారం సార్ధకం. 


2. ఉల్లేఖంలో ఆరు ప్రశంసలున్నాయి. అవి- 1. |ప్రాఢ బాలుడు 2. జగజెట్టి 3. 
(ప్రభువు 4. రసికుడు 5. హరి 6. చతురుడు. ఆ ఆరు ప్రశంసలూ [క్రమంగా 
శైశవంలో, బాల్యంలో, యౌవనంలో, ప్రాఢ దశలో, వార్థక్య దశలో, ముముక్షు 
దశలో ఉన్నవారు (ప్రశంసించే వాక్యాలు. వారి వారి మనస్తత్తాలకు అనుగుణమైన 
'ప్రశంసలివి. సహృదయులు గమనించటం సులభం. పసిబాలుడి నుండి పరమాత్మ 
వరకు సాగిన ఈ దశలు భాగవత కృష్ణుడి దివ్యమహిమలుగా విజ్ఞులు 
భావిస్తున్నారు. శ్రీకృష్ణుడు పరమాత్మ అని నిర్దారించటానికి తోడ్పడే షడ్డింగాలు 
ఇవి. ఉపనిషత్తులపై నిలచిన ఉజ్జ్యలతత్తం శ్రీకృష్ణతత్వం. (సంపా.) 

వ. అనుచు నతి కుతూహలంబున నవలోకింప నాబాలవృద్దంబగు 
పౌరలోకం బాలోకన కౌతుకంబున. దన రథంబు గదిసిన సందడి జడియు 
వేత్రహస్తుల వారించుచు నారాయణుండు సమ్మర్ద మందగమనంబునం 
జని మణితోరణ సుందరం బగు రాజమందిర ద్వారంబు ప్రవేశించి 
కక్ష్యాంతరంబులు గడచి యేనుంగు మొగసాలం జొచ్చి యరదంబు డిగ్గి 
యల్లన నడచునప్పు డంతకు మున్నయరిగి భీష్షద్రోణ ప్రముఖులగు తగు 
వారలు ధృతరాష్తునిం బొదువ నతండు. బ్రత్యుత్చానంబు సేసి విదుర 


సంజయ సహితంబుగా నెదుర్కొనం జేరి. 174 

ప్రతిపదార్హం: అనుచున్‌; అతి కుతూహలంబునన్‌= మిక్కిలి వేడ్కతో; 
అవలోకింపన్‌= కనుగొనటానికి; ఆబాలవృద్ధంబు+అగు= పిల్లలు మొదలు 
ముదుసళ్ళ వరకుగల; పౌరలోకంబు= పురప్రజలు; ఆలోకన కౌతుకంబునన్‌= 
తనను చూచుటయందలి అభిలాషతో; తన రథంబున్‌= తన తేరిని; కదిసిన 
సందడిన్‌= సమీపించటం వలన ఏర్పడిన రద్దిని;ి జడియు= నివారించే; 
వేత్రహస్తులన్‌= బెత్తాలవారిని; వారించుచున్‌= వలదని పలుకుతూ; 
నారాయణుండు; సమ్మర్హ మందగమనంబునన్‌+చని= జనుల రాయిడివలన 
మెల్లని గమనంతో వెళ్ళి, మణితోరణ సుందరంబు+అగు= రత్నాల 
తోరణముచే అందమైన; రాజమందిర ద్యారంబు= రాజభవనం యొక్క 
వాకిలి; ప్రవేశించి= చొచ్చి; కక్ష్యా+అంతరంబులు+కడచి= లోగిళ్ళు దాటి; 
ఏనుంగు మొగసాలన్‌+చొచ్చి= ఏనుగులను కట్టివేసే చావడిలో ప్రవేశించి; 
అరదంబు+డిగ్గి= రథంనుండి దిగి; అల్లన= తిన్నగా; నడచునప్పుడు= 
నడిచేవేళు అంతకున్‌+మున్ను+అ= అంతకు మునుపే; అరిగి= వెళ్ళి; భీష్మ 
(ద్రోణ ప్రముఖులు+అగువారలు= భీష్ముడు, (ద్రోణుడు మొదలైనవారు; 
ధృతర్మాష్టునిన్‌+పొదువన్‌= ధృతర్నాష్టుడిని పట్టుకొనగా; అతండున్‌= 
ఆంబికేయుడు; ప్రత్యుత్భానంబు+చేసి= ఎదుర్కొనుటకు లేచినవాడై; విదుర 
సంజయ సహితంబుగాన్‌= విదురుడితో సంజయుడితో; ఎదుర్కొనన్‌+ 
చేరి= నారాయణుడిని ఎదుర్కొనటానికి సమీపించి. (క్రింది పద్యంతో 
అన్వయం) 


తాత్పర్యం: అంటూ మిక్కిలి అభిలాషతో శౌరిని దర్శించటానికి పిల్లలు 
మొదలు ముసలివారివరకు హస్తినాపురిలోని ప్రజలంతా వేడ్కపడి ఆయన 
రథం చుట్టూ గుమిగూడారు. ఆ జనుల రాయిడిని తొలగించటానికై 
వేత్రహస్తులు బెత్తాలు జళిపించగా, వలదని వారిని వారిస్తూ నారాయణుడు 
ఆ సందడిలో మెల్లని గమనంతో మణితోరణంతో విరాజిల్లే రాజమందిర 

ద్యార ప్రవేశం చేశాడు. తొట్టికట్టు దాటుతూ పోయి ఏనుగుల చావడిలో 
ప్రవేశించి అక్కడ రథం దిగాడు. అక్కడ నుండి గోవిందుడు తిన్నగా 
నడిచివస్తుండగా అంతకుమునుపే వెళ్ళినవారై భీష్ముడు, (ద్రోణుడు 
మొదలైనవారు ధృతరా(ష్షుడిని పొదివి పట్టుకొన్నారు. ధృతరాష్ట్రుడు విదుర 
సంజయులతో నడచి వచ్చి ముకుందుడిని ఎదుర్కొన్నాడు. 


ఆ. అతనిం గౌంగిలించి యచ్చట గల విదు 

రాది శిష్టజనుల నాదరార్థ్ర 

బంధు దృష్టి. జూచి పరిరంభ సంభావ । 

నము లొనర్లి శౌరి ప్రమద మెసంగ. 175 
ప్రతిపదార్దం: శౌరి= శ్రీకృష్ణుడు; అతనిన్‌+కౌంగిలించి= ధృతరాష్ట్ర 
మహారాజును ఆలింగనం చేసికొని; అచ్చటన్‌+కల= అక్కడున్న; విదుర+ 
ఆది+శిస్టజనులన్‌= విదురుడు మొదలైన పెద్దలను; ఆదర+ఆ(ర్ష+ 
బంధుదృష్టిన్‌= ఆదరంచేత మృదువైన చుట్టపు చూపుతో; చూచి= కనుగొని; 
పరిరంభ సంభావనములు= ఆలింగనాదికమైన మన్ననలు; ఒనర్భి= చేసి; 
'ప్రమదము+ ఎసంగన్‌= సంతోష మొప్పగా. (మీది వచనంతో అన్వయం) 


తాత్పర్యం: మాధవుడు ధృతరాష్ట్ర మహారాజును కౌంగిలించుకొని, విదురుడు 
మొదలైన పెద్దలను ఆదరమేదురమైన చుట్టపు చూపులతో చూచి, మన్ననతో 
వారిని ఆలింగన మొనర్చుకొన్నాడు. 


న. వార లందఅకును సాత్యకిని దగిన సమాచారంబులు నడపం బనిచె; 
నటమున్న ధృతరాష్తు పనుపునం దెచ్చి పెట్టిన నచ్చోటన యున్నయున్నత 
కనకాసనంబున నతండునుప నాసీనుం డయ్యె; నవ్వాసుదేవునకు 
విహితానుష్థాన పరాయణు లగు నగరి పురోహితులు రాజానుమతంబున 
నర్జ్యపాద్య మధుపర్మ్కాద్యుప చారంబు లాచరించి యతని తమ్ముని 
నర్హసీఠంబున నునిచి యర్చ్దించిరి:; నరనాథుండును దొరలును నిజోచితా 

సనంబుల నుండిరి; కొలువెల్లను సూర్యోదయ సమయంబున గమలా 
కరంబు విధంబున వికసించి యుండె నయ్యవసరంబున. గృష్టుండు 
ధర్మనందను వచనంబులుగా నాంబికేయునకుం దగువారలకుం బ్రణామ 
పరిరంభణ ప్రముఖ సముచిత సంభావనంబులు వలికి సంభాషణం 
బులకుం జొచ్చి. 176 


ప్రతిపదార్థం: వారలందణకును; సాత్యకిని తగిన సమాచారంబులు*+ 
నడపన్‌= తగిన వార్తలు అందించటానికి; పనిచెన్‌= నియమించాడు; 
అటమున్ను+అ= అంతకు మునుపే; ధృతర్నాష్ష్టు పనుపునన్‌+తెచ్చిపెట్టిన= 
ధృతర్మాష్టుడి ఆదేశంవలన తెచ్చిఉంచిన; ఆ+ చోటన్‌+అ+ఉన్న= అక్కడేఉన్న; 
ఉన్నత+కనక+ఆసనంబునన్‌= ఎత్తయిన బంగారు పీఠమునందు; అతండు= 
ధృతరాష్ట్రుడు; ఉనుపన్‌= కూర్చుండ బెట్టగా; ఆసీనుండు+ అయ్యెన్‌= 
కూర్చున్నాడు; ఆ వాసుదేవునకున్‌= గోపాలదేవుడికి; విహిత+అనుష్టాన+ 
పరాయణులు+అగు= శాస్తోక్తమైన ఆచారమునందు (శ్రద్దగలవారైన; నగరి 
పురోహితులు= రాజపురోహితులు; రాజ+అనుమతంబునన్‌= ధృతరాష్ట్రుడి 
సమ్మతితో; అర్హ్యపాద్య మధుపర్క+ఆది+ ఉపచారంబులు= చేతులకు 
కాళ్ళకు నీళ్ళు ఇచ్చుట, పాలలో కలిపిన తేనె ఇవ్వటం మొదలైన సమ్మానాలు; 
ఆచరించి= చేసి; అతని తమ్మునిన్‌= శ్రీకృష్ణుడి అనుజుడైన సాత్యకిని; 
అర్హపీఠంబునన్‌+ఉనిచి= తగిన పీఠముపై కూర్చుండ బెట్టి; అర్చించిరి= 
పూబించారు; నరనాథుండును= ధృతరా(ష్టుడును; దొరలును= ఇతర 
రాజులును; నిజ+ఉచిత+ఆసనంబులన్‌+ఉండిరి= తమకు తగిన పీఠాలపై 
తాము కూర్చున్నారు; కొలువు+ఎల్లను= సభ అంతా; సూర్య+ఉదయ 
సమయంబునన్‌= భానుడు దయించిన వేళలో; కమల+ఆకరంబు 
విధంబునన్‌= తామర కొలనువలె; వికసించి+ఉండెన్‌= ప్రకాళిస్తున్నది; 
ఆ+అవసరంబునన్‌= ఆ సమయంలో; కృష్ణుండు; ధర్మనందను వచనంబులు 
గాన్‌= ధర్మరాజు చెప్పిన మాటలుగా; ఆంబికేయునకున్‌= అంబిక 

కుమారుడైన ధృతరాష్ట్రుడికీ; తగువారలకున్‌= తగినట్టివారికినీ; ప్రణామ= 
నమస్కారాలు; పరిరంభణ= ఆలింగనాలు; ప్రముఖ= మొదలైన; సముచిత 
సంభావనంబులు= తగిన మన్ననలు; పలికి= తెలిపి; సంభాషణంబులకున్‌= 
మాటలకు; చొచ్చి= ఉప[క్రమించి. 


తాత్పర్యం: శ్రీకృష్ణుడు అందరి యోగక్షేమాలు విచారించటానికై సాత్యకిని 
నియమించాడు. అంతకుమునుపే అచ్చటికి ధృతరాష్ట్ర మహారాజు ఆజ్ఞ చేత 
ఎత్తయిన బంగారు పీఠ్రాన్ని తెచ్చి ఉంచారు. ఆ పీఠంపై ధృతరా(ష్టుడు 
కూర్చుండ బెట్టగా శౌరి కూర్చున్నాడు. అప్పుడు శాస్త్ర విహితమైన 
ఆచారమునందు (శ్రద్ద గల రాజపురోహితులు రాజుగారి అనుమతితో 
వాసుదేవుడికి అర్హ్యం పాద్యం మధుపర్కం మొదలైన మర్యాదలు జరిపారు. 
గోవిందుడి తమ్ముడగు సాత్యకిని కూడా తగిన పీఠంమీద కూర్చుండ బెట్టి 
పూబించారు. ఆ తరువాత ధృతరా(ష్టుడూ, తక్కిన రాజులూ తమ తమ 
గద్దెలపై ఉన్నారు. సూర్యోదయ కాలంలో పద్మసరస్సువలె సభ అంతా 
కళకళలాడుతూ. ఉండింది. అప్పుడు శ్రీకృష్ణుడు ఆంబికేయునకూ, 
అర్హులైనవారికీ ధర్మరాజు మాటలుగా ఆతడి నమస్కారాలు, ఆలింగనాలు 
మొదలైన మన్ననలు అందజేసి సంభాషించటానికి ఉపక్రమించాడు. 


విశేషం: 1. అలం: ఉపమ. సూర్యోదయ సమయంలో వికసించిన కమలాలతో 
ఒప్పారే సరోవరం వలె కౌరవసభ కృష్ట దర్శనంతో కళకళలాడిందని భావం. 
చక్కని ఉపమానం. శ్రీకృష్ణ దివ్యత్వదీపకం. 

2. ఈ సన్నివేశంలో అతిథులు వచ్చినప్పుడు ఆయా సందర్భాలలో సాగే 
రాజమర్యాదలను సవిస్తరంగా, సముచితంగా వర్షించి తిక్కన రంగ మర్యాదలను 
నాటకీయంగా చిత్రించాడు. (సంపా) 


క. రాజునకు. దియ్య మెసంగిడు | 
పూజా వచనముల నెయ్యపుంబలుకులంబే 

రోజ మెయి బంధుమిత్ర స । 
మాజములకు మేలములఈ. గుమారులకు. దగన్‌. 177 


ప్రతిపదార్థం: రాజునకున్‌= ధృతర్మాష్టునకు; తియ్యము+ఎసంగెడు= 
ప్రియమొప్పు; పూజావచనములన్‌= గౌరవ వాక్యాలతోను; పేరు+ఓజమెయిన్‌= 
మహోత్సాహంతో; బంధుమిత్ర సమాజములకున్‌= చుట్టముల యొక్క 
హితుల యొక్క సమూహమునకు; నెయ్యపున్‌+పలుకులన్‌= స్నేహ 
వచనాలతోడనూ; తగన్‌= ఒప్పిదముగా; కుమారులకున్‌= ధృతరాష్ట్రుడి 
కొడుకులకు, మేలములన్‌= పరిహాసాలతోడను. 


తాత్పర్యం: శ్రీకృష్ణుడు ధృతరాష్ట్రుడికి ప్రీతి కలిగించే గౌరవ వచనాలతో; 
బంధు మిత్ర సమూవానికి మహోత్సాహమొప్పే (ప్రేమవచనాలతో, కురుకుమార 
వర్గానికి పరియాచకపు మాటలతో. (తరువాతి వచనంతో అన్వయం.) 


విశేషం: శ్రీకృష్ణుడు సభలో సంభాషణ (ప్రారంభించాడు. సంభాషణం 
రాయబారపు ఉపన్యాసం కాదు. పలు హోదాలలో ఉన్నవారిని ఆయా పద్దతులలో 
పలుకరించే మర్యాద. శ్రీకృష్ణుడి ప్రవర్తనలోని ప్రతి చిన్న అంశాన్ని కూడా 
వదలకుండా తిక్కన జాతి వార్తా చమత్కారయుతంగా వర్లించాడు. ఈ పద్యంలో 
మొదట రాజును పలుకరించాడు. ఆ మాటలతో రాజుకు సంతోషం కలిగించాడు. 
ఆయనకు సాక్షాత్తు (వాక్పుష్పాలతి) పూజిస్తున్నట్టు, గౌరవిస్తున్నట్టు మర్యాదను 
నడిపాడు. రాజును ఒక్కడినీ పలకరించే తీరొకటి. ఆ తరువాత బంధువులు, 
మిత్రులు మొదలైన వారు సభలో ఆయాచోట్ట కలిసి కూర్చుండి ఉంటారు. 
వారిని సామూహికంగా పలకరించాడు. స్నేహంగా ఉత్సాహంగా మాట్టాడాడు. 
తరువాత కురుకుమార వర్గాన్ని గుంపుగా పలకరించాడు. వారితో పరిహాసా 
లాడుతూ చనువును స్నేహాన్నీ ప్రకటించాడు. సంభాషణ వైవిధ్యం వర్షన శిల్పం. 
(సంపా 


వ. ఇంపు వుట్టించుచు. గొండొకసేపు నిలిచి పుండరీకాక్షుండు విదురు 
సదనంబునకుం జనియెద మజియు. బోవలయు నెడలకుం బోయి వచ్చెద 

నని పలికి యాంబికేయుననుమతి వడసి యరుగ, విదురుండు ససంభ్ర 
మంబునం గడచిచని మంగళోపచార సహితంబుగా నెదుర్కొని భయ భక్తి 
వినయ స్నేహానందంబుల6 గందళితుం డగుచు గోవిందునకు దేవోప 
చారంబుల ననేక ప్రకారంబుల నర్దన లిచ్చి, కౌంతేయుల కుశలం బడిగిన 
నతనికి వారలవృత్తాంతంబు సమస్తంబును సవిస్తరంబుగాం జెప్పిన 
యనంతరంబ. 178 


ప్రతిపదార్థం: ఇంపు పుట్టించుచున్‌= ఆనందం కలిగిస్తూ; కొండొకసేపు= 
కొంత తడవు; నిలిచి= ఆగి; పుండరీక+అక్షుండు= తెల్లదామరల వంటి 
కన్నులు గల గోవిందుడు; విదురు సదనంబునకున్‌= విదురుడి గృహానికి; 
చనియెదన్‌= వెళ్ళుతాను; మజియున్‌= ఇంకను; పోవలయు+ఎడలకున్‌= 
పోవలసిన చోట్లకు; పోయివచ్చెదన్‌; అని పలికి; ఆంబికేయు+అనుమతి+ 
పడసి= ధృతరాష్ట్రుడి అంగీకారం పొంది; అరుగన్‌= వెళ్ళగా; విదురుండు; 
ససం[భ్రమంబునన్‌= వేగిరపాటుతో; కడచిచని= దాటుకొని వెళ్ళి మంగళ+ 
ఉపచార+సహితంబుగాన్‌= శుభకరాలైన సేవలతో కూడునట్టుగా; ఎదుర్కొని= 
స్వాగతం చెప్పి; భయభక్తి వినయ స్నేహ+ఆనందంబులన్‌= భయం, భక్తి 
అణకువ, ప్రేమ, సంతోషం అనే గుణాలతో; కందళితుండు+ అగుచున్‌= 
వికాసం పొందినవాడై; గోవిందునకున్‌= శ్రీ కృష్ణుడిని; దేవ+ఉపచారంబులన్‌= 
దేవతలకు కావించే మన్ననలతో; అనేక ప్రకారంబులన్‌= పలు విధముల; 
అర్భనలు+ఇచ్చి= పూజ లొసగి; కాంతేయుల కుశలంబు= పాండవుల క్షేమం; 
అడిగినన్‌= ప్రన్నించగా; అతనికిన్‌= విదురుడికి; వారల వృత్తాంతంబు= 
పాండవుల యొక్క సమాచారం; సమస్తంబును= అంతయూ; సవిస్తరంబుగన్‌= 
విపులంగా; చెప్పిన+అనంతరంబు+అ= చెప్పిన తరువాత. 


తాత్సర్యం: శ్రీకృష్ణుడు కొంతసేపు అక్కడ ఆగి, విదురుడి గృహానిక్తీ, 
ఇంకా వెళ్ళవలసిన చోట్టకూ వెళ్ళి వస్తాను" అని ధృతర్మాష్టుడి అంగీకారం 

పొంది బయలుదేరాడు. విదురుడు గబగబ ముందువెళ్ళి తన యింటి 
దగ్గర ఎదుర్కొని శ్రీహరికి స్వాగతం పలికాడు. భయం, భక్తి వినయం, 
స్నేహం, సంతోషం పెల్టుబుకగా గోవిందుడికి దేవతోపచారాలతో, బహువిధాల 
పూజలు చేశాడు. కుంతీపుత్రుల యోగక్షేమాలు అడిగాడు. అతడికి కమలాక్షుడు 
పాండవుల సంగతి అంతా పూసగుచ్చినట్టు చెప్పాడు. ఆ తరువాత. 


నిశేషం: 1. సభలో సంభాషించే వారితో మాట్లాడి, సభాసదులైన వారందరికీ 
సంతోషం కలిగేటట్టుగా తన దివ్య మంగళ విగ్రహ దర్శనాన్ని ప్రసాదిస్తూ 
కొంతసేపు నిలవటం రాజసభలో పెద్దల మర్యాద. శ్రీకృష్ణుడు దివ్యుడు కావటం 
చేత అతడి దర్శనానికి ప్రత్యేకత ఉన్నది. 'పురుషులందు పుణ్యపురుషులు 
వేరయా!” అన్న వేమన సూక్తి ఇక్కడ నిజమనిపిస్తుంది. 

2. ఒకసారి రాజసభలో ప్రవేశించిన దూత రాజానుమతితోనే బయటకు వెళ్ళాలి. 
దౌత్యం మొదలు కాకపోయినా కృష్ణుడు సభామర్యాదను పాటించాడు. 
ధృతరాష్ట్రుడికి తన కార్యక్రమం చెప్పి అనుమతి వేడాడు. 


3. విదురుడు శ్రీకృష్ణుడిని దివ్యుడిగా భావించి షోడశోపచార విధులతో దేవతార్చన 
విధితో పూజించాడు. భయభక్తి వినయ వందనా లాచరిస్తూ పులకించాడు. 
విదురుడు భక్తుడు. శ్రీకృష్ణుడు భగవంతుడు. అందుకే భక్తుడి ఇంటికి వెళ్ళాడు 
భగవంతుడు. లౌకిక ఆధ్యాత్మిక భావాల తారతమ్య మిక్కడ స్పష్టం. (సంపా) 
క. ముదమునం గృష్టండు కుంతీ । 

సదనమునకు( జనియె; నపుడు సమ్మదమున న 

వ్విదురుం '“డోగిర మొనరిం | 

చెద' నని తన్నడుగ 'నట్ల చేయుం' డనుచున్‌. 179 
ప్రతిపదార్హం: కృష్ణుండు, ముదమునన్‌= సంతోషంతో; కుంతీ- 
సదనమునకున్‌= కుంతి యింటికి; చనియెన్‌= వెళ్ళాడు; అపుడు; 
ఆ+విదురుండు= ఆ విదురుడు; సమ్మదమునన్‌= హర్షంతో; ఓగిరము+ 

ఒనరించెదన్‌= వంట చేయిస్తాను; అని; తన్నున్‌+ అడుగన్‌= తనతో చెప్పగా; 
అట్ట చేయుండు+అనుచున్‌= అట్లాగే చేయించం డని చెప్పి. 


తాత్పర్యం: శ్రీకృష్ణుడు సంతోషంతో కుంతీ గృహానికి వెళ్ళాడు. అప్పుడు 
విదురుడు హర్షించి 'వంట చేయిస్తాను” అని శ్రీహరితో అన్నాడు. అట్లాగే 
0౫ అజ ట్‌ 
చేయించండి” అని చెప్పి కృష్ణుడు. 
లం 

వ. చని కాంచిన నద్దేవియు నతని తోడు నీడయుంబోని తన 
కొడుకులం దలంచి యడలు వుట్టిన నమ్మాధవు మెడ వట్టికొని యెలుంగిత్తి 
యేడ్షిన, నతండు సంబోధించి యూరార్వ నెట్టకేలకు నుడిగి యాతనికి 
నాసన విన్యాసనాద్యుప చారంబులు చేయించి తత్సమీపంబున నుచిత 
పీఠంబునం గూర్చుండి గద్దద కంఠంబుతో నిట్లనియె. 180 


ప్రతిపదార్థం: చని= కుంతీదేవి నివాసానికి ఏగి; కాంచినన్‌= ఆమెను 
చూడగా; ఆ+ దేవియున్‌= ఆ కుంతీదేవికూడ; అతని తోడు నీడయున్‌+ 
పోని= అతని వెన్నంటి వచ్చు నీడల వంటివారైన; తన కొడుకులన్‌+తలంచి= 
తన కుమారులను జ్ఞప్తికి తెచ్చు కొని; అడలు+పుట్టినన్‌= దుఃఖం జనించగా; 
ఆ+మాధవు మెడ పట్టుకొని= కృష్ణుడి కంఠం పట్టుకొని; ఎలుంగు+ఎత్తి= 
గొంతెత్తి; ఏడ్పినన్‌= విలపించగా; అతండు= హరి; సంబోధించి= అత్తా 
అని హెచ్చరించుకొని; ఊరార్సన్‌= ఓదార్భగా; ఎట్టకేలకున్‌= తుదకు; ఉడిగి= 
ఏడ్పుమాని; అతనికిన్‌= మేనల్టుడికి;ి ఆసన+విన్యాసన+ ఆది+ ఉపచారములు 
చేయించి= పీఠముంచటం మొదలైన మన్ననలు కావించి; తద్‌+ 
సమీపంబునన్‌= అతడి చెంగట; ఉచిత పీఠంబునన్‌+కూర్చుండి= తగిన 
పీఠం మీద కూర్చొని; గద్గద కంఠంబుతోన్‌= డగ్గుత్తికతో; ఇట్టు+ అనియెన్‌= 
ఇట్టా పలికింది: 


తాత్పర్యం: శ్రీకృష్ణుడు కుంతీదేవి గృహానికి వెళ్ళి ఆమెను దర్శించాడు. 
ఆమె అతడి వెన్నంటే నీడల వంటి తన కొడుకులు జ్ఞప్తికి రాగా దుఃఖంతో 

మేనల్టుడి మెడపట్టుకొని గొంతెత్తి విలపించింది. ముకుందుడు అత్తా అని 
సంబోధించి ఊరడించాడు. హరి ఊరడింపుతో ఆమె ఏడ్పుమాని అతడికి 
కూర్చుండ పీఠం వేయించటం మొదలైన ఉపచారాలు చేయించింది. తాను 
ఆయన చెంత అర్హపీఠంమీద ఆసీనురాలై ఎలుగురాలుపడ ఇట్టా అన్నది. 


విశేషం: కుంతీదేవికి ఎదుట శ్రీకృష్ణుడు కనపడగానే అతడికి తోడునీడలవలె 
ఉండే పాండవులు జ్ఞాపకం రావటం వలన ఆమెకు దుఃఖం పొంగివచ్చింది. 
శ్రీకృష్ణుడు పాండవుల కెంత ఆత్మీయుడో కుంతీదేవి కంత ఆత్మీయుడు. 
వత్సల భావద్యోతకమైన చేష్ట - అప్యాయంగా మెడను కౌగిలించుకొనటం. 
మనసులో బాధను కొన్నేళ్ళుగా అణచుకొని ఉండటంచేత దానిని ఒక్కసారిగా 
వెలువరించే సాత్తిక భావం వంటి అభినయ విశేషం ఎలుగెత్తి ఏడ్వటం. 
కుంతికి శ్రీకృష్ణుడన్నా, తన బిడ్డలన్నా ఉన్న అభేద వాత్సల్య భావం ఇందులో 
వ్యంగ్యం. స్త్వయంగానూ, ధర్మజుడి (ప్రార్ధన వలననూ ఆమెను దర్శింప వచ్చాడు 
శ్రీకృష్ణుడు. సాక్షాత్తు తన పుత్రులను చూచిన సంతృప్తి ఆమెకు కలిగించాలని 
వచ్చాడు. అందువలననే ఈ సన్నివేశంలో ఆ ఆర్రత. (సంపా) 


సీ. 'నీ శిక్షంబెరుంగుట నీతిమంతులు. బుణ్య | 
పరులు శూరులు గదా పాండుసుతులు 
సుఖవృత్తిం బెక్కండ్రు సూరిలం గొలువ నుం । 
డెడువార లిడుమల. బడుచు నిర్జ 
నంబైన కానలోనన యెట్లు నిలిచిరి? । 
ననుం బెట్టి నాయెద. గొనుచు. జనిరి 
యేను వడ్డింపంగ నింపారం గుడిచి మె | 
త్తని సెజ్జ నిద్రించి వినుతభద్ర 


తే. గాన కరి బృంహితముల మేల్కాంచునట్టి 
వారు కందమూలంబు లాహారములుగ€ 

బొదలం బుట్టలంబది యుండి పులు6గు మెకము । 
లఅవ మేల్క్మనుచుండిరే యక్కటకట! 181 


ప్రతిపదార్థం: నీ శిక్షన్‌= నీ అభ్యాసంలో; పెరుయుటన్‌= పెరిగినవారగుటచేత; 
పాండుసుతులు= పాండుపుత్రులు; నీతిమంతులున్‌= న్యాయంతో 
కూడినవారు; పుణ్యపరులు= సుకృతమునందు ఆస్తక్తికలవారు; శూరులుగదా= 
వీరులు గదా!; పెక్కండ్రు= పలువురు; సూరెలన్‌= కుడి యెడమ 
పార్శ్యములందు; కొలువన్‌= సేవిన్తుండగా; సుఖవృత్తిన్‌= సుఖ 
జీవనోపాయంతో; ఉండెడివారలు= ఉన్నట్టివారు; ఇడుమలన్‌+పడుచున్‌= 
కష్టాలనుభవిస్తూ; నిర్ణనంబు+ఐన= మనుష్యులులేని; కానలోనన్‌+అ= 
అడవులలోనే; ఎట్టు నిలిచిరి?= ఎట్టున్నారు?; ననున్‌+పెట్టి= నన్నిక్కడ 
వదలిపెట్టి; నా+ఎదన్‌+కొనుచున్‌+చనిరి= నా హృదయాన్ని తమ వెంట 
తీసికొని వెళ్ళారు; ఏను వడ్డింపంగన్‌= నేను వడ్డన చేయగా; ఇంపు+ఆరన్‌+ 
కుడిచి= కమ్మగా కడుపార భుజించి; మెత్తని సెజ్జన్‌= మృదువైన పాన్సుల 
మీద; నిద్రించి= నిదురపోయి; వినుత= కొనియాడదగిన; భద్రగాన= మంగళ 
గానాల చేతను; కరిబ్బంహితములన్‌= ఏనుగుల ఘీంకార ధ్వనుల చేతను; 
మేల్కాంచునట్టివారు= కనులు తెరచునట్టివారు; కందమూలంబులు= గడ్డలు; 
వేళ్ళు; ఆహారములుగన్‌= భోజనంకాగా; పొదలన్‌= పొదలలో; పుట్టలన్‌= 
పుట్టలమీద; పడియుండి= నివసిస్తూ; పులుంగు మెకములు= పక్షులు, 
జంతువులు; అణవన్‌= అరవగా; మేల్కనుచున్‌+ఉండిరే?= మేల్కొను 
చున్నారా?; అక్కట+అకట!= అయ్యయ్యో! (వారికెన్ని కష్టాలు వచ్చాయి.) 


తాత్పర్యం: "కృష్ణా! నీ కట్టుబాటులో పెరిగిన వారగుటచే పాండవులు 
నీతిమంతులు, పుణ్యపరులు, వీరులు అయినారు. వారు ఇరుగెలంకులబజేరి 
పెక్కుమంది సేవిస్తుండగా సుఖంగా నుండవలసినవారు కష్టాలనుభవిస్తూ 
నిర్మానుష్యాలైన అరణ్యాలలో ఎట్టా నివసించారో! నన్నిక్కడ విడిచిపెట్టి నా 

హృదయాన్ని తమవెంట కొనిపోయారు. నేను వడ్డిస్తుంటే కడుపారా కమ్మగా 
తిని మెత్తని పాన్వుల మీద నిదురించి మాగధుల మంగళ గానాలతో, 
భద్రగజాల ఘీంకార ధ్వనులతో మేల్కొనునట్టి నా బిడ్డలు పొదలలో గుట్టలలో 
పడియుండి పక్షుల కూతలకు, జంతువుల అరపులకు మేల్కొంటున్నారు 
గదా! అయ్యో, వారి కెన్ని కష్టాలువచ్చాయి? 


విశేషం: అలం: విషమం. కుంతీదేవి వేసిన కుశల ప్రశ్నలలో ఒక మర్యాద. 
సంస్కృతి, మాత్నప్రేమావిష్కార క్రమం గోచరిస్తుంది. కొడుకుల శీలం వీరమాతకు 
(ప్రథమ గణ్యమైన కుశలాంశం. ఆ తరువాత వారి సుఖజీవన విధానాన్ని 
గురించిన విశేషం తెలిసికొనగోరుతుంది. ఆ తరువాత తన పెంపకంలో తాను 
చూపిన వాత్సల్యం. వారు పొందిన సుఖాలను గురించి సంస్మరణం తల్లి 
అడుగుతుంది. తల్లి లాలించటం, అన్నం పెట్టటం, నిద్రపుచ్చటం, నిద్రలేపటం 
మొదలైన సేవలు చేసి పిల్లలను పెంచుతుంది. వాత్సల్యపూర్షంగా అవన్నీ పిల్లలు 
కలకాలం అనుభవించాలని ఆశిస్తుంది. కుంతి ఈ పద్యంలో వీటిని ప్రస్తావించటం 
సహజం. కుశల ప్రశ్నలలో తొలుత నిలిచే చల్లని మాటలివి. (సంపా.) 
తండ్రిలేని ప్రజలు తల్లిని బాసి పె । 

ద్రయునుగాల మివ్విధమున. బడిరి 

భంగపాటు దుఃఖపాటును సంకట । 
పాటు గలిగి విరటు పాల. బిదపు 182 


ణి 


ప్రతిపదార్థం: తండ్రి లేని ప్రజలు= తండ్రిని కోల్పోయిన బిడ్డలు; తల్లినిన్‌+ 
పాసి= తల్లిని గూడా విడిచి; 'పెద్దయును+కాలము= చాలా కాలము; ఈ+ 
విధమునన్‌= ఈ రీతిగా; పడిరి= కష్టాలనుభవించారు; పిదపన్‌= అరణ్యవాస 
మైన తరువాత; విరటుపాలన్‌= విరటుడి దగ్గర; భంగపాటు= అవమానం; 
దుఃఖపాటు= దుఃఖాలనుభవించటం; సంకటపాటు= చిక్కులలో పడటం; 
కలిగెన్‌= సంభవించాయి. 


212 శ్రీకృష్ణ్ణాయబారం 


తాత్పర్యం: తండ్రి లేని పాండవులు తల్లినైన నన్ను కూడా విడిచి చాలా 
కాలం ఈ విధంగా అడవులలో కష్టాలు అనుభవించారు. ఆ పిదప విరటుడికడ 
వారికి భంగపాటు, దుఃఖపాటు, సంకటపాటు కలిగాయి” 


విశేషం: పాండవులు పొందిన కష్టాలను మూడంచెలుగా భావించిందా తల్లి. 1. 
తండ్రి పోయిన తరువాత పాండవులు భంగపాటు పొందారు. రాజ్యభాగ 
(ప్రసక్తిగాని, రాజ్యాన్ని కోల్పోయే ప్రసక్తిగాని, దుర్యోధనాదుల వలన కలిగే 
అవమానాలుగాని పాండురాజు బ్రతికి ఉంటే జరిగేవి కావు. కాబట్టి, తండ్రిలేని 
పిల్లలు కాబట్టే రాజ్యాన్ని కోల్పోయి అరణ్యాజ్ఞాతవాసాలు చేసే అవమానం 
కలిగింది. 


2. పాండవులు తల్లిని వదలి ఎన్నడూ లేరు. కాని, అరణ్యవాసానికి వెళ్లుతూ 
ఆమెను వదలి వెళ్ళవలసి వచ్చింది. ఆ వియోగం తల్లికీ, బిడ్డలకూ దుః 
ఖతీవ్రతను కలిగించింది. 


3. ఇక అజ్ఞ్జాతవాసకాలంలో విరాటనగరంలో పాండవులు ఎన్నో చిక్కులు 
పడవలసి వచ్చింది. తండ్రి లేని పిల్లలు అందరికీ లోకువ. తల్లికి దూరమైన 
పిల్లలు ఆదరానికి దూరమైనవారు. అజ్ఞాతవాసంలో దినదినగండంగా (బ్రదుకవలసి 
వస్తుంది. ఆ అవస్థలను తలచుకొన్న తల్లి- కుంతి తల్లడిల్లిపోయింది. (సంపా, 


వ. అని వెండియు. 183 

తాత్పర్యం: అని, మరల. 

ఉ. 'దానదయాపరుం డయిన ధర్మతనూభవు సేమ మెట్లు? పం 
చాననవిక్రముం డగు బకారికి భద్రమె? యస్త్ర శస్త్ర వి 
ద్యానిపుణుండు క్రీడి సుఖియా? వినయాభరణుల్‌ గవల్‌ సమా 
ధాన సమేతులే? యకట! ద్రౌపది సాధ్వి; సుఖంబె దానికిన్‌? 184 


ప్రతిపదార్హం: దానదయాపరుండు+అయిన= దానదయా గుణాలలో (శ్రద్ద 
గల్గిన; ధర్మ తనూభవు= ధర్మజుడియొక్క; సేమము+ఎట్టు?= క్షేమమెట్లా 

ఉన్నది?; పంచ+ఆనన వి[క్రముండు+అగు= సింహపరాక్రమంతో సమానమైన 
పరాక్రమం కల్గిన; బక+అరికిన్‌= బకాసురుడిని సంహరించిన భీమసేనుడికి; 
భద్రమె?= కుశలమా?; అస్త్ర శస్త్ర విద్యానిపుణుండు= బాణవిద్యలలో ఆయుధ 
విద్యలలో నేర్పరి అయిన; క్రీడి= అర్జునుడు; సుఖియా?= హాయిగానున్నాడా?; 
వినయ+ఆభరణుల్‌= అడకువయే సొమ్ములుగా గల్లిన; కవల్‌= అమడలు 
- నకుల సహదేవులు; సమాధాన సమేతులు+ఏ= శాంతితో కూడిఉన్నారా?; 
అకట!= అయ్యో! (ద్రౌపది= ద్రుపద పుత్రి; సాధ్వి= పతివ్రత; దానికిన్‌+ 
సుఖంబె?= ఆమెకు సౌఖ్యమేనా? 

తాత్పర్యం: దానదయాగుణాలుగల ధర్మజునకు క్షేమమా? సింహపరా[క్రము 
డైన భీమసేనుడికి కుశలమా? అస్త్రశస్త్ర విద్యలందు ఆరితేరిన అర్జునుడు 
హాయిగా ఉన్నాడా? వినయాలంకృతులైన నకుల సహదేవులు నెమ్మదిగా 
ఉన్నారా? అయ్యో! పాంచాలి పరమ సాధ్వి- ఆమె సుఖంగా ఉన్నదా? 
నిశేషం: పిల్లల క్షేమం గురించి అడిగేటప్పుడు తల్లి వారి అసలు పేర్లు 
పేర్కొనకుండా, ముద్దుపేర్టుకాని, బిరుదనామాలుకానీ, ఆత్మీయముద్రతో పిలిచే 
పిలుపులు గాని పలకటం లోకసహజం. దాని కనుగుణంగా ధర్మతనూభవుడు, 
బకారి, (క్రీడ, కవలు - అనటం గమనించదగింది. వారిని ఆమెకు నచ్చిన, ఆమె 
మెచ్చిన గుణాలతో విశేషించి పేర్కొనటం ఆమె అభిమానానికి నిదర్శనం. 
వీరమాతలు పిల్లల యోగక్షేమాల నడిగే నమూనా పద్యమిది. కోడలిని పేరు 
పెట్టి పిలిచి, సాథ్విగా గారవించటం ఆదరాభిమానాలకు సాక్ష్యం. దాచాప్రు,.2ర్‌ 
శ్లోకాలలో కొడుకులను గురించి అడిగిన మూలంలోని కుంతి బావురుమన్న 
ట్టుంటుంది. తిక్కన తీర్చిదిద్దిన కుంతి నిర్వేదాన్ని కూడా నిబ్బరంగా ప్రదర్శించ 
గలిగింది. (సంపా.) 


చ. కొడుకుల కంటె నయ్యనుంగు€ గోడలి కక్కుడు గూర్తు. గోడలుం 
గొడుకులు సేయు భక్తి కట కోటి మడుంగులు భక్తి నాకు నె 
ప్పుడు6 దగ జేయుచుండు నది పుణ్యచరిత్ర కులాగ్రగణ్య క్రొ 
త్తడి సకలంబు6 జూడ సభ దైన్యము. బొందుట సూచి పొక్కితిన్‌. 185 

ప్రతిపదార్హం: కొడుకుల కంటెన్‌= కుమారుల కంటెను; ఆ+అనుంగు 
కోడలికిన్‌= ఆ కూర్మి కోడలికి; ఎక్కుడు కూర్తున్‌= నేను మిక్కిలి 
'ప్రియపడుదును; కొడుకులు చేయు భక్తికిన్‌= కుమారులు కనబరచే 
పరమ(ప్రేమకు; అట కోటి మడుంగులు భక్తిన్‌= అంతకు కోటి రెట్టు భక్తిని; 
నాకున్‌= నాకు; ఎప్పుడున్‌= ఎల్లవేళలందును; తగన్‌= చక్కగా; చేయుచున్‌+ 
ఉండున్‌= ఆమె సలుపుతుంటుంది; అది పుణ్యచరిత్ర= ఆమె పవిత్రమైన 
నడవడి గలది; కుల+అ(గ్రగణ్య= వంశములో తొలుత లెక్కించ దగినది; 
(కొత్తడి= మగనాలు; సకలంబున్‌+చూడన్‌= అందరూ చూస్తూఉండగా; 
సభన్‌= కురుసభలో; దైన్యమున్‌+ పొందుట చూచి= దీన దశ పాలవటం 
చూచి; పొక్కితిన్‌= దుఃఖించాను. 


తాత్పర్యం: కొడుకుల కంటె కోడలు అంటే నాకు చాలా ఇష్టం. కుమారులు 
చూపు (ప్రేమ కంటె కోటి రెట్టు భక్తితో ఆమె నాకు సేవలు చేస్తుంది. 
పాంచాలి పవిత్రమైన నడవడి కలది. కులంలో వన్నె కెక్కింది. ఆ మగనాలు 
అందరు చూస్తుండగా కురుసభలో అంతటి దైన్యం పొందటం చూచి దుః 
ఖపడ్డాను. 

విశేషం: కోడలిని మెచ్చుకొనే అత్త గుణవంతురాలు. కుంతి కోడలిని 
ఉత్తమురాలని ప్రశంసించింది. ఆమెను మనసారా (ప్రేమించింది. కొడుకులకంటె 
ఆమెకు కోడలే ప్రీతిపాత్రురాలట! ద్రౌపది కుంతిని భక్తితో సేవించేదట! ఆమె 
పుణ్యచరిత్రట! కులాగ్రగణ్యట! మగనాలట! అంతటి అనురాగవతికి అంతటి 
అవమానం జరిగినందుకు ఆవేదన పడింది. ఈ పద్యం ఒక సత్యాన్ని బైటపెట్టింది. 
పాండవపక్షం వారందరిలో అగ్నివలె గుండెలను మండిస్తున్నది- కురుసభలో 
(ద్రౌపది పొందిన అవమాన దుఃఖం. (ద్రౌపది ఒకవైపు గర్వకారణం. మరొకవైపు 
జూలికి తావలం. (సంపా 


తే. నాండు ద్రౌపది వడిన బన్నములు సూడ । 
నోర్పినప్పుడ యెంతకు నోర్వంజెపుమ 

యంత గడచిన దుఃఖంబు లనుభవింప. | 
గలవె లోకంబువారికిగరమలనాభ! 186 


ప్రతిపదార్థం: కమలనాభ!= పద్మం నాభియందుగలవాడా!; కృష్ణా; నాడు= 
ఆనాడు; [ద్రౌపది+పడిన బన్నములు= ద్రౌపది పొందిన అవమానాలను; 
చూడన్‌+ఓర్చిన+ అప్పుడు+అ= చూచి సహించ జాలినప్పుడే; ఎంతకున్‌+ 
ఓర్వన్‌?= ఎంతకైనా భరించలేనో; చెపుము= పల్కుమా!; (ఎన్నిటినైన 
భరింపగలనని అర్థం); లోకంబు వారికిన్‌= లోకులకు; అంత+కడచిన దుః 
ఖంబులు= ఆమె అనుభవించిన దుఃఖాల కంటి మించిన దుఃఖాలు; కలవె!= 
ఉన్నవా? (లేవని భావం.) 


తాత్పర్యం: ఆనాడు పాంచాలి పొందిన అవమానాలు చూచి సహింపజాలిన 
నేను ఎంతకైనా ఓర్భుకోగలను. ఆమె అనుభవించిన కష్టాలను మించిన 
కష్టాలు లోకంలోని వారెవ్వరూ అనుభవించి ఉండరు. 


విశేషం: (ద్రౌపది పొందిన కష్టాలు మరెవ్వరూ లోకంలో అనుభవించి ఉండరని 
చెపుతూనే ఆ కష్టాలను చూచి సహించి ఇంకా (బ్రతికి ఉన్న తాను మరెన్ని 
కష్టాలనైనా ఓర్చుకొనగలనని తన దుర్భర మనోవేదనను ధ్వనిమయంగా వ్యక్తం 
చేసింది కుంతి. సంధి మాటలలో శాంతి ప్రసంగాలలో కూడా మరువ లేని 
బడబాన్ని వంటి బాధ (ద్రౌపది మీది సానుభూతి. (సంపా. 


వ. అట్టి యెడ. 187 
తాత్పర్యం: ఆ సమయాన. 
క. విదురుం డొక్కండు దక్కంగ । 

సదస్యు లెవ్వరును ధర్మసంక్షయ మిది కూ 

డదు నార; యతని శీలమ । 

కుదు రీ లోకమున కింతకుం దలంపంగన్‌.” 188 

ప్రతిపదార్హం: విదురుండు+ఒక్కండు+తక్క(గన్‌= విదురు డొక్కడు తప్ప; 
సదస్యులు= సభలో ఉన్నవారు; ఎవ్వరును= ఒక్కరైనను కూడ; ఇది ధర్మ 
సంక్షయము= (ద్రౌపదీ వ[స్త్రాపహరణం ధర్మమును నశింపజేస్తుంది; కూడదు= 
ఇట్టి నీచపు పని తగదు; నారు+అ= అనరు; తల(ఫపంగన్‌= ఆలోచించగా; 
-ఈ లోకమునకున్‌+ఇంతకున్‌= ఈ జగమున కంతటికినీ; అతని శీలము+అ= 
ఆతడి వర్తనమే; కుదురు= ఆధారం. 

తాత్పర్యం: విదురు డొక్కడు దప్ప నాటి సభలోని వారిలో ఒక్కరైనా 
పాంచాలిని పరాభవించటం ధర్మ వినాశక కృత్యం; ఇది తగదు అని 
పల్కినవారు కారు. ఆలోచించగా విదురుడి సత్స్వభావమే ఈ జగత్తుకంతా 
ఆదర్శప్రాయం. 


వ. అని యివ్విధంబున గృష్టుతోడం దన యుమ్మలికంబు లన్నియు. 
ద్రవ్వికొని శోకంబు వెల్లిగొనం గొండొక దిగం బాజెడు చిత్తంబుతో మజియు 
నిట్లనియె; 189 
ప్రతిపదార్హం: అని; ఈ+విధంబునన్‌; కృష్ణుతోడన్‌; తన+ఉమ్మలికంబులు= 
తన దుఃఖాలు; అన్నియున్‌+త్రవ్వికొని= అన్నింటినీ స్మృతికి తెచ్చుకొని; 
శోకంబు= దుఃఖం; వెల్లిగొనన్‌= పొంగిప్రవహించగా; కొండొక దిగన్‌+పాటెడు 
చిత్తంబుతోన్‌= కొంచెం క్రుంగిపోతున్న మనస్సుతో; మజీయున్‌; ఇట్టు+ 
అనియెొన్‌. 
తాత్పర్యం: కుంతీదేవి ఈ విధంగా మేనల్టుడైన శ్రీకృష్ణుడితో తన దుః 
ఖాలన్నింటినీ జ్ఞప్తికి తెచ్చుకొని శోకం వెల్లివిరియగా కొంచెం కక్రుంగిన 
మనస్సుతో మళ్ళీ ఇట్లా అన్నది: 
క. 'ఇది యెల్లను నొకతల; యీ। 

పదు మూఈ. డేండులును నాకు బావకొడుకుచే 

నదయమగు కూడుగుడుచుట । 

యది యొక తలయయ్య్యె; నేమి యనంగల దనఘా! 190 

ప్రతిపదార్థం: అనఘా!= పుణ్యపురుషా!; ఇది+ఎల్లను+ఒకతల= ఈ 
కష్టాలన్నీ ఒక ఎత్తు; ఈ పదుమూండు+ఏండులును= ఈ పదమూడు 
సంవత్సరాలూ; నాకున్‌= నాకు; బావకొడుకుచేన్‌= బావ కుమారుడైన 
దుర్యోధనుడిచేత; అదయము+అగు కూడు= దయలేని అన్నం; 
కుడుచుట+అది= తినటంఅన్నది; ఒక తల+అయ్యెను= జక యొత్రెనది; 
ఏమి+అనన్‌+కలదు?= చెప్పటాని కింకే మున్నది? 


తాత్పర్యం: కృష్ణా! ఈ పడిన కష్టాలు, అనుభవించిన దుఃఖాలు అన్నీ ఒక 
యెత్తు. ఈ పదమూడేళ్ళూ నాకు బావ కొడుకు పెట్టే దయమాలిన తిండి 
తినటం ఒక యొత్తుగా ఉన్నది. నే నేమి చెప్పగలనయ్యా? 


విశేషం: కుంతి అభిమానవతి. అందుకే పదమూడేళ్ళు పరాయి పంచలో 
ఉండటంతోపాటు బావ కొడుకైన దుర్యోధనుడు నిర్ణయగా, పరుషంగా 
వ్యవహరిస్తూ పెట్టుతున్న తిండి తినటం ఆమె భరించలేకపోయింది. “ఏమి 
యనగలదు అనఘా!” అనే వాక్యం ఆమె దైన్యావస్థ యొక్క పరాకాష్ట! 
'బావకొడుకు' అనే మాట సార్ధకం. సొంత కొడుకులుండి కూడా బావగారి 
కొడుకు పెట్టే తిండి తినవలసి వచ్చిందని ఒక దైన్య భావం. 'దుర్యోధనుడి' 
పేరుచ్చరించని అనిష్టం అందులో వ్యంగ్యం. (సంపా) 


క. తన్ను[దన తమ్ములను నా। 
కన్న కొడుకు లట్ల తలంతు. గాని విభేదం 
బెన్నండు నా మది లేమికి । 
వెన్నుండ దైవంబు సాక్షి వినుము పలికెదన్‌. 191 


ప్రతిపదార్థం: తన్నున్‌= ఆ దుర్యోధనుడినీ; తన తమ్ములను= అతడి 
సహోదరులనూ; నా కన్నకొడుకులు+అట్ట+తలంతన్‌+కాని= నా కడుపున 
గన్నబిడ్డలైన పాండవులవలెనే భావిస్తానుగాని; విభేదంబు= వ్యత్యాసం; ఎన్నం 
డున్‌= ఎప్పుడూ; నా మదిన్‌+లేమికిన్‌= నా మనసులో లేనందుకు; వెన్నుం 

డ= ఓ విష్ణుమూర్తీ!- కృష్ణుడా!; (దైవంబు సాక్షి= ఇందుకు దేవుడే సాక్షి) 
పలికెదన్‌ వినుము= చెప్పుతున్నాను వినుము. 


తాత్పర్యం: కృష్ణా! దుర్యోధనుడినీ, అతని తోబుట్టువులనూ నా కడుపున 
గన్న కొడుకులవలెనే చూస్తాను గాని భిన్నంగా చూడను. నాకు భేదబుద్ధి 
లేనందుకు ఆ దేవుడే సాక్షి అని చెపుతున్నాను వినుము. 


విశేషం: కుంతీదేవి పాండవ కౌరవులను సమదృష్టితో చూచేది. కాని, కౌరవులు 
మాత్రం తననూ, తన బిడ్డలనూ వేరుగా చూచారని మనోవేదన. ఆమె చిత్తశుద్ధికి 
దైవం సాక్ష్యం- అనటం జాతీయం. (సంపా) 


క. ఇది నిక్కం బగునేనియు€ | 
దుది నీవుం బాండవులను దురితరహితులై 
ముదమందఈ. జూడ6(గనియెద; | 
నది దీనికి మందు సువ్వె యంబుజనాభా! 192 


ప్రతిపదార్థం: అంబుజనాభా!= పద్మము నాభియందు గలవాడా! ఇది 
నిక్కంబు+అగున్‌+ఏనియున్‌= ఈ మాటలే నిజమైతే; తుదిన్‌= చివరకు; 
నీవున్‌= నీవున్నూ; పాండవులును= పాండవులున్నూ; దురితరహితులు+ఐ= 
పాపంలేనివారై; ముదము+ అందన్‌= సంతోషం పొందగా; చూడన్‌+కనియెదన్‌= 
చూడటానికి నోచుకొంటాను; అది= అట్లా మీరు ఆనందంతో ఉండటం; 
దీనికిన్‌+మందు+చువ్వె!= నా ఇప్పటి మనోవ్యథకు జాషధం జౌతుంది సుమా! 


తాత్పర్యం: కృష్ణా! నా మాట సత్యమైతే కడపటికి నీవూ పాండవులూ 
దోషాలంటనివారై ఆనందించగా చూడనోచెదను. ఇప్పటి నా హృదయ వ్యథకు 
మీరు పరమానందంతో ఉండగా చూడటమే జొషధం సుమా! 


నిశేషం: 1. పాండవులను కౌరవులను సమంగా చూడటం అనేది నిజమే 
అయితే పాండవులు నిందలపాల్లాక, విజయులై తిరిగి వస్తారని ప్రమాణం 
చేసింది. ఇదీ దేశీయాచారమే. 


శ్రీకృష్ణ్ణాయబారం 2109 


2. అన్ని బాధలకూ నివారణశక్తి శ్రీకృష్ణుడే అని నమ్మి భక్తి విశాసాలను 
ప్రదర్శించే కుంతీస్వ్తభావం ఇందులో విశదం. (సంపా) 
సీ. బావ యొప్పం డనుపలుకుల నేమగు? । 
నాతని కొడుకు. గీడాడనేల? 
కురువృద్దుండగు బాహ్లికుని దూఅ నేటికి? | 
భీష్మునిపైంబ్రయి వెట్టనగునె? 
యిట్టి క్రూరుల యింటి కిచ్చిన మనవారి । 
నందుంగా కట్లు దాననుటమేలె? 
యర్ద్హును పుట్టిన యప్పుడు 'వీండు లో । 
కము లెల్ల గెల్టు వొగడ్త మొగులు 
తే. ముట్టు నట్టిద యగు, రణమున జయించు | 
గౌరవుల; సోదరులు. దాను భూరి రాజ్య 
గౌరవము. బొందు నని యశరీరవాణి | 
వలికె; నది తిట్టువడుంగాక వలయునేని. 193 
ప్రతిపదార్థం: బావ+ఒప్పండు+అనుపలుకులన్‌= ధృతర్మాష్టుడు మా మేలు 
సహించలేడు అనే మాటల వలన; ఏమి+అగున్‌?= ఏమి ప్రయోజనం?; 
ఆతని కొడుకున్‌= అతడి పుత్రుడైన దుర్యోధనుడిని; కీడు+ఆడన్‌+ఏల?= 
నిందించటమెందుకు?; కురువృద్దుండు+అగు= కౌరవులలో పెద్దవాడైన; 
బాహ్హికునిన్‌= బాహ్హికుడిని; దూజన్‌+ ఏటికిన్‌?= తిట్టటం ఎందులకు?; 
భీష్మునిపైన్‌= పితామహుడిమీద; ప్రయి+పెట్టన్‌+అగునె?= నింద మోపవచ్చునా?; 
ఇట్టి (క్రూరులు+ఇంటికిన్‌= ఇట్టి కఠినాత్ముల యొక్క గృహానికి; ఇచ్చిన= నన్ను 
కోడలిగా చేసిన; మనవారిన్‌= పుట్టింటివారిని; అందున్‌+కాక= అంటానే 
అనుకో; అట్టు= ఆ విధంగా; తాన్‌= నేను; అనుట మేలె?= నిందించటం 
న్యాయమా? (కాదని భావం); అర్జును పుట్టిన+అప్పుడు= అర్జునుడు 

జన్మించిన సమయంలో; వీండు= పార్భుడు; లోకములు+ఎల్లన్‌= జగము 
లన్నిటిని; గెల్బు= జయిస్తాడనే; పొగడ్త= ప్రశంస; మొగులు ముట్టినట్టిది+ 
అ+అగున్‌= మేఘమండలం తాకునటువంటి దౌతుంది; రణమునన్‌= 
కదనంలో; కౌరవులన్‌+జయించున్‌= దుర్యోధనాదులను గెలుస్తాడు; 
సోదరులున్‌= తోబుట్టువులూ; తానున్‌= తానూ; భూరి రాజ్యగారవమున్‌+ 
పొందున్‌= గొప్ప రాజ్యం ఏలుట వలని గొప్పతనమును పొందుతాడు; 
అని= అంటూ; అశరీరవాణి= అశరీరవాక్కు; పలికెన్‌= పల్కింది; వలయున్‌+ 
ఏనిన్‌= కావలసివస్తే; అది= అశరీరవాణి; తిట్టుపడున్‌+కాక!= నిందించబడు 
గాక! 


తాత్పర్యం: ధృతర్శాష్టుడు పాండవుల మేలోర్చువాడు కాడని అనటంవలన 
ఏమి లాభం? అతని కొడుకు దుర్యోధనుడిని తిట్టటం వలన 
ప్రయోజనమేముంది? కౌరవులలో పెద్దవాడగు బాహ్హికుడిని నిందించడం 
దేనికి? భీష్ముడి మీద తప్పు మోపటం న్యాయమా? ఇట్టాంటి కఠినచిత్తుల 
ఇంటికి నన్ను కోడలిని చేసిన నా పుట్టింటివారినే దూషించాలి. అట్లా 
దూషించటం కూడా సమంజసం జాతుందా? పార్టుడు జని శ్రంచినవేళ “ఇతడు 
లోకాలన్నీ జయిస్తాడనే కీర్తి మేఘమండల మంటుతుంది. ఇతడు కౌరవులను 
యుద్దంలో గెలుస్తాడు. తానూ, తన తోబుట్టువులూ భూరి సామ్రాజ్యాధిపత్య 
గౌరవం పొందుతారు” అని అశరీరవాణి పలికింది. అవసరమైతే ఇట్లా నుడివిన 
ఆ అశరీరవాణినే నిందించాలి. మరెవ్వరినీ కాదు. 


విశేషం: కుంతీదేవి మెత్తని హృదయం గల తల్లియే కాదు, కడుపులోని 
బాధను గడుసుదనంతో చెప్పగల గడుసరి కూడా. శ్రీకృష్ణుడి బహిఃప్రాణమైన 
అర్జునుడు పుట్టినప్పుడు ఆకాశవాణి పలికిన పలుకుల వైపు శ్రోత మనస్సును 
మళ్ళించి (గ్రుచ్చుకొనేటట్టు చెప్పటానికి. 'ేతినేతివాదం”' వలె- ధృతర్మాష్టుడిని 
అనటం ఎందుకు? దుర్యోధనుడిని అనటం ఎందుకు? అని వరుస మొదలు 
పెట్టింది. ఆ మాట నిజానికి శ్రీకృష్ణుడి మనస్సుకు [గ్రుచ్చుకొనాలని అన్నదే. 
(సంపా 

వ. ధర్మంబు గలుగునే నది నిక్కంబయ్యెడు; దాని కెల్లను నిర్వాహకుండవు 
నీవు గలవు గాదె! నీ మన్నించు నెచ్చెలులకుం జెప్పెడు మాటలు గలవు 
విను; మయ్యుధిష్టిరునితో నిట్లనుము; 194 


ప్రతిపదార్దం: ధర్మంబు కలుగునేన్‌= లోకంలో ధర్మమున్నట్లయితే; అది 
నిక్కంబు+అయ్యెడున్‌= అశరీరవాణి మాటలు యథార్జ్థాలవుతాయి; దానికిన్‌+ 
ఎల్లను= ఆ ధర్మానికంతటికినీ; నిర్యాహకుండవు= ్రవర్తిల్ల చేసేవాడవు; 
నీవు+కలవు+కాదె!= నీవున్నావు గదా!; నీ మన్నించు నెచ్చెలులకున్‌= నీ 
వాదరించే నీ ప్రియమిత్రులైన పాండునందనులకు; చెప్పెడు మాటలు+కలవు= 
చెప్పవలసిన మాట లున్నాయి; వినుము= ఆలింపుము; ఆ+యుధిస్టిగునితోన్‌= 
ఆ ధర్మరాజుతో; ఇట్టు+అనుము= ఈ విధంగా చెప్పు. 

తాత్పర్యం: లోకంలో ధర్మ మున్నట్లయితే అశరీరవాణి చెప్పినదే సత్య 
మవుతుంది. కృష్ణా! ధర్మోద్దారకుడవు నీవున్నావు. నీవు మన్నించే నీ అనుగు 
నెచ్చెలికాండ్రకు చెప్పవలసిన మాట లున్నాయి. వినవలసింది. ముందుగా 
ధర్మతనయుడితో ఇట్టా చెప్పుము: 

విశేషం: 1. ధర్మముంటే దేవతల మాటలు నిజమౌతాయట! అన్నిటికీ 
నిర్యాహకుడైన శ్రీకృష్ణుడే ఉన్నాడట! ఈ దృఢ నిశ్చ్యయమే ఆమెను ధర్మశీలనుగా 
నిలిపింది. ఆమె కొడుకులను ధర్మమార్గంలో నడిపింది. 


2. కొడుకుల స్వభావాలను బట్టి ఎవరెవరికి ఎటువంటి సందేశమివ్వాలో తెలిసిన 
వివేకవతి అయిన వీరమాత కుంతి. 


3. ఉపవ్హావ్యంనుండి వచ్చిన కృష్ణుడు పాండవ దూత. హస్తినాపురంనుండి 
తిరిగి వెళ్ళే శ్రీకృష్ణుడు కుంతీదూత. (సంపా) 


క. వేండికొని కృపణులై కను । 
పోండిమి యది యేల రాజపుత్రులు దమమై 

వాండిమి దప్పిన నిప్పులు । 
వేండిమి సెడినట్లు జనులు విని యులుకుదురే? 195 


ప్రతిపదార్థం: కృపణులు+ఐ= దీనులై; వేండికొని= (ప్రార్ధించి; కనుపోండిమి= 
పొందునట్టి సంపద; అది+ఏల?= అదెందుకు?; రాజపుత్రులు= 
క్షత్రియకుమారులు; తమ= తమయొక్క; మైవాండిమి= శరీరమందలి 
ప్రతాపం; తప్పినన్‌= విడిచినయెడల; నిప్పులు= అగ్నులు; వేండిమి చెడిన+ 
అట్టు= వేడిమిని గోల్పోయినట్టే అగును; జనులు విని= ప్రజలు అట్టి 
0? 0? యు 
'ప్రతాపహీనుల ఆజ్ఞ లాలించి; ఉలుకుదురే?= జంకుదురా? (జంకరని 
అరము) 
యథా 


తాత్పర్యం: దీనులై యాచించి గడించిన సంపద లెందుకు? క్షత్రియ 
కుమారులు ఒడలిలో తేజం కోల్పడితే నిప్పులు వేడిమిని విడిచినట్లే అవుతుంది. 
మగటిమి లేనివారి మాటలకు జనులు జంకుతారా? 


విశేషం: అలం: ఉపమ. ఇది ధర్మరాజున కిచ్చిన సందేశం. అతడిని మూడు 
విధాల మందలించింది కుంతి. 1. నీకు రావలసిన రాజ్యభాగాన్ని దీనుడివలె 
యాచించటం తప్పు. అట్టా భిక్షాదానంగా వచ్చే రాజ్యాన్ని స్వీకరించటం తప్పు- 
అని మొదటి హెచ్చరిక. కపట ద్యూతంలో రాజ్యసంపద కోల్పోయినప్పుడు 
(ద్రౌపదికి వరంగా ధృతరాష్ట్రుడు దానిని తిరిగి ఇచ్చాడు. అరణ్యాజ్ఞాతవాసాలు 
ముగిసిన తరువాత కూడ మరల ధృతర్మాష్టుడి దయ కొరకు, దుర్యోధనుడి 
సుముఖత కొరకు ఇంత దీనంగా అడగటం అవమానం. అడగటంలో కూడా 
ఆత్మగౌరవం ఉండాలి. రాజ్యభాగం ఇవ్వకపోయినా అయిదూళ్ళు ఇస్తే చాలని 
కోరటం మరీ అవమానం- అని హెచ్చరించింది. 


2. క్షత్రియులు ప్రతాపాన్ని విడిచిపెడితే వేడిలేని అగ్నులవలె మారి శత్రువులను 

తపింపచేసే శక్తిని కోల్పోతారు. కాబట్టి యుద్దంలో పరాక్రమాన్ని ప్రదర్శించి 
లు అ ఠా 

రాజ్యాన్ని పొందండి. క్షత్రియ ధర్మాన్ని రక్షించండి. యుద్ధం కంటె శాంతి మేలు 

అని భావిస్తున్న ధర్మజాడిని యుద్గోన్ముఖుడిగా చేయాలన్న వీరమాత ప్రబోధ 
మిది. 

3. ఒకవేళ ప్రతాపరహితులై యాచించి, రాజ్యాన్ని పొందినా జనులు ఆ రాజులను 
గౌరవించరు. కాబట్టి అటువంటి రాజ్యసంపదను పొందినా (ప్రభుత్వాన్ని 
నిలుపుకొనటం కష్టం. 

4. తాత్పర్య మేమంటే- 'దైన్యాన్ని వదులు. క్షత్రియోచిత పరా[క్రమాన్ని ప్రదర్శించి 
రాజ్యాన్ని సాధించు. (ప్రజల ఆదరాభిమానాలను పొందు.” ఈ మూడూ 
పరస్పరాశ్రితాలైన గుణాలు. ఏ ఒకటి లేకపోయినా మిగిలినవి దక్కవు అని 
శాంతికాముకుడైన ధర్మజుడు పౌరుషాన్నితో 'ప్రజ్యలించేటట్టు పలికింది. అయితే, 
ధర్మజుడు సూక్ష్మగ్రాహి కాబట్టి సందేశాన్ని మృదువుగా, వ్యంగ్యంగా, మనసు 
నొవ్వకుండా చెప్పింది. 

5. కుంతి మనసులో పడుతున్న వేదనకు ఈ మాటలు అక్షరదీపికలు. వీరులను 
కన్న రాజమాత తన కొడుకులు వీరులుగానే బ్రతికి తనకు గౌరవం తేవాలని 
అనుకొనటం సహజం. కాని, ధర్మజుడు ధర్మనీతిలో భాగంగా చతుర్వి 
ధోపాయాలను ప్రదర్శిస్తూ సంధియత్నం చేస్తున్నాడే కాని, పౌారుషహీనుడై కాదన్న 
సత్యం గమనార్హం. (సంపా.) 


వ. భీమార్డునుల కిట్లని చెప్పుము: 196 
తాత్పర్యం: భీముడికి, అర్జునుడికి ఇట్లా చెప్పుము: 
ఆ. కొడుకు6 గాంచు రాచకూంతు రెద్దానికి? | 

నట్టిపనికి నుచితమైన సమయ 


మొదవె( దడయుటింక నొప్పదు; జనములు | 
నట్లుగాని పురుషు లనరు మిమ్ము 197 

ప్రతిపదార్హం: రాచకూంతురు= క్షత్రియపుత్రి; ఏ+దానికిన్‌= దేనికొరకు; 
కొడుకున్‌+కాంచున్‌= కుమారుడిని కంటుందో; అట్టిపనికిన్‌= అట్లాంటి 
యుద్ధ కార్యానికి; ఉచితము+ఐన+సమయము+జఒదవెన్‌= తగిన వేళ వచ్చింది; 
ఇంకన్‌= ఇటమీదట; తడయుట= ఆలసించటం; ఒప్పదు= తగదు; 
అట్టు+కాని= అప్పుడు తప్ప; జనములు= ప్రజలు; మిమ్మున్‌= మిమ్ములను; 
పురుషులు+అనరు= మగవారని చెప్పరు. 

తాత్పర్యం: క్షత్రియకన్య పెండ్డాడి కొడుకును ఏ కార్యానికై కంటుందో, 
అట్లి (ప్రతాపప్రదర్శనకు తగిన అదను సం(ప్రాప్తించింది. ఇక ఆలసించటం 

యు (క! 
తగదు. అప్పుడుగాని మిమ్మల్ని ప్రజలు మగవారని అనరు సుమా! 


విశేషం: 1. కుంతీదేవి తన కొడుకులలో ధర్మజుడిని ప్రత్యేకంగా, ప్రజ్ఞావంతుడైన 
మనీషిగా భావించి గౌరవిస్తుంది. ఆ తరువాత భీమార్జునులను ఒక జంటగా, 
నకుల నహదేవులను ఒక జంటగా భావిస్తుంది. (ద్రౌపదిని ప్రత్యేకంగా 
సంభావిస్తుంది. ఈ స్వభావం ఈ సందర్భంలో స్పష్టమౌతున్నది. 

2. ధర్మజుడు నీతిజ్ఞుడు కాగా, భీమార్జునులు గదాగాండీవాలతో ప్రసిద్ది కెక్కిన 
శస్త్రజీవులు. నిజానికి క్షత్రియ వనిత యుద్దంలో సాటిలేని మేటి వీరులను 
కనాలనీ, వారు రణరంగంలో తమ మగతనం ప్రదర్శించి తమకు, తనకు పేరు 
తేవాలనీ అనుకొంటుంది. తల్లి కలలు కని కన్న వీరసంతానం భీమార్జునులు. 
ఆ కలలు నిజం చేయటం వారి ధర్మమని హెచ్చరిక. ఆమె కోర్కెను తీర్చకపోతే 
వారు వీరులు కాదు, ఆమె వీరమాత కాజాలదు- అని నిష్టురం. 


3. యుద్దం చేసి పౌరుషాన్ని ప్రదర్శించకపోతే వారిని పురుషులని లోకం 
గుర్తించదట! ఇది చాలా నిష్టురమైన మాట. మరీ, బృహన్నలగా అజ్ఞాతవాసం 
చేసిన అర్జునుడికి గుచ్చుకొనే మాట! తెలుగులో “మిమ్మలిని మగవా రనరు* 
అనే తిట్టు జాతీయం. బలపరాక్రమమే తమ అస్రిత్వంగా బ్రతికే కొడుకులను 
ఉత్తేజపరిచే వాజ్మయ శిల్పం తెలిసిన వీరమాత కుంతి. 

4. భీమార్జునులు కీచకవధలోనూ, దక్షిణ ఉత్తర గోగ్రహణ ఘట్టంలోనూ తమ 
పౌరుషాన్ని ప్రదర్శించే ఉన్నారు. కాని, ఆమె వాటిని గుర్తించినట్టు చెప్పకపోవటం 
అబల స. 

గడుసుదనం. ఆ యుద్దాలు పాండవులు ఆత్మరక్షణ కొరకు చేసినవి. కాని, 
మాతృమూర్తిని వీరమాతగా చేయాలంటే కౌారవులపై యుద్ధం చేసి తమ 
శస్తాస్తబల సంపదను ప్రదర్శించి పురుషులనిపించుకొన్నప్పుడే సాధ్యమౌతుందని 
హెచ్చరిక చేసింది. ఆలసించవద్దని ప్రేరేపించింది. 

5. భీమార్జ్చునులకు ధర్మరాజుకు వలె సున్నితంగా చెప్పలేదు. బాణంతో గుచ్చినట్టు 
మాట్టాడింది. మగతనం- అనే మాట వారి మనసులపై దెబ్బకొట్టుతుంది. 
ఆకలి తెలిసి అన్నం పెట్టెదీ, అదనెరిగి ఆ(గ్రహించేదీ, అనువుగా మందలించేదీ, 
ఆదర్శంతో తీర్చిదిద్దేదీ తల్లి, కుంతి వీరమాత. (సంపా) 

లు 0 


క. భుజబలమున జీవించుట । 
నిజధర్మము మెత్తంబడుట నింద్యము; మాద్రీ 
ప్రజలకు. జెప్పుము ద్రుపదా । 
తృజంగార్యం బడుగుమనుము తగనందజతోన్‌. 198 


ప్రతిపదార్థం: భుజబలమునన్‌= బాహు విక్రమంతో; జీవించుట= బ్రతకటం; 
నిజధర్మము= క్షత్రియ ధర్మం; మెత్తడుట= అణగిపోవటం; నింద్యము= 
దూషింప దగింది అని; మాద్రీప్రజలకున్‌= మాద్రి కుమారులకు; చెప్పుము= 
తెలుపుము; (ద్రుపద+ ఆత్మజన్‌= (ద్రౌపదిని; తగన్‌= ఒప్పిదంగా; 
అందజతోన్‌= పాండవులందరితో; కార్యంబు+అడుగుము+అనుము= 
కర్తవ్యం గురించి అడుగుమని చెప్పుము. 


తాత్సర్యం: మాద్రీనందనులైన నకుల సహదేవులతో- బాహుబలంతో 
బ్రదకటం క్షత్రియధర్మమనీ, అణగిమణగి ఉండటం దూషింపదగిన 
విషయమనీ చెప్పుము. తన కర్తవ్యమేమిటో ద్రౌపది నడిగి తెలిసికొనండని 
పాండవులందరితో చెప్పుము. 

విశేషం: 1. కవలలు నకుల సహదేవులు. వారిద్దరికీ కలిపి సందేశం ఇవ్వటం 
జౌచిత్యం. అందులోనూ (క్రమాన్ని పాటించి అన్వ్నయించుకొంటే నకులుడికి 
భుజబలంతో జీవించుమని హెచ్చరిక. సహదేవుడికి క్షత్రియ ధర్మంలో 
మెత్తబడటం నింద్యమని గట్టిగా చెప్పింది. శ్రీకృష్ణుడితో వారిరువురు మాట్లాడిన 
తీరులు గమనిస్తే ఈ సందేశాలు వారి మనఃప్రవృత్తులకు అచ్చంగా 
అతికినట్టున్నాయని స్పష్టమవుతుంది. 


2. పాండవులలో పరాక్రమాన్ని '్రేరేపించే ప్రధానశ్రక్తిగా ద్రౌపదిని కుంతి 
గుర్తించి, సమయోచితంగా వారిలో యుద్గోత్సాహాన్ని 'ప్రజలింపజేస్తూ 
ఉండుమని కోరింది. (ద్రౌపది కాంతాసమ్మితంగా కార్యాన్ని చక్కదిద్దగలదని 
ఆమె విశ్వాసం. అది సహజం కూడా. (సంపా. 


చ. అలిగిన భీమ ఫల్గునుల కడ్డము లేమి యెటజుంగు; దంతలం 
తలు వడి వాని నీ/వలదా? విను మాపని కెల్ల బాండుపు 
త్తులె కలవారు; నీ కెటుల దోంచిన నట్టులు సేయువారు గా; 
కలఘువిచార! నా యల6ంత యార్పుము; నన్‌ గడతేర్పు మెమ్మెయిన్‌.1 99 


ప్రతిపదార్హం: అలిగినన్‌= కోపగిస్తే భీమఫల్లునులకున్‌= భీమార్జునులకు; అడ్డము 
లేమిన్‌= అవరోధం లేకుండటం; ఎజుంగుదున్‌= తెలియుదును; అంతలు+ 
అంతలు+పడి= అంతలేసి అవమానాల పాలై; వానిన్‌= ఆ పరాభవాలను; 
-ఈంగన్‌ వలదా= తీర్చుకొనవద్ధా; వినుము= ఆలింపుము; ఆ పనికిన్‌+ఎల్లన్‌= 
పరాభవ దుఃఖాలను బాపుకొనే పనికంతా; పాండుపుత్తులె కలవారు= పాండు 
నందనులే సంసిద్ధంగా ఉన్నారు; నీకున్‌= నీకు; ఎటులు తోంభచినన్‌= ఏ 
విధమైన అభిప్రాయం కల్నుతుందో; అట్టులు+చేయువారు+కాక= ఆ విధంగా 
సల్పగలరు; అలఘువిచార!= గొప్ప ఆలోచనగలవాయడా! కృష్ణా! నా+ 
అల6త= నా శోకం; ఆర్పుము= తొలగించుము; నన్‌= నన్ను; ఏ+మెయిన్‌= 
ఏ విధం గానైనా? కడతేర్పుము= ఉద్దరించుము. 

తాత్పర్యం: అలుక వహిస్తే భీమార్జునులకు అడ్డం లేదని నాకు తెలుసు. 
అంతంత అవమానాలు పొంది ఆ కసి తీర్చుకొనవద్దా? ఆ పని 
పాండునందనులు చేయగలరు. నీవెట్టా చెపితే వారట్టా చేస్తారు. గొప్ప 
ఆలోచనగల నీవు నా బాధ తీర్చవలసినది. నన్ను ఎట్టయినా దుఃఖాల నుండి 
కడతేర్చ్భవలె.” 


విశేషం: 1. ఈ మాటలు కుంతీదేవి శ్రీకృష్ణుడితో అంటున్నవి. ఆమె ఆయనను 
కోరింది రెండంశాలు: 1. నా దుఃఖం (అనే అగ్నిని) ఆర్పుము. 2. నన్ను 
ఉద్ధరించుము. ఈ రెండూ పరమాత్మరూపుడైన శ్రీకృష్ణుడి దివ్యత్వాన్ని గుర్తించి 
అన్నవే. 'కడతేర్పుము” అనే [క్రియ తెలుగు జాతీయం. దానికి అనేకార్జ్రాలున్నా 
ఇక్కడ కష్టాలనుండి గట్టెక్కించుమని భావం. 


2. కుంతి విజ్ఞురాలు. ఒక కార్యం సాధించబడాలంటే ఇచ్చాక్రియా జ్ఞానశక్తుల 
సమన్వయ వినియోగాలు అవసరం. ఇక్కడ ఇచ్చాశక్తులు భీమార్జునులు. వారు 
కోపిస్తే చాలు ఆ కార్యానికి అడ్డం ఉండదు. ఆ సంగతి శ్రీకృష్ణుడికి కూడా 
తెలుసుననటం కుంతీదేవి గడుసుదనం. అవమానాల పాలైన పాండవులు వాటికి 
ప్రతీకారం తీర్చికొనే ప్రయత్నం చేయాలి. ఇది కార్యశక్తి. పాండవులు 
సంఘటితంగా కూడి యుద్దకార్యాన్ని స్వయంగా నిర్వహించగలరని కుంతీదేవి 
కొడుకుల పౌరుషంమీద ఆత్మవిశ్వాసాన్ని ప్రదర్శించింది. 


3. ఇక పాండవ పక్షంలో ఇచ్చాక్రియాశక్తులకు మూలమైనదీ, చోదకమైనదీ, 
వాటిని నియం (త్రించగలిగినదీ. ఫలాగమందాకా ముందుకు నడిపించేదీ జ్ఞానశక్తి 
అదే శ్రీకృష్ణుడు. ఆ అర్ధం వ్యంగ్యంగా స్ఫురించేటట్టు “అలఘువిచార!” అని 
సంబోధించింది. నీ కెట్లా తోస్తే అట్లా పాండవులను నియోగించు మని కోరింది. 
కార్యచ(క్రం తిప్పుమని వేడింది. ఫలితం మాత్రం- కుంతి వంత తీరాలి. ఆమె 
ఉద్దరించబడాలి. 


4. కుంతి మనోదుఃఖం అన్నివంటిదని 'ఆర్ప్సు' అనే క్రియతో ధ్వనింపజేశాడు 
తిక్కన. అది శత్రుసంహారంవలన సాధ్యం. ఇక ఉద్ధరించమంటే- పరుల పంచలో 

ఇతరుల దయాదాక్షిణ్యాలపై ఆధారపడి దైన్యంతో బ్రతికే అప్పటి దురవస్థ 
నుండి ఉద్ధరించటమే, పాండవులు పరా[క్రమంతో రాజ్యాన్ని జయించి, తనను 
రాజమాతగా గౌరవపదంలో నిలపటమే. ఈ పని చేసే వారు పాండవులైనా 
చేయించే దైవీసంకల్పశక్తి శ్రీకృష్ణు డని ఆమె తాత్సర్యం. కార్యసాధకమైన 
మాటల పొందికలో అర్థవ్యక్తి అనే గుణం రాణించి వస్తు స్వభావ స్ఫుటత్వాన్ని 
కలిగిస్తున్నది. (సంపా.) 


వ. అనిన గృష్టుండు గొంతి ననునయించి యిట్లనియె: 200 


తాత్పర్యం: కుంతి అట్టా తన మనోబాధను వెల్లడించగా కృష్ణుడు ఆమె 
నోదార్చి ఇట్టా చెప్పాడు: 


శ్రీకృష్లుండు కుంతీదేవి నూజడించుట (సం. 5-88-89) 
౬ం 


చ. 'సుగుణవు, పుట్టినింటికిని జొచ్చినయింటికి. దేజ మెక్కంగాం 
దగుచరితంబునన్‌ నడచు ధన్యవు, ధీరవు, దేవి! నీ వెడ 
న్వగ లడంగింపకున్న భువనంబుల నింకిట నెవ్వ రోర్టువా 
రు గలంక దక్కుమీ హృదయ రోగము లన్నియు. బుచ్చివైచెదన్‌. 201 


ప్రతిపదార్హం: దేవి!= కుంతీమహాదేవీ! సుగుణవు= మంచి గుణములు 
కలదానివి; పుట్టిన+ఇంటికిని= పుట్టింటికినీ; చొచ్చిన+ ఇంటికిన్‌= అత్త 
యింటికినీ; తేజము+ఎక్కంగాన్‌= వన్నె మీరగా; తగుచరితంబునన్‌= 
యోగ్యమైన నడవడితో; నడచుధన్యవు= ప్రవర్తించే పుణ్యాత్మురాలవు; ధీరవు= 
ధైర్యముగలదానవు; నీవు= అట్టి నీవు; ఎడన్‌= హృదయంలో; వగల్‌= చింతలు; 
అడగింపక+ఉన్నన్‌= అణచకపోయినచో; ఇంకన్‌= మరి; ఇటన్‌= ఇక్కడ; 
భువనంబులన్‌= లోకాలలో; ఓర్భువారు= దుఃఖాలను సహించే వారు; 
ఎవ్వరు?= ఎవరు గలరు?; కలక+తక్కుమీ= సంక్షోభం మానుము; హృదయ 
రోగములు+అన్నియున్‌= నీ మనోవ్యాధు లన్నింటినీ; పుచ్చివైచెదన్‌= 
తాలగించివేస్తాను. 

తాత్పర్యం: 'అత్తా! నీవు గుణవంతురాలివి. పుట్టినింటికీ, మెట్టినింటికీ వన్నె 
వాసి ఏర్పడగా జఒప్పిదమైన నడవడితో (ప్రవర్తించే పుణ్యాత్మురాలివి. 
ధైర్యంగలదానివి. ఇట్టి నీవు మనస్సులోని చింతలను అణచుకొనకుంటే మరి 
ఈ లోకంలో దుఃఖాలను సహించేవారు ఎవరుంటారు? అమ్మా! కలత 
మానుము. నీ మనోవ్యాధులన్నిటినీ తొలగిస్తాను. 


విశేషం: 1. యోగ్యుడైన భక్తుడు ఆర్తితో అడుగుతుంటే కరుణారసం పొంగగా 
అభయహస్తం ఇస్తున్న భగవంతుడివలె శ్రీకృష్ణుడు పలుకుతూ ఉండటం పరిపాటి. 
2. (ద్రౌపది కెట్టా అభయహస్త మిచ్చాడో, కుంతికీ అట్లాగే అభయహస్త మిచ్చాడు. 
సంధి కాదు, యుద్దం ఆగదు. విజయం సిద్దించక మానదు, మనశ్శాంతి 
కుదరక తీరదు- అన్నట్టు ధైర్యం చెప్పాడు. 

3. కుంతీ మనోవేదనను రోగంగా చెప్పి రూపకాలంకార శోభను కలిగించాడు 
తిక్కన. ఇక్కడ బహువచనం చెప్పటం మరొక విశేషం. కుంతి మనసులో 
పాండవుల బెంగ ఒక ప్రక్క. తనకు కన్యాత్వంలో సూర్యుడి వరం వలన 
కలిగిన కర్షుడి బెంగ మరొక ప్రక్క బాధిస్తున్నాయి. ఒక దానిని చెప్పగలిగింది. 
మరొకటి చెప్పలేనిదిగా దాచుకొన్నది. శ్రీకృష్ణుడు సర్వజ్ఞుడు. ఆ దుఃఖాన్ని 
కూడా మానుస్తానన్నాడు. ఎట్లా? అది భావికథలోగాని ప్రనన్నం కాదు. 
శ్రీకృష్ణుడిని దివ్యుడిగా భావిస్తే అతడు దివ్యమహిమలనే 'ప్రసాదించగలడు. 
(సంపా) 


క. తనయులు. గోడలు సేమం | 
బున నున్నా రధిక భక్తిపూర్వముగా దం 
డనమస్కారంబులు నీ 
కొనరించిరి, కౌగిలించి రుల్లముల'. దగన్‌. 202 


ప్రతిపదార్హం: తనయులున్‌= నీ కుమారులును; కోడలున్‌= నీ కోడలుకూడా; 
సేమంబునన్‌+ఉన్నారు= సుఖంగా ఉన్నారు; అధిక భక్తిపూర్వముగాన్‌= 

మిక్కుటమైన భక్తి పురస్సరంగా; నీకున్‌= నీకు; దండ నమస్కారంబులు+ 
ఒనరించిరి= నీకు సాగిలపడి మొక్కారు; తగన్‌= చక్కగా; ఉల్లములన్‌= 
తమ మనసులందు; కాంగిలించిరి= నిన్ను కాగిలించుకొన్నారు. 


తాత్పర్యం: అత్తా! నీ కొడుకులు కోడలు క్షేమంగా ఉన్నారు. మిక్కిలి 
భక్తితో నీకు సాగిలపడి మొక్కులు సమర్పించారు. మనసులందే నిన్ను 
కౌగిలించుకొన్నారు. 


క. నీ కొడుకు లొండు సుఖములు । 
చేకొన; రవ్వీరసుఖమ చిత్తములం గరం 
బాకాంక్షింతు; రలంతుల. | 
బోక గలుగు నెట్టు? లల్పబుద్ధులె వారల్‌? 203 


ప్రతిపదార్థం: నీ కొడుకులు= నీ కుమారులు; ఒండు సుఖములు= ఇతర 
సౌఖ్యాలు; చేకొనరు= [గ్రహించరు; ఆ+వీరసుఖము+అ= శౌర్యవృత్తి వలన 
చేకూరు సౌఖ్యమే; చిత్తములన్‌= హృదయములందు; కరంబు= మిక్కిలి; 
ఆకాంక్షింతురు= కోరుకొంటారు; అలంతులన్‌+పోక= అల్పమార్గాలలో 
వెళ్ళటం; ఎట్టులు+కలుగున్‌?= వారికెట్లా అల వడుతుంది?; వారల్‌= నీ 
కుమారులు; అల్పబుద్దులె?= నీచస్వభావులా?- కారు సుమా! 
తాత్పర్యం: అత్తా! నీ కుమారులు లోక సాధారణమైన సౌఖ్యాలు 
అనుభవించటానికి అంగీకరించరు. వీర ధర్మాన అభించే సౌఖ్యమే తమ 
మనస్సులో కోరుకొంటారు. వారు తుచ్చమార్లాలు అనుసరించేటంత 
నీచబుద్దులు కారు సుమా! 


క. ఉత్సాహయిున శత్రుకు। 
లోత్సాదన విధి యొనర్హి యున్నత సామ్రా 
జ్యోతృవము నొందు పుత్తుల । 7 
నుత్సుకతం జూతుగాక; యూజఅడు మింకన్‌.” 204 

ప్రతిపదార్థం: ఉత్పాహంబునన్‌= పూనికతో; శ్వత్రుకుల+ఉత్సాదన 
విధి+ఒనర్చి= విరోధి వంశాన్ని పెల్లగించి వేయటం అనే కార్యం నిర్వహించి; 
ఉన్నత సామ్రాజ్య+ఉత్సవము= దొడ్డ ప్రభుత్వం అనే పండుగను; ఒందు= 
పొందే; పుత్రులన్‌= కొడుకులను; ఉత్సుకతన్‌= ఉబలాటంతో; చూతు+కాక= 
చూచెదవు లెమ్ము; ఇంకన్‌= ఇక; ఊజఅడుము= ఊరడిల్లుము. 


తాత్పర్యం: పాండవులు విరోధివంశాన్ని కూకటివేళ్ళతో పెల్లగించి నస; 
ఉన్నత సామ్రాజ్యాధిపత్యమనే పండుగను జరుపుకుంటుంటే నీవు 
ఉత్సాహంతో కనుగొనగలవు. ఇంక ఊరట వహించుము.'” 


చ. అన విని మోము విచ్చుచు మురారికి నిట్లను. గుంతి 'పాండు నం 
దనులకు€ దండ్రియున్‌ గురువు దైవము నారయ నీవ కావె! నీ 
మనమున ధర్మమున్‌ హితము మంచిగ. జూచి విధించినట్ల చే 
సి నెగడువారు గాక నిను జేరిన నాపద లొంద నేర్చునే? 205 


ప్రతిపదార్హం: అనన్‌+విని= శ్రీకృష్ణుడు చెప్పిన మాటలు విని; కుంతి= 
కుంతీదేవి; మోము విచ్చుచున్‌= మొగం వికసింప చేస్తూ; ముర+అరికిన్‌= 
ఆ మురవైరికి; ఇట్టు+ అనున్‌= ఈ రీతిగా చెప్పింది; పాండునందనులకున్‌= 
పాండుకుమారులకు; తండ్రియున్‌= జనకుడును; గురువు= ఒజ్జయును; 
దైవమున్‌= దైవతమును; ఆరయన్‌= పరికించగా; నీవు+అ+కావె!= నీవేగదా!; 
నీ మనమునన్‌= నీ చిత్తంలో; ధర్మమున్‌= న్యాయాన్ని; హితమున్‌= మేలును; 
మంచిగన్‌+*చూచి= చక్కగ తలపోసి; విధించిన+ అట్టు+అ= నీవు 
నిర్ణయించిన విధాన; చేసి= ఆచరించి; నెగడువారు+కాక= వృద్ది పొందుతారు 
లెమ్ము; నినున్‌+చేరినన్‌= నిన్నాశ్రయించు కొన్నచో; ఆపదలు= కష్టాలు; 
ఒందన్‌+నేర్చునే= కలుగ గలవా? (కలుగవని అర్థం.) 


తాత్పర్యం: కృష్ణుడి మాటలు వినేసరికి కుంతీదేవి ముఖం వికసించింది. 
ఆమె మురవిధ్వంసకుడైన మేనల్టుడితో ఇట్లా అన్నది. 'పాండుకుమారులకు 

తండ్రి, గురువు, దైవం నీవేకదా! నీ మనస్సులో ఏది న్యాయమో, ఏది 
హితమో మంచిగా నీవే చూచి ఇట్టా చేయండి అని నిర్దేశిస్తే వారు అట్టా 
చేసి బాగుపడగలరు. నిన్ను ఆశ్రయించు కొన్నవారికి ఎట్టి ఆపదలు రావుగదా! 


విశేషం: 1. అలం: మాలారూపకం. 2.పాండవులకు శ్రీకృష్ణుడు వరుసగా 
తండ్రి, గురువు, దైవం అని నివేదించుకొన్నది. ముగ్గురూ ఒకరిలోనే ఉన్నారు. 
తండ్రిగా ధర్మాన్ని నిర్దేశిస్తాడు. గురువుగా హితాన్ని బోధిస్తాడు, దైవంగా 'మంచిగ 
చూస్తాడు" అంటే యోగక్షేమం వహిస్తాడు అని [క్రమాన్వయం. నిను చేరిన 
నాపద లొంద నేర్చునే! అన్నది విశ్వాసంతో కూడుకొన్న శరణాగత భక్తి భావ 
'ప్రకటనం. భగవంతుడి రక్షణలో ఉన్నవారి దరికి ఆపదలు చేరవు అన్నది 
విశాసం. పాండవులు శ్రీకృష్ణుడిని శరణు వేడి అటువంటి భద్రస్థితిలో ఉన్నారని 
ధ్వని. (సంపా) 


క. వారలక యేల మాధవ! । 

కౌరవులకు మథియు నీజగంబులకెల్లం 

జేరుగడ నీవ; నీ పలు । 

కారయ వేదంబ కాదె యఖిలంబునకున్‌.” 206 
ప్రతిపదార్థం: మాధవ!= శ్రీకృష్ణా! వారలకున్‌+అ+ఏల?= పాండవులకు 
మాత్రమే అననేల?; కౌరవులకున్‌= కౌరవులకుకూడా; మజీయున్‌= ఇంకను; 
ఈ జగంబులకున్‌+ ఎల్లన్‌= ఈ లోకాలన్నింటికినీ; చేరుగడ= శరణం; 
నీవు+అ= నీవే సుమా!; అఖిలం బునకున్‌= సమస్తము నకునూ; ఆరయన్‌= 
విచారించగా; నీ పలుకు= నీ వచనం; వేదంబు+అ కాదె!= వేదమే గదా! 


తాత్పర్యం: మాధవా! ఒక్క పాండుకుమారులకే అననేల? కారవులకునూ; 
ఈ లోకము లన్నింటికినీ నీవేదిక్కు సమస్త జగాలకూ పరికించగా నీ 
పలుకే వేదం కదా! 


విశేషం: 1. అలం: రూపకం. శ్రీకృష్ణుడి మాట వేదం. 

2. భగవంతుడు జగద్రక్షకుడనీ, పాండవ కౌరవులందరికీ ఆయన సముడనీ 
భావించే కుంతీభావంలో సమత్వం స్ప్సురిస్తున్నది. 

3. అఖిలలోకాలకూ శ్రీకృష్ణుడి వాక్కులు వేదంకాగా ఆ మాటలు విన్నవారు 
ధర్మమూర్తు లౌతారు. విననివారు పతితులౌతారని ధ్వని. (సంపా.) 


వ. అనినం బ్రసన్నవదనుం డగుచు నద్దేవి గారవించి యామంత్రణంబు 
సేసి తదావాసంబు వెలువడి తనరాకకు నలంకృతంబైన దుర్యోధను 
మందిరంబునకు. గృతవర్మ సాత్యకి సమేతుండయి పోవు గోవిందునిం 
గని తదీయ ద్వారపాలకులు సంభ్రమంబునం బఅిచి యతని 3టి6గించి 
తదనుమతంబునం బఅతెంచి యెదుర్కొని కక్ష్యాంతరంబుల సందడి 
నెడగలుగ జడియుచు వినయంబునం దోడ్కొనిచన నమ్మనుజవిభుండు 
కైలాస శిఖరాకారంబగు సౌధంబున బాహ్లిక భీష్మ ద్రోణ ప్రభృతులును, 
గర్జశకుని సైంధవాదులును, దుశ్శాసన వికర్ణ దుర్ముఖ ప్రముఖులును 
మఖియు ననేక దేశాధీశులునుం బరివేష్టింప6 బేరోలగంబున 
సెంహాసనాసీనుండై యున్న యెడకుం జను నప్పు డాసుయోధనుండు 
సపరివారంబుగా. బ్రత్యుత్భానంబు సేయం జేర నరిగి యతనికిం 
దగువారలకు నాలింగనాద్యుపచారంబులు తానుం దమ్ముండును 
నాచరించి. 20/7 
ప్రతిపదార్హం: అనినన్‌; ప్రసన్న వదనుండు+అగుచున్‌= అనుగ్రహంతో 
కూడిన ముఖం కలవాడై; ఆ+దేవిన్‌= ఆ కుంతిని; గారవించి= గౌరవించి; 
ఆమం(త్రణంబు+చేసి= ఆమె నుండి వీడ్కొలు పడసి; తద్‌+ఆవాసంబు+ 
వెలువడి= ఆమె గృహం నుంచి బయటకువచ్చి; తన రాకకున్‌= తన 
ఆగమనమునకై; అలంకృతంబు+ఐన= అలం కరించబడిన; దుర్యోధను 
మందిరంబునకున్‌= సుయోధనుడి సౌధానికి; కృతవర్మ సాత్యకి సమేతుండు+ 
అయి= కృతవర్మ, సాత్యకి అనే వారితో కూడినవాడై; పోవు గోవిందునిన్‌; 
కని= చూచి; తదీయ ద్యారపాలకులు= ఆ దుర్యోధనుడి వాకిలిగాచువారు; 

సం[భ్రమంబునన్‌+ పజుచి= తొాట్రుపాటుతో పరుగెత్తిపోయి; అతనికిన్‌+ఎటిం 
గించి= సుయోధనుడికి కృష్ణుడి రాక తెలిపి; తద్‌+అనుమతంబునన్‌= 
సుయోధనుడి అంగీకారంతో; పఅతెంచి= మరలివచ్చి; ఎదుర్కొని= 
శ్రీకృష్ణుడికి ఎదురుగా వచ్చి; కక్ష్యా+అంతరంబుల సందడిన్‌= లోగిళ్ళ లోపల 
కలిగిన సమ్మర్హమును; ఎడ కలుగన్‌= దారి ఏర్పడేటట్టు;: జడియుచున్‌= 
తొలగిస్తూ; వినయమునన్‌= అణకువతో; తోడ్కొని చనన్‌= వెంట బెట్టుకొని 
వెళ్ళగా; ఆ+మనుజ విభుండు= ఆ నరనాథుడైన సుయోధనుడు; కైలాస 
శిఖర+ఆకారంబు+అగు= కైలాస పర్వత శిఖరం మాదిరి ఉన్న; సౌధంబునన్‌= 
భవనంలో; బాహ్హిక భీష్మ (ద్రోణ ప్రభృతులును= బాహ్హికుడు, భీష్ముడు, 
ద్రోణాచార్యులు మొదలైనవారున్నూ; కర్ణ శకుని సైంధవ+ఆదులును= కర్షుడు 
శకుని సైంధవుడు మొదలైనవారున్నూ; దుశ్చ్ళాసన వికర్ణ దుర్ముఖ 
'ప్రముఖులును= దుళ్ళాసనుడు, వికర్టుడు, దుర్ముఖుడు మొదలైనవారున్నూ; 
మజీయున్‌= ఇంకను; అనేక దేశ+అధీశులునున్‌= పెక్కు దేశాల రాజులున్నూ; 
పరివేష్టింపన్‌= చుట్టుచేరిఉండగా; పేరు+ ఓలగంబునన్‌= గొప్ప కొలువు 
కూటంలో; సింహ+ఆసన+ఆసీనుండు+ఐ= సింగపు గద్దె మీద కూర్చుండిన 
వాడై; ఉన్న+ఎడకున్‌= ఉన్న తావుకు; చను+అప్పుడు= వెళ్ళుతున్న సమయంలో; 
ఆ సుయోధనుండు= ఆ దుర్యోధనుడు; సపరివారంబుగన్‌= పరిజనులతో 
కూడ; ప్రత్యుత్భానంబు+చేయన్‌= ఎదుర్కోలు జరుపుటకై; చేరన్‌+అరిగి= 
శ్రీకృష్ణుడి సమీపానికి వెళ్ళి; అతనికిన్‌= శ్రీకృష్ణుడికి; తగువారలకున్‌= అతని 
వెంట వచ్చిన అర్హులైన వారందరికీ; ఆలింగన+ ఆది+ఉపచారంబులు= 
కౌగిలించుకొనటం మున్నగు మన్ననలు; తానున్‌= తానును; తమ్ముండును= 
తన అనుజుడైన దుశ్చాసనుడును; ఆచరించి= కావించి. 

తాత్పర్యం: కుంతీదేవి మాటలు విని శ్రీకృష్ణుడు (ప్రశాంత ముఖపద్మంతో 
ఆ దేవిని మన్నించి, సెలవు పుచ్చుకొని, ఆమె నివాసం నుండి వెలుపలికి 


వచ్చాడు, తన ఆగమనానికై అలంకరించబడిన దుర్యోధనుడి భవనానికి 
హరి కృతవర్మతో సాత్యకితో కలిసి బయలుదేరాడు. కృష్ణస్వామి రాకనుగాంచి 

వాకిటి కావలివాండ్రు సత్వరంగా వెళ్ళి దుర్యోధనుడికి ఆ వార్త తెలిపారు. 
ఆయన ఆదేశంతో వారు వచ్చి శౌరి నెదుర్కొని లోగిళ్ళలోని సమ్మర్షం 
తొలగిస్తూ దారి నేర్పరచి వినయంతో తోడ్కొనిపోయారు. సుయోధనుడు 
కైలాస శిఖరంవలె ఉన్న ఉన్నత సౌధంలో బాహ్లికుడు భీష్ముడు (ద్రోణుడు 
మున్నగువారూ, కర్దుడు శకుని సైంధవుడు మొదలైనవారూ, దుశ్చాసనుడు 
వికర్టుడు దుర్ముఖుడు ఆదిగాగలవారూ, ఇంకా పలు దేశముల (ప్రభువులూ 
తన చుట్టూ చేరి ఉండగా, సింహాసనాసీనుడై కొలువుదీరి ఉన్నాడు. అక్కడికి 
శ్రీకృష్ణుడు వస్తుండగా దుర్యోధనుడు పరిజనులతో కూడ ఎదుర్కోలు 
జరపటానికై మురారిని చేరవచ్చి ఆయనకూ, తగినవారలకూ తానూ తన 
తమ్ముడు దుశ్చాసనుడూ ఆలింగనాదులైన మన్ననలు చేశారు. 


విశేషం: అలం: ఉపమ. 1. దుర్యోధనుడి భవనం శిఖరాకారంవలె ఉన్నదనటంలో 
ఉపమ. 


2. శ్రీకృష్ణుడు ప్రసన్నవదనుడై కుంతిని గారవించాడంటే దైవానుగ్రహం ఆమె 
పట్ల ఉంటుందని ధ్వనింపజేశాడు. 


3, దుర్యోధనుడి మందిరంలో ప్రవేశించేటప్పుడు శ్రీకృష్ణుడికి భద్రతా సేనానులవలె 
కృతవర్మ, సాత్యకి ఇరువైపుల నడవటం గమనార్హం. అది మిత్రమందిరంగా 
కంటె శత్రుమందిరంగానే శ్రీకృష్ణుడు భావిస్తున్నాడని ధ్వని. 


4. మందిరంలో కక్ష్యలన్నీ దాటి సభాభవన కక్ష్యలో ప్రవేశించిన తరువాత 
దుర్యోధనుడు పరివారంతో ఎదుర్కోలివ్వటం రాజమందిర మర్యాద. తనను 
ఆహ్వానించటానికి వస్తున్న దుర్యోధన దుశ్తాసనాదులను స్నేహపూర్వకమైన 
ఆలింగనాదులతో సమ్మానించటం స్నేహ మర్యాద. ఆసనాదు లిచ్చి అతిథిని 
గౌరవించటం అతిథి మర్యాద. దూతకిచ్చే మర్యాదలకంటె ఉన్నతమైన వాటిని 
కౌరవులు శ్రీకృష్ణుడికి అందచేస్తున్నారు. అది వారి వ్యూహంలో ఒక భాగం, 
గౌరవించి, కానుకలిచ్చి శ్రీకృష్ణుడిని పాండవులనుండి వేరు చేయాలన్న 
భేదోపాయం. (సంపా) 

క. అత. డునుపంగ6 గనక మయో । 
న్నత పర్యంకంబునందు నారాయణు. డూ 
ర్లిత మహిమ నుండి యభ్య। 
ర్లితు. డయ్యెం దగంగ నతనిచే సత్కృతులన్‌. 208 


ప్రతిపదార్హం: అతండు+ఉనుపంగన్‌= సుయోధనుడు కూర్చుండ బెట్టగా; 
కనకమయ= సువర్షమయమైన; ఉన్నత పర్యంకంబు+అందున్‌= ఎత్తయిన 
మంచం మీద; నారాయణుండు= వాసుదేవుడు; ఊర్జిత మహిమన్‌+ఉండి= 
గొప్పు ప్రభావంతో అధివసించి, తగంగన్‌= ఒప్పుగా; అతనిచేన్‌= దుర్యోధనుడి 
చేత; సత్కతులన్‌= సత్కారాలతో; అభ్యర్చితుండు+అయ్యెన్‌= లెస్సగా 
పూజించబడ్డాడు. 

తాత్పర్యం: దుర్యోధనుడు కూర్చుండ బెట్టగా సమున్నతమైన బంగరు 
మంచం మీద గొప్ప విభూతితో వాసుదేవుడు కూర్చుండి అత డొనర్చే 
సత్కారాలతో మిక్కిలి పూజించబడ్డాడు. 


శ్రీకృష్ణుడు దుర్యోధనునితో సంభాషించుట (సం. 5-89-1) 


వ. సాత్యకియును సముచిత ప్రకారంబునం బూజితుండయ్యె.; 
దదనంతరంబు నిజాసనాసీనులయి తన మొగంబునం జూడ్కి నిలిపి 
యున్న దుర్యోధ నాదులతో మాధవుండు మధురసంభాషణంబులు 
సేయుచుండె; నట్టియెడ. 209 


ప్రతిపదార్దం: సాత్యకియును, సముచిత ప్రకారంబునన్‌= తగు విధంగా, 
పూజితుండు+అయ్యెన్‌= పూబించబడ్డాడు, తద్‌+అనంతరంబు= 
అటుపిమ్మట, నిజ+ఆసన+ ఆసీనులు+అయి= తమ వపీఠాలమీద 
కూర్చుండినవారై, తన మొగంబునన్‌= తన ముఖంమీద, చూడ్కిన్‌= దృష్టిని, 


నిలిపి+ఉన్న= 'ప్రసరింపజేస్తున్న, దుర్యోధన+ ఆదులతోన్‌= సుయోధనుడు 

మొదలైన వారితో, మాధవుండు= లక్ష్మీవల్లభుడు, శ్రీకృష్ణుడు; మధుర 
సంభాషణంబులు+చేయుచున్‌+ ఉండెన్‌= ఇంపైన మాటలాడుతూ ఉన్నాడు; 
అట్టి+ఎడన్‌= ఆ సమయంలో. 


తాత్పర్యం: సాత్యకికూడ తగు విధంగా పూజించబడ్డాడు. పిదప తమ 
తమ పీఠాలమీద కూర్చుండి తన వదనం మీద చూపులు సారించిఉన్న 
దుర్యోధనుడు వెొొుదలైనవారితో గోవిందుడు ఇంపైన మాటలు 
మాట్లాడుతుండినాడు. ఆ సమయంలో - (తరువాతి పద్యంతో అన్వయం). 


తే. సముచితంబుగం గూరలచంద ముగ్గ । 
డించి కుడుపు తెజంగు పుట్టించి పలుకు 
నా సుయోధనుతో.. గృష్టుం. డచటం దాను । 
గుడువ నొల్లక యునికి యేర్చడంగ. జెప్పె, 210 


ప్రతిపదార్హం: సముచితంబుగన్‌= మిక్కిలి యుక్తంగా; కూరలచందము= 
కూరల విధం- శాకపాకాల రీతి; ఉగ్గడించి= పలికి; కుడుపు తెజుంగు 
పుట్టించి= భోజన విషయం ప్రస్తావనకు దెచ్చి; పలుకు= మాట్లాడుతున్న; ఆ 
సుయోధనుతోన్‌= ఆ దుర్యోధనుడితో; కృష్ణుండు= శ్రీ కృష్ణుడు; అచటన్‌= 
దుర్యోధనుడి గృహంలో; తాను= తాను; కుడువన్‌+ఒల్లక+ఉనికి= 
భుజించటాని కిష్టపడని స్థితి; ఏర్పడంగన్‌+చెప్పెన్‌= స్పష్టంగా తెలిపాడు. 


తాత్పర్యం: దుర్యోధనుడు తగు విధాన తన ఇంటిలో వండిన శాకపాకాల 
వివరాలు తెలిపి, భోజన విషయం ప్రస్తావనకు తేగా, శ్రీకృష్ణుడు అక్కడ 
తాను భుజించటానికి ఇష్టపడకుండటం స్పష్టంగా చెప్పివేశాడు. 


నిశేషం: ఇంటికి వచ్చిన అతిథిని భోజనానికి ఆహ్వానించటం గృహస్టుడి మర్యాద. 
దానిని దుర్యోధనుడు నిర్వహించినట్టుగా పైకి కనపడుతున్నాడు. అప్యాయతతో, 
భక్తితో, వినయంతో పిలిచేవారు కూరల రుచిని గురించి అంతగా గొప్పలు 
చెప్పుకోరు. భోజనంమీద మోహం కలిగేటట్టు మాట్టాడరు. ఆ వైఖరిలో సహజత్వం 

కొరవడినట్టు ఎదుటివారికి స్పష్టం జౌతున్నది. అన్నంలో విషం పెట్టటానికి 
పన్నాగం వేశాడా? అన్నంత అనుమానం కలుగుతుంది. అందువలననే శ్రీకృష్ణుడు 
“అన్నం తినజాలను” అన్నాడు. 'తినను' అనలేదు. తినను అంటే తిరస్కార 
మౌతుంది. 'తినజాలను" అంటే పరిస్థితుల ప్రభావమౌతుంది. అడుగడుగున 
సమస్యలు సృష్టించి శ్రీకృష్ణుడు పాండవ పక్షపాతిగా, కౌరవ విరోధిగా, కపట 
వర్తనుడుగా నిరూపించాలని దుర్యోధనుడు ప్రయత్నించటం ఇక్కడే ప్రారంభ 
మయింది. విందు నొక సమస్య చేశాడు దుర్యోధనుడు. (సంపా) 


వ. చెప్పిన విని దుర్యోధనుండు సూర్యసూను వదనం బవలోకించి 
యల్లన యిట్లనియె: 211 
ప్రతిపదార్దం: చెప్పినన్‌+విని; దుర్యోధనుండు; సూర్యసూనువదనంబు= 
సూర్యుని పుత్రుడైన కర్షుడి ముఖం; అవలోకించి= చూచి; అల్లన= నెమ శదిగా; 
ఇట్టు+అనియెన్‌= ఇట్టా అన్నాడు. 


తాత్పర్యం: శ్రీకృష్ణుడి మాటలు విని సుయోధనుడు రవితనయుడైన కర్ణుడి 
౬ం యూ లం 
ముఖం వైపు చూచి నెమ్మదిగా ఇట్టా అన్నాడు: 


క. 'హరి వలికిన విధ మెంతయు । 
నెరవై యునయది వింటె యిమ్మాట తెఖం 
గరయుదము తొలుత; నీ పెను | 
పరిచందం బెల్ల నెటుకపడియెడు. బిదపన్‌.” 212 


ప్రతిపదార్హం: హరిపలికిన విధము= కృష్ణుడు మాటాడిన తీరు; ఎంతయున్‌= 
మిక్కిలి; ఎరవై+ఉన్న+అది= భేదబుద్దితో కూడిఉన్నది; వింటె!= వింటివిగదా!; 
ఈ+మాట తెజంగు= ఈ పలుకుల విధ మెట్టిదో; తొలుతన్‌= మొదట; 
అరయుదము= పరిశీలిద్దాం; పిదపన్‌= తరువాత; ఈ పెనుపరిచందంబు+ 
ఎల్లన్‌= ఈ పెద్దమనిషి వైనమంతా; ఎజుకపడియెడున్‌= బయటపడుతుంది. 

తాత్పర్యం: 'కర్ణా! శ్రీకృష్ణు డాడినమాట మిక్కిలి భేదబుద్దితో కూడి ఉంది. 
దం లం ఠా 
నీవు విన్నావుకదా! మొదట అతడిమాటతీరు పరిశీలిద్దాం. అవతల ఆ 
పెద్దమనిషి పదతి అంతా తేటతెల్లమవుతుంది.” 
లు ఠా భా 


విశేషం: దుర్యోధనుడి నీతిని తీర్చిదిద్దే ఆప్తమిత్రుడు కర్షుడని మొదట్లోనే 
బైటపెట్టుకొన్నాడు దుర్యోధనుడు. భోజనానికి రాని కారణం అడిగితే పాండవ 
పక్షపాతం బయటపడుతుంది. ఆ తరువాత శ్రీకృష్ణుడి చర్యలన్నీ పక్షపాతంతో, 
శత్రుత్వంతో కూడినవే అని నిరూపించవచ్చునని దుర్యోధనుడి వ్యూహం. (సంపాం 


వ. అని పలికి యచ్యుతున కిట్లనియె: 213 
తాత్పర్యం: అని చెప్పి దుర్యోధనుడు శ్రీకృష్ణుడితో ఈ విధంగా అన్నాడు: 
తే. 'వలయు నన్నపానంబులు పలు దెజంగుల | 

నేర్చు విధముల నే మొడం గూర్చి వేడ్క 


నున్న నీ వుపయోగింప నొల్లకునికి । 
బాంధవమునకు నీతికి బాహిరంబు. 214 


ప్రతిపదార్థం: వలయు+అన్నపానంబులు= కావలసిన అన్నం, పానీయాలు; 
పలు+తెజంగులన్‌= అనేకరీతుల; నేర్చు విధములన్‌= మాకు తెలిసినంతలో; 
ఏము= మేము; ఒడంగూర్చి= సిద్ధపరిచి; వేడ్కన్‌+ఉన్నన్‌= అభిలాషతో 
ఉండగా; నీవు= నీవు; ఉపయోగింపన్‌+ ఒల్లక+ఉనికి= భుజించటాని 
కిష్ట్టాడకుండటం; బాంధవమునకున్‌= చుట్టరికానికి; నీతికిన్‌= న్యాయానికి; 
బాహిరంబు= వెలిళకైైన విషయం. 

తాత్పర్యం: కృష్ణా! కావలసిన అన్నపానీయాలు పలురీతుల మాకు 
తెలిసినంతలో సిద్దపరిచి మేము ఆశతో ఉండగా, నీవు వాటిని భుబించటానికి 
ఇష్టపడకపోవటం మన చుట్టరికానికి, న్యాయానికి విరుద్దమైన విషయం. 

క. కౌరవులకు. బాండవులకు । 

నారయ నీ వొక్కరూప; యసదృశ ధర్మా 

చారుండవు రాజునకుం । 

గూరుతు? కతమేమి యిట్లగుటకుం జెపుమా". 215 
ప్రతిపదార్థం: కౌరవులకున్‌= ధృతరాష్ట్రుడి కుమారులమైన మాకూ; 
పాండవులకున్‌= పాండురాజు కొడుకులకున్నూ; ఆరయన్‌= పరికింపగా; 
నీవు; ఒక్కరూపు+అ= సమానమైనవాడివే; అసదృశ+ధర్మ+ఆచారుండవు= 
సాటిలేని న్యాయాచరణం గలవాడివి; రాజునకున్‌= ధృతరాష్ట్ర మహారాజునకు; 
కూరుతు(వు)= ప్రియమైనవాడివి; ఇట్టు+అగుటకున్‌= నీ విట్టా 
మారిపోవటానికి; కతము+ఏమి?= కారణ మేమి? చెపుమూ= చెప్పుము. 


తాత్పర్యం: ఆలోచించగా కురుపాండవులకు నీవు ఒకే విధమైనవాడవు. 
అంతేకాదు. సాటిలేని ధర్మశీలుడవు. ధృతరాష్ట్ర మహారాజుకు ఇష్టుడవు. 
ఇట్టాంటివాడివి మా యింట భుజించను అనటానికి హేతువేమో చెప్పుము.” 


క. అనుడు నుపేంద్రుండు మనుజేం । 
ద్రుని కిట్లను 'దూత లెందు€ దొలిదొలి గుడువం 
గొనం గట్టం దొడంగుదుర? వ । 
చ్లిన కార్యము దీర్చి పెదప6 జేయుదు రెల్లన్‌.” 216 


ప్రతిపదార్థం: అనుడున్‌= అని దుర్యోధనుడు ప్రశ్నించగా; ఉపేంద్రుండు= 
దేవేంద్రుడికి అనుజన్ముడైన శ్రీకృష్ణుడు; మనుజ+ఇంద్రునికిన్‌= నరేశ్వరుడైన 
దుర్యోధనుడికి; ఇట్టు+అనున్‌= ఇట్టా చెప్పాడు; దూతలు= రాయబారులు; 
ఎందున్‌= ఎక్కడైనా; తొలి+తాలిన్‌= దౌత్యానికి మునుముందే; కుడువన్‌= 
భుజించటానికి; కొనన్‌= సత్కారములందుకొనటానికి; కట్టన్‌= నూతన 
వ(స్తాలు స్వీకరించి ధరించటానికి; తొడంగుదురె= పూనుకొందురా? 
(పూనుకొనరని అర్ధము) వచ్చిన కార్యమున్‌= ఏహనిమీద వచ్చిరో ఆ పనిని; 

తీర్చి= నెరవేర్చి; పిదపన్‌= తరువాత; ఎల్లన్‌+చేయుదురు= అన్ని మన్ననలను 
స్వీకరిస్తారు. 

తాత్పర్యం: శ్రీ కృష్ణుడు దుర్యోధనుడికి ఇట్లా ప్రత్యుత్తరమిచ్చాడు: 
“రాయబారులు వచ్చినపని చూడకుండ మున్ముందుగా భుబించటం, 
వస్తువులను గైకొనటం, ఉడుపులు చేకొని ధరించటం కూడదు. వచ్చిన పని 
నెరవేర్చిన తరువాత అన్ని మర్యాదలు అంగీకరిస్తారు.” 


విశేషం: దుర్యోధనుడు శ్రీకృష్ణుడిని అందరికీ కావలసిన బంధువుగా 
ఆహ్వానించి చెప్పాడు. అందువలన విందుకు అంగీకరించకపోవటం శ్రీకృష్ణుడి 
దోషంగా పేర్కొన్నాడు. శ్రీకృష్ణుడు తాను విందుకు రాకపోవటానికి రాయబారి 
ధర్మాన్ని కారణంగా పేర్కొన్నాడు. రాయబారి వచ్చినపని ముగించకుండా 
భుజించటం, కానుకలు తీసికొనటం, నూతన వస్త్రాలు తీసికొని ధరించటం 
నిషేధమనే రాజనీతిని పేర్కొని తాను వచ్చినపని ముగించిన తరువాత 
మర్యాదలన్నీ స్వీకరిస్తానని చెప్పాడు. బంధుత్వంకంటె బాధ్యత ప్రథమగణ్యం. 
(సంపా 


వ. అనిన గాంధారీనందనుండు దేవకీనందనున కిట్లనియె: 217 
ప్రతిపదార్హం: అనినన్‌= అని కృష్ణుడు పలుకగా; గాంధారీనందనుండు= 


గాంధారి కుమారుడైన సుయోధనుడు; దేవకీనందనునకున్‌= దేవకీదేవి 
తనయుడైన శ్రీకృష్ణుడితో; ఇట్టు+అనియెన్‌= ఇట్లా బదులు పలికాడు. 
తాత్పర్యం: మాధవుని మాటలకు సుయోధను డిలా బదులు చెప్పాడు: 
ఆ. 'వేగపడుట మేలె? వినుము; కార్యము దీజు€ | 

దీఅకుండు దాని తెజంగు దగిన 

యప్పు డాడరాదె? యిప్పుడు ముకు€ ద్రాటం | 

గాలు గ్రువ్వనేల కమలనాభ! 218 

ప్రతిపదార్థం: కమలనాభ!= కమలము నాభియందు గల వాడా కృమ్ణా!; 
వేగపడుట మేలె?= తృ్వరపడటం మంచిదా?; వినుము= నా మాటలు వినుము; 
కార్యము తీయున్‌= పని నెరవేరవచ్చును; తీఅక+ఉండున్‌= నెరవేరక 
పోవచ్చును; దాని తెజుంగు= ఆ విషయం; అప్పుడు+ఆడన్‌రాదె= అప్పుడు 
పలుకవచ్చును కదా!; ఇప్పుడు= ఈ సమయంలో; ముకు6ద్రాటన్‌= 
ముక్కునకు (గ్రుచ్చిన (త్రాటియందు; కాలు+ క్రువ్వన్‌+ఏల?= కాలిని 
దూర్చుటెందుకు? 


తాత్పర్యం: పద్మనాభా! తొందరపడటం అంత మంచిదికాదు. నా మాట 
వినుము. పని అవుతుంది, కాకపోతుంది. అవసరం వచ్చినపుడు ఆ సంగతి 
మాటాడవచ్చును గదా! ముక్కుకు (గ్రుచ్చిన త్రాటిలో కాలు దూర్చట 
మెందుకు? 


విశేషం: 1. అలం: లోకోక్తి లోకోక్తితో కలిపి చెప్పటం లోకోక్తి అలంకారం. 
2. శ్రీకృష్ణుడు విందుకూ రాయబారం పూర్తికావటానికీ లంకె పెట్టాడు. దానిని 
దుర్యోధనుడు నిపుణంగా పరిహసిస్తున్నాడు. శ్రీకృష్ణుడు తొందర పడుతున్నాడని 
ఒక అభియోగం చేశాడు. రాయబారానికీ విందుకూ సంబంధం లేదని చెప్పాడు. 
ఒకవేళ రాయబారం సఫలం కావచ్చును, కాకపోవచ్చును. దానికీ విందుకూ 
ముడిపెట్టటం తొందరపాటు అని హెచ్చరించాడు. చివరకు 'ముక్కుత్రాటిలో 
కాలుదూర్భటం ఎందుకు?” అనే లోకోక్తితో ఎత్తిపొడిచాడు. పని మొదలు 
కాకపోగా ముగింపు సంగతి ఎందుకు అప్పుడే తెస్తావు? అని భావం. మరొక 
మాటలో చెప్పాలంటే- సంధి కుదురుతుందంటేనే నేను విందు చేస్తా 
నన్నట్టున్నదని భావం. ముక్కుత్రాడు - మొదటి మర్యాదలకూ, కాలు - చివరి 
ముగింపుకూ ఆ సూక్తిలో స్పూర్తినిస్తాయి. శ్రీకృష్ణుడి వక్రనీతిని బయటపెట్టాలని 
పలికిన మాట లివి. (సంపా. 


వ. నీవు వచ్చినవాండవు మా యింట. గుడిచి కూర్చుంది యెల్లపనులుం 
జెప్పుట యొప్పుంగాక; కుడువనొల్ల ననం దగునె? దీనికిం గారణంబు నా 

యెజఖింగిన యది లేదు; విచారింపక పలికి తనిన మందరధరుండు 
మందస్మితంబుతో నందఅం గలయం గనుంగొని ధార్తరాష్తుకరంబు 
గజంబు పల్లవం బల్లన తెమల్లు లీలం గేల నమర్ది 'యిట్టి మాటలు 
తేటపజణుపవలయునేని వినమని యతని కిట్లనియె: 219 
ప్రతిపదార్థం: వచ్చినవాడవు నీవు; మా యింటన్‌= మా గృహంలో; కుడిచి= 
భుజించి; కూర్చుండి; ఎల్లపనులన్‌= అన్ని కార్యాలూ; చెప్పుట; ఒప్పున్‌+కాక= 
తగునుగాని; కుడువన్‌+ఒల్లన్‌+అనన్‌+తగునె?= భుబించటాని కిష్టపడను 
అని చెప్పటం యుక్తమా?; దీనికిన్‌= ఇట్టు తిననని చెప్పటానికి; కారణంబు; 
నా+ఎటి6గిన+అది= నాకు తెలిసినట్టిది; లేదు; విచారింపక పలికితి(వి)= 
ఆలోచించక మాట్టాడావు; అనినన్‌; మందరధరుండు= క్షీరసాగర మథన 
కాలంలో మందరగిరిని మూపున దాల్చిన మహాకూర్మ స్వరూపుడైన శ్రీకృష్ణుడు; 
మందస్మితంబుతోన్‌= చిరునవ్వుతో; అందణన్‌+కలయన్‌+కనుంగొని= 
అక్కడున్నవారినెల్ల తేరిపారజూచి; ధార్త ర్యాష్టుకరంబు= దుర్యోధనుడి చేతిని; 
గజంబు= ఏనుగు; పల్లవంబున్‌= చిగురుటాకును; అల్లన= మెల్లగా; 
తెమల్చులీలన్‌= చలింప జేయు విధాన; కేలన్‌+అమర్చి= తన చేతిలో ఇమిద్చి; 
ఇట్టిమాటలు= ఇటువంటి పలుకులు; తేటపయిపన్‌+వలయున్‌+ఏనిన్‌= విశదం 
చేయవలసి వస్తే; వినుము= చెప్పుచున్నాను ఆలకించు; అని; ఆతనికిన్‌; 
ఇట్టు+అనియెన్‌= ఈ రీతిగా అన్నాడు. 

తాత్పర్యం: కృష్ణా! వచ్చినవాడివి వచ్చినట్టు మా ఇంటిలో కమ్మగా భుజించి, 
హాయిగా కూర్చుండి, అన్ని పనులు చెప్పటం తగును గాని భుబించటానికి 
సమ్మతించనని చెప్పవచ్చునా? ఇందుకు కారణం నా యొరిగినంతలో ఏదీలేదు. 
ఆలోచించక ఇట్టా పలికావు” అని దుర్యోధను డన్నాడు. అప్పుడు వెన్నుడు 
చిరునవ్వు నవ్వుతూ అక్కడున్న వారినంతా కలయజుచి ఏనుగు 
చిగురుటాకును తొండంతో పట్టుకొని కదల్ఫేరీతిగా దుర్యోధనుడి చేతిని 
తన హస్తంతో పట్టుకొని కదల్చుతూ ఇట్టాంటి విషయాలు వివరించవలసిన 
అవసరముంటే వెల్లడిస్తాను. వినిమంటూ అతడితో ఇట్టా అన్నాడు: 


2డ్కడ్న శ్రీకృష్ణ్ణాయబారం 


విశేషం: 1. అలం: ఉపమ. తన ఇంట విందు చేయనన్న శ్రీకృష్ణుడి వర్తనానికి 
కారణ మేమిటో రారాజుకు బోధపడలేదు. సూటిగా అతడినే అడిగాడు. అట్టా 
అడిగితే శ్రీకృష్ణుడి బండారం బైటపడుతుందని దుర్యోధనుడి తలపు. అడిగితే 
దుర్యోధనుడి బండారం బైట పెడదామని గోవిందుడి మనసు. ఇద్దరికీ అవకాశం 
దొరికింది. 


2. ఇక్కడ శ్రీకృష్ణుడి అభినయం అమోవుం. క్షీరసాగర మథనంలో 
మందరపర్వతాన్ని మోసిన ఆదికూర్మ రూపుడు శ్రీకృష్ణుడు. ఈ సమస్య ఒక 
లెక్కా? మందహాసం చేస్తూ అందరినీ చూచాడు. తాను చెప్పబోయే అంశం 
దుర్యోధనుడే కాదు అందరూ వినదగింది అని హెచ్చరిక. దుర్యోధనుడి 
దుర్వివేకంపై ఒక పరిహాస హేల. అంతటితో ఆగక ఏనుగు తన తొండంతో 
ఒక చిగురాకును అవలీలగా పైకి లేపినట్టు దుర్యోధనుడి చేతితో కరచాలనం 
చేస్తూ పలికాడు. (చక్కని ఉపమాలంకారం.) దీనిభావ మేమి? 'దుర్యోధనా! నీ 
సంగతి నీవే త్రవ్వుకొని అడుగుతున్నావు. నేను చెప్పే మాటల కన్నిటికీ నిచై 
బాధ్యుడవు. ఇందులో నా తప్పేమీ ఉండదు. తరువాత నన్నని లాభం లేదు” - 
అని ఆ అభినయానికి అర్ధం. 'వివరించమంటే వివరిస్తాను వినండి" అని హుందాగా 
హుంకరించాడు. దుర్యోధనుడు కదిలించాడు. శ్రీహరి విజ్బంభించాడు. (సంపా) 


చ. ప్రియమెసంగం దగం బిలిచి పెట్టెడు కూ డది లెస్సకూడు; ద 
క్కయనయహీనతం దమకు నాపద యైనెడ నిట్టునట్టు నే 
మియు ననలేని కూ డదియు మేవడియై చను; నీవు మా దెసం 
బ్రియుండవు గావు; మాకు ధృతి పెంపఅ నాపదలే దొకింతయున్‌. 220 
ప్రతిపదార్హం: ప్రియము+ఎసంగన్‌= (ప్రేమ అతిశయించగా; తగన్‌+పిలిచి= 
హృదయ పూర్వకంగా ఆహ్వానించి; పెట్టెడుకూడు= పెట్టే అన్నం; అది 
లెస్సకూడు+తక్క= అది మంచి అన్నం దప్ప; అయనయహీనతన్‌= శుభం, 


న్యాయం లేకుండా; తమకున్‌= తమకు; ఆపద+ఐన+ఎడన్‌= విపత్తు 
సంభవించిన చోట; ఇట్టున్‌+అట్టున్‌= ఇట్టిట్టని; ఏమియున్‌+అనలేని= 

సంకటస్థితిలో ఇంచుకకూడా బదులాడటానికి వీలుగాని; కూడు+ అదియున్‌= 
భోజనం కూడా; మేవడి+ఐ+చనున్‌= ఉచితమైనదే జొతుంది.; నీవు; మా 
దెసన్‌= మా యెడ; ప్రియుండవు కావు= డ్రేమకలవాడవు కావు; మాకున్‌= 
మాకు; ధృతిపెంపు+అజన్‌= ధైర్యసమృద్ధి చెడేటట్టుగా; ఒకింతయున్‌= 
రవంతైనా; ఆపద లేదు= కీడు వాటిల్లలేదు. 


తాత్పర్యం: (ప్రేమతో తన ఇంటికి పిలిచి పెట్టే భోజనం మంచి భోజనం. 
విపత్తు కలిగినచోట జొను కాదని బదులేమీ పలకటానికి వీలుగాని సంకట 
స్థితిలో అయనయములు లేక తినే కూడు కూడా ఉచితమైన కూడే అవుతుంది. 
దుర్యోధనా! నీవు మా ఎడ ్రేమకలవాడవు కావు. మాకు ధైర్యం నశించగా 
ఇప్పుడు ముంచుకొని వచ్చిన ఆపద కొంచెం కూడా లేదు. అందువలన నీ 
ఇంటిలో భుజించటానికి ఇష్టపడను. 


విశేషం: 1ప్రీతితో పిలిచి పెట్టే విందు ప్రియమైనది. లేదా 'భక్తి గలుగుకూడు 
పట్టెడైనను చాలు”. అంటే దుర్యోధనుడు ఇంటికి వచ్చిన తరువాత శ్రీకృష్ణుడిని 
విందుకు పిలిచాడు. అయినా అచ్చమైనా స్వచ్చమైన ప్రీతితో పిలువలేదు. 
మరొకమాటలో చెప్పాలంటే రాజకీయమైన దురుద్దేశంతో పిలిచాడని భావం. 


2. ఏదైనా తీరని ఆపద కలిగితే, కాదనలేక కటకటపడుతూ తప్పనిసరిగా తినే 
మిగిలిన కూడు కూడా తినదగిందే. ప్రీతితో పెట్టే భోజనం ఒకటి, ఆపదలో 
చేసే భోజనం ఒకటి- ఈ రెండే సబబైన విందులు. 


3. ఈ రెండు ప్రమాణాలూ దుర్యోధనుడి పట్ట వర్తించవు. అతడు పాండవులకు 
హితుడు కాడు; పాండవుల కిప్పు డంతటి ఆపద ఏమీ రాలేదు అన్నాడు 
కృష్ణుడు. ఇది ముక్కుపై గుద్దినట్టు చెప్పిన సమాధానం. మూర్ధంగా వేసిన 
ప్రశ్నకు ఇటువంటి జవాబే తగింది. 

డీ ఈ పద్యానికి మూలం: 


సంట్రీతి భోజ్యా న్యన్నాని ఆపద్బోజ్యాని నా పునః 
నచ సంప్రీయసే రాజన్‌ నీచైవా సద్దతా నయమ్‌” (సం. 5-89-25) 

తిక్కన దీనిని చక్కని తెలుగు పద్యంగా మార్చాడు. (సంపా) 
వ. అట్లుంగాక. 221 


తాత్పర్యం: అంతేకాదు. 


క. పగవారి యింట. గుడిచిన । 
నగు6దమ కనుమాన; మమృత మైనను దారుం 
బగతురకు€ గుడువ. బెట్టగ | 
దగ; దొడళుల కెప్పు దెవ్విధము వాటిలునో? 222 


ప్రతిపదార్హం: పగవారి+ఇంటన్‌= శత్రు గృహంలో; కుడిచినన్‌= భుజిస్తే; 
తమకున్‌= తమకు; అనుమానము+అగున్‌= సందేహం కలుగుతుంది; 
అమృతము+ఐనను= సుధా రసమైనప్పటికిన్నీ; తారున్‌= గృహస్థులు; 
పగతురకున్‌= తమ విరోధులకు; కుడువన్‌+పెట్టంగన్‌+తగదు= తినబెట్టరాదు; 
ఒడళులకున్‌= దేహాలకు; ఎప్పుడు= ఏ సమయంలో; ఏ+విధము+పాటిలునో!= 
ఏమి జరుగుతుందో తెలియదుకదా! 


తాత్పర్యం: శత్రుగృహాలలో భుజించేటప్పుడు వారు తన కేమి పెడతారో 
అని సందేహం కలుగుతుంది. అమృతమైనప్పటికినీ యజమానులు తమ 
శత్రువులకు తినబెట్టటం కూడదు. క్షణభంగురాలైన ఈ శరీరాలకు ఎప్పుడు 
ఏ విధంగా చేటు మూడుతుందో చెప్పలేము కదా! 

విశేషం: ఇది చక్కని సూక్తి. ఈ పద్యం లోకధర్మనీతిగా కనపడుతున్నా 
దుర్యోధనుడి దురాలోచనను ధ్వనింపచేసే నిపుణోక్తి శత్రువు విషాహారం 
పెట్టకపోయినా, తినినవాడికి సహజంగా ఏదయినా హాని జరిగితే, అతడు 


శత్రువు పెట్టినకూడు తినటంవలన అనే అనుమానం కలుగుతుంది. (సంపా) 


వ. నేను పగతుండనె యంటేని. 223 

ప్రతిపదార్థం: నేను; పగతుండనె?= శత్రువునా?; అంటి(విి+ఏని= 
అంటావేమో! 
తాత్పర్యం: నేను నీకు విరోధినా? అని ప్రశ్నిస్తావేమో - వినుము. 
క. అలుగుదు పాండవులకు వా। 
రలు నాకుం బ్రాణములు ధరావల్లభ! యి 


ట్టలముగ6 దమ ప్రాణములకు । 
నలుగు జనులు పగతు రగుట యనుమానంబే? 224 


ప్రతిపదార్థం: ధరావల్లభ!= రాజా!; పాండవులకున్‌= పాండవులపై; 
అలుగుదు (వు)= నీవు కోపం వహిస్తావు; వారలు= కౌంతేయులు; నాకున్‌ 
'ప్రాణములు= నాకు అసువుల వంటివారు; ఇట్టలముగన్‌= అధికంగా; తమ 
'ప్రాణములకున్‌= తమ (ప్రాణాలపై; అలుగు జనులు= కినుక వహించినవారు; 
పగతురు+అగుట= విరోధులు కావటం; అనుమానంబే?= సందేహమా? 


తాత్పర్యం: దుర్యోధనా! పాండవులంటే నీకు కోపం. వారు నాకు 
పంచప్రాణాలు. తమ (ప్రాణాలకు ఎసరుపెట్టేవారు తమకు విరోధులు 
కావటంలో సంశయ మేముంది? 


విశేషం: 1. పాండవులనుండి కృష్ణుడిని వేరు చేయాలనీ, లేదా బంధించాలనీ, 
లేదా చంపాలనీ దుర్యోధనుడు ప్రకటించిన పన్నాగం. విందు ప్రాణాలు తీసే 
ప్రయోగం. ఆ సంగతిని శ్రీకృష్ణుడు ధ్వనిమయంగా చెప్పాడు. 


2. పాండవులు తన పంచప్రాణాలని ప్రకటించిన శ్రీకృష్ణుడు వారు ఆయనకంటె 
అభిన్నులని స్పష్టం చేశాడు. కృష్ణుడికి దుర్యోధనుడు నేరుగా శత్రువు కాకపోయినా, 
అతడికి ప్రాణసములైన పాండవులకు శత్రువు కాబట్టి, అతడు తనకూ శత్రువే. 


శ్రీకృష్ణుడి హేతుబద్ధ వాజ్నైెపుణ్యం (ప్రశంసనీయం. (సంపా 

ఆ. కారణంబు లేక కౌంతేయులకు బాల్య । 
మాదిగాంగ6 గీడె యాచరింతు; 
పుణ్యపరులు తోడయిట్టువు లార్యులు । 
వైర మెత్తందగునె వారితోడ? 225 


ప్రతిపదార్హం: కారణంబులేక= నిమిత్తంలేక; కౌంతేయులకున్‌= కుంతీ 
పుత్రులకు; బాల్యము+ఆది కాంగన్‌= చిన్నతనంనుండి; కీడె= అపకారమే; 
ఆచరింతు(వు)= చేస్తుంటావు; పుణ్యపరులు= పుణ్యకార్యాలు సల్పటంలో 
(శ్రద్రకలవారు; తోడంబుట్టువులు= సహోదరులు; ఆర్యులు= పూజ్యులు ఐన; 
వారితోడన్‌= పాండవులతో; వైరము+ ఎత్తన్‌+తగునె?= కలహించవచ్చునా? 


తాత్పర్యం: వైర కారణమేమీ లేకుండా చిన్నతనం నుండీ నీవు పాండవులకు 
అపకారమే చేస్తున్నావు. వారు నీకు సహోదరులు, పుణ్య కార్యాలందు ఆసక్తి 
గలవారు, పూజ్యులు. అట్టివారితో నీవు విరోధం కలిగి ఉండవచ్చునా? 


న. ఇట్లున్నమీ యందజణ యన్నంబులు దుష్టాన్నంబులు; విదురుం డొక్కని 
యన్నంబు భోక్తవ్యంబని నిశ్చయించితి. గావున నందు. బోయెద'నని చెప్పి 
యజ్జనపతి యనుమతి సేయం జనునప్పుడు తోడన బాహ్లిక భీష్మాది 
కౌరవులును గుంభసంభవ ప్రముఖులైన మాన్యులును జని మాధవుతోడ 
“మా యిండ్ల నెల్లను గానిక లాయి తంబులు చేసికొని నీవు విజయం 
చేయుటకు నెదురు చూచుచున్న వార'మని పల్కి ప్రార్ధించిన 'నే 
నన్ని చోట్లకు వచ్చిన వాండన; యందజ యర్దనలుం గైకొంటిన; మీరు 
నిలువుం'డని వారల నిలిపి విదురు గృహంబునకుం బోయిన. 226 
ప్రతిపదార్థం: ఇట్టు+ఉన్న= పుణ్యపురుషులను; పూజ్యులను బాధిస్తున్న; 
మీ+అందజ+అన్నంబులు= మీ అందరియొక్క భోజనాలు; దుష్ట+ 
అన్నంబులు= పాపపు కూళ్ళు; విదురుండు+ఒక్కని+అన్నంబు= ఒక్క 
విదురుడి అన్నం మాత్రం; భోక్తవ్యంబు= భుజించదగింది; అని 

నిశ్చయించితిన్‌= అని నిర్ణయించుకొన్నాను; కావునన్‌= కనుక; అందున్‌+ 
పోయెదన్‌= అతడి ఇంటికి వెళ్ళుతాను; అని చెప్పి; ఆ+జనపతి+ అనుమతి+ 
చేయన్‌= రాజగు దుర్యోధనుడు సమ్మతించగా; చను+అప్పుడు= వెళ్ళేటప్పుడు; 
తోడన్‌+ అ= అతడివెంటనే; బాహ్హిక భీష్మ+ఆది కౌరవులును= బాహ్హికుడు 
భీష్ముడు మున్నగు కురువంశస్టులును; కుంభసంభవ ప్రముఖులు+ఐన 
మాన్యులును= కలశంనుండి ఉద్భవించిన (ద్రోణుడు మున్నుగా గల పెద్దలూ; 
చని= వెళ్ళి; మాధవుతోడన్‌= కృష్ణుడితో; మా+ఇండ్లన్‌+ఎల్లను= మా అందరి 
ఇళ్ళలో; కానికలు= బహుమతులు; ఆయితంబులు చేసికొని= సిద్ద్రపరచుకొని; 
నీవు విజయం చేయుటకున్‌= నీవు విచ్చేయటానికి; ఎదురు చూచుచున్‌+ 
ఉన్నవారము= ప్రతీక్షిస్తున్నాం; అని పల్కి= అని నుడివి; ప్రార్ధించినన్‌= 
వేడుకోగా; నేను; అన్నిచోట్లకున్‌+వచ్చినవాండను+అ= వచ్చినట్టే; అందజ+ 
అర్చనలున్‌= మీ అందరి పూజలు; కైకొంటిన్‌+అ= స్వీకరించినట్టే; మీరు 
నిలువుండు= మీరు ఆగండి; అని; వారలన్‌ నిలిపి= వారిని తన వెంట 
రాకుండ అక్కడే ఆగేటట్లు చేసి; విదురు గృహంబునకున్‌; పోయినన్‌= 
వెళ్ళగా. 


తాత్పర్యం: పుణ్యాత్ములను బాధిస్తున్న మీ అందరి అన్నాలు చెడుతిండ్డు, 
ఒక్క విదురుడి అన్నమే భుజించదగినది అని నిర్ణయించుకొన్నాను. కావున 
అక్కడికి వెళ్ళుతాను' అని చెప్పి దుర్యోధనుడు పంపగా వెళ్ళుతున్న 
సమయంలో శ్రీకృష్ణుడిని బాహ్హికుడు భీష్ముడు మొదలైన కురువృద్దులున్నూ, 
ద్రోణాచార్యులు మొదలైన పూజ్యులున్నూ, వెంబడించి మా ఇళ్ళలో నీ 
కోసం కానుకలు సిద్ద్రపరచుకొని ఉన్నాము. నీ రాకకు ఎదురు చూస్తున్నాము. 
మా ఇళ్ళకు దయచేయండని వేడుకొన్నారు. 'నేను మీ అందరి ఇళ్ళకు 
వచ్చినట్టే, మీ పూజలన్నీ అందుకొన్నట్లే అని భావించండి. ఇక ఆగండి' అని 
వాళ్ళను నిలిపి, విదురుడి మందిరానికి వెళ్ళాడు. 


విశేషం: 1. కౌరవుల ఇండ్లలోని విందులు పాపపుకూళ్ళు అని నిందించాడు. 
2. విదురు డొక్కడే హితుడనీ, అతడి విందే హితమైన భోజనమనీ ప్రకటించాడు. 

3. భీష్మాదు లెందరో తమ ఇండ్లకు పిలిచారు. 'అందరూ పిలిచినట్టే, నేను 
వచ్చినట్లే, మీ పూజలందు కొన్నట్టే అని అనునయించాడు. నిజానికి భీష్మాదులతో 
పలికిన మాటలు సర్వవ్యాపకుడైన సర్వేశ్వరుడు అనదగిన మాటలు. ఆధ్యాత్మిక 
మైన అర్ధంలో మీ అందరి ఇండ్లకూ భౌతికంగా రాకపోయినా మీ అందరి 
పూజలూ మానసికంగా అందుకొన్నానని అర్ధం. లౌకికంగా- మీరందరూ కౌరవుల 
నాశ్రయించి ఉన్నారు కాబట్టి మీకూళ్ళు నాకు పొసగవు అని చెప్పినట్టు తాత్పర్యం. 
(సంపా 


ఈ ౬ 


విత్ర మజ్జనము గావించి విదురు€ 
డెల్లవంటకమును నేర్పడ బోనాలు । 

వేర్పింప, నెంతయు. బ్రీతి ముంద 
రోజమై బ్రాహ్మణభోజనం బొనరించి | 

సపరివారముగ విశాల రమ్య 


సీ. సంభ్రమ స్నేహ నిశ్చల భక్తియుక్తిం బ । 


పూత స్టలంబున బుండరీకాక్షుండు । 
దమ్ముండు దాను నుత్ఫ్సవ మెలర్ప 


తే. సరస రంజక మహనీయ సంప్రయోగ । 

మగు చతుర్విధ హృద్యాన్న మారగించె 

లలిత సంభావనా మంజులంబు లైన । 

పలుకు లెడనెడ విదురున కలమి యొసంగ. 227 
ప్రతిపదార్హం: విదురుండు; సంభ్రమస్నేహ నిశ్చలభక్తియుక్తిన్‌= ఆదరం, 
స్నేహం, నిలుకడఐన భక్తి అనేవాటితో కూడినవాడై; పవిత్ర మజ్జనము+ 
కావించి= శౌరికి పావనమైన స్నానం చేయించి; ఎల్లవంటకమును= పలు 
తెరగులైన వంటకములు అన్నీ; ఏర్పడన్‌= విశదంకాగా; బోనాలు+పేర్పింపన్‌= 

భోజనపదార్థములు పేర్పించగా; ఎంతయున్‌+ ట్రీతిన్‌= మిక్కిలి సంతోషంతో; 
ముందర= తాను భుజించటానికి మునుపే; ఓజమైన్‌= (క్రమ ప్రకారం; 
బ్రాహ్మణభోజనంబు+ఒనరించి= బ్రాహ్మణులకు భోజనం పెట్టి; పుండరీక+ 
అక్షుండు= తెల్లదామరలవంటి కన్నులుగల నారాయణుడు - శ్రీకృష్ణుడు; విశాల 
రమ్య పూత స్థలంబునన్‌= విశాలమైన, సుందరమైన, పవిత్రమైన ప్రదేశంలో; 
సపరి వారముగన్‌= సహచరులతోకూడ; తానున్‌= తానున్నూ; తమ్ముండున్‌= 
అనుజుడైన సాత్యకియున్నూ; ఉత్పవము+ఎలర్బన్‌= వేడుకమీరగా; సరస= 
రసవంతమూ; రంజక= మదికింపు గొల్పేది; మహనీయ సంప్రయోగము+ 
అగు= గొప్పగా చేయించబడింది ఐన; చతుర్విధ= భక్ష్య భోజ్య లేహ్య 
చోష్యములు అనే నాల్లు విధాలైన; హృద్య+అన్నము= ఆత్మకింపైన భోజనం; 
ఎడన్‌+ఎడన్‌= మధ్య మధ్య; లలిత సంభావనా మంజులంబులు+ ఐన= 
మృదులములైన (ప్రశంసలచేత ఒప్పుతున్నట్టి; పలుకులు= మాటలు; 
విదురునకున్‌= విదురుడికి; ఎలమి+ఒసంగన్‌= సంతోషం కలిగించగా; 
ఆరగించెన్‌= భుబించాడు. 


తాత్పర్యం: విదురుడు ఆదరం, స్నేహం, నిలుకడ గల భక్తి అనే గుణాలతో 
కూడినవాడై శౌరికి మంగళస్నానం చేయించాడు. ఆ తరువాత వండిన 
వంటకాలన్నింటినీ వరుసగా వడ్డన చేయించాడు. శ్రీకృష్ణుడు ఆచారక్రమాన్ని 
అనుసరించి (బ్రాహ్మణులు ముందు భుబించిన తరువాత తానూ, తన 
తమ్ముడూ, సహచరులూ పవిత్రమైన విశాల సుందర ప్రదేశంలో సంతోషంగా 
భోజనాలకు కూర్చున్నారు. నడుమ నడుమ మృదుల సమ్మాన వాక్యాలతో 
విదురుడికి ఆనందం కలిగిస్తూ మహనీయంగా, కమనీయంగా తయారు 
చేసిన రసవంతాలు, ఆత్మ కింపైనవీ అయిన భక్ష్య, భోజ్య, లేహ్య, చోష్యాలనే 
నాలుగు విధాలైన భోజన పదార్దాలను శ్రీకృష్ణుడు ఆరగించాడు. 


వ. ఆతండును. 228 

తాత్పర్యం: ఆ విదురుడు కూడ. 


క. “గోవింద! సంభ్రమము సం । 

భావింపుము మాకు నిదియ పరమధనం; బొం 

డే విధమున నీ కర్టన । 

గావింపం జాలువాండు కలండే యెందున్‌?' 229 
ప్రతిపదార్హం: గోవింద!= శ్రీకృష్ణా! సంభ్రమము సంభావింపుము= మా 
ఆదరపూర్వకమైన ఆతిథ్యం మన్నించవలసింది. మాకున్‌+ఇదియ= మా 
ఆతిథ్యం నీవు స్వీకరించటమే; పరమ ధనంబు= గొప్పధనం; ఒండు+ఏ 
విధమునన్‌= మరే విధంగానూ; నీకున్‌+*అర్భన+ కావింపన్‌+*చాలువాండు= 
నీకు పూజలు చేయగలిగినవాడు; ఎందున్‌+కలండే?= ఎక్కడైనను ఉన్నాడా? 
(లేడని అర్థం.) 


తాత్పర్యం: “పురుషోత్తమా! నా ఆతిథ్యం మన్నించుము. నీకు 
ఆతిథ్యమివ్వటమే మాకు పరమ సంపద. వేరొక విధంగా నిన్ను 
అర్చించగలవాడు ఎక్కడా లేడు” 


విశేషం: మానవాకారంలో వచ్చిన మాధవుడికి భక్తి కలుగుకూడు పెట్టి 
భబించటానికి విదురుడి విందు ఉదాహరణం. (సంపా) 


వ. అని మజియు నత్యంత వినయ వాక్యమ్ముల నారాధించుచుందిె; నిట్లు 
కృతాహారుండైన హరికి చందన చర్చా ద్యుపచారంబు లాచరించి 
యవ్విదురుండు కృతార్జుండై యుండ; గవి గాయక ప్రముఖ నిఖిల 
విద్వజ్ఞనంబులు పాఠక వాంశిక వైణికాది వినోద పాత్రంబులు నప్పర 
మేశ్వరుం గానవచ్చి ప్రొద్దువుచ్చి యభిమతార్ధంబులు వడసి చనిరి; రాత్రి 

న్‌ యఖ జ్‌ 
యగుటయుం దగిన యభ్యంతర మందిరంబున హంసతూలికా తల్పం 
బున భుజంగ తల్పు నునిచి యతనికడ నుచితాసనంబున నుండి.230 

ప్రతిపదార్హం: అని, మజియున్‌= ఇంకను; అత్యంత వినయ వాక్యమ్ములన్‌= 
మిక్కిలి అణకువతో కూడిన మాటలచేత; ఆరాధించుచున్‌+ఉండెన్‌= 
శ్రీకృష్ణుడిని పూజిస్తూ ఉన్నాడు. ఇట్ట్లు= ఈ రీతిగా; కృత+ఆహారుండు+ఐన= 
స్వీకరించిన భోజనంకలవాడైన; హరికిన్‌= కృష్ణుడికి; చందనచర్చా+ఆది= 
గంధం పూయటం మున్నగు; ఉపచారంబులు+ ఆచరించి= సేవలుచేసి; 
ఆ+ విదురుండు; కృతార్ణుండు+ఐ+ఉండన్‌= మనోరథం ఫలించినవాడై- 
ధన్యుడై ఉండగా; కవిగాయక ప్రముఖ= కవులు, గానం చేసేవారు మొదలుగా 
గల; నిఖిల విద్వత్‌+జనంబులు= సమస్త పండితులు; పాఠక= స్తుతి 
పాఠకులూ; వాంశిక= పిల్లన (గ్రోవులూదేవారూ (మురళివాయించేవారూ); 
వైణిక= వీణ వాయించేవారూ; ఆది= మున్నుగా గల; వినోద పాత్రంబులు= 
వేడుక కలిగించే కళాకారులు; ఆ+పరమ+ -ఈశ్వరున్‌= భగవంతుడైన 
శ్రీకృష్ణుడిని; కానన్‌+వచ్చి= దర్శించి; ్రొద్దు+పుచ్చి= కాలక్షేపం చేసి; 
అభిమత+అర్థంబులు+పడసి= ఇష్ట ప్రయోజనాలను పొంది; చనిరి= తమ 
నివాసాలకు వెళ్ళారు; రాత్రి; అగుటయున్‌= కాగా; తగిన; అభ్యంతర 
మందిరంబునన్‌= లోపలి సౌధంలో; హంసతూలికా తల్పంబునన్‌= అంచ 
రెక్కలతో తయారుచేసిన మెత్తని పరుపుమీద; భుజంగ తల్పున్‌= శేషశాయి 
మైన శ్రీమహావిష్ణువును; ఉనిచి= అధివసింపజేసి; అతని కడన్‌= ఆ పరమ 
పురుషుడి చెంత; ఉచిత+ఆసనంబునన్‌= తగిన పీఠంమీద; ఉండి= 
కూర్చున్నవాడై. 

తాత్పర్యం: విదురుడు మిక్కిలి వినయ వచనాలతో స్వామిని ఆదరించాడు. 
భోజనమైన తరువాత శ్రీహరికి గంధం పూయటం మొదలైన సపర్యలన్నీ 
చేసి విదురుడు ధన్యుడైనాడు. ఆ తరువాత కవులు గాయకులు మొదలైన 
సకల విద్వాంసులు, స్తుతిపాఠకులు, వేణువు లూదేవారు, వీణ వాయించేవారు- 
ఇట్టా వివిధ విద్యలలో ప్రవీణులై వినోదాన్ని కలిగించే కళాకారులందరూ ఆ 
జగన్నాయకుని దర్శించి కాలక్షేపం కావించి ఇష్టార్దాలు పడసి తమ తమ 
నివాసాలకు వెళ్ళారు. రాత్రికాగానే విదురుడు లోపలి సౌధంలో హంసతూలికా 

తల్పంమీద గోవిందుడిని శయింపజేసి ఆయన దగ్గర తగిన పీఠ్రంమీద 
తాను కూర్చుండి. 


ఆ. 'విదురు. డిట్టు లనియె నిది యొక కార్యంబు । 
గాంగంబూని యిందు రా6గ€6 దగునె? 
దుష్టబుద్ధి నీచు దుర్యోధనుండు నీ 
మాట వినున? దురభిమాన ఘనుండు. 231 


ప్రతిపదార్థం: విదురుండు, ఇట్టులు+అనియెన్‌; ఇది+ఒక కార్యంబు కా6 
గన్‌+పూని= ఇది ఒక చేయవలసిన పనిగా భావించి పనిగట్టుకొని; ఇందున్‌= 
ఇక్కడికి; రాగన్‌+తగునె?= మీరు రావచ్చునా?; దుర్యోధనుండు; దుష్టబుద్ది= 
చెడు తలంపుకలవాడు; నీచు= అల్పుడు; దుర్‌+*అభిమాన ఘనుండు= 
దురహంకారంలో దొడ్డవాడు; నీ మాట వినునె?= నీ హితవు వింటాడా? 


తాత్పర్యం: పడుకపైనున్న పరమేశ్వరుడితో విదురు డిట్ట్లా పలికాడు: 'స్వామీ! 
ఇదొక పనిగా పనిగట్టుకొని ఇక్కడికి నీవు రావచ్చునా? దుర్యోధనుడు 
దురాత్ముడు. నీచుడు. దురహంకార పూరితుడు. అతడు నీ మాటలను 
వింటాడా? 
క. వచ్చిన సైన్యంబుల. గని । 

పెచ్చు పెరి6గినాండు; ద్రోణ భీష్ముల లావుల్‌ 

నచ్చియు. గర్హుం డొక్కండ । 

ణ 
యిచ్చు. దనకు విజయ మనియు నెంతయు. బొంగున్‌. 232 


ప్రతిపదార్దం: వచ్చిన సైన్యంబులన్‌+కని= తన చెంతకు జేరిన పదకొం 
డక్షాహిణుల సేనలను చూచి; పెచ్చు+పెరింగినాండు= విర్రవీగుతున్నాడు; 
ద్రోణ భీష్ముల లావుల్‌= ద్రోణ భీష్ముల యొక్క శక్తులు; నచ్చియున్‌= 
నమ్మికూడ; కర్చుండు+ఒక్కండు+అ= రాధేయు డొకడే; తనకున్‌= తనకు; 
విజయము+ఇచ్చున్‌+అనియున్‌= గెలుపు నొసగ గలడనియు; ఎంతయున్‌= 
మిక్కిలి; పొంగున్‌= మిడిసిపడుతుంటాడు. 

తాత్పర్యం: దుర్యోధనుడు తన పక్షాన చేరిన పదకొండక్షాహిణుల సేనలను 
చూచుకొని వి[ర్రవీగుతున్నాడు. ద్రోణభీష్ముల శక్తిపై విశ్శాసమున్నప్పటికీ ఒక్క 
కర్ణుడే తనకు జయం కలిగిస్తాడని మిడిసిపడుతుంటాడు. 

వ. నీవిట వచ్చుట వినిన యప్పుడు ధార్త రాష్తులందజుం గూడంబాటి 
తమలో నిశ్చయించిన తెజంగు నీ శాసనం బుల్లంఘింపం గలవారు 
“పాండు నందనులకు నేమియు నీకుండువారు' తార యీ 
ధాత్రియంతయు బీజువోవ కుండ నేలువారు; వారింగూడిన రాజులెల్లను 
దిగ్విజయంబునాండు పాండవులచేత భంగపడినవారు గావున గర్జుతో 
నేకార్డులమై చత్తుము గెలుతు; మింతియ కాని యొండు లేదని 
నిశ్హయించికొని యున్నవా; ర ట్లగుటంజేసి దుర్యోధనుండు గండు మిగిలి 
యున్నవాండు; సంధి గానేరదు; వారల కందథకు నిది ప్రాప్తకాలంబై 
యున్నయది; యెట్లును నుడుగ నేర్దినవారు గా;రిట్లు తమ్మెబుంగని 
దుష్టాత్ముల నడుమం గూర్చుండుటయు నవ్వెంగలివిత్తు లజచు వ్‌థిండి 
యజఖఅపులకు వంకలొత్తి మాజుసెప్పుటయు నొప్పకయుండు వెడంగు 
లగుటం గార్యవచనంబు లెజుంగరు; మొఅజకులగుటం బ్రతాపభాషణం 
బులకు వెజివరు; వారల తలంపులు కీడు; నీ మహనీయ ప్రభావబుద్ది 
పారుషంబు లే నెజఖుంగుదు; నయినను బాండవేయులపై స్నేహంబునను 
నీమీంది భక్తినిం జెప్పెద; నందు బో వలవి దనిన వాసుదేవుం డతని 
కిట్లనియె: 233 
ప్రతిపదార్థం: నీవు, ఇటవచ్చుట= ఇక్కడికి రావటం; వినిన+అప్పుడు= 
విన్నవెంటనే; ధార్తర్శాష్టులు+అందయిన్‌= కౌరవులందరూ; కూడన్‌+పాటి= 
గుంపుగా చేరి; తమలోన్‌= తమలో తాము; నిశ్చయించిన తెజంగు= 
నిర్ణయించుకొన్న విధం ఏమిటంటే; నీ శాసనంబు= నీ ఆజ్ఞ; ఉల్లంఘింపన్‌+ 

కలవారు= అతి(క్రమిస్తారు; పాండునందనులకున్‌; ఏమియున్‌+-ఈక+ 
ఉండువారు= ఏమి కూడ ఇవ్వరు; తారు+అ= తామే; ఈ ధాత్రి+ 
అంతయున్‌= ఈ పుడమి నంతటినీ; బీజుపోవక+ఉండన్‌= బెత్తెడు 
చోటుకూడ వదలకుండా; ఏలువారు= పాలించదలచారు; వారిన్‌ కూడిన 
రాజులు+ఎల్లను= వారి పక్షం అవలంబించిన రాజులంతా; దిక్‌+విజయంబు 
నాండు= (కౌాంతేయులు) దిగ్సిజయం చేసేటప్పుడు; పాండవుల చేతన్‌; 
భంగపడినవారు= ఓడించబడినవారు; కావునన్‌= అట్టగుటచేత; కర్షుతోన్‌= 
రాధేయుడితోపాటు; ఏక+అర్భులము+ఐ= ఒకే ప్రయోజనం ఆశించినవారమై; 
చత్తుము= యుద్ధంలో చావనైనా చస్తాము; గెలుతుము= గెలువనైనా 
గెలుస్తాము; ఇంతి+అకాని= ఇంతే తప్ప; ఒండు లేదు= మరో మార్గం 
మాకు లేదు; అని నిశ్చయించుకొని ఉన్నవారు= అని తీర్మానించుకొని 
ఉన్నారు; అట్టు+అగుటన్‌+చేసి= వారల నిర్ణయం ఇట్టా ఉండటం వలన- 
అనగా కదనానికి వారు కాలు (ద్రవ్వటం వలన; దుర్యోధనుండు; గండు 
మిగిలి+ఉన్నవాండు= పారుషం వహించి(పొగరుబట్టి ఉన్నాడు; సంధి, 
కానేరదు= జరుగబోదు; వారలకున్‌, అందణకున్‌, ఇది ప్రాప్తకాలంబు+ 
ఐ+ఉన్నఅది= వినాశకాలం దాపురించి ఉన్నది; ఎట్టును= ఏ విధంగానైనా; 
ఉడుగన్‌ నేర్చినవారు కారు= యుద్దం చేయవలెననే సంకల్పం మానుకొనేవారు 
కారు; ఇట్టు= ఈ ప్రకారంగా; తమ్ము+ఎజుంగని= తమ హాని వృద్దులే 
తమకు తెలియనట్టి; దుష్ట౪ఆత్ముల+నడుమన్‌= చెడు మనసులుకలవారి 
మధ్య; కూర్చుండుటయున్‌= మీరు కూర్చొనటం; ఆ+వెంగలి విత్తులు= ఆ 
మూర్ధ శిరోమణులు; అఅచు; వీజీంి+అఅపులకున్‌= అవివేకపు కూతలకు; 
వంకలు+జఒత్తి= వంకరలు సరిదిద్ది; మాజు చెప్పుటయున్‌= బదులాడుటయు; 
ఒప్పుక+ఉండున్‌= యుక్తంగా నుండదు; వెడంగులు+ అగుటన్‌= అవివేకులు 
కావడంవలన; కార్యవచనంబులు+ఎయుంగరు= ప్రయోజన కరమైన మాటలు 
వినరు; మొజకులు+అగుటన్‌= మూరలు కావటంవలన; (ప్రతాప 

భాషణంబులకున్‌= వేడిమాటలకు; వెజవరు= భయపడరు; వారల తలంపులు 
కీడు= వారి ఆలోచనలు చెడ్డవి; నీ మహనీయ ప్రభావ బుద్ది పౌరుషంబులు= 
నీ గొప్ప మహిమ, బుద్ది, మగటిమి; ఏన్‌+*ఎయుంగుదున్‌= నాకు తెలుసు; 
అయినను, పాండవేయులపైన్‌+స్నేహంబునను= పాండవులమీద గల 
('ప్రేమచేతను; నీమీంది భక్తినిన్‌= నీయందుగల భక్తిచేతను; చెప్పెదన్‌; 
అందున్‌+*పోవలదు= కురుసభకు వెళ్ళవద్దు; అనినన్‌; వాసుదేవుండు; 
అతనికిన్‌; ఇట్టు+ అనియెన్‌= ఇట్టా చెప్పాడు. 


తాత్పర్యం: నారాయణా! నీ విక్కడికి వస్తున్నావని వినినప్పుడు 
కౌరవులందరూ చేరి తమలో నిర్ణయించుకొన్న సంగతులు మనవి చేస్తాను. 
వారు నీ ఆజ్ఞ నతిక్రమిస్తారు. పాండవులకు ఏమీ పంచి ఇవ్వరు. తామే ఈ 
భూమినంతటినీ ఏలుకో దలచారు. వారితో చేరిన రాజులంతా పాండవులు 
దిగ్విజయం చేసినప్పుడు వారిచేతిలో అవమానం పొందినవారు గనుక తామూ 
పాండవులతో యుద్దం చేసి (కర్షుడితో పాటు) చస్తాం లేదా గెలుస్తాం తప్ప 
మరో మార్గం అనుసరించమని నిర్ణయించుకొని ఉన్నారు. కాబట్టి దుర్యోధనుడు 
అహంకరించి ఉన్నాడు. కనుక సంధి జరగదు. కొారవులకు వినాశకాలం 
దాపురించింది. అందువలన వారు కదనానికి కాలు (ద్రవ్వుతున్నారు. ఇట్టా 
ఒళ్ళెరుగక (త్రుళ్ళిపడుతున్న ఆ దుష్టచిత్తుల మధ్య నీవు కూర్చొని, ఆ 
మూఢా(గ్రేసరులు కూసే అవివేకపు కూతలకు సర్ది సర్ది బదులుమాటలు 
పల్కటం బాగుండదు. వారందరూ తెలివివాలినవారు. కనుక 
ప్రయోజనకరమైన పలుకుల విలువ వారికి తెలియదు. పరమ మూర్భులు 
గనుక చురుకుపుట్టించు మాటలకు చలించరు. వారివి చెడు తలంపులు, 
స్వామీ! నీ మహామహిమ, నీ ్రజ్ఞాపాటవం, నీ పౌరుషం నేనెణుగుదు. 
అయిననూ పాండు పుత్తులపై గల (ప్రేమచేతనూ, నీ యెడగల భక్తిచేతనూ 
చెపుతున్నాను. నీవు వారున్న సభకు వెళ్ళవద్దు అని పల్కగా విని 
పురుషోత్తముడు విదురుడితో ఇట్టాఅన్నాడు: 

తే. 'నీ వివేకంబు నాప్తియు నెఅపితీవు । 
తల్లిదండ్రుల మాడ్కి హితంబు సెప్పి 
తేను నా రాక తెఅంగెల్ల నేర్పరించి | 
చెప్ప విని యేమి సెప్పినజేయువాండ. 234 


ప్రతిపదార్హం: నీ వివేకంబు= నీ జ్ఞానము; ఆప్తియున్‌= ఆప్తత్వము; ఈవు= 
నీవు; నెజపితి(వి= ఉపయోగపరచావు; తల్లిదం్యడ్రులమాడ్కిన్‌= జననీ 
జనకులవలె; హితంబు+ చెప్పితి(వ)= ఏదిమేలు కలిగిస్తుందో తెలిపినావు; 
ఏను= నేను; నా రాక తెజ(గు+ఎల్లన్‌= నేను ఎందుకు వచ్చానో అదంతయు; 
ఏర్పరించి+చెప్పన్‌= తేటతెల్లమొనర్పగా; విని= ఆలకించి; ఏమి చెప్పినన్‌ 
చేయువాండన్‌= ఏమి చెపుతావో ఆ ప్రకారమే చేస్తాను. 


తాత్పర్యం: 'నీ వివేకం, ఆత్మీయత నాయెడ కనబరచి, తల్లిదండ్రులకైవడి 
హితం చెప్పావు. నేనిచటికి వచ్చిన దెందుకో వారికి తెలియజెప్పి, అందుకు 
వారేమంటారో తెలిసికొని అందుకు అనుగుణంగా చేయవలసింది చేస్తాను. 


శ్రీకృష్ణుండు విదురుతో సంభాషించుట (సం. 5-91-3) 


క. ఎటుంగుదు నేను సుయోధను। 
కొఅగామియు నతనితోడం గూడిన నృపు లం 
దజు(బగ మనమున నిడికొని । 
యజుముటయును సంధి పొసంగదనియు మహాత్మా! 235 


ప్రతిపదార్దం: మహాత్మా!= దొడ్డబుద్ధిగలవాడా!; నేను; సుయోధను 
కొణగామియున్‌= దుర్యోధనుడి చెడ్డతనాన్ని; అతని తోడన్‌+కూడిన= 
అతడితో జేరిన; నృపులు+ అందయున్‌= రాజులంతా; పగ= వైరం; 
మనమునన్‌+ఇడికొని= మనసులో ఉంచుకొని; అజుముటయును= 
'ప్రతిఘటించటమూ; సంధి పొస[దు+అనియున్‌= సొత్తుకుదరదనీ; ఎజు. 
గుదున్‌= తెలియుదును. 

తాత్పర్యం: “నాకు దుర్యోధనుడి దౌష్ట్రమంతా తెలుసు. అతడితో చేరిన 
రాజులందరూ పాండవుల మీద పగగొని ఎదిరించటానికి సిద్దంగా ఉన్నారనీ 
తెలుసు. సంధి సమకూడదనీ తెలుసు. 


ఆ. పుడమియెల్ల నొడ్డ్దగెిడదవయి గజవాజి | 

యుతముగాం గడంగి యుగ్ర మృత్యు 

ముఖము సొరంగం దివురు మూర్చత మాన్దుట । 

యధికమైన పుణ్య మనఘచరిత! 236 
ప్రతిపదార్దం: అనఘచరిత!= దోషరహితమైన నడవడి గలవాడా!; 
పుడమి+ఎల్లన్‌= భూమండలమంతా; ఒడ్డగెడవు+అయి= భారంతో ఒక 
ప్రక్క కొరగి; గజ వాజియుతము గాన్‌= ఏనుగులు గుర్రాలు అనువాటితో 
కూడ; కడంగి= పూనుకొని; ఉగ్రమృత్యు ముఖము+చారంగన్‌= దారుణమైన 
మిత్తియొక్క నోటిలో ప్రవేశించటానికి; తివురు= త్వరపడుతున్న; మూర్ధతన్‌= 
మొండితనాన్ని; మాన్ఫుట= తొలగించటం; అధికము+ఐన పుణ్యము= 
మిక్కిలి పుణ్యకార్యం. 
తాత్పర్యం: భూ మండలమంతా భారముతో ఒక ప్రక్కకొరగి ఏనుగులతో, 
గు[ర్రాలతో కూడ భీకరమైన మృత్యువు నోటిలో ప్రవేశించటానికి వేగిరపడు 
తున్నది. ఇట్టి మూర్థత్వాన్ని తొలగించుట మిక్కిలి పుణ్య కార్యం. 
వ. మానుప వచ్చునే యంటేని. 237 


తాత్పర్యం: భూమండలం మృత్యువు నోటిలో ప్రవేశించకుండ ఆపటం 
శక్యమాఅంటే. 


క. దొరకొని పుణ్యము. బాపము । 
నరు డర్ధిం జేయుచుండ నడుమ నొకట న 
వ్వెర వెడలి తప్పినను ద । 
త్పరిణతి ఫలమొందునండ్రు ధర్మవిధిజ్ఞుల్‌. 238 

ప్రతిపదార్థం: దొరకొని= పూనిక వహించి; పుణ్యమున్‌= సుకృత కర్మలనూ, 
పాపమున్‌= దురిత కర్మలనూ; నరుండు= మానవుడు; అర్హిన్‌= ఆసక్తితో; 
చేయుచున్‌+ఉండన్‌= కావిస్తున్నప్పుడు; నడుమన్‌= మధ్యలో; ఒకటన్‌= 
ఒకానొక కారణంచేత; ఆ+వెరవు+ ఎడలి= ఉపాయము చెడి; తప్పినను= 
ఆ కార్యము నెరవేరకపోయిననూ; ధర్మవిధిజ్ఞుల్‌= ధర్మస్వరూపమెరిగిన 
పెద్దలు; తద్‌+పరిణతి= ఆ పనులయొక్క పరిణామం; ఫలము+ ఒందున్‌+ 
అండ్రు= ఫలం చెందుతుందని చెప్పుతారు. 

తాత్పర్యం: ఒకడు పూనికతో పుణ్యమో, పాపమో చేస్తూ ఉండగా నడుమ 
ఏదో ఒక కారణంచేత ఆ పని వెరవు తప్పి నెరవేరకపోయినా చేసిన ప్రయత్నం 
మాత్రం ఫలాన్ని పొందియే తీరుతుంది - అని ధర్మస్వరూపం తెలిసిన 
పెద్దలు చెపుతారు. విదురా! ఇక్కడ నా మాట ఫలించినా ఫలించకపోయినా 
చేసిన పుణ్యయత్నఫలం మాత్రం నాకు దక్కుతుంది. 


విశేషం: దీనికి మూలం: 
“ధర్మకార్యం యతన్‌ శక్తా నచేచ్చక్నోతి నూనవః 
ప్రాప్తో భవతి తత్పుణ్య మంత్ర మే నాస్తి సంశయః.” (సం. 5-91-6) 


మానవుడు తన శక్తిలోపం లేకుండా ధర్మకార్యాన్ని చేయటానికి ప్రయత్నిస్తాడు. 
ఒకవేళ అతడు దానిని పూర్తి చేయలేక, ఫలం పొందకపోయినా, దాని పుణ్యాన్ని 
తప్పక పొందుతాడు. అందులో నాకు సంశయం లేదు. ఈ శ్లోకం భారత 
కథాసందేశంగా వినిపిస్తున్నది. (సంపా.) 


వ. అట్ట్లుంగాక. 239 
తాత్పర్యం: అంతే కాకుండా. 


తే. చుట్టములలోన నొప్పమి పుట్టినప్పు | 
డడ్డపడి వారితోడ గొట్లాడియైన 

దాని నుడుపంగ. జొరకున్నవానిం గ్రూర । 

కర్ముండని చెప్పుదురు కర్మకాండవిదులు. 240 
ప్రతిపదార్థం: చుట్టములలోనన్‌= బంధువులలోపల; ఒప్పమి పుట్టినపుడు= 
ద్వేషం కలిగినప్పుడు; అడ్డపడి= అడ్డం వచ్చి; వారితోడన్‌= ఆ చుట్టాలతో; 
కొట్టాడి+ఐనన్‌= తగవులాడి అయినా; దానిన్‌= ఏర్పడిన విరోధాన్ని; 
ఉడుపంగన్‌= మాన్ప్సటానికి చారక+ ఉన్నన్‌= పూనుకోకపోతే; వానిన్‌= 
అట్టివాడిని; కర్మకాండ విదులు= కార్యస్త్వరూపం తెలిసిన పెద్దలు; క్రూరకర్ముం 
డు+అని= ఘాతుకుడని; చెప్పుదురు= చెప్పుతారు. 
తాత్పర్యం: బంధువులలో పరస్పరం వైరమేర్సడితే అడ్డం వచ్చి వారితో 
తగవులాడి అయినా ఆ పగను మాన్సకుంటే అలాంటివాడిని క్రూరకర్ముడని 
కర్మకాండయొక్క తత్త్యం తెలిసిన పెద్దలు చెపుతారు. 


వ. కావున నీ రెండు దెఅంగులవారికి శాంతిగావింపం బ్రయత్నంబు 
సేసెద; ధర్మార్ధ సహితంబైన తెథింగు మాటలు మంత్రి జన సహితుండైన 
సుయోధనునకుం జెప్పెదం దనకుం బాండునందనులకు లోకంబులకు 
హితంబయిన విధంబు వంచన లేక చెప్పెడు నన్ను పాండవులవాండని 
శంకించి యతండు నామాట వినండయ్యె నేనియు మేలకాక యిట్లు సొచ్చి 
చెప్పకున్న నన్నదమ్ములు దమలోనం బోర. గృష్టుండు వారింపక 
యుపేక్షించె. దనచేత జక్కంబడదా? యని యజ్ఞలైన జను లాడుదు; 
రల్లభంగులం గార్యం బార్యు లియ్యకొనం జప్పుదు; ధార్త రాష్తులుం దమకు 
బ్రదుకు తెరువైన నా పలుకులు వట్టుదురు; పట్టక నీ తలంచిన చందమునం 
దులువలై కలంగం బాజినవారు నా ముందర నిలువం జాలుదురే యని 
పలికిన విదురుం డట్లకాక యని సమ్మతించి యామంత్రణంబు సేసి నిజ 
శయన స్థానంబునకుం జనియె; ననంతరంబ. 241 

ప్రతిపదార్హం: కావునన్‌; ఈ రెండు తెజంగుల వారికిన్‌= ఈ కురు 
పాండవులకు; శాంతి కావింపన్‌= సంధి చేయటానికి; 'ప్రయత్నంబు చేసెదన్‌= 
ప్రయత్నం చేస్తాను; ధర్మ+అర్జ సహితంబు= ధర్మార్జాలతో కూడిన; తెజంగు 
మాటలు= సంధి వచనాలు; మంత్రిజన సహితుండు+ఐన= మంత్రులతో 
కూడిన; సుయోధనునకున్‌; చెప్పెదన్‌; తనకున్‌, పాండునందనులకున్‌= 
పాండురాజు కుమారులకు; లోకంబునకున్‌; హితంబు+అయిన విధంబు= 
మేలు కలిగించే మార్గం; వంచనలేక= కపటం లేక; చెప్పెడు నన్నున్‌; 
పాండవులవాండు+అని= పాండవ పక్షపాతి అని; శంకించి= అను మానించి; 
అతండు; నా మాట; వినండు+ అయ్యెన్‌+ఏనియున్‌= పెడచెవిని బెట్టినచో; 
మేలకాక= మంచిదే పొమ్ము; ఇట్టు చొచ్చి చెప్పక+ఉన్నన్‌= ఇట్లు 
కార్యరంగంలో ప్రవేశించి చెప్పదగిన మాటలు నేను చెప్పకపోతే; అన్నదమ్ములు; 
తమలోనన్‌; పోరన్‌= కలహించుకొంటుండగా; కృష్ణుండు; వారింపక= 
అడ్డుపడక; ఉపేక్షించెన్‌= అశ్రద్ద చేశాడు; తన చేతన్‌= తన వల్ల చక్కంబడదా= 
కార్యము నెరవేరదా; అని, అజ్ఞలు+ఐన జనులు= ఏమీ తెలియని 
మనుష్యులు; ఆడుదురు= పలుకుతారు; ఎల్ల భంగులన్‌= అన్ని విధాలా; 
కార్యంబు; ఆర్యులు= పెద్దలు; ఇయ్యకొనన్‌= సమ్మతించగా; చెప్పుదున్‌; 
ధార్తర్మాష్టులున్‌= దుర్యోధనాదులుకూడ; తమకున్‌= తమకు; బ్రదుకు, 
తెరువు+ఐన= జీవనాధారమైన; నా పలుకులు= నా మాటలు; పట్టుదురు= 
చేకొందురు గాక; పట్టక= నా మాటలు ఆదరింపక; నీ తలంచిన 
చందంబునన్‌= నీవు భావించిన విధాన; తులువలు+ఐ= కుత్పితులై; కలం 
గన్‌+పాజినన్‌= చిత్తసంక్షోభము పొందినయెడల; వారు; నా ముందరన్‌= నా 
యెదుట; నిలువన్‌+చాలుదురే?= ధైర్యంతో నిలబడగలరా?; అని పల్కినన్‌; 
విదురుండు; అట్టు+అ కాక= నీవు సంకల్పించినట్టే; అని సమ్మతించి; 
ఆమం(త్రణంబు+చేసి= హరి దగ్గర పోయి రమ్మనిపించుకొని; నిజశయన 
స్టానంబు నకున్‌= తాను పరుండే ప్రదేశానికి; చనియెన్‌= వెళ్ళాడు; 
అనంతరంబు+అ= అటుతరువాత. 

తాత్పర్యం: కురుపాండవుల పొత్తుకొరకు ప్రయత్నం చేస్తాను. ధర్మార్ధ 
యుక్తంగా ఒద్దిక మాటలు మంత్రి సహితుడైన దుర్యోధనుడికి చెపుతాను. 
అతడికీ, పాండుకుమారులకూ, సర్వజనులకూ మేలు కలిగించే మార్గమేదో 
మోసం లేకుండా తెలుపుతాను. ఇట్టా చెపుతున్న నన్ను పాండవ పక్షపాతి 
అని, దుర్యోధనుడు సందేహపడి నా మాటలు వినకపోతే పోనీ. అదీ ఒకందుకు 
మంచిదే. ఇట్టా నేను ఈ రెండు కుటుంబాలవిషయంలో జోక్యం 
కలిగించుకొనకుంటే అన్నదమ్ములు తమలో తాము పోట్టాడుకొంటుంటే 
కృష్ణుండు వారించక తన కేమీ పట్టనట్టు ఊరక ఉండిపోయాడు; తాను 
అనుకుంటే కార్యం చక్కదిద్దలేడా? అని అవివేకులు నన్ను ఆడిపోసుకొంటారు. 
అందుచేత పెద్దలు సమ్మతించేటట్టు అన్ని విధాలా కార్యం చక్కబెట్టటానికి 
అనుకూలమైన మాటలు వారికి చెపుతాను. దుర్యోధనాదులు తాము 
(బ్రదకటానికి దారి కల్పించే నా మాటలు మన్నిస్తే బాగుపడతారు. అట్లా నా 
పలుకులు ఆదరించక నీవు భావించినట్లు కుత్సితులై మనసులు చెరుచుకొని 
తిరగబడితే వారు నాముందు నిలువ గల్గుతారా?' అని వాసుదేవుడు 
విదురుడితో పలికాడు. విదురుడు “అట్లాగే స్వామీ అని ఆయన మాటలకు 
సమ్మతి తెల్పి” శౌరికడ సెలవు తీసికొని తాను పరుండేచోటికి వెళ్ళి పోయాడు. 


ఆ. ఆతని వచన రచన యాత్మలోందలపోసి । 
యిట్టివాండు గలండె యెందు?' ననుచు. 
బాలకడలి కడల పాటియై యొప్పున । 
ప్పాన్పునందు శౌరి పవ్వడించిె. 242 


ప్రతిపదార్హం: శౌరి= శూరుడి మనుమడైన శ్రీకృష్ణుడు; అతని వచన రచన= 
ఆ విదురుడి మాటలయొక్క పొంకమును; ఆత్మలోన్‌= తన మదిలో; 
తలపోసి= స్మరించి; ఇట్టివాండు= ఇంతటి మహనీయుడు; ఎందున్‌= 
ఎచ్చటైనా; కలండు+ఎ?= ఉన్నాడా?; అనుచున్‌= అనుకొంటూ; పాలకడలి 
కడలపాటి+ఐ= క్షీర సాగర తరంగాలకు సమానమై; ఒప్పు= ప్రకాశించే; 
ఆ+ పాన్పునందున్‌= ఆ పరుపుమీద; పవ్వడించెన్‌= పండుకొన్నాడు. 

తాత్సర్యం: శ్రీకృష్ణుడు విదురుడి మాటల పొందికను తన మదిలో స్మరించి, 
ఇంతటి మహనీయు డెక్కడైనా ఉన్నాడా అని అనుకొంటూ క్షీరసముద్ర 
తరంగాలవలె విశాలమైన ఆ తెల్లని పరుపుమీద పవ్వళించాడు. 


విశేషం: అలం: ఉపమ. శ్రీకృష్ణుడియందు విష్ణుత్వం అలంకార ధ్వని. (సంపా) 


వ. ఇట్లు సుఖనిద్రసేసి వేగుంబోకట మాగధమంగళగానంబుల 
మేలుకాంచి సమయ కర్తవ్యంబులు సలిపె; నట్టియెడ6 గృతవర్మయు 
సాత్యకియు వచ్చి పొడసూపినం బురుషోత్తముండ వారలు మొదలుగా. 
గల యిష్ట జనంబులు పరివేష్టింప నుచిత ప్రదేశంబున నున్నంత. 243 


ప్రతిపదార్దం: ఇట్టు సుఖనిద్ర+చేసి= ఇట్టా విదురుడి గృహంలో హాయిగా 
నిదురించి; వేగుంబోకటన్‌= తెల్లవారే సమయంలో; మాగధ మంగళగానం 
బులన్‌= మేలుకొలుపువారి యొక్క శుభకరాలైన గానములచేత; మేలుకాంచి= 
నిదుర లేచి; సమయ కర్తవ్యంబులు= ప్రాతఃకాలకృత్యాలు; సలిపెన్‌; 
అట్టియెడన్‌= అట్టివేళలో; కృతవర్మయున్‌; సాత్యకియున్‌; వచ్చి; 
పొడచూపినన్‌= కనబడగా; పురుషోత్తముండు= శ్రీకృష్ణుడు; వారలు 
మొదలుగాన్‌ కల= కృతవర్మ సాత్యకి ప్రభృతులైన; ఇష్టజనంబులు= ప్రియమైన 
వారు; పరివేష్టింపన్‌= తన చుట్టు చేరగా; ఉచిత ప్రదేశంబునన్‌= తగిన 
చోట; ఉన్న+అంతన్‌= ఉండగా. 


తాత్పర్యం: శ్రీకృష్ణుడు విదురుడి గృహంలో సుఖంగా నిద్రించి వేగుజామున 
వైతాళికులు వచ్చి మేలు కొలుపు పాటలు పాడగా మేల్కొని, ప్రాతఃకాల 
కృత్యములన్నీ నెరవేర్చాడు. ఇంతలో కృతవర్మ, సాత్యకి వచ్చి 
కనిపించుకొన్నారు. నారాయణుడు వారితోపాటు, మరికొంతమంది ఇష్టులు 
తన చుట్టూ చేరి కొల్చుచుండగా తగిన చోట ఆసీనుడై ఉన్నాడు. అప్పుడు. 


క. ఇనతనయ శకుని దుశ్శాసన సహితము । 
గాంగ నెలమి€ జనుదెంచి సుయో 

ధనుండు ప్రియోక్తులం దగు వా। 
రును దానును వారిజోదరుం గొనియాడెన్‌. 244 


ప్రతిపదార్థం: సుయోధనుండు= దుర్యోధనుడు; ఇన తనయ= సూర్య 
పుత్రుడైన కర్టుడు; శకుని= శకుని; దుశ్తాసన సహితము కాంగన్‌= 
దుశ్చాసనునితో కూడ; ఎలమిన్‌= సంతోషంతో; చనుదెంచి= వచ్చి; ప్రియ+ 
ఉక్తులన్‌= ఇంపైన మాటలతో; తగువారును= అర్హులైనవారున్నూ; తానును= 
తానున్నూ; వారిజ+ఉదరున్‌= కమలనాభుడిని; కొనియాడెన్‌= శ్ఞాఘించాడు. 


తాత్పర్యం: దుర్యోధనుడు రాధేయుడితో శకునితో దుశ్ళాసనుడితో కలసి 
సంతోషంతో వచ్చి, మది కింపైన మాటలతో తగినవారూ, తానూ 
మధుసూదనుడిని వినుతించాడు. 


వ. అతండును మధుర సంభాషణంబులు చేయ వార లతనికి 
ధృతరాష్త్రుండు బంధుమిత్రాది సమస్త పరిజన సమన్వితుండయి 
పేరోలగంబున నునికి యెటింగించిన6 బ్రియంబున గట్టాయితంబైన తేరెక్కి 
భేరీశంఖచామర ప్రముఖ భద్ర చిహ్నంబులతో వెడలి గరుడధ్వజంబు గ్రాల6 
గృతవర్మ సాత్యకు లొక్కరథంబునను, దుఠ్యోధనాది దుష్టదతుష్టయం బొక్క 
రథంబునను బార్భ్వంబుల రా బౌరులకు€ గన్నుల పండువగుచు 
రాజమందిర ద్వారంబు సేర నరుగునప్పటి యులివునకుం గొలువువారెల్ల 
నత్యుత్సుకులై యెదురుచూడ రథోత్తమంబు నవతరించి యరవింద 
నాభుండు. 245 
ప్రతిపదార్హం: అతండును= శ్రీకృష్ణుడున్నూ; మధుర సంభాషణంబులు 
చేయన్‌= (ప్రియమైన పలుకులు పలుకగా; వారలు= ఆ వచ్చిన 
దుర్యోధనాదులు; అతనికిన్‌= శ్రీకృష్ణుడికి; ధృతర్మాష్టుండు; బంధుమిత్ర+ 
ఆది+సమస్త పరిజన సమన్వితుండు+అయి= చుట్టాలు, స్నేహితులు మున్నగు 
పరివారంతో కూడివున్నవాడై; పేరు+ఓలగంబునన్‌+ ఉనికి= నిండుకొలువున 

ఉండటం; ఎజింగించినన్‌= తెలుపగా; ప్రియంబునన్‌= ఇష్టంతో; కడు+ 
ఆయితంబు+ఐన= సర్వ సంసిద్దమై ఉన్న; తేరు+ఎక్కి= రథమెక్కి; భేరీ 
శంఖ చామర ప్రముఖ భద్ర చిహ్నంబులతోన్‌= భేరులు, శంఖములు, 
వింజామరలు మొదలైన మంగళ లాంఛనాలతో; వెడలి= బయలుదేరి; 
గరుడధ్వజంబు+క్రాలన్‌= రథంపై గరుత్మంతుడి టెక్కెం ప్రకాశించగా; 
కృతవర్మసాత్యకులు; ఒక్క రథంబునను; దుర్యోధన+ఆది+దుష్ట 
చతుష్టయంబు= దుర్యోధనుడు, దుశ్శాసనుడు, కర్టుడు, శకుని అనే 
దుర్మార్గులు నలుగురు; ఒక్క రథంబుననూ; పార్మ్యంబులన్‌+రాన్‌= తన 
రథానికి కుడియెడమ ప్రక్కల వస్తూ ఉండగా; పౌరులకున్‌= పురజనులకు; 
కన్నుల పండువు+ అగుచున్‌= కన్నుల విందుచేస్తూ: రాజమందిర ద్యారంబు= 
ధృతర్మాష్టుడి సభాభవనం యొక్క వాకిలి; చేరన్‌+అరుగు+అప్పటి+ 
ఉలివునకున్‌= సమీపించే వేళలో ఏర్పడిన సద్దునకు; కొలువువారు+ఎల్లన్‌= 
సభలో ఉన్నవారందరూ; అతి+ఉత్సుకులు+ఐ= మిక్కిలి ఉత్సాహం కలవారై; 
ఎదురుచూడన్‌= ప్రతీక్షిస్తుండగా; రథ+ఉత్తమంబున్‌= శ్రేష్టమైన తేరును; 
అవతరించి= దిగి; అరవిందనాభుండు= పద్మం నాభియందుగల శ్రీకృష్ణుడు. 


తాత్పర్యం: దుర్యోధనాదులతో శౌరికూడా ప్రియమైన మాటలు మాట్లాడాడు. 
అప్పుడు సుయోధనాదులు శ్రీకృష్ణుడితో “ధృతరాష్త్రమహారాజు 
బంధుమిత్రులతో పరిజనులతో కొలువుదీరి ఉన్నారు” అని చెప్పారు. ఆ 
మాటలతో సంతోషించి శ్రీహరి సంసిద్ధంగా ఉన్న రథమెక్కాడు. భేరులు, 
శంఖాలు, వింజామరలు మొదలైన మంగళ లాంఛనాలతో, గరుడకేతనం 
'ప్రకాశిస్తుండగా రథంపై బయలుదేరాడు. తన అరదానికి ఒకవైపు సాత్యకి 
కృతవర్మలు ఎక్కిన రథం, మరోవైపు దుర్యోధన దుళశ్ళాసన కర్ణ శకునులనే 
నలుగురు దుర్మార్గలెక్కిన రథం వస్తుండగా స్వామి పురజనుల కన్నులకు 
విందు గావిస్తూ రాజభవనద్వ్యారం సమీపించాడు. స్వామి తేరు మందిర 
ద్యారం సమీపిస్తుండగా కలిగిన సందడికి కొలువు కూటంలోని వారంతా 
రాజీవలోచనుడి రాకకు పరమో త్స్పాహంతో ఎదురుచూడసాగారు. 

శ్రీమన్నారాయణుడు శ్రేష్టమైన రథం నుండి క్రిందికి దిగాడు. (తరువాతి 
పద్యంతో అన్వయం.) 


తే. ఎదురు వచ్చిన విదురుని యిచ్చు కరము. । 
దమ్ము చేయును రెండు హస్తములంబట్టి 
నడచె ముందట గదియు సందడి. గడంగి | 
కర్ణ దుర్యోధనులు దొల6ంగంగ జడియ. 246 


ప్రతిపదార్థం: ఎదురువచ్చిన= తన కెదురుగా వచ్చిన; విదురుని+ 
ఇచ్చుకరమున్‌= విదురుడం దిచ్చిన హస్తాన్నీ; తమ్ము చేయును= తమ్ముడైన 
సాత్యకి హస్తాన్నీ; రెండు చేతులన్‌+పట్టి= తన రెండు బాహువులతో ఊతగా 
(గ్రహించి; ముందటన్‌= ఎదుట; కదియు సందడిన్‌= ఏర్పడిన సమ్మర్జాన్ని; 
కడంగి= పూని; కర్ష దుర్యోధనులు= కర్ణుడూ, దుర్యోధనుడునూ; తొల. 
గంగన్‌= దూరమయ్యేటట్టు; జడియన్‌= తోలగా; నడచెన్‌= నారాయణుడు 
సాగాడు. 


తాత్పర్యం: తన కెదురుగా వచ్చి విదురు డందించిన హస్తాన్నీ; తమ్ముడైన 
సాత్యకి చేతినీ తన రెండు చేతులతో ఊతగా (గ్రహించి శ్రీకృష్ణుడు 
నడుస్తూండగా ఎదుట ఏర్పడిన జన సమ్మర్జాన్ని కర్ల దుర్యోధనులు దవ్వులకు 
న 

వ. కృత వర్మాది యాదవులు లోనుగాంగల యభ్యంతరులైన బలు 
మానుసులు పొదివి కొని పోవందన సమీపంబున. గౌరవులు రవి సన్నిధి 
తారాగ్రహంబుల చందం బగుచుండం దేజోరాజియగు రాజీవాక్షుండు 
చని తనకు. బ్రత్యుత్చానంబు సేసిన కురురాజును దొరలను నబినం 
దించుచు. 247 


ప్రతిపదార్దం: కృతవర్మ+ఆది యాదవులు= కృతవర్మ మొదలైన యదు 
వంశస్థులు; లోనుగాన్‌+కల= మొదలుగా కలిగిన; అభ్యంతరులు+ఐన= 

సన్నిహితులైన; బలు+ మానుసులు= దొడ్డమనుష్యులు; పొదివి కొనిపోవన్‌= 
కూడికొనిపోగా; తన సమీపంబునన్‌= తన దగ్గర; కౌరవులు; రవి సన్నిధిన్‌= 
సూర్యుడి ముందు; తారాగ్రహంబుల చందంబు+ అగుచుండన్‌= నక్షత్రాల 
(గ్రహాల వలె వెలవెల పోతూ ఉండగా; తేజోరాళశి+ అగు= వెలుగుల ప్రోగైన; 
రాజీవ+అక్షుండు= కమల నేత్రుడు; చని= సభలో ప్రవేశించి; తనకున్‌= 
తనకు; ప్రత్యుత్భానంబు+చేసిన= ఎదురుగా వచ్చిన; కురురాజును= 
ధృతర్నాష్ట్రుడినీ; దొరలను= ఇతర రాజులను; అభినందించుచున్‌= 
మెచ్చుకొంటూ. 


తాత్పర్యం: బలసంపన్నులు, సన్నిహితులు అయిన కృతవర్మ మొదలైన 
యాదవులు తనను అలముకొని వెంటరాగా, తన సన్నిధిలో కారవులందరూ 
భాస్కరుడి [మైల తారలవలె, [గ్రహములవలె వెలవెల పోతుండగా, వెలుగుల 
ముద్దఅయిన పుండరీకాక్షుడు కొలువుకూటం లోనికి వచ్చాడు. ధృతర్మాష్పుడూ, 
ఇతర ధరాపతులూ శౌరికి ఎదురు వచ్చి ఆహ్యానించారు. శ్రీకృష్ణుడు వారిని 
అభినందిస్తూ. (తరువాతి పద్యంతో అన్వయం) 
విశేషం: అలం: ఉపమ. ధృతరా్షుడి సభలో ప్రవేశించిన కృష్ణుడు సూర్యుడివలె 
వెలుగు ముద్దగా వెలిగిపోయాడట. కౌరవులు తారకలవలె, [గ్రహాల వలె వెలవెల 
పోయారట! త్వరలో శ్రీకృష్ణుడు చూపబోయే విశ్వరూపానికి ఈ అలంకారం 
ధ్వనిసంకేతం. (సంపా) 
క. తన కని పెట్టిన మణిమయ । 

కనకోన్నత పీఠమున. బ్రకాశంబున ని 

ల్లిన యెడం దోంచిరి నారద । 

ముని ప్రముఖు లంతరిక్షమున నుజ్వలులై. 248 
ప్రతిపదార్హం: తనకున్‌+అని= తనకొరకని; పెట్టిన= ఉంచిన; మణిమయ+ 


కనక+ ఉన్నతపీఠమునన్‌= రతనాలు చెక్కిన, ఎత్తయిన బంగరు గద్దెపై; 
ప్రకాశంబునన్‌= కాంతితో; నిల్ఫిన+ఎడన్‌= నిలిచినవేళలో; అంతరిక్షమునన్‌= 

ఆకాశమునందు; ఉజ్జ్వలులు+ఐ= దీప్తి మంతులై; నారదముని ప్రముఖులు= 
నారదుడు మున్నగు మునిపుంగవులు; తోంచిరి= కనబడ్డారు. 


తాత్పర్యం: శ్రీకృష్ణుడు తన కొరకై అక్కడనుంచిన రత్నఖచితమగు ఎత్తయిన 
బంగారు గద్దెమీద వెలుగులు వెదచల్టుతూ నిలిచి ఉండగా ప్రకాశమానులై 
నారదుడు మొదలగు మునీశ్వరులు గగనతలంలో కాన్పించారు. 

విశేషం: కౌరవ సభలో శ్రీకృష్ణుడిని నిలిపి అతడి చుట్టూ ఒక దివ్య 
వాతావరణాన్ని ధ్వనింపజేయటం ఈ వర్ణన పరమార్థం. ఎత్తైన చోట మణుల 
కాంతులతో మెరుస్తున్న బంగారు గద్దె. ఆ గద్దెకే ప్రకాశాన్ని కలిగించే 
దివ్యతేజోమూర్తి శ్రీకృష్ణుడు. దానికితోడు ఆయన దర్శనం కొరకు వచ్చిన 
నారదాది దివ్యమునీంద్రులు. నేల శ్రీకృష్ణుడితో ఆకాశానికి అంటింది. నారదాదుల 
ఆగమనంతో నింగి నేలకు దిగింది. ఇహపరాల అద్భుత సమ్మేళనం శ్రీకృష్ణ 
సందర్శనం. (సంపాం 


వ. ఇవ్విధంబున సన్నిహితులయిన యమ్మహామునులం గురుపితా 
మహునకుం జూపి నారాయణుం డిట్లనియె. 249 
ప్రతిపదార్హం: ఈ+విధంబునన్‌= ఈ రీతిగా; సన్నిహితులు+అయిన= 
అచటికి చనుదెంచిన; ఆ+మహామునులన్‌= ఆ మహర్షులను; కురుపితా 
మహునకున్‌= కౌరవులకు తాత అయిన భీష్ముడికి; చూపి= కనబరిచి; 
నారాయణుండు; ఇట్టు+అనియెన్‌. 
తాత్పర్యం: శ్రీకృష్ణుడు అచటికి వచ్చిన మహామునులను కౌరవులకు 
తాతఅయిన భీష్ముడికి చూపి ఇట్లా అన్నాడు: 
ఆ. మనల. జూచువేడ్కం జనుదెంచినారు మ । 

హాత్ములైన నారదాది మునులు; 

వరి కర్యపాద్య విధు లొనరించి యా । 

సనము లిడ6ంగ6 బనుపు సత్వరముగ. 250 

ప్రతిపదార్హం: మనలన్‌= మనలను; చూచువేడ్కన్‌= చూడవలెననే అభిలాషతో; 
మహా+ఆత్ములు+ఐన= మహానుభావులైన; నారద+ఆది మునులు= 
నారదుడు మొదలైన మునీశ్వరులు; చనుదెంచినారు= విచ్చేశారు; వీరికిన్‌= 
-ఈ మహాపురుషులకు; అర్హ్య+పాద్య విధులు= అర్హ్యమివ్వటం, పాద్యమివ్వటం 
అనే ఉపచారాలు; ఒనరించి= చేసి; సత్స్వరముగన్‌= తొందరగా; ఆసనములు+ 
ఇడంగన్‌= పీఠాలు వేయటానికి; పనుపుము= పంపుము. 

తాత్పర్యం: మనలను చూడవలెననే కుతూహలంతో మహనీయులైన నారదాది 
మహర్షులు విచ్చేశారు. వీరికి అర్హ్య పాద్యాదులైన ఉపచారాలు చేయించు, 
వారు కూర్చుండటానికి వెంటనే పీఠాలు వేయించు. 


వ. వీరలు సముచితాసనంబుల నుండక మనకు. గూర్చుండుట 
తగవుగా'దనినం గొలువువారెల్ల సంభ్రమాశ్చర్యంబులతో మునుల వలను 
జూచుచుండ భీష్ముండు పరిచారకులం బనిచి కనక మణిమయాసనంబు 
లనేకంబులు దెప్పింప వార లరుగుదెంచిన వారలకు నమస్కరించి 
యాసనార్హ్య పాద్యాది విధులం బూజలు సేయించి కృష్ణుండు గూర్చున్న 
యనంతరంబ ధృతరాష్తుండునుం దక్కటివారును నుచిత ప్రకారంబుల 
నమ్మునీంద్రులకు నభివందనంబులు సేసి నిజాసనా సీనులైరి; 
దుశ్శాసనుండును వివింశతియును గద్దియ లిడ సాత్యకియు. గృతవర్మయుం 
గృష్టుం గదిసి యిరువంకలం గూర్చుండిరి. కర్ణ దుర్యోధనులుం జేరువ నొక్క 
గద్దియ నుండిరి. విదురుండును మణిపీఠంబున. గృష్టుని వెనుక దెసం 
దదీయోన్నత పీఠంబున6 గరంబత్తమిల్లి యుండె; గాంధార రాజు 
నిజపుత్త పరివృతుండై యొక్క దిక్కున నుచిత పీఠాసీనుండయ్యె: నట్టి 
సమయంబున. 251 


ప్రతిపదార్థం: వీరలు= నారదాది మునులు; సముచిత+ఆసనంబులన్‌+ 
ఉండక= తగిన పీఠాలపై కూర్చుండక; మనకున్‌; కూర్చుండుట; తగవు+ 

కాదు= ధర్మంకాదు; అనినన్‌= అని శ్రీకృష్ణుడు పలుకగా; కొలువువారు+ 
ఎల్లన్‌= సదస్యులందరూ; సంభ్రమ+ ఆశ్చర్యములతోన్‌= సంతోషాద్భుతములతో; 
మునుల వలను= ఆ మునీశ్వరులవైపు; చూచుచున్‌+ఉండన్‌; భీష్ముండు; 
పరిచారకులన్‌+పనిచి= సేవకులను పంపి; కనకమణిమయ+ అసనంబులు= 


పీఠ్రాలు; అనేకంబులు= పెక్కు; తెప్పింపన్‌; 


బంగారు రత్నాలు తాపిన 
వారలు= ఆ నారదాదులు; అరుగుదెంచినన్‌= (సభకు)రాగా; వారలకున్‌; 
నమస్కరించి; ఆసన+అర్హ్య పాద్య+ఆదివిధులన్‌= ఆననాలివ్వటం; 
అర్హ్యమివ్వటం; పాద్యమొసగటం మొదలైన ఉపచారాల చేత; పూజలు= 
అర్భనలు; చేయించి; కృష్ణుండు; కూర్చున్న+ అనంతరంబు+అ= కూర్చున్న 
తరువాతనే; ధృతర్యాష్టుండునున్‌; తక్కటివారును= మిగిలినవారున్నూ; ఉచిత 
'ప్రకారంబులన్‌= తగురీతుల; ఆ+ముని+ఇంద్రులకున్‌= ఆ నారదాది ముని 
పుంగవులకు; అభివందనంబులు చేసి= ప్రణామాలు సలిపి; నిజ+ ఆసన+ 
ఆసీనులు+ఐరి= తమ తమ పీఠాలందు కూర్చున్నారు; దుశ్చాసనుండును, 
వివింశతియును; గద్దియలు+ఇడన్‌= పీఠాలుంచగా; సాత్యకియున్‌; 
కృతవర్మయున్‌; కృష్ణున్‌, కదిసి= ఆనుకొని; ఇరువంకలన్‌= రెండువైపుల; 
కూర్చుండిరి; కర్ష దుర్యోధనులున్‌; చేరువన్‌= చెంతనే; ఒక్క గద్దియన్‌; 
ఉండిరి; విదురుండును; మణిపీఠంబునన్‌; కృష్ణుని; వెనుకదెసన్‌= వెనుకవైపున; 
తదీయ+ఉన్నత పీఠంబునన్‌= ఎత్తైన గద్దియమీద; కరంబు= మిక్కిలి; 
అత్తమిల్లి= ఒరిగి; ఉండెన్‌= ఉన్నాడు; గాంధార రాజు= శకుని; నిజప్యుత్ర 
పరివృతుండు+ఐ= శకుని తన కుమారులతో చుట్ట బడినవాడై; ఒక్క 
దిక్కునన్‌= ఒక దెస; ఉచితపీఠ+ఆసీనుండు+అయ్యెన్‌= తగిన గద్దెపై 
ఉన్నాడు; అట్టి సమయంబునన్‌= ఆ సమయంలో. 

తాత్పర్యం: 'నారదాది మహామునులు తగిన పీఠాలపై కూర్చుండకుండా 
మనం కూర్చుండటం న్యాయం కాదు” అని శ్రీకృష్ణుడు భీష్ముడితో చెప్పాడు. 
సదస్యులంతా తొట్రుపాటుతో ఆశ్చర్యపడి ఆ మునులవైపే చూస్తుండి 

పోయారు. భీష్ముడు సేవకులను పంపి మణులు తాపిన బంగారు గద్దెలు 
పెక్కింటిని తెప్పించాడు. ఇంతలో మునీశ్వరు లచటికి విచ్చేయగా 
పరమాత్ముడు వారికి నమస్కరించి, ఆసనమివ్వటం, అర్హ్య పాద్యాదు 
లొసంగటం మొదలైన దివ్యోపచారాలతో పూజలు చేయించాడు. వాసుదేవుడు 
కూర్చున్న పిదప ధృతర్మాష్టుడున్నూ, మిగిలిన వారున్నూ తగిన రీతుల ఆ 
మునిపుంగవులకు నమస్కారాలు చేసి తమ తమ పీఠాలపై ఆసీనులయ్యారు. 
దుశ్ళాసనుడు, ధార్తర్మాష్టులలో పదిహేడవవాడగు వివింశతి అనే అతడు గద్దె 
లిడగా సాత్యకి, కృతవర్మ శ్రీకృష్ణుడికి రెండువైపులా ఆనుకొని కూర్చున్నారు. 
కర్టుడు, దుర్యోధనుడు ఆ సమీపంలో ఒకే పీఠాన ఉండినారు. విదురుడు 
వెనుక తట్టుగా మురారి యొక్క ఎత్తైన గద్దెమీదికి (వ్రాలి మణిపీఠంమీద 
కూర్చున్నాడు. గాంధార రాజైన శకుని తన కొడుకులతో ఒక తట్టు తగిన 
గద్దెమీద తానుండినాడు. ఇట్టిసమయంలో. 


విశేషం: 1. శ్రీకృష్ణుడు నిలిచిన సభ లౌకికత్వం మీద దివ్యత్వం ఆవేశించిన 
ట్టుంటుంది. కురువీరులందరూ లేచి దివ్యమునులకు ఆననాలిచ్చి 
కూర్చొనబెట్టారు. శ్రీకృష్ణుడి దివ్య సందేశం వినటానికై వచ్చిన మహర్షులు 
వారు. శ్రీకృష్ణుడి సందేశం యొక్క గొప్పదనాన్ని మునిగణం మౌనంగా 
వ్యాఖ్యానించి చెపుతున్నట్టున్నది. 

2. దేవర్షులు కూర్చున్న తరువాత శ్రీకృష్ణుడు కూర్చున్నాడు. ఆ తరువాత 
ధృతరాష్ట్రుడు, ఆ తరువాత సభ్యులు కూర్చున్నారు. సభ నంతా శ్రీకృష్ణాధీనమైన 
ఒక దివ్యానుభూతి వాతావరణం అలముకొన్నది. 

3. సభలో భద్రతా విశేషాలు ప్రత్యేకంగా గమనించదగినవి. అవి ఆసనాలు 
అమర్చటంలో స్పష్టమౌతున్నది. శ్రీకృష్ణుడి భద్రత అత్యంత ముఖ్యం. అందుకే 
ఆయన కిరుప్రక్కల సాత్యకీ, కృతవర్మా కూర్చున్నారు - అంగరక్షకులవలె. 
విదురుడు వెనుకభాగంలో ఒదిగి కూర్చున్నాడు. అంటే మూడు దిక్కులా 

నమ్మిన బంటులవంటి వారు శ్రీకృష్ణుడికి రక్షా కవచంవలె వ్యాపించి కూర్చున్నారు. 
శ్రీకృష్ణుడికి ఎదురు బడి ఎవరూ నిలవలేరని ధ్వని. 


4. శ్రీకృష్ణుడికి కొద్ది దూరంలో ఒక ప్రక్కన కర్షదుర్యోధనులు ఒకే సింహాసనం 
మీద కూర్చున్నారు. తనువులు వేరైనా మనసులు ఒకటే సుమా! అని వారి 
నేస్తం ఆ కూర్చోటంలో ధ్వనించబడుతున్నది. వారిద్దరూ శ్రీకృష్ణుడిని 
బంధించటానికి అనువైన దూరంలో కూర్చున్నారు. శకుని సకుటుంబంగా ఆ 
సమీపంలో ఉన్నాడు. దుశ్చాసనుడు అన్నకు నీడగా ఉంటాడు. దుష్టచతుష్టయం 
దాడికి అనువుగా సభలో కూర్చున్నది. ఈ విధంగా సభాసదులు కూర్చొనటంలో 
కూడా వ్యూహరచన మున్నట్టు చిత్రించటం రాజకీయ సభా ప్రాశస్త్వాన్ని 
తెలుపుతున్నది. ఉద్యోగపర్వ సభలో ఇది అన్ని విధాలా ఉన్నతమైన రాజ్య 
(రాజకీయ) సభ. (సంపా) 


క. అంబుద శుభగాత్రుం జీ । 
తాంబరధరు6 గమలదళ నిభాక్షున్‌ హరి6 జూ 
డం బడసి లోచనము లమృ। 
తం బానిన మాడ్కి సమ్మదంబున౦ దేలన్‌. 252 


ప్రతిపదార్హం: అంబుద శుభగ్యాత్రున్‌= మేఘం వంటి మంగళకరమైన 
శరీరం కలవాడును; పీత+అంబరధరున్‌= పచ్చని పట్టు పుట్టం కట్టినవాడును; 
కమలదళ నిభ+అక్షున్‌= తామర రేకులతో సమానమైన కన్నులు కలవాడును; 
అగు; హరిన్‌= శ్రీకృష్ణుడిని; చూడన్‌+పడసి= చూచే. భాగ్యంపొంది; 
లోచనములు= నేత్రాలు; అమృతంబు+ఆనినమాడ్కిన్‌= సుధారసమును 
[గ్రోలిన విధాన; సమ్మదంబునన్‌= ఆనందమునందు; తేలన్‌= తేలగా. 

తాత్పర్యం: మేఘవర్షంవలె సుందరమైన దేహవర్షం కలవాడూ, పచ్చని 
పట్టుపుట్టం ధరించినవాడూ, తామర రేకులతో సమానమైన నయనాలు 
కలవాడూ, అయిన శ్రీహరిని చూడనోచినందులకు సభలోనివారి కన్నులు 

అమృతరసాన్ని (గ్రోలినట్టు ఆనందంలో ఓలలాడాయి. 


విశేషం: అలం: ఉపమ. 1. రాజనీతికి ఈ రాయబారపు ఘట్టం శిఖరాయమాణం. 
అందులో శ్రీకృష్ణుడి వ్యక్తిత్వం మకుటాయమానం. ఈ ఘట్టాన్ని అటు 
వ్యాసమహర్షి ఇటు తిక్కన సోమయాజీ అద్భుతంగా చిత్రించారు. 


2. సభలో అందరినీ ఆకర్షించేది వక్త యొక్క రూపవైభవం. అంటే ఆంగిక, 
ఆహార్య అభినయ సంపద. శ్రీకృష్ణుడు కన్నుల పండుగ కలిగించే మధురాకృతి 
కలవాడు. వ్యాసమహర్షి మాటలలో. 

“అతసీ పుష్ప సంకాశః పీతవాసా జనార్దనః 

వ్యభ్రాజత సభామధ్యే హేమ్నీవోపహితో నుణిః?ి (సం. 5-92-52) 
నల్లని అవిసెపూవు వంటి వేనికాంతి కలవాడూ, పచ్చని పట్టువస్త్రం 
ధరించినవాడూ అయిన శ్రీకృష్ణుడు సభామధ్యంలో బంగారంలో పొదిగిన 
ఇంద్రనీలమణివలె ప్రకాశించాడు- అని వ్యాసుడు వర్షించాడు. తిక్కన శ్రీకృష్ణుడిని 
అంబుదశుభగా[త్రుడుగా మొదట పేర్కొన్నాడు. సర్వజనుల కన్నులనూ, 
హృదయాలనూ ఆకర్షించేది శ్రావణమేఘం. పచ్చని పట్టువస్త్రం కట్టటం శ్రీకృష్ణుడి 
నైజం. ఆ రంగు చూచేవారికి శాంతిని ప్రసాదిస్తుంది. ఆ తరువాత తిక్కన- 
మూలంలో ప్రస్తావించబడని కమలదళనిభాక్షులను వర్షించాడు. విశాలాక్షుడని 
విష్ణువుకు పెట్టింది పేరు. ప్రకృతి నుండి పురుషోత్తముడి వరకు, భౌతికం 
నుండి ఆధ్యాత్మికం వరకు, సౌందర్యం నుండి కారుణ్యం వరకు వ్యాపించి 
ఉన్న ఒక దివ్యచైతన్యం రూపుతాల్చిన అనుభవం. గాత్రం ఇంద్రియాలను, 
అంబరం మనస్సును, కమలాక్ష దృష్టి ఆత్మను ఆకట్టుకొనే స్వభావం కలవి. 
వీటన్నిటినీ తిక్కన ఒకచోట కూర్చాడు. 


3. శ్రీకృష్ణుడు ఒక దివ్యాదివ్యవిభావం. ఆయనను చూచిన సభాసదులు 
మూడంచెల అనుభూతిని పొందారు. క్రమంగా అన్వయించుకొంటే “అంబుదనిభ 
గాత్రుడని చూచి కన్నులు ఆనందించాయి. పీతాంబరధరుడిని చూచి మనస్సులు 

అమృతం (త్రాగిన అనుభూతిని పొందాయి. కమలదళాక్షుని కరుణామయ 
విశాలదృక్కులను చూచి ఆత్మలు ఆనందాంబుధిలో తేలినట్టున్నవి. తిక్కన 
అలంకారధ్వని ఇక్కడ గమ్యమానం. మూడు రకాల అనుభవాన్ని ఒక 
ఉపమాలంకారంలో సూచించాడు. కన్నులు అమృతరసాన్ని [గ్రోలి ఆనందంలో 
తేలాయట! ఇది అలంకారాన్ని మించిన ధ్వనిమయ భావచిత్రం. 


4. సభలో అందరినీ ఆకర్షించే రూపం, వేషం, అభినయం (దృష్టి అనే మూడంశాలు 
ముప్పిరిగొని ముచ్చట కొలపటం నాటకీయత. (సంపాం) 


క. ఆకొలువువారు కర మచ, 
లాకృతి నొక పలుకులేక యందటు వింజం 
బాంశిడిన కరణి నవశ ము । 
దాకారిత చిత్తవృత్తులై యుండంగన్‌. 253 


ప్రతిపదార్థం: ఆ కొలువువారు= ధృతర్నాష్ట్రుడి కొలువుకూటంలో ఉన్నవారు; కరము= 
మిక్కిలి; అచల+ఆకృతిన్‌= కదలని రూపాలతో; ఒక పలుకులేక= ఏమియు 
మాటాడక; అందటున్‌= ఎల్లరు; వింజంబు= వింధ్య పర్వతం; ఆంక+ఇడిన కరణిన్‌= 
అడ్డపడిన తీరున; అవశ+ముద్‌+ఆకారిత+చిత్తవృత్తులు+ఐ= పారవశ్యం, సంతోషం 
రూపుగొన్న మనోవ్యాపారం కలవారై; ఉండంగన్‌= ఉండగా. (తరువాతి పద్యంతో 


అన్వయం) 

తాత్పర్యం: మేరుగిరి చుట్టూ ప్రదక్షిణం చేస్తున్న సూర్యుడి బ్రమణాన్ని 
వింధ్యపర్వతం నిరోధించిన వేళ సృష్టి నిశ్చలమైనట్టు ధృతరాష్ట్రుడి కొలువు 
కూటంలోని వారందరూ శ్రీకృష్ణ సందర్శనంతో తమ మనస్సులు సంతోష 

బం 

పరవశాలు కాగా ఇట్టట్టు చలింపక నోట మాటలేక అట్టే స్తంభించిపోయారు. 
విశేషం: అలం: ఉపమ. 1. శ్రీకృష్ణుడి దివ్య దర్శనం చేసికొంటున్న సభాసదుల 
స్థితిని తిక్కన ఉపమాలంకార సుందరంగా వర్షించాడు. తెలుగుదనం ఒలకపోశాడు. 

2. సభాసదుల అవస్థ్రలన్నీ సాత్తికాభినయ విశేషాలు కావటం చేత అవి 
తెచ్చిపెట్టుకొన్నవి కాక శ్రీకృష్ణ దర్శనం వలన పొంగిన సాత్తికచిత్తవృత్తి జన్యమైన 
సహజాభినయ విశేషాలని స్పష్టం. 


3. ఇందులో మూడు రకాలైన అవస్థలు వర్లించబడ్డాయి. 1. 'కరమచలాకృతి' 
అవస. మిక్కిలి కదలని ఆకృతితో ఉన్నారట! లేదా, శ్రేష్టమైన పర్వతంవలె 
స్థిరమైన ఆకృతితో సభ్యులున్నారట. అంటే ఆశ్చర్యజన్యమైన స్తంభావస్థలో 
ఆంగికాభినయాన్ని ప్రదర్శిస్తున్నారన్న మాట. స్తంభావస్టలో వాచికాభినయం 
ఉండకపోవటం సహజం. అందుకే 'ఒక పలుకు లేకి ఉండిపోయారు. ఇవి 
అభినయావస్హ్రలు. 


4. ఇక వారి చిత్తవృత్తులు 'వింజం బాకిడిన కరణి" నవశముదాకారిత చిత్తవృత్తులై 
ఉన్నట్టు తిక్కన విశేషంగా వర్షించాడు. వింధ్యపర్వతం అడ్డుపడితే జనులు 
సూర్యచంద్రుల గతిని గమనించలేక కాలజ్ఞానాన్ని కోల్పోయారట. ఆ అనుభవాన్ని 
తెలుగులో జాతీయంగా భద్రపరచుకొన్నారు తెలుగువారు. అంటే, శ్రీకృష్ణుడి 
దివ్యాకారాన్ని చూస్తూ కాలాన్ని మరచిపోయారు. దానికి కారణం- వారందరూ 
పారవశ్యంతో కూడుకొన్న ఆనందమే ఆకారంగా రూపుదాల్చిన చిత్తవృత్తులు 
కలవారయ్యారు. ఇది తన్మయావస్థ. (సంపా.) 

శ్రీకృష్ణుడు ధృతరాష్ష్రునితో సంభాషించుట (సం. 5-93-1) 
క. జలదస్వన గంభీరత । 

నెలుంగొప్పంగ దంత దీప్తు లెసంగ ముకుందుం 

డలరుచు సభ నఖిల జనం । 

బులు విన ధృతరాష్ట్ర భూవిభున కిట్లనియెన్‌. 254 
ప్రతిపదార్థం: ముకుందుండు= శ్రీకృష్ణుడు; జలదస్వన గంభీరతన్‌= 
మేఘధ్వనియొక్క గాంభీర్యంతో; ఎలుయ+జఒప్పంగన్‌= తన కంఠధ్వని 

సొంపారగా; దంత దీస్తులు+ ఎసంగన్‌= దంతాల యొక్క కాంతులు 
అతిశయించగా; సభన్‌= సభలో; అలరుచున్‌= ప్రకాశిస్తూ: అభిలజనంబులు= 
ధృతరా(ష్టుడి కొలువులోనున్న సమస్త ప్రజలు; వినన్‌= ఆలకించగా; ధృతరాష్ట్ర 
భూవిభునకున్‌= ధృతరాష్ట్ర మహారాజునకు; ఇట్టు+అనియెన్‌= ఈ విధంగా 
వచించాడు. 


తాత్పర్యం: శ్రీకృష్ణుడు మేఘధ్వనివలె గంభీరమైన తన కంఠథ్వనితో, 
దంతాల కాంతులు ప్రసరిస్తూ ఉండగా సభలో వెలుగొందుతూ 
సదస్యులందరూ చెవులు నిక్కించుకొని ఆలకిస్తుండగా ధృతరాష్ట్ర 
మహారాజుతో ఇట్టా అన్నాడు: 


విశేషం: 1. అలం: ఉపమ. శ్రీకృష్ణుడి కంఠస్వరం మేఘ గర్జనవలె గంభీరంగానూ, 
హృదయంగమంగానూ ఉన్నది. దానికి తోడు ఆయన దంతకాంతులు మెరుపుల 
వలె మెరిసిపోతున్నాయి. వర్దాక్రాల ప్రకృతి రామణీయకం కాల్పనిక సౌందర్యంతో 
శ్రీకృష్ణుడియందు దర్శనమిస్తున్నట్టు తిక్కన చిత్రించి, సందేశ ఘట్టానికి 
పూర్వరంగ ప్రక్రియను నిర్వహించాడు. చెప్పేవాడు గొప్పవాడైతే చెప్పేది గొప్పగా 
రాణిస్తుంది. (సంపాఎ 


క. 'జననాథ! నీ యెజుంగని । 
పనులు గలవె? యైన6 దగవు. బరమహితంబుం 


దనవారికి. జెప్పన తగు । 
నని వచ్చితి భారతాన్వయము ప్రియమొందన్‌. 255 


ప్రతిపదార్హం: జననాథ!= రాజా ధృతర్మాష్ట్రా!; నీ+ఎయుంగని+పనులుకలవె?= 
నీకు తెలియని కార్యాలున్నాయా?; ఐనన్‌= అయినప్పటికీ; తగవున్‌= 
న్యాయాన్ని; పరమ హితంబున్‌= మిక్కిలి శ్రేయస్కరమైనదానిని; భారత+ 
అన్వ్నయము= భరతుడు జన్మించిన కురువంశము; ప్రియము+జఒందన్‌= 
సంతోషపడగా; తనవారికిన్‌= నా వారికి; చెప్పన్‌+ అ+తగున్‌+అని= చెప్పటమే 
ఉచితమని; వచ్చితిన్‌= ఇక్కడికి వచ్చాను. 

తాత్పర్యం: 'మహారాజా! నీ వెరుగని కౌడ్య్యా లేమున్నాయి? ఐనప్పటికీ, 
భరతవంశం సంతోషించేటట్టు నా ఇరుకుటుంబాలవారికీ న్యాయమూ, 
పరమహితమూ చెప్పటం ఉచితమని నేనిక్కడికి వచ్చాను. 


విశేషం: 1. శ్రీకృష్ణుడి గంభీరోపన్యాసం ఇక్కడి నుండి ప్రారంభమౌతున్నది. 
ఉపన్యాసానికి ఉపక్రమణిక ఊపిరి. ఎత్తుగడలోనే వక్త శ్రోతల చిత్తాలను 
ఆకర్షించాలి. అందుకై శ్రీకృష్ణుడు నాలుగంశాలను తొలి పలుకులలో తోచేటట్టు 
యె ర్‌ూ ౬ ళం. 
చెప్పాడు. అవి-(1) సంబుద్ది (2) వినయవచనం (3) వక్త లక్ష్యం (4 
(ప్రయోజనం. 
2. '“జననాథ! అన్న సంబుద్ది సార్ధకం. ధృతర్మాష్టుడు శ్రీకృష్ణుడి మాటలను 
కౌరవులకు తండ్రిగా కాక్క ప్రజలకు ప్రభువుగా వినాలని ధ్వని. ఇందులో 
వంశం కంటె ప్రజల యోగక్షేమం ముఖ్యమని సూచన. లోకక్షేమం కొరకే 
శ్రీకృష్ణుడి బోధ అని ధ్వని. 
3. పెద్దల ముందు ఉపన్యసించేటప్పుడు వివేకవంతుడు వినయోక్తులతో మొదలు 
పెట్టాలి. దాని వలన వక్త యొక్క నిరహంకార ప్రవృత్తి వ్యక్తమై (శ్రోతల 
ఆభిముఖ్యం ఏర్పడుతుంది. శ్రీకృష్ణుడు ధృతర్మాష్టుడి ఆభిముఖ్యాన్ని సాధించ 
యత్నించాడు రెండవ అంశంలో. 
4. శ్రీకృష్ణుడు తన ఉపన్యాసానికి లక్ష్యాన్ని వివరించాడు మూడవ అంశంగా. 
కారవులందరూ తనవారని అనుకొని వారితో తన అభిప్రాయం చెప్పటం 
న్యాయమని భావించి శ్రీకృష్ణుడు హస్తినకు వచ్చాడట! ఆ మాటలలో రెండు 
లక్ష్యాలున్నాయి. 1. న్యాయం 2. పరమహితం ఏర్పడేటట్టు చెప్పటం. 
5. ఆ చెప్పటం వలన భారతాన్న్వయమంతా సంతోషించే ప్రయోజనం 
సాధించబడుతుందని సూచించాడు. లక్ష్య ప్రయోజనాల నిర్దైశం వలన వక్తవ్యాంశం 
మీద ఆసక్తి అంకురిస్తుంది. 


6. అవధాన సాధనమే ఈ పద్య ప్రయోజనం. ప్రసాద గుణభూయిస్టమైన 
రచన దీనికి ప్రాణం. (సంపా 

క. క్షీరోదక గతిం బాండవ । 
కౌరవు లొడంగూడి మనికి కార్యం బదిన్‌ీ 
వారసి నదపుము వా రన । 
వీ రనంగురుముఖ్య! నీకు వేబుంగలదే? 256 


ప్రతిపదార్హం: కురుముఖ్య!= కురువంశంలో ప్రధానమైనవాడా!; క్షీర+ 
ఉదకగతిన్‌= పాలూ, నీరూవలె; పాండవ కౌారవులు= పాండవులున్నూ 
కౌరవులున్నూ; ఒడన్‌+కూడి= ఒద్దిక కలిగి; మనికి= జీవించటం; కార్యంబు= 
చేయదగినపని; అది= దానిని; నీవు= నీవు; ఆరసి= పరికించి; నడపుము= 
సాగించుము; నీకున్‌= నీకు; వారు+అనన్‌= పాండవులనగా; వీరు+అనన్‌= 
కౌరవులనగా; వేజున్‌+కలదే= భేదమున్నదా? (లేదని అర్థం.) 


తాత్పర్యం: కురునాథా! పాండవ కౌరవులు పాలూ నీరూ వలె కలసి మెలసి 
జీవించటం మంచిపని. వారు అట్లా ఒద్దికతో ఉండేటట్టు నీవు వారిని 
నడపించవలసింది. పాండవులు వేరు, కౌరవులు వేరు అనే భేదబుద్ధి నీకు 
లేదు కదా! 

విశేషం: అలం: ఉపమ, యథాసంఖ్యం. కురుముఖ్యుడుగా ధృతరాష్ట్రుడు 
చేయవలసిన బాధ్యతను ఇక్కడ శ్రీకృష్ణుడు చెప్పుతున్నాడు. 1. పాండవ 
కౌరవులు పాలూనీరువలె కలిసి ఉండటం కాదగిన కార్యం. 2. అట్టా జరగాలంటే 
ధృతరాష్ట్రుడు కౌరవపాండవులను సమంగా చూడాలి. ఇందులో మొదటిది 
న్యాయం. రెండవది హితం. 


2. కౌరవ పాండవులు కలిసి ఉండాలి అన్నప్పుడు చాలవరకు ఈ ఘట్టంలో 
అందరూ క్షీరోదక సామ్యాన్నే స్వీకరించారు. అయితే ధృతరాష్ట్రుడు 
కౌరవపాండవులు క్షీరోదకాల వంటివారన్నాడు. (1.263), భీముడు పాండవ 
కౌరవులను క్షీరోదకా లన్నాడు. (3.47). శ్రీకృష్ణుడు పాండవ పక్షం వాడే కాబట్టే 
వారు పాలవలె బలవంతులనీ, కౌరవులు నీరువలతె బలహీనులనీ, పాండవుల 
నాశ్రయించి బ్రతకటమే ధార్తరాష్ట్రులకు క్షేమమనీ భావించాడు. (సంపా, 

చ. భరతకులంబు ధర్మమును బాడియు సత్యము. బొత్తు. బెంపునుం 
గరుణయు౦ గల్గి యుండు ననంగా నుతిం గన్నది; యందు సద్దుణో 
త్తరులరు నీవు నీ యనుంగు. దమ్ముండు; నీ తనయుల్‌ యశోధురం 
ధర శుభ శీలు; రీ సుచరిత క్రమ మిప్పుడు6 దప్పనేటికిన్‌? 257 


ప్రతిపదార్థం: భరతకులంబు= భరతుడు జన్మించిన కురువంశం; 
ధర్మమును= ధర్మమూ; పాడియున్‌= న్యాయమూ; సత్యమున్‌= సూనతమూ; 
పొత్తున్‌= ఐకమత్యమూ; పెంపునున్‌= గొప్పతనమూ; కరుణయున్‌= 
కృపయూ; కల్గి+ఉండున్‌+ అన౮ాన్‌= కల్షియుంటుందని; నుతిన్‌+కన్నది= 
ప్రఖ్యాతి వహించింది; అందున్‌= అట్టి వంశంలో; నీవున్‌= నీవూ; నీ+అను. 
గు. దమ్ముండున్‌= నీ ప్రియమైన తమ్ముడు పాండురాజూ; సద్గుణ+ 
ఉత్తరులరు= మంచి గుణాలచేత (శ్రేష్టులు; నీ తనయుల్‌= నీ కొడుకులున్నూ 
నీ తమ్ముడి కొడుకులున్నూ; యశోధురంధర శుభశీలురు= కీర్తి భారాన్ని 
వహిస్తున్న మంచి స్వభావం కలవారు; ఈ సుచరితక్రమము= పరంపరగా 
వస్తున్న ఈ మంచి నడవళ్ళతీరును; ఇప్పుడున్‌= ఇప్పుడుకూడా; తప్పున్‌+ 
ఏటికిన్‌?= విడుచుట ఎందులకు? 

తాత్పర్యం: మహారాజా! మీ భరతవంశం ధర్మం న్యాయం సత్యం ఐకమత్యం 
గౌరవం కారుణ్యం మొదలైన సద్గుణాలు గలిగి పొగడ్త కెక్కింది. అట్టి 
వంశంలో నీవూ, నీ ప్రియ సహోదరుడు పాండురాజూ, సద్దుణాలయందు 
(శ్రేష్టులు, మరి నీ కుమారులో కీర్తి భారం వహించజాలినవారు, కళ్యాణ 
స్వభావులు. ఇంత మంచి నడవడిగల వంశసంప్రదాయం ఇపుడు కూడా 
తప్పించటమెందుకు? 

విశేషం: 1. వెనుకటి పద్యంలో ధృతరాష్ట్రుడు నిర్వహించవలసిన బాధ్యతలు 
అవశ్య కర్తవ్యాలని చెప్పటానికి శ్రీకృష్ణుడు ఉపపత్తులను ఏకరువు పెట్టుతున్నాడు. 
వాటిల్లో మొదటిది వంశగౌరవ సంప్రదాయ పరిరక్షణ. దానిని వివరించా డీ 
పద్యంలో. 

2. భరతవంశం ఆరు గుణాలకు ప్రసిద్ది. వాటిని ఈ (క్రమంలో చెప్పుకొనాలి. 
(1) ధర్మం - వేదశాస్తాదులలో ప్రతిపాదించిన విధి. (2) న్యాయం - లోకహితాన్ని 
కలిగించే సాంఘిక మర్యాద. (3) సత్యం - నిజం మాట్లాడటం, నిజం భావించటం, 
నిజం పాటించటం (4) పొత్తు - అరమరికలు లేక ఒకరి మేలు ఒకరు 
కోరుతూ కలసి మెలసి ఉండటం. (5) గౌరవం - వ్యక్తిసుఖం కంటె వంశానికి 
కళంకం రాకుండా గౌరవం కలిగేటట్టు వర్తించటం (6) కరుణ - సర్వజీవ 


హితభావం. 


3. భరతవంశంలో కొందరు కొన్ని కొన్ని గుణాలు ఆచరించి ఉండవచ్చును. 
కాని, పాండురాజూ, ధృతరాష్టుడూ అన్ని గుణాలను ఆచరించేవారిలో 
అ(గ్రగణ్యులుగా పరిగణించబడతారు. ఈ మాట ధృతర్నాష్ష్రుడి యందు సత్యం 
కాకపోయినా ముందుకాళ్ళకు బంధంగా శ్రీకృష్ణుడు అట్టా పొగిడాడు. 
'నీతనయుల్‌ో అనే మాట పాండవ కౌరవుల కిద్దరికీ వర్తిస్తుంది. తండ్రి లేని 
పాండవులను ధృతర్నాష్ట్రుడే తండ్రిగా పెంచి పెద్దవాళ్ళను చేశాడని తాత్పర్యం. 
కౌరవ పాండవులు యశిధురంధర శుభశీలురట! యశస్సు, వంశ గౌరవ 
పరిరక్షణ వలననే కలుగుతుందని ధ్వని. ఆ మంచి వంశ సంప్రదాయాన్ని 
మానవద్దని హితవు చెప్పాడు. ఈ పద్యం హితోక్తి (సంపా) 


శా. ఈ వంశంబున కెల్ల నీవ కుదు; రిం దెవ్వారి చందంబు లె 
ఖై వర్తిల్లినం గీడు మేలుం దుది నీయం దొందెడుం గాన స 
ద్ధావం బారసి లోనిపొత్తు వెలివృత్తంబున్‌ జనస్తుత్యముల్‌ 
గావింపం దగు నీక యెవ్విధమునం గౌరవ్యవంశాగ్రణీ! 258 


ప్రతిపదార్హం: కౌరవ్యవంశ+అ(గ్రణీ!= కురువంశంవారిలో ్రేష్టుడా!: ఈ 
వంశంబు నకున్‌+ఎల్లన్‌= ఈ కురుకులాని కంతటికీ; నీవు+అ= నీవే; 
కుదురు= ఆశ్రయం; ఇందున్‌= ఈ కురు వంశస్థులలో; ఎవ్వారి 
చందంబులు= ఎవ్వరి నడవడులు; ఎట్టు+ఐ వర్తిల్లినన్‌= ఏ విధంగా ఉండునో 

వాటిననుసరించి, కీడు= హాని, మేలు= వృద్ది; తుదిన్‌= కడపటికి; నీఅందున్‌+ 
ఒందెడున్‌= నీకే చెందగలవు; కానన్‌= కనుక; సద్భావంబు+ఆరసి= మంచి 
తలంపునకు వచ్చి; లోనిపొత్తు= అంతరంగంలో ఒద్దిక; వెలివృత్తంబున్‌= 
బహిరంగ ప్రవర్తన; జనస్తుత్యముల్‌= ప్రజలచేత మెచ్చదగినవిగా; కావింపన్‌= 
చేయటానికి; నీకున్‌+అ= నీకే; ఏ విధమునన్‌= ఏ విధంగానైనా; తగున్‌= 
యోగ్యం. 


తాత్పర్యం: ధృతరాష్ట్ర మహారాజా! నీవు కురువంశస్టులలో అగ్రేసరుడివి. 
ఈ వంశాని కంతటికీ నీవే ఆధారం. నీ కుటుంబంలో ఎవ్వరెవ్వరి నడవడికలు 
ఎట్టెట్లుగా ఉంటాయో వాటినిబట్టి కలిగే మేలు కీళ్ళు నీకే చెందుతాయి. 
కాబట్టి నీవు ఇరు కుటుంబాల వారి శ్రేయస్సు నూహించి అంతరంగ 
స్నేహం, బహిరంగ ప్రవర్తన జనులు మెచ్చేటట్టుగా ఏవిధంగానైనా వారిని 
చక్కదిద్దవలసి ఉంటుంది. 


విశేషం: కౌరవ్య వంశాగ్రణీ! అనే పిలుపు సాభిప్రాయం. ధృతర్యాష్ట్రుడు 
కౌరవవంశరాజులలో అగ్రగణ్యుడు కావాలంటే ఈ తగవు (న్యాయం) 
పాటించాలని శ్రీకృష్ణుడు నిర్దేశించాడు. 1. ఇప్పుడు ఈ వంశానికంతా నీవే 
ఆధారం. అతడు న్యాయంగా వ్యవహరిస్తే వంశం నిలుస్తుంది. లేదా వంశం 
అతడితోనే అంతమౌతుంది. అంతటి కీలకమైనది ఆయన వర్తనం. 


2. వంశంలో ఇతరులు అతడిని కాదని ఏమి చేసినా, దానివలన కలిగే కీడుగాని, 
మేలుగాని ధృతర్మాష్టుడే అనుభవించవలసి వస్తుంది. 
3. కాబట్టి కుటుంబ (శ్రేయస్సును భావించి, మనసూ మాటా ఒకటిగా తలంచి, 
జనులు మెచ్చేటట్లు వ్యవహరించాలి. 

రు 


4. ఏ విధంగా చూచినా ఈ బాధ్యత మరెవ్వరిదీ కాదు. ధృతరాష్టుడిదే. కాదని 
తప్పించుకొనటం న్యాయం కాదు- అని శ్రీకృష్ణుడు స్పష్టపరిచాడు. తరతరాల 
వంశ సంప్రదాయ గౌరవం ఒక్క ధృతరాష్ట్రుడి వర్తనం మీదనే ఆధారపడి 

ఉన్నదనీ, వంశ చరిత్రలో ధృతర్మాష్టుడు కీలకమైన పాత్ర నిర్వహించవలసి 
వచ్చిందనీ, న్యాయంగా వ్యవహరించి కౌరవ్యవంశా(గ్రణి కావాలనీ శ్రీకృష్ణుడు 
హెచ్చరించాడు. (సంపా 


చ. వినుము! సుయోధనాదులగు వీరు సధర్ములు గాక కార్యము 
ల్లొనక మహార్దసిద్ది యెడలుం దమ కిట్లన కన్వయంబు వ 
ర్తనమిది భు నాక బెడిదంపుందనంబున బంధుకోటికి 
న్మనసులు నొవ్వగా నవగుణంబులకుం బుయిలోడ రేమియున్‌.259 


ప్రతిపదార్థం: వినుము= మహారాజా, నామాటలాలకించవలసింది; 
సుయోధన+ఆదులు+ అగు+వీరు= దుర్యోధనుడు మొదలుగా గల్లిన నీ 
కుమారులు; సధర్ములు కాక= ధర్మము ననుసరించే వారుకాక; కార్యముల్‌+ 
కొనక= చేయదగిన మంచి పనులు చేయక; ఇట్టు= ఈ రీతిగా మెలగితే; 
తమకున్‌= తమకు; మహా+అర్ధసిద్ధి= గొప్ప ప్రయోజనాలు చేకూరుట; 
ఎడలున్‌+అనక= తొలగిపోవునని తలంచక; అన్వ్నయంబు వర్తనము= వంశపు 
నడవడి; ఇది కాదు= ఇటువంటిది కాదు; నాక= అనక; బెడిదంపు. 
దనంబునన్‌= దారుణ స్వభావంతో; బంధుకోటికిన్‌= బంధువర్గానికి; 
మనసులు నొవ్వంగాన్‌:= హృదయాలు వ్యథ చెందేటట్లు: అవగుణంబులకున్‌= 
దుర్గుణాలకు; ఏమియున్‌= ఇంచుకయు; పుయిలోడరు= వెనుదీయరు. 


తాత్పర్యం: రాజా! వినుము. దుర్యోధనాదులైన వీరు ధర్మపరులుగాక, 
సత్కార్యాలాచరించక, ఇట్టా ఉంటే మహార్థసిద్దికి దూరమవుతామని తలంచక, 
వంశపునడవడి ఇట్టిది కాదనక, దారుణ బుద్దితో బంధువుల మనస్సులు 
బాధచెందేటట్టుగా దుష్టచేష్టలు చేయటానికి ఏమాత్రం వెనుదీయకున్నారు. 


విశేషం: భరతవంశం సద్గుణాలకు నిలయం. మరి ధృతరాష్ట్రుడి కొడుకులు 
అవగుణాలకు ఆ(శ్రయాలు. కాబట్టి దుళ్ళేష్టలు చేయటానికి వెనుకాడరు. 

వంశపురుషులకు కౌరవులకూ ఉన్న భేదాన్ని శ్రీకృష్ణుడు చక్కగా విళ్లేషించాడు. 
వారు సధర్ములు- వీరు అధర్ములు. వారు న్యాయవర్తనులు - వీరు మంచి 
పనులు చేపట్లరు. వారు సత్యనిష్టులు - వీరు మహార్హసిద్రిని లెక్కచేయని 
లు అ (€ 

అసత్యనిష్టులు. వారు వంశజులందరూ కలసి మెలసి ఉండాలనేవారు. వీరు 
అన్వయ వర్తనాన్ని గౌరవించనివారు; వారు వంశౌన్నత్యానికి కృషి చేశారు. వీరు 
బంధుకోటి మనసులను బాధపెట్టి వంశగౌరవాన్ని మట్టి కలిపారు. వారు 
కరుణామూర్తులు - వీరు పాపకర్మలకు వెనుకాడని కఠినాత్ములు. ఈ విధంగా 
కౌరవులు భరత వంశ సంప్రదాయాన్ని చట్టుబండలు చేశారని స్పష్టంగా చెప్పాడు. 
వీరివలననే వంశ క్షయం కలుగుతుందని ధ్వనింపచేశాడు. (సంపా.) 


ఉ. కౌరవ పాండవుల్‌ తెజంగు గైకొని శాంతత. బొందియున్మి మే 
లారయ నాకు నీకు6 గులమంతకు నీ నృపకోటి కుర్వికిం 
బోరితమైన నింతకును బుట్టు మహాపద గావునన్‌ ధరి 
త్రీ రమణాగ్రగణ్య! గణుతించి యవశ్యము౦. బొం దొనర్పవే! 260 


ప్రతిపదార్దం: ధరిత్రీ రమణ+అ(గ్రగణ్య!= రాజులలో ఉత్తముడా!; కౌరవ 
పాండవుల్‌= కౌరవులూ, పాండవులూ; తెజంగు+ కైకొని= సంధి నిర్ణయానికి 
వచ్చి; శాంతతన్‌+ పొంది= ప్రసన్నత్వం వహించి; ఉన్కి= ఉండటం; 
ఆరయన్‌= పరికించగా; నాకున్‌= నాకును; నీకున్‌= నీకును; కులము+ 
అంతకున్‌= కురువంశాని కంతటికీ; ఈ నృపకోటికిన్‌= ఈ రాజ 
సమూహానికి; ఉర్వికిన్‌= ఈ జగత్తునకూ; మేలు= శ్రేయం; పోరితము+ 
ఐనన్‌= యుద్దం జరిగితే) ఇంతకును= ఈ సమస్తమునకునూ; మహా+ 
ఆపద+పుట్టున్‌= గొప్ప విపత్తు సంభవిస్తుంది; కావునన్‌= అట్టగుటచేత; 
గణుతించి= నా మాటలు లెక్కించి; అవశ్యమున్‌= తప్పక; పొందు+ఒనర్పవే= 
సంధి కావించవలసింది. 


తాత్పర్యం: కౌరవులు పాండవులు ఒక మంచి నిర్హయానికి వచ్చి, శాంతం 
వహించి, జీవించటం మంచిది. ఇట్టు వారు ప్రసన్నచిత్తులై ఉండటం నాకూ, 

నీకూ, కురువంశానికీ, ఈ రాజ సమూహానికీ, ఈ భూ మండలానికి శ్రేయం. 
అట్ట్లాకాక యుద్దమే సంభవిస్తే మనందరికీ మహా విపత్తు కలుగుతుంది. కనుక 
రాజోత్తమా! నా మాటలపై విశ్యాసముంచి తప్పక సంధి జరిపించవలసింది. 


విశేషం: 1. శ్రీకృష్ణుడు తనవారని భావించేవారికి తెలిపే పరమహితం ఈ 
పద్యతాత్పర్యం. 

2. కౌరవ పాండవు లేదో ఒక పద్ధతితో శాంతి కుదుర్చ్భుకొంటే మేలయ్యేది 
శ్రీకృష్ణుడికి, ధృతర్యాష్టుడికి, వంశంలో ఉన్నవారి కందరికీ ఆ సభలో ఉన్న 
రాజులందరికీ, చివరకు సమస్త భూమికీ అని పేర్కొనటం సఖ్యత వలన ఎంతటి 
సౌఖ్యమేర్చడుతుందో భావనా రమణీయంగా ్రసన్నమౌతున్నది. 


3. యుద్ధమైతే అందరికీ మహాపద కలుగుతుంది - దాన్ని లెక్కలోనికి 
తీసికొనుమన్నాడు. పాండవ యాదవ కుటుంబ సభ్యులు కొందరైనా పోవటం 
శ్రీకృష్ణుడి కేర్పడే ఆపద. కొడుకులందరూ మరణించి తర్పణాలు ఇవ్వటానికి 
కూడా ఎవ్వరూ మిగలని మహాపద ధృతర్వాష్ట్రుడిది. కౌరవులందరూ నశించటం 
వంశజుల కేర్చడే మహాపద. యుద్దంలో సహాయపడే రాజులు [ప్రాణాలు 
కోల్పోతారు. దానివలన భూమి వీరులను కోల్పోతుంది. రక్తంతో తడుస్తుంది. 
జననాశం ఏర్పడుతుంది. వితంతువుల విషాదం పెల్టుబుకుతుంది. ఇవన్నీ 
లోకాని కేర్పడే ఆపదలు. వీటిని పరిగణించి తప్పక సంధి చేయుమని హితవు 
చెప్పి హెచ్చరించాడు శ్రీకృష్ణుడు. (సంపా) 
తే. నీకు వలసినం దీర్పంగ నేరవచ్చు | 

నధిప! తెజంగు నీ వశమున యదియ కాన 

నీకు వీరల. దేర్దుట నెజియ కాదె । 

సిద్ధ మెవ్వారిం దెలివొందం జేయనేర్తు. 261 
ప్రతిపదార్థం: అధిప!= ధృతరాష్ట్ర మహారాజా! తెజంగు= సంధి; నీ 
వశమున+అదియ+కానన్‌= నీ అధీనంలో ఉన్నట్టిదే కావటం చేత; నీకున్‌+ 

వలసినన్‌= నీకు అవసరమని తోస్తే తీర్పంగన్‌+నేరన్‌+వచ్చున్‌= కార్యం 
సరిదిద్దవచ్చు; నీకున్‌= నీకు; వీరలన్‌+తేర్చుట= కురుపాండవుల కలతలు 
మాన్సి ప్రసన్నులను చేయటం; నెజీియకాదె?= న్యాయంగదా!; సిద్దము= 
ఇది నీ వశము లోనిది; ఏ+వారిన్‌= ఎవ్వరినైనను; తెలివి+ఒందన్‌= వివేకం 
పొందేటట్టు; చేయన్‌+నేర్తు(వు)= చేయటానికి నీవు సమర్భుడివి. 


తాత్పర్యం: రాజా! సంధికార్యం నీ చేతిలో ఉన్నది. అవసరమైతే పని 
చక్కబెట్టగలవు. కురుపాండవులను ్రసన్నులను చేయుట న్యాయం. ఎవ్వరికైనా 
వివేకం కల్షించటానికి నీవు సమర్భుడవు. ఇది నిజం. 


విశేషం: 1. సంధి అవశ్యం జరగవలసిన కార్యం. అది ధృతర్మాష్టుడిపై ఆధారపడి 
ఉన్నది. ఆ సంధి జరిపే పద్దతి కూడ ధృతరాష్ట్రుడి అధీనంలోనే ఉన్నది. కాబట్టి 
కౌరవ పాండవులను సంధి కంగీకరించేటట్టు ప్రసన్న మనస్కులను చేయటం 
కర్తవ్యం. అది చేయగలవాడు ధృతరాష్టు డొక్కడే - ఇది శ్రీకృష్ణుడి మాటల 
ఫలితాంశం. (ప్రతివాద్యాంశ తాత్పర్యాన్ని స్పష్టంగా చెప్పటం ఉపన్యాన 
ఉపసంహారాంశం జొతుంది. 

2. ఇంతవరకు వంశగారవానికి తగ్గట్టుగా ధృతర్మాష్టుడూ, అతడి కొడుకులూ 
నడచుకొనవలసిన అంశాన్నీ, సంధి అవసరాన్నీ విడమరచి చెప్పాడు. సంధి 
చేయటం న్యాయమన్నాడు. ధృతరా[ష్టుడే ఆ నిర్ణయం తీనికొనటం 
పరమహితమన్నాడు శ్రీకృష్ణుడు. 257వ పద్యంలో ఆరంభించిన విశ్రేషణను 
ఇక్కడివరకు హేతుబద్ధంగా కొనసాగించటం తిక్కన సంభాషణ శిల్పం. (సంపా.) 


ఉ. అందు వృకోదరార్డునుల నాహవ రంగమునందు మీజఖువా 
రెందజటొ యెన్నుమా యిచట; నీ గురుభీష్ములం గ్రేణిసేయువా 
రెందటొ; వారు వీరు నని నీల్గుటకంటె భవద్దలంబులై 
యందజు(గూడు టొప్పదె జనాధిప! శాంతి యొనర్పు మెమ్మెయిన్‌.262 


ప్రతిపదార్థం: అందున్‌= అక్కడఉన్న; వృకోదర+అర్జునులన్‌= భీమార్జునులను; 
ఆహవరంగమునందున్‌= యుద్ధరంగంలో; మీజువారు= మించగలవారు; 

ఎందజొ+ ఎన్నుమా= ఇక్కడ ఎందరున్నారో నీవే లెక్కించు; ఇచటన్‌= 
ఇక్కడఉన్న; ఈ గురుభీష్మ్కులన్‌= ఈ (ద్రోణుడిని; భీష్ముడిని; 
క్రేణిశచేయువారు= పరి హసించగలవారు; ఎందజొ?= అక్కడెందరున్నారు?; 
వారున్‌, వీరున్‌= అక్కడివారూ, ఇక్కడివారూ; అనిన్‌= యుద్ధంలో; ఈల్నుట 
కంటెన్‌= చావటంకంటె; భవత్‌+బలంబులు+ఐ= నీ బలగాలై; అందయిన్‌= 
వీరందరూ; కూడుట+ఒప్పదె?= కలసిమెలసి వర్తించటం తగదా?; ఏ+మెయిన్‌= 
ఏ విధంగానైనా; శాంతి+ఒనర్పుము= సంధిచేయుము. 


తాత్పర్యం: అక్కడున్న భీమార్దునులను యుద్ధరంగంలో మించేవారు ఇక్క 
డెంద రున్నారో చెపుము? ఇక్కడున్న (ద్రోణభీష్ముల పరాక్రమాన్ని లక్ష్యపెట్టక 
పరిహసించ గలవారు అక్కడ కూడా లేరు. ఇట్టా ఉభయ పక్షాలలోని 
వీరులు యుద్దంలో చావటం కన్న నీ బలగాలై కలసి మెలసి వర్తించటం 
మంచిది. మహారాజా! ఏవిధంగానైనా వీరిని శాంతింపజేయుము. 


విశేషం: 1. భరతవంశ సంప్రదాయం నిలపగలిగిన కీలకస్టానంలో ధృతర్వాష్టు 
డున్నాడని చెప్పి కౌరవ పాండవులు కలసి ఉంటే కలిగే లాభాలను వివరిస్తున్నాడు 
శ్రీకృష్ణుడు. వాటిలో మొదట సంఘటిత బలశక్తిని ప్రస్తావిస్తున్నా డీ పద్యంలో. 
పాండవ పక్షంలో భీమార్జునులూ, కౌరవ పక్షంలో గురు భీష్ములూ కలిసి ఉంటే 
ధృతరాష్ట్రుడి రాజ్యం శత్రుదుర్భద్యంగా ఉంటుందని చెప్పాడు. రాజ్యానికీ, 
రాజుకూ మొదట కావలసింది రక్ష ఆ అంశాన్ని ఇందులో ఒత్తి చెప్పాడు. 


2. మూలంలో ఇరుపక్షాలలో ఉన్న పెక్కు వీరుల పేర్పు చెప్పబడ్డాయి. కాని, పై 

౮ య్‌ క్‌ 
నలుగురూ సంగ్రామంలో ఓడడం దుర్లభం. మిగిలినవారి కా ప్రతిపత్తి లేదు. 
అందువలన తిక్కన ఈ మార్పు చేశాడు. దుర్యోధనుడు ఇటువంటి 
మహావీరులలో ఒకడని శ్రీకృష్ణుడు చెప్పకుండా ఉండటం గమనింపదగిన అంశం. 
ఆ సత్యాన్ని గుర్తించుమని ధృతరాష్ట్రుడికి వ్యంగ్యంగా హితవు పలికాడు శ్రీకృష్ణుడు. 
3. ఏ విధంగానైనా శాంతిని స్టాపించుము- అన్నది పద్యంలోని వాద తాత్పర్యం. 
తిక్కన ఒక్కొక్క పద్యాన్ని ఒక వాదాంశానికి ప్రతినిధిగా నిలపటం వాదన కళ, 

కార్యకారణ సంబద్ధమైన తాత్పర్య ప్రతిపాదనం అందులోని వాక్యకళ. వస్తువు 
కనుగుణమైన పద్య రచనా లిని సంఘటించటం కావ్యకళ. బంధ శైథిల్యం, 
అర్జవైమల్యం గల ్రసాదగుణం ఈ రచనలోని జీవకళ. (సంపా.) 


తే. జగతింగల జనపతులు నీ చరణపీఠ । 
మర్చి. గొలువ సముద్ర వేలావృతోర్వి 
థ సవ 
యెల్ల నేలుట యొప్పదే? । తల్లి ప్రజల । 
యెడ విరోధంబు వాటించు టెంత మేలు? 263 


ప్రతిపదార్దం: జగతిన్‌+కల= లోకంలో ఉన్న; జనపతులు= రాజులు; నీ 
చరణ పీఠము= నీ పాద పీఠం; అర్థిన్‌= ప్రీతితో; కొలువన్‌= సేవిస్తుండగా; 
సముద్ర వేలా+ అవృత= సాగరం యొక్క చెలియలికట్టచేత చుట్టబడిన; 
ఉర్వి+ఎల్లన్‌= పుడమి నంతయు; ఏలుట= నీవు పాఠలించటం; ఒప్పదే?= 
తగదా?; తల్లి= జనని; ప్రజల+ఎడన్‌= తన బిడ్డల విషయంలో; విరోధంబు 
పాటించుట= వైరం వహించటం; ఎంత మేలు?= ఏపాటి శ్రేయం? 


తాత్పర్యం: లోకంలోని రాజులందరూ నీ పాదపీఠాన్ని ప్రీతితో సేవిస్తుండగా 

సముద్రపు చెలియలికట్టచేత చుట్టబడిన పుడమినంతటినీ నీవే ఏకచ్చత్రంగా 

పరిపాలించటం తగును. తల్లి తన బిడ్డలపట్ట శత్రుత్వం వహించటం ఎంత 
టం య మ! 

సమంజసమో నీవే యోచించుము. 


నిశేషం: అలం: అర్జాంతరన్యాసం, నిదర్శన. 1ఇందులో సర్వసా(మ్రాజ్యాధిపత్యం 
ధృతారాష్టుడిదే అని హెచ్చరించటం ముఖ్యాంశం. కాని, ధృతర్మాష్టుడు ఆ 
అధికారం తన కుమారుడిదిగా ప్రజలు భావించేటట్టు వ్యవహరిస్తాడు. దానిని 
మానుకొమ్మని శ్రీకృష్ణుడి హితవు. పాండవులను కూడ ఉత్తరాధికారులుగా 
గుర్తించుమని హెచ్చరిక. 


2. ఆ అంశాన్ని (విశేషాన్ని) లోకన్యాయంతో (సామాన్యంతో) సమర్థించాడు ఈ 
పద్యంలో. తల్లికి బిడ్డలుంటారు. వారినందరినీ సమభావంతో ప్రేమతో చూడటమే 

వాత్సల్యం. అట్టాకాక పక్షపాత వైఖరి ప్రకటించటం అన్యాయం- అని చెప్పి 
పాండవుల వట్ట విరోధం (ప్రదర్శించటం అన్యాయమని శ్రీకృష్ణుడు 
హెచ్చరించాడు. “ప్రజలు” అనే శబ్దం సార్ధకం. పిల్లలనీ, 'ప్రజలనీ రెండర్జ్రాలు. 
ధృతరా(ష్టుడు రాజకుమారులకూ ప్రజలకూ తల్లివంటివాడనీ ధ్వని. ఏలుట - 
అనే [క్రియ సాభిప్రాయం. కొడుకులను అదుపులో ఉంచటం, ప్రజలను 
పాలించటం అనే అర్జాలేర్పడతాయి. “విరోధంబు పాటించు టెంత మేలు?” అని 
(ప్రశ్నార్థక వాక్యాన్ని చివర ఉంచటం సాభిప్రాయం. ఒక హెతాన్ని చెప్పి దాని 
బాగోగులను గురించి ఎదుటివారి చేతనే ఆలోచింపచేయటానికి తోడ్పడే 
శక్తిమంతమైన పద్దతి ప్రశ్నార్థక వాక్య ప్రయోగం. సంభాషణ శిల్పి తిక్కన 
తెలిసివాడిన సంభాషణ శిల్పమిది. 

3. రచనలో అర్థవ్యక్తి అనేగుణం సార్ధకంగా పోషించబడింది. (సంపా) 


క. నరనాథ! నీవుపేక్షా | 
పరుండ వయిన. గౌరవులక పాండవులక కా 
దరయంగ భూ ప్రజకిల్లను । 
దురితం బొనరించి నట్ల తుది. గీడు సుమీ! 264 


ప్రతిపదార్థం: నరనాథ!= రాజా!) నీవు; ఉపేక్షాపరుండవు+అయినన్‌= ఈ 
విషయంలో అ(శ్రద్ధ వహిస్తే; కౌరవులకున్‌+అ పాండవులకున్‌+అ+కాదు= 
కురుపాండవులకే కాదు; అరయంగన్‌= ఆలోచిస్తే; భూప్రజకున్‌+ఎల్లను= 
పుడమి యందలి జనుల కందరికినీ; దురితంబు+ఒనరించిన+అట్టు+అ= 
పాపం చేసినట్టే జొతుంది; తుదిన్‌= చివరకు; కీడు+చుమీ!= నీకే అపకారం 
సుమా! 

తాత్పర్యం: రాజా! నీవు కురుపాండవుల విషయంలో (శ్రద్ధ వహించకుంటే 
ఈ ఉభయ వర్గాలకే కాదు, పుడమిలోని జనులందరికీ పాపం చేసినట్టే 
జౌతుంది. చివరకు నీకే హాని కలుగుతుంది. 

విశేషం: ధృతరాష్ట్రుడు తల్లివలె తన ధర్మాన్ని నిర్వహించకుండా ఉపేక్ష వహిస్తే 
కలిగే నష్టాన్ని ఈ పద్యంలో పేర్కొన్నాడు శ్రీకృష్ణుడు. ఉపేక్ష వలన మొదట 
కారవులకే హాని జరుగుతుంది. పాండవులకు అన్యాయం జరుగుతుంది. ప్రజలకు 
అపద కలుగుతుంది. “దురితి శబం నానార వ్యంజకం. చివరికి ధృతర్నాష్టుడికే 
(ఆ. యఖ లు 

కీడు మూడుతుంది. ఉపేక్ష వలన కులనాశనం, (ప్రజాక్రయం, చివరకు ఆత్మహాని 
చేసికొన్న వాడవుతాడని ధృతర్మాష్టుడిని శ్రీకృష్ణుడు హెచ్చరించి, పరమ హితాన్ని 
బోధించాడు. లోకంలో ఆత్మనాశన కారకమైన చర్యను చేపట్టటానికి ఎవరైనా 
జంకుతారు. ధృతర్మాష్టుడు ఆ విషయంలో కూడా (గ్రుడ్డిరాజే. (సంపా) 


క. కౌరవ పాండవులందె। 
వ్వారలకుం జావు నొవ్వు వచ్చిన మేలు 
ర్వీరమణ! చిత్తమున నె । 
ట్లారయుమా నీకు దుఃఖమగు నెట్లయినన్‌. 265 


ప్రతిపదార్థం: ఉర్వీరమణ!= భూనాథా!; కౌరవ పాండవులందున్‌= కారవులలో 
పాండవులలో; ఏ+వారలకున్‌= ఎవరికైనా; చావు= మరణం; నొవ్వు= బాధ; 
వచ్చినన్‌= కలిగినా; చిత్తమునన్‌= మనస్సులో; ఎట్టు మేలు= ఏ విధంగా 
మేలవుతుందో; ఆరయుమా= పరిళీలించుము; ఎట్టు+అయినన్‌= వారికి 
ఏలాగైనా; నీకున్‌= నీకు; దుఃఖము+అగున్‌= విషాదం కలుగుతుంది. 


తాత్పర్యం: రాజా! కురు పాండవులలో ఎవరికి మరణం సంప్రాప్తించినా, 
బాధలు కలిగినా నీకు ఎట్లా మేలవుతుందో మనస్సులో ఆలోచించుము. 
వారికి చావు నోవులు వస్తే నీకే ఏ విధంగానైనా దుఃఖం కలుగుతుంది. 


విశేషం: 1. అలం: యథాసంఖ్యం. గుణం: అర్థవ్యక్తి, 


2. ఉపేక్ష వలన యుద్దం వస్తుంది. కౌరవ పాండవులకు రణంలో చావు 
కలుగవచ్చును, లేదా బాధ కలుగవచ్చును. ఈ వాక్యంలో యథాసంఖ్యాలంకారం 
వాక్యశిల్పంలో ఖాగం. అంటే కౌరవులకు చావు, పాండవులకు బాధ 
కలుగుతాయని ధ్వని. 

3. ఇది ఫలితాంశమని గట్టిగా చెప్పాడు శ్రీకృష్ణుడు. అదే నిజమైతే ధృతరాష్ట్రుడి 
స్థితి ఏ విధంగా ఉంటుంది? ఆలోచించు కొనుమంటున్నాడు శ్రీకృష్ణుడు. 
ప్రస్తుతం ధృతర్మాష్టుడు ఉర్వీరమణుడు (రాజు). కౌరవులు చనిపోతే అతడి 
రాచరికం చిక్కులలో పడుతుంది. ఉపేక్ష వలన ధృతర్శాష్టుడి రాచరికం 
మరుక్షణమే అపాయస్థితిలో పడుతుంది. నైతికంగా అతడు భూరమణుడుగా 
ఉండలేడు. పదవీభ్రష్టుడు కావటం ఒక విధమైన దుఃఖం. ఒకవేళ పాండవులు 
ధృతర్నాష్టుడి పెద్దరికాన్ని గౌరవించినా వారు ఎత్తిపొడుపు మాటలలో వేధించక 
మానరు. అప్పుడూ అతడికి దుఃఖమే మిగులుతుంది. యుద్దంలో పాండవపక్షంలో 
కూడా కొందరు చనిపోవచ్చును. వారు అందుకు మనసు నొచ్చుకొనవచ్చును. 
ఆ విపత్తుకు కారణం ధృతరాష్ట్రుడి ఉపేక్షయే అని భావించి (గ్రుడ్డిరాజును 
వేధించవచ్చును. అదీ అతడికి దుఃఖహేతువే. అందువలననే శ్రీకృష్ణుడు 
'ధృతరాషష్ట్ట్రా! నీ మనసులో ఎన్నిరకాలుగా ఆలోచించినా ఉపేక్ష వలన చివరకు 
నీకు మిగిలేది దుఃఖమే సుమా!' అని విషయాన్ని విశ్లేషించి చెప్పాడు. (సంపా) 


ఉ. వీరును వారు. బండితులు, విక్రమవంతులు, బాహుగర్వదు 
ర్వారులు; పూని రిత్త బవరంబున నాఅడి6 జావంబోవ నె 
ట్లూరక యుండవచు.? గడు నొప్పెడు మేనులు వాండి కైదువుల్‌ 
గూరంగ నాటినం బుడమిం గూలుట కక్కట! యోర్వవచ్చ్లునే? 266 


ప్రతిపదార్హం: వీరును= ఈ కారవులున్నూ; వారున్‌= ఆ పాండవులున్నూ; 
పండితులు= చదువు సాములు నేర్చినవారు; వికమవంతులు= పరా[క్రమం 
కలవారు; బాహుగర్వ దుర్వారులు= భుజబలంచేత అడ్డగించరానివారు; 
పూని= ఉద్యమించి; రిత్తబవరంబునన్‌= తమలో తమకు ఏర్పడిన వ్యర్థమైన 
కలహంవల్ల; ఆటిడిన్‌= వ్యర్థంగా; చావన్‌+పోవన్‌= మరణించటానికి 
సిద్దపడగా; ఎట్టు+ఊరక+ఉండన్‌+వచ్చున్‌?= నివారించక మౌనంగా 
ఎట్టుండదగును?; వాండి కైదువుల్‌= పదునైన ఆయుధాలు- బాణాలు; కూరం 
గన్‌ నాటినన్‌= దూసుకొనిపోయేటట్టు [గ్రుచ్చుకొనగా; కడున్‌= మిక్కిలి; 

ఒప్పెడు మేనులు= సుకుమారమైన శరీరాలు; పుడమిన్‌+కూలుటకున్‌= నేలపై 
(తైళ్ళుటకు; అక్కట!= అయ్యో!; ఓర్వన్‌+వచ్చునే?= సహింపశక్యమగునా? 
(శక్యం కాదని భావం.) 


తాత్పర్యం: కౌరవులూ పాండవులూ మంచి చదువరులు, పరా[క్రమవంతులు. 
భుజదర్చం గలవారు గనుక ఎవ్వరూ వీరి నడ్డగించలేరు. ఇట్టాంటివారు 
తమలో తమ కేర్పడిన కొరమాలిన యుద్ధంలో ఊరక మరణించటానికి 
సిద్దపడుతుండగా అడ్డపడక చూస్తూ ఊరకుండటం యుక్తం కాదు. ఇంత 
కోమలమైన శరీరాలు వాడి బాణాలు ఆవలికి దూసుకొని వెళ్ళిటట్టు [గ్రుచ్చుకోగా 
నేలమీద కూలటం చూచి సహించటానికి శక్యం కాదు. 


విశేషం: 1. యుద్దంలో నిరర్ణకంగా వీరులు చనిపోయే పరిస్థితి వస్తే ఉపేక్షతో 
ఊరుకొనటం ఏమి న్యాయం? అని ప్రళ్నిస్తున్నాడు శ్రీకృష్ణుడు. తాను ఉపేక్ష 
విడనాడి శాంతి కొరకు యత్నించటానికి కారణ మదే అని సూచిస్తున్నాడు. 
తన ప్రబోధంతో ధృతర్మాష్టుడిని కూడా తనవలె స్పందించుమని హితవు 
చెప్పుతున్నాడు. 

2. చనిపోయేవారు వ్యర్భులు కారు. చదువుకొన్నవారు, పరాక్రమవంతులు. పైపెచ్చు 
తమ భుజబలాలమీద ఉన్న నమ్మకంతో యుద్దానికి వెనుకాడనివారు, వారిని 
నిష్కారణంగా కొల్పోతే దేశంలో జ్ఞానేచ్చాక్రియా వృత్తులలో సుశిక్షితులైన వీరులు 
తరుగౌతారు. దేశం అన్ని విధాలా దివాలా తీస్తుంది అని హెచ్చరించాడు. 


3. దేశానికి మానవ సంపదగా పేరొందే వీరులు యుద్దంలో ఆయుధాల 
బారిపడి చనిపోతే ఆ దృశ్యం చూడటానికీ, భావించటానికీ దుర్భరం. నిష్కారణ 
హింసను సహించవచ్చునా? అని ప్రశ్నించి ధృతర్మాష్షుడిని ఆలోచించుమని 
హెచ్చరించాడు. శ్రీకృష్ణుడు. 

4. తిని కూర్చుండి సంపదను నిష్కారణంగా నాశనం చేసికొనే వాడు జాతికి 
(ద్రోహి. ధృతర్మాష్టుడు ఉపేక్ష వహిస్తే అటువంటి నిందపడతాడు. అర్థవ్యక్తి 

గుణ ప్రధాన రచనలో తిక్కన వస్తుస్తభావాన్ని స్ఫుటంగా వ్యక్తీకరించా డీపద్యంలో. 
(సంపా 


ఆ. ఇట్లు గాక యుండ నీ రెండు దెజంగుల | 
వారి గాచికొనుము వసుమతీశ |! 
నీదు ప్రాభవంబు నీతియు శాంతియు । 
నఖిల జనులు. బొగడునట్లుగాంగ 267 


ప్రతిపదార్థం: వసుమతీ+-ఈశ!= భూవల్లభా! ధృతర్మాష్ట్రా! నీదు ప్రాభవంబు= 
నీ యొక్క దొరతనం; నీతియున్‌= రాజనీతీ; శాంతియున్‌= కామ(క్రోధాది 
రాహిత్యమూ; అఖిల జనులు= సమస్త ప్రజలు; పొగడునట్టు కాంగన్‌= 
ప్రశంసించునట్టి తీరులో; ఇట్టు+కాక+ఉండన్‌= ఇట్లా చావు నొవ్వుల 
పాలుగాకుండా; ఈ రెండు తెజంగులవారిన్‌= ఈ ఉభయ పక్షాల వారిని; 
కాచికొనుము= రక్షించుకొమ్ము. 


తాత్పర్యం: రాజా! నీ విభుత్వమునూ, రాజనీతినీ, శాంతినీ సమస్త ప్రజలు 
వెచ్చుకొనేటట్టు కురుపాండవులు నం[గ్రామంలో నళించకుండా 
సంరక్షించుకొనుము”. 


విశేషం: యుద్ధం రాకుండా చేసి, రెండు వైపులవారినీ చావు నొవ్వుల నుండి 
రక్షించుకొంటే ధృతరాష్ట్రుడికి నాలుగు ప్రయోజనాలు కలుగుతాయని శ్రీకృష్ణుడు 
చెప్పాడు. 1. ప్రభుత్వం నిలుస్తుంది. 2. లోకనీతి, రాజనీతి, ధర్మనీతి ఫలించి 
'ప్రభునీతి ప్రకాశిస్తుంది. 3. శాంతి ఏర్పడి రక్తపాతం లేని స్నేహభావం 
చిగురిస్తుంది. 4. ప్రజలందరూ ధృతర్మాష్టుడి వర్తనాన్ని నోరారా కీర్తిస్తారు. 
ఉపేక్షాభావంతో పక్షపాత వైఖరి అనుసరిస్తే రాజ్యం పోతుంది. అవినీతిపరుడనే 
అపకీర్తి వస్తుంది. బ్రతుకంతా అశాంతితో గడపవలసి వస్తుంది. ప్రజలు చీకొట్టి 
నిందిస్తారు. తులనాత్మకంగా ఆలోచించి హితమైన పద్ధతి నాశ్రయించుమని 
పేర్కొన్నాడు. 5. వంశగారవం కొరకు కౌరవ పాండవుల నడుమ సంధి 

కుదిరించటంలో ఉపేక్ష వహిస్తే కలిగే విషపరిణామాల గురించి ఇంతవరకు 
శ్రీకృష్ణుడు వివరించాడు. ఈ అంశం తరువాత మరొక అంశాన్ని ఎత్తుకొంటున్న 
దానికి సూచనగా “అని చెప్పి వెండియు”* అని తరువాతి వచనం వాడటం 
తిక్కన ఉపన్యాస శిల్పంలో భాగం. (సంపా) 


వ. అని చెప్పి వెండియు. 268 
తాత్పర్యం: అనిచెప్పి శ్రీకృష్ణుడు మళ్ళీ (ఇట్టా అన్నాడు 
శ్రీకృష్ణుడు పాండవులు సెప్పిన మాటలు ధృతరాష్తునితో( జెప్పుట (సం. 5-93-36) 


తే. పాండవులు తండ్రి సచ్చిన ప్రజలు వారి | 
నరసి ప్రోచితి శైశవ మాదిగాంగ 
నడుమ నిష్కారణమ దిగవిడువ6 దగునె? | 
పారమొందంగ రక్షింపు గారవమున. 269 


ప్రతిపదార్థం: పాండవులు= ధర్మజాదులు; తండ్రి చచ్చిన ప్రజలు= తండ్రి 
లేని బిడ్డలు; వారిన్‌= వారలను; శైశవము+ ఆదిగాంగన్‌= చిన్నప్పటినుంచి; 
అరసి ్రోచితి(వ)ి= చక్కగ విచారించి కాపాడావు; నడుమన్‌= మధ్యలో; 
నిష్కారణము+అ= హేతువు లేకుండా; దిగన్‌+విడువన్‌+తగునె?= వదలి 
వేయవచ్చునా?; పారము+ ఒందంగన్‌= ఆవలిగట్టు చేరువరకూ; 
గారవమునన్‌= ఆదరంతో; రక్షింపు(ము)= కాపాడుము. 


తాత్పర్యం: 'పాండవులు తండ్రిలేని పిల్లలు. వారిని పసితనంనుంచి చల్లగా 
కాపాడావు. ఇప్పుడు వారిని కారణం లేకుండా మధ్యలోనే విడిచిపెట్టటం 
న్యాయం కాదు. కడపటివరకు నీవు (ప్రేమతో వారిని కాపాడవలసిందే. 


విశేషం: 1. 'పాండవులు తండ్రి లేనివారు” అనే మాట ఉద్యోగపర్వంలో బాగా 
వినబడుతుంది. ధర్మరాజే పాండురాజు పోతూ శ్రీకృష్ణుడిని చూపి వెళ్ళాడని 
పేర్కొన్నాడు. (ఉద్యో. 3.6) కొడుకులను ఆపదనుండి రక్షించటం, వారికి 
శుభాలు కలిగించటం తండ్రి బాధ్యత. వంశపారంపర్యంగా వచ్చిన బాధ్యత 

ధృతరా(ష్టుడి మీద ఉన్నది. కన్నతండ్రి పోతే వంశంలో పెంపుడు తండ్రిగా 
వ్యవహరించే పెద్దవాడు ఆ బాధ్యతలు నిర్వహించాలి. ఇది ఉమ్మడి కుటుంబ 
ధర్మం. దానిని ధృతర్యాష్టుడికి జ్ఞాపకం చేశాడు శ్రీకృష్ణుడు. కొందరు భావించి 
నట్టు ఈ వాక్యం పాండవుల పట్ల సానుభూతి కలిగించటానికి అన్నది కాదు. 


2. ఆ బాధ్యతను ధృతర్మాష్టుడు ఇదివరలో నిర్వహించాడు. పాండవులను 
పెంచి పెద్దవారిగా చేశాడు. అయితే ఆరంభించి మధ్యలో కార్యాన్ని దిగవిడవటం 
ఉత్తముల స్వభావం కాదు. అందువలన ఆ బాధ్యతను అతడి జీవితం ఉండేంత 
వరకూ కొనసాగించటం న్యాయమని శ్రీకృష్ణుడు ప్రబోధించాడు. (సంపా.) 

వ. పాండుకుమారులు నీకుం బరమభక్తిం బ్రణమిల్లి యందలు 
నొక్కమూటగా నీతో జెప్పుమని నాకుం జెప్పిన విధంబు వినుము: తన 
పంపునం బండ్రెండు వత్సృరంబులు వనంబున వసియించితిమి. పదుమూః 
డగునేంయు జనపదంబున నజ్ఞాతవాసంబునుం జలిపితిమి; మా తండ్రి 
సమయంబు పరిపాలించి యే మర్దరాజ్యం బెట్లునుం బడయుదు మని 
కృతనిశ్చయులమై పడితిమి; తల్లియుం దండ్రియు నెల్ల చుట్టంబులు 
నేడుగడయును మాకు దాన; మావలన నేరమి గల్గినం గినిసి యిట్లుగా 
దట్లని చక్కం బెట్టునది; తనగల పది వేలేండ్లకుం దన్నక్రాని మజియెజుంగ 
మెట్టివారమైనను మమ్మును దుర్యోధనాదులనుం దలంపరు తనయందు. 
దెఅంగు గలిగిన నెవ్వరు గొజిగాకున్నను గులంబుపాడి సెడక చెల్లునని” 
రని పలికి మజియు నిట్లనియె: 270 


ప్రతిపదార్థం: పాండు కుమారులు; నీకున్‌; పరమభక్తిన్‌= మిక్కిలి భక్తితో; 
ప్రణమిల్లి= నమస్కరించి; అందణిున్‌; ఒక్కమాటగా= ఏకవాక్యంగా; నీతోన్‌; 
ధా. 
చెప్పుము+అని; నాకున్‌; చెప్పిన విధంబు; వినుము; తన పంపునన్‌= తన 
ఆజ్ఞచేత; పం(డైెండు వత్ప్సరంబులు= పన్నెండేళ్ళు; వనంబునన్‌; 
ఇ 

వసియించితిమి; పదుమూండగు+ఏండు; జనపదంబునన్‌= జనులుండే తావున; 
అజ్ఞ్జాతవాసంబునున్‌+చలిపితిమి= ఇతరులు మమ్మెరుగకుండే టట్టుగా 
నివాసం చేశాము; మా తండ్రి సమయంబు పరిపాలించి= మా తండ్రి 
ఏర్పరచిన ఒడంబడికను నెరవేర్చి; ఏము= మేము; అర్హరాజ్యంబు; ఎట్టును= 
ఏ విధంగానైనా; పడయుదుము= పొందగలం; అని, కృతనిశ్చయులము+ఐ= 
తీర్మానించుకొన్నవారమై; పడితిమి= కష్టాలు అనుభవించాం; తల్లియున్‌; 
తండ్రియున్‌; ఎల్లచుట్టంబులున్‌, ఏడుగడయును= సర్వవిధాల రక్షించేవాడు; 
మాకున్‌, తాన్‌+అ= అతండే; మా వలనన్‌; నేరమి+కల్షినన్‌= దోషముంటే; 
కినిసి= కోపించి; ఇట్టుకాదు; అట్టు+అని; చక్కన్‌+పెట్టునది= సరిదిద్దవలెను; 
తన కల పదివేల+ఏండ్లకున్‌= తాను జీవించిన పదివేల సంవత్సరాలకైనా; 
తన్నున్‌+అకాని= తన్నేతప్ప;) మటి+ఎయుంగము= ఇతరుల నాశ్రయించం; 
ఎట్టివారము+ఐనను= మే మెటువంటివాళ్ళమైనా; మమ్మును; దుర్యోధన+ 
ఆదులను; తలంపరు= లోకులు భావింపరు; తనయందున్‌+తెజుంగు+ 
కల్షినన్‌= తనకు కార్యం సరిదిద్దవలనన్న తలంపుఉంటే; ఎవ్వరు 
కొణ+కాకున్నను= ఎవరు పనికిమాలిన వారైనా; కులంబుపాడి= వంశధర్మం; 
చెడక; చెల్లును= సాగును; అనిరి; అని పలికి; మజీయున్‌; ఇట్టు+అనియెన్‌. 


తాత్పర్యం: ధృతరాష్ట్ర మహారాజా! పాండునందనులు నీకు పరమభక్తితో 
నమస్కరించి ఒకే గొంతుతో చెప్పుమని నాతో చెప్పి పంపిన మాటలు 
చెపుతాను, వినుము. “తండ్రీ! నీ ఇష్టప్రకారం పన్నెండు సంవత్సరాలు 
అరణ్యాలలో నివసించాము. పదమూడవ సంవత్సరం విరటుడి పట్టణంలో 
అజ్ఞాతవాసం కావించాము. ఈ విధంగా ఒడంబడికను నెరవేర్చి మేము 
రాజ్యంలో సగపాలు పొందగలమని దృఢనిశ్చయంతో ఉన్నాము. మాకు తల్లి, 
తండ్రి, చుట్టములు- వెయ్యేల సర్వవిధ రక్షకులు మీరే. మా వలన ఏమైనా 
అపరాధముంటే కోపించి ఇట్టా కాదు అట్టా నడచుకొనండని చెప్పి 

చక్కబెట్టండి. నీవు పదివేలేండ్లు జీవించినప్పటికినీ నిన్ను దప్ప మరెవ్వరినీ 
ఎరుగము. ఎట్టివాళ్ళమైననూ, మమ్మూ, దుర్యోధనాదులనూ లోకులు అనుకోరు. 
నీకు సదభిప్రాయముంటే మాలో ఎవరు కొరగాకపోయినా వంశ ధర్మం 
చెడక నిలుస్తుంది అని నీతో చెప్పుమన్నారు' అంటూ శ్రీకృష్ణుడు ఆయనతో 
ఇంకా ఇట్టా అన్నాడు: 


విశేషం: 1. తండ్రిలేని పాండవులు ధృతర్మాష్టుడే తమ తండ్రిగా భావించి, 
భక్తి ప్రపత్తులతో పలికిన మాటల పద్దతిని గమనించుమని శ్రీకృష్ణుడు 
వివరించటం ఇందులో ప్రధానాంశం. 'మాటల పద్దతి' రచనలోని విశేషాంశం. 


2. అరణ్యాజ్ఞాత వాసాలు నిర్వహించండని ఆజ్ఞ ఇచ్చింది ధృతరాష్షుడే నట. 
ఇది ఎట్టా? దుర్యోధనుడి ప్రవర్తనను అడ్డుకొనకుండా ఉపేక్షతో అతడి 
చర్యలకు రాజము[ద్ర గొారవాన్ని కలిగించినవాడు ధృతరా(ష్ట్రుడు. ప్రవర్తన 
దుర్యోధనుడిదైనా బాధ్యత ధృతరాష్టుడిదే. అందువలన అతడికి 
నివేదించుకొనటం. 


3. ధృతర్శాష్టుడు పాండవులకు అర్హరాజ్యం ఆధికారికంగా ఇచ్చి ఉన్నాడు. 
అనుద్యూతంలో రాజ్యాన్ని వారు కోల్పోలేదు. ధృతర్మాష్టుడు ద్రౌపదికి వరంగా 
ఇచ్చిన రాజ్యభాగం న్యాయంగా పాండవులదే జొతుందికదా! ఈ విధంగా 
రెండుసార్లు ధృతర్మాష్టుడే అర్హరాజ్యాన్ని పాండవులకు దత్తం చేసి ఉండగా, 
అరణ్యాజ్ఞాత వాసాల తరువాత వారి కా భాగం సహజంగా చెందుతుంది 
అని నిర్జారించి చెప్పి, ఆ భాగాన్ని ఒప్పచెప్పవలసింది ధృతర్శాష్ట్రుడు. కాని, 
విచిత్రమేమంటే అతడు తన బాధ్యతను దుర్యోధనుడికి బదిలీ చేశాడు. 
అట్టని తన ప్రభుత్వాన్ని వదలు కొన్నాడా? లేదు. ప్రభువు తానై ఉండి 
ప్రభుత్వం కొడుకు దనే ద్వంద్వ వైఖరిని పాండవులు గుర్తించటం లేదు. 
సమస్య అంతా అక్కడే ఉన్నది. శ్రీకృష్ణుడు కూడా ధృతరాష్ట్రుడి ద్వంద్వ 
వైఖరిని వ్యంగ్యంగా నిరసిస్తున్నాడు. 

4. పాండవులు అన్నివిధాలుగా రక్షకుడు ధృతరా(ష్టుడని నమ్మి ఉన్నారు కాబట్టి 
అర్హరాజ్యం ఎట్లాగూ వస్తుందనే విశ్వాసంతో ఉన్నారు. 
ఠా లా జామి 


5. ఒకవేళ పాండవులవలన ఏవైనా లోపాలుకాని, పొరపాట్టుకానీ ఉంటే వాటిని 
సరిజేసి కార్యం చక్కబెట్టవలసిన కర్తవ్యం కూడా ధృతర్మాష్టుడిదే అని 
(ధ్రువపరుస్తున్నారు. 

6. పాండవులు ధృతరాష్ట్రుడికి జీవితాంతం కృతజ్ఞులమై ఉంటామంటున్నారు. 
తమను దుర్యోధనాదులతో సమంగా చూడమంటున్నారు. 


7. వంశధర్మం పాటించే న్యాయాన్ని ధృతరాష్ట్రుడు మన్నిస్తే ఎవరు పనికి 
వచ్చినా, పనికి రాకపోయినా పుత్రులందరూ బాగుపడతారు. కులం వర్చిల్హుతుంది. 


8. తండ్రి చచ్చిన పాండవులు ధృతర్నాష్టుడిని తండ్రిగా భావించి పలకటంలో 
విశేషం గమనార్హం. పాండురాజే (బ్రతికి ఉంటే కురుపాండవ భేదం ఉండేది 
కాదు. కలసి ఉండే కుటుంబం కొరకు ఆయన తన సర్వస్వాన్ని ధారపోశాడు. 
ఆయన గతించటం వలన ధృతర్నాష్ష్రుడిని తండ్రిగా గౌరవించవలసి వచ్చింది. 
అయితే. పాండవులు త్రికరణశుద్దిగా పితృభక్తిని పచరిస్తున్నారు. ఇక దాని 
కనుగుణంగా వ్యవహరించవలసిన న్యాయం ధృతర్మాష్టుడి మీదే ఉన్నదని 
శ్రీకృష్ణుడు నిర్లేశిస్తున్నాడు. 

9. సంజయుడు 'ధర్మసూతి మెత్తని పులి, '“ఎల్లవారలు నధర్మము నీపయి 
బెట్టునంతకు న్వినడును, గానడుం; బిదప నీకును నాకు మరల్ప వచ్చునే?' 
(2.14 అన్న మాటలు ఇక్కడ స్మరణీయాలు. 


10. ధర్మజుడి ధర్మనీతి పద్మవ్యూహం వంటిది. మాటలు తేటలుగా ఉన్నా, 
అందులో నీతి సుడిగుండాలుగా వాలికలు తిరుగుతూ ఉంటుంది. 
సామోపాయంతో సానబెట్టిన చతురవచనా లివి. (సంపా.) 


ఉ. 'సారపు ధర్మమున్‌ విమల సత్యము. బాపముచేత బొంకుచేం 
బారము. బొందలేక చెడం బాజినదైన యవస్ధ దక్షు లె 

వ్వార లుపేక్ష సేసి రది వారల చేటగుంగాని ధర్మని 

స్తారక మయ్యు సత్యశుభ దాయక మయ్యును దైన ముండెడున్‌.'271 
ప్రతిపదార్థం: సారపుధర్మమున్‌= శ్రేష్టమైన ధర్మమును; విమల సత్యమున్‌= 
నిర్మలమైన సత్యమును; పాపముచేతన్‌= దురితం చేతనూ; బొంకుచేన్‌= 
అబద్దం చేతనూ; పారమున్‌+పొందన్‌+లేక= గట్టు చేరలేక; చెడన్‌ పాజినది+ 
ఐన+అవస్థన్‌= చెడటానికి సిద్దంగా ఉన్న దుర్రశలో; దక్షులు= చక్కదిద్దటానికి 
సమర్భ్థులు; ఏ+వారలు= ఎవరు; ఉపేక్ష+చేసిరి= అశ్రద్ధ వహిస్తారో; అది= 
అట్టా ఒప్పరికించటం; వారలచేటు+అగున్‌= వారికే హాని కలిగిస్తుంది; కాని= 
కాని; ధర్మనిస్తారకము+అయ్యున్‌= ధర్మమునుద్దరించేదిగానూ; సత్య 
శుభదాయకము+అయ్యును= సత్యానికి మేలు కల్షించేదిగాను; దైవము+ 
ఉండెడున్‌= దైవం ఆధారంగా ఉంటుంది. 
తాత్పర్యం: 'ఉత్తమమైన ధర్మం, నిర్మలమైన సత్యం పాపంచేతను, అబద్దం 
చేతనూ దరి చేరలేక చెడటానికి సంసిద్ధంగా ఉన్న స్థితిలో వాటిని రక్షించే 
శక్తి ఉన్నా ఎవరు అడ్డుపడక అ(శ్రద్ద వహిస్తారో అది వారలకే 
హానికరమవుతుంది. ఆ స్థితిలో భగవంతుడు ధర్మమును ఉద్ధరించటానిక్తీ, 
సత్యమునకు శుభం కలిగించటానికీ ముందుకు వస్తాడు. 


విశేషం: అలం: యథాసంఖ్యం. 


1. పాండవులు సభాసదుల నుద్దేశించి చెప్పుమన్న సందేశ మిది. ఉద్యోగపర్వ 
తాత్పర్యానిక్తీ, మహాభారత కథాతత్త్వానికీ ఈ పద్యం ఆత్మవంటిది. తెలుగువారు 


క్రిప్టపరిస్టితులలో భగవంతుడు ధర్మాన్నీ ధర్మాత్ములనూ రక్షిస్తాడనీ, అధర్మాన్నీ, 


అధర్మాత్ములనూ శిక్షిస్తాడనీ తమ విశ్వాసాన్ని ఈ పద్యం చదివి వ్యక్తం చేస్తూ 
ఉంటారు. అందువలన తెలుగు సాహిత్యంలో ఈ పద్యం ఒక ధర్మదీపం. 


2. మూల తాత్పర్యాన్ని తిక్కన చికిలిపెట్టి తెలుగులో నిర్మించాడు. మూలం- 


“యత్ర ధర్మో హ్యధర్మేణ సత్యం యత్రానృతేన చ 
హన్యతే ప్రేక్షనూణానాం హతాస్తత్ర సభాసదః ॥ 

నిద్దో ధర్మో హ్యధర్మేణ సభాం యత్ర ప్రపద్యతే 

న చాస్య శల్యం కృన్తన్సి విద్దా స్తత సభాసదః 

ధర్మ ఏతా నారుజతి యథా నద్యనుకూలజాన్‌ ॥ 

యే ధర్మ మనుపశ్యన్త స్తూష్ణీం ధ్యాయన్త ఆసతే 

తే సత్య నూహుర్దర్మం చ న్యాయ్యం చ భరతర్షభ!” (సం. 5.93.48-50) 
ధర్మం అధర్మం చేతా, సత్యం అసత్యం చేతా నశిస్తున్నప్పుడు చూస్తూ ఊరకుంటే 
సభాసదులకే చేటు మూడుతుంది. ధర్మం అధర్మం చేతిలో దెబ్బతిని సభలోకి 
ప్రవేశిస్తే దాని బాధను (ముల్లును) తొలగించకపోతే ఆ నభానదులే 
దెబ్బతింటారు. అటువంటి వారిని నది తన ఒడ్డున పుట్టిన చెట్లను ప్రవాహంతో 
పెకలించి వేసినట్టుగా, ధర్మం వారిని ఉన్మూలించివేస్తుంది. కాబట్టి, ధర్మాన్ని 
సదా పరిశీలిస్తూ పరిరక్షిస్తూ దానినే ధ్యానిస్తూ కాలం గడిపేవారు సత్యాన్నీ, 
ధర్మాన్నీ, న్యాయాన్నీ మాత్రమే పలుకుతారు - అని పై శ్లోకాల తాత్పర్యం. 
వ్యాసుడు మహర్షి తిక్కన మహాకవి. బుషివాక్కు ఇతిహాసంలో అర్థప్రధానం, 
కవి వాక్కు కావ్యేతిహాసంలో శబ్దార్జోభయ(ప్రధానం. మూలానికీ తెలుగుకూ ఈ 
తారతమ్యం గమ్యం. 


3. సారవంతమైన ధర్మం, నిర్మలమైన సత్యం - అంటున్న తిక్కన మాటలలో 
ఆ విశేషణాలు ఆ విశేషాలకు నిత్యధర్మాలుగా పేర్కొనటం గమనార్హం. ధర్మం 
ఎప్పుడూ సారవంతమైనదే. శక్తిమంతమైనదే, సత్యం ఎల్లప్పుడూ కల్మషం లేనిదే, 
నిర్మలమైనదే, స్వచ్చమైనదే. అవి రెండు స్వయం సమర్థములైనవే. అయితే 
వాటిని వ్యతిరేకించేవీ, కలతపెట్టేవ, నశింపజేయ యత్నించేవి పాపం, బొంకు 
కాని, అవి (వరుసగా) సారవంతం, నిర్మలం కాకపోవటం చేత ధర్మసత్యాలను 
నశింపచేయలేవు. అయితే, సత్యధర్మాలు ఫలవంతమయ్యే తరుణంలో అవి 
ఫలించకుండా అడ్డుపడి చెరిచే యత్నాలు చేస్తాయి. అప్పుడు ధర్మసత్యాలు 
చెడబారే పరిస్థితులు ఏర్పడతాయి. కాని, అవి చెడిపోవు. 'ధర్మో రక్షతి రక్షితః 
"అనే న్యాయాన్ని అనుసరించి ధర్మాత్ములు, సత్యశీలురు వాటిని తమ 
శక్తియుక్తులతో రక్షించే యత్నం చేస్తారు. పాపం చేసేవారూ, అబద్ధ్దా లాడేవారూ 
మానవులే; ధర్మాన్ని రక్షించేవారూ సత్యాన్ని కాపాడేవారూ మానవులే. అయితే 

ధర్మాన్ని రక్షించేవారు దానికొరకు తమ శక్తిని ధారపోయాలి. సత్యాన్ని రక్షించేవారు 
సత్యాచరణంలోని అసంబద్ధతను తొలగించి కత్రికరణశుద్దిని ప్రదర్శించాలి. అప్పుడు 
ధర్మసత్యాలు తమ సార నిర్మలత్వాలను రక్షించుకొనగలుగుతాయి. ఎందుకంటే 
- ధర్మం సత్యం ఎంతటి గుణాలో అంతటి ఆచరణాలు. ఆచరణలోపం 
వలననే ధర్మం బలాన్ని కోల్పోయినట్టు, సత్యం మలినమైనట్టు కనపడతాయి. 
దీనిని తెలిసిన విజ్ఞులు తమ బాధ్యతను తెలిసికొని వాటిని రక్షించి తమను 
తాము రక్షించుకొనాలి. ఆ విషయంలో ఉపేక్ష చేస్తే వారి చరిత్రలకు ధర్మసత్య 
కవచాలు తొలగిపోయి బలహీనులై పాపాలకూ, అసత్యాలకూ బలి అయిపోతారు. 
దక్షులై కూడా తమ ధర్మాన్ని నిజాయితీతో నిర్వహించని వారికి చేటు రాకతప్పదని 
ఈ సందేశం. 


4. మానవులు తమ ధర్మాన్ని నిర్వర్తించకపోతే ధర్మ, సత్యాలు నశించిపోవు. 
ఎట్ట్లాగంటే వేదాన్ని రక్షించవలసింది (బ్రాహ్మణుడు. కాని, అతడు వేద ధర్మాన్ని 
ఆచరించకపోతే వేదం వెనకబడినట్టుంటుందేమో కాని నళించిపోదు. వేదాన్ని 
రక్షించిన వాడే (బ్రాహ్మణుడన బడతాడు. వేదాన్ని పరమాత్ముడు రక్షించగలడు, 
ఉద్దరించగలడు. అట్లాగే ధర్మాన్ని సత్యాన్ని కూడా, అందుకే భగవంతుడు 
ధర్మోద్దారకుడు, సత్యశుభదాయకుడు అని ప్రశంసించబడతాడు. ధర్మంలోని 
సారం, సత్యంలోని విమలత్వం దైవం. 


5. ఈ మాటలంటున్న శ్రీకృష్ణుడే పాండవుల దృక్పథంలో దైవం. ధర్మరాజు 
సత్యశీలుడు. అతడు వంచితుడూ, రాజ్యాన్ని కోల్పోయి బలహీనుడై ధర్మసత్య 
ఫలాన్ని పూర్తిగా పొందలేని దురవస్టలో ఉన్నట్టు ఇప్పుడు కనపడుతున్నాడు. 
పాపానికీ, అబద్దానికీ ప్రతినిధులైన కౌరవుల వలన పాండవులు తమ 
(ప్రయత్నంలో పారం ముట్టలేక నశించిపోతారని తెలుస్తున్నప్పుడు దక్షులైన 
సభాసదులు ఆ పరిస్థితిని చక్కబెట్టాలి. అది వారి విధ్యుక్తధర్మం. అక్కడ 
విఫలులైతే వారి ముప్పు వారే కొని తెచ్చుకొంటారని ధ్వని. 


6. ఉదాత్తమైన ఈ పద్యాన్ని పెక్కురు పండితులు వ్యాఖ్యానించారు. వారి 
వాక్యాలలో కొన్ని - శ్రీ భూపతి లక్ష్మీనారాయణ రావుగారి వ్యాఖ్య. 

“ఈ పలుకులు గంభీరభావ ప్రధానములైనవి. సత్యధర్మములను భావించుచున్న 
పాండవు లెట్టును దైవముచే రక్షితు లగుదు రనియుం గౌరవుల వలన గలిగిన 
యాపదనుండి సత్యధర్మముల నుద్దరింప సమర్భులయ్యు, నుపేక్ష వహించిన 
భీష్మాదులు చెడుదురనియు, నీవాక్యములు తెలుపుచున్నవి. భీష్మద్రోణాదులకుం 
గూడ స్వధర్మస్మృతిం గలుగం జేయుట కృష్ణుని యుద్దేశము. 'రోణ భష్ము లీ 
దిక్కు సుమ్ము అని దుర్యోధనుడు పల్కినట్టు కౌరవుల యుద్దోత్సాహమంతయు 
నీయిరువురపై( బడియున్నదని కృష్ణు. డెణుంగును. వారిని యధర్మ 
ప్రయత్నమునకు విముఖుల. గావించి, యుద్ధమున బాల్లొనకుండునట్టు 
చేసినచో కోరలూడ్చిన (త్రాచులై, కౌరవులు సంధి కొప్పుకొందురని కృష్ణుని 
యాశయము. కనుక, ధర్మనాశము నెడ నౌదాసీన్యము కూడ నధర్మమే యగునని 
భీష్మాదులు కీవాక్యములు సూచించుచున్నవి.” (భారతము: తిక్కన రచన. పు. 
57-58). 


7. డా. పాటిబండ మాధవశర్మగారి వ్యాఖ్య:- “ఈ సందేశమున కురుక్షేత్ర 
సం([గ్రామ పర్యవసానము వ్యంగ్యముగా సూచింపబడినది. ధర్మక్షేత్రమైన 
కురుక్షేత్రమున ధర్మసత్యములకు అధర్మ+అన త్యములతో సంఘర్షణ 
తటస్థించినది. అధర్మాసత్యములే బలవత్తరములై ధర్మసత్యములు గట్టక్కజాలని 
యవస్ట్ర వచ్చినది. ధర్మము గమ్యము చేరలేక చెడబారుట లోకవినాశమునకు 
హేతువగును. లోకకల్యాణము నభిలషించువారెల్లరును ధర్మవిజయమునకు 
తోడ్పడవలయును. అధర్మ విజృంభణమును నిరోధింపవలయును. అట్లు 
చేయుటకు దక్షత కలిగియుండియు ఉదానీన భావముచేత గాని, 
పక్షపాతముచేత గాని సత్యధర్మ నాశనమును కనులారా చూచుచు ఎవ్వ 
రుపేక్షింతురో వారి వినాశనమునకే ఆ యుపేక్ష కారణ మగును. ఉపేక్షాభావమున 
వారు తమ కర్తవ్యము నిర్వర్తింపనంత మాత్రమున సత్యధర్మముల కెట్టి క్షతియు 
కలుగదు. ధర్మమునకు, సత్యమునకు దైవము ఎప్పుడును అండగా నుండును. 
ధర్మమును ఒడ్జెక్కించును. సత్యమునకు శుభము కూర్చును. అట్టి దైవమైన 
శ్రీకృష్ణుడు తమకు రక్షగా నున్నాడనియు, సమర్ధులైన భీష్మద్రోణాదులు 

ఉదాసీనత వహించినను, కౌరవపక్షమున నిల్బినను వారు నశించుట తప్పదనియు 
పాండవుల సందేశమందలి వ్యంగ్యార్థము.” (తిక్కన కవితా వైభవము: 
యువభారతి ప్రచురణ. పు. 27-28) 


8. 'ప్రసాదగుణంలో పర్యవసించే గుణం అర్ధవ్యక్తి ఇందులో పోషించబడింది. 
రుటిత్యర్థ ప్రతిపత్తి హేతుత్వం శబ్దగుణమైన అర్ధవ్యక్తి లక్షణం. వస్తు స్వభావ 
స్ఫుటత్వం అర్హగుణమైన అర్థవ్యక్తి. నన్నయ తిక్కనలకు అర్థవ్యక్తి అంటే 
అలవిమాలిన అభిమానం. నన్నయలో శబ్దగుణమైన అభివ్యక్తి తిక్కన రచనలో 
అర్హగుణమైన అర్ధవ్యక్తి బలంగా ఉన్న అనర్హరత్నాలవంటి పద్యాలు వెలువడ్డాయి. 
తిక్కన రచనలో ఈ పద్యం ఉజ్జ లోదాహరణం. ధర్మరక్షాదక్షమైన దైవం 
యొక్క స్వభావాన్ని వ్యాఖ్యానించే వాక్యసముదాయం ఇందులో ప్రసన్నంగా 
(ప్రకాళిస్తున్నది కాబట్టి అర్ధవ్యక్తి అర్ధవంతంగా అవతరించింది. (సంపా) 

వ. అని యీ సభ్యులకుం జెప్పుమనిరి; నీవును సభాసదులైన రాజులు 
నేమనియెద రనుం; డేను ధర్మంబును నీతియు. జుట్టజికంబును 
మున్నిడుకొని మనోవాక్ష్తృకారంబు లేక రూపంబైన సత్యంబకా జెప్పితి; 
నిత్తెజింగు మీకు మేలు; కోధమాన మత్సరంబులు విడిచి యిట్లు సేయుండు. 

2/72 


ప్రతిపదార్థం: అని; ఈ సభ్యులకున్‌= సభలోని పెద్దలకు; చెప్పుము+అనిరి= 
చెప్ప వలసినదిగా పాండవులు నన్ను కోరారు. నీవును; సభాసదులు+ఐన 
రాజులు= సభలో ఉన్న దొరలు; ఏమి+అనియెదరు+అనుండు= ఏమిచెపుతారో 
చెప్పండి; ఏను= నేను; ధర్మంబును= న్యాయమును; నీతియును= రాజనీతిని; 
చుట్టజికంబును= బాంధవమును; మున్ను+ఇడుకొని= ముందుంచుకొని; 
మనః వాక్‌+ప్రకారంబులు= మనసు యొక్క వాక్కు యొక్క వైఖరులు; 
ఏకరూపంబు+ఐన= ఒకే విధమైన; సత్యంబకాన్‌= సత్యమునే;చెప్పితిన్‌; 
ఈ+తెజంగు= ఈ విధం; మీకున్‌; మేలు= మంచిని కలిగిస్తుంది; క్రోధ 

మానమత్సరంబులు= కోపం, గర్వం, ద్వేషం; విడిచి; ఇట్టు+చేయుండు= 
నేను చెప్పిన రీతిని ఆచరించండి. 


తాత్పర్యం: పాండవులు సభలోని పెద్దలకు నన్ను చెప్పుమని కోరినమాటలు 
చెప్పాను. మహారాజా! నీవూ, సభలోని రాజులూ ఇందుకు బదు లేమి 
చెపుతారో చెప్పండి. నేను నీతి ధర్మాలనూ, బాంధవాన్నీ ముందుంచుకొని 
మనో వాక్కులు ఏకరూపంగాఉన్న సత్యమునే చెప్పాను. నే చెప్పిన పద్ధతి 
మీకు మేలు గలిగిస్తుంది. కోపం గర్వం ద్వేషం వదలి, నేను చెప్పినట్టు 
చేయండి. 


విశేషం: 1. శ్రీకృష్ణుడి సందేశంలో ధర్మం, నీత్రి చుట్టరికం అనే అంశాల 
మేళవింపు కనబడుతుంది. ధర్మం విశ్వవ్యాప్తం, నీత్రి కార్యవ్యాప్తం, చుట్టరికం 
వ్యక్తి సంబంధి - ఈ మూడూ పరస్పరం విరుద్దం కాకుండా ఉండటం 
ధర్మనీతివర్తనం. శ్రీకృష్ణుడి సందేశం దానికుదాహరణం. 


2.మనోవాక్కాయ కర్మలు ఏకమై వ్యక్తమైన వాక్కు సత్యం. శ్రీకృష్ణుడు త్రికరణ 
శుద్దిగా పలికిన ఈ సందేశం సత్యం. అంటే నిజాయితీతో కూడుకొన్న నిజం. 


3. శ్రీకృష్ణుడి సత్యవాక్కును గుర్తించాలంటే (క్రోధం, అభిమానం, మాత్సర్యం 
అనే గుణాలు మాని ఆలోచించాలి. క్రోధం వలన ధర్మం దర్శనమివ్వదు. 
అభిమానం వలన నీతి యొక్క నిజస్టితి స్ఫురించదు. మాత్సర్యం వలన 
చుట్టరికపు ప్రేమ మనసులో మోసులెత్తదు. ఆ మూడు అవగుణాలను వదలితే 
శ్రీకృష్ణుడి సందేశంలోని నిజస్టితి గోచరిస్తుంది. క్రోధ మాన మత్సరాలకు పుట్టినిల్లు 
దుర్యోధనుడు. అతడి అంశలుగా (క్రోధంతో దుశ్చాసనుడు, మానంతో కర్టుడు, 
మత్ప్సరంతో శకుని ఎప్పుడూ మసలుతుంటారు. వారికి శ్రీకృష్ణుడి సందేశ 
తాత్పర్యం సవ్యంగా స్పురించదని ధ్వని. (సంపాం) 


ఆ. పాండవులకు. దగిన పాలు మేదిని బంచి 
యిచ్చుకంటె. గార్య మెద్ది గలదు? 
న! 

ధర్మమెద్ది? సముచితంబగు విధమెద్ది? | 
శక్యమెద్ది? చెపుండ వాక్యవిదులు! 273 


ప్రతిపదార్దం: పాండవులకున్‌= పాండుపుత్రులకు; మేదినిన్‌= పుడమిలో; 
తగినపాలు= రా దగిన భాగం; పంచి+ఇచ్చుకంటెన్‌= పంచి ఇవ్వటం కంటె; 
కార్యము+ఎద్ది+కలదు?= చేయదగిన పని మరేముంది?; ధర్మము+ఎద్ది?= 
ఇంతకంటె న్యాయమేముంది?; సముచితంబు+అగు విధము+ఎద్ది?= మిక్కిలి 
తగిన తెణంగు వేరొక టేముంది?; శక్యము+ఎద్ది?= మీకు వీలైన పని 
ఇంకొకటి ఏమున్నది?; వాక్య విదులు= మాటల తీరెరింగిన పెద్దలారా!; 
చెపుండ= చెప్పుండి. 
తాత్పర్యం: కౌాంతేయులకు పుడమిలో తగిన భాగం పంచి ఇవ్వటంకంటె 
మంచి పని మరొక టేముంది? ధర్మం వేరేముంది? ఇంతకంటె తగిన 
తెరగు అన్యమేముంది? మీకు శక్యమైనది ఇంతకన్న ఏముంది? వాక్య పద్దతి 
నెరింగిన పెద్దలు మీరే చెప్పండి." 
విశేషం: ఇంతవరకు నాలుగంచెలుగా సాగిన శ్రీకృష్ణ సందేశంలో ధర్మశాస్త్ర 
తర్కశాస్త్ర పండితులు పరిశీలిస్తే నాలుగు నిర్ణయాలకు రాకతప్పదనే హెచ్చరిక 
ఇందులో ఉన్నది. 1. పాండవులకు రాజ్యభాగ మీయటమే కార్యం. 2. అదే 
ధర్మం. 3. అదే సముచితమైన నీతి. 4. అదే ప్రస్తుతం సాధ్యమైన పని. 
శ్రీకృష్ణుడే సభాభిప్రాయాన్ని ఏకోన్ముఖం చేసి వారిచేత ఒప్పించేటట్టు (ధ్రువీకరిస్తూ 
మాట్లాడాడు. సమర్భుడైన వక్త సాధించే ప్రబోధఫల మిది. (సంపా.) 
క. అని పలికి మహారాజా । 

వినుమని ధృత రాష్తు తోడ వెండియు.దాని 

ట్లని చెప్పె వాసుదేవుండు । 

తనమది నఅలేక కార్యదశ దెలియంగన్‌. 274 
ప్రతిపదార్థం: అని పలికి= అని చెప్పి; మహారాజా!= భూవల్లభా ధృతర్మావ్వా!; 
వినుము+అని; ధృతర్మాష్టుతోడన్‌; వెండియున్‌= మరల; కార్యదశ 

తెలియంగన్‌= కార్య పద్దతి విశదమయ్యేటట్టు; వాసుదేవుండు= శ్రీకృష్ణుడు; 

ఠా ల్‌ ౬బం 
తన మదిన్‌= తన హృదయంలో; అజలేక= మర్మంలేక; తాన్‌+ఇట్టు+అని 
చెప్పెన్‌= తా నీ విధంగా పలికాడు. 


తాత్పర్యం: ఇట్లా వచించి శ్రీకృష్ణుడు ధృతర్శాష్టుడితో రాజా! నా మాటలు 
విను మంటూ మనసులో మర్మం ఉంచుకోక కార్యపద్దతి తేటతెల్లమయ్యేటట్లు 

(ఈం ౮ 2. 
మళ్ళీ -ఈ విధంగా పలికాడు: 


ఆ. 'వారి తండ్రిపాలు వారికి నిచ్చి నీ । 
పాలు నీవు. బుత్ర పాత్ర చయము 
ననుభవించి సుఖులరై యుండు. డిది బంధు | 
మిత్ర సుజనకోటి మెచ్చు తెఅంగు. 275 


ప్రతిపదార్థం: వారి తండ్రిపాలు= పాండవుల తండ్రి భాగం; వారికిన్‌+ఇచ్చి= 
పాండవులకు ఇచ్చి; నీ పాలు= నీ రాజ్యభాగం; నీవున్‌= నీవూ; పుత్రపౌత్ర 
చయమున్‌= నీ కొాడుకులయొక్క మనుమలయొక్క సమూహం; అనుభవించి= 
కుడిచి; సుఖులరు+ ఐ+ ఉండుండు= హాయిగా జీవించండి; ఇది= ఇట్టా 
ఉండటం; బంధుమి(త్ర సుజనకోటి= చుట్టముల స్నేహితుల సత్పురుషుల 
యొక్క సముదాయం; మెచ్చుతెజంగు= కొనియాడువిధమై ఉన్నది. 

తాత్పర్యం: “రాజా! పాండవుల తండ్రి భాగం పాండవుల కిచ్చి; నీ 
రాజ్యభాగం నీ కుమారులు, నీ మనుమళ్ళూ హాయిగా అనుభవిస్తూ ఉంటే 
చుట్టాలూ, స్నేహితులూ, సత్పురుషులూ మిమ్ము కొనియాడుతారు. 

విశేషం: ఈ పద్యంలో శ్రీకృష్ణుడు పాండవ పక్షంగానే కాక బంధుమిత్ర 
సుజనకోటిపక్షాన, వారందరి ఏకగ్రీవాంగీకారంగా, ఫలితాంశాన్ని ప్రకటించటం 
గమనిస్తే ధృతర్మాష్టుడిని ఏకాకి చేసి, అంగీకరించక తప్పనిదైన ఒత్తిడి స్థితిని 
కల్పించే నీతి వలె కనపడుతుంది. అయినా, అది న్యాయమని అందరికీ 

అనిపిస్తుంది. ధర్మజుడు ఆశించిన ఫలితాన్ని శ్రీకృష్ణు డింతవరకు విజయవంతంగా 
సాగించాడు. (సంపా 


క. ఎటుంగవె యజాతశత్రుని । 
నెజటియును ధర్మంబు సత్యనిష్టయు మిము నె 
త్తెజింగున ననువర్తించెనొ । 
యెజుంగవె? తగు చేవ గలుగు టెజుంగవె? యధిపా! 276 


ప్రతిపదార్థం: అధిపా!= రాజా! అజాతశత్రుని= ధర్మజుడియొక్క; 
నెజియును= న్యాయమును; ధర్మంబున్‌= ధర్మమును; సత్యనిష్టయున్‌= 
సత్యమునందలి ఉనికియు; ఎణుంగవె?= తెలియవా? మిమున్‌= మిమ్ము; 
ఏ+తెజంగునన్‌= ఏ విధంగా; అనువర్తించెనా= అనుసరించిమెలగెనో; ఎయు. 
గవె= తెలియవా?; తగుచేవ= తగిన శక్తి కలుగుట= ఆతడు కల్షియుండటం; 
ఎయుి6౮గవె?= తెలియవా? 

తాత్పర్యం: మహారాజా! ధర్మజుడి న్యాయమూ, ధర్మమూ, సత్యప్రవృత్తీ 
నీకు తెలుసు. అతడు మిమ్మాశ్రయించుకొని ఎట్టా ఉండినదీ నీకు తెలుసు. 
తగినశక్తి కలిగి ఉండటం కూడ నీకు తెలుసు. 


నిశేషం: ఇది ధర్మరాజ ప్రశంస. ఆరుగుణాల చేత అతడు అగ్రగణ్యుడు. 


1. అజాతశత్రుత్వం-ఎదుటివారు అతడిని శత్రువనుకొనవచ్చునేమో కాని అతడు 
ఎదుటివారిని ఎప్పుడూ శత్రువని భావించడు. ఇది అపూర్వగుణం. మహాభారత 
చక్రవర్తులలో ధర్మరాజుకే చెల్లింది. 2. న్యాయం తప్పని లోకనీతి. 3. ధర్మం 
తప్పని వేదనీతి. 4. సత్యం తప్పని వ్యక్తి నీతి. 5. పెద్దల మాట తప్పని 
వంశనీతి. 6. రాజ్యం పాలించగలిగిన శక్తి - ప్రభునీతి. ఈ ఆరుగుణాలు 
ఉత్తమ వంశకర్తకుండే లక్షణాలు. సారపు ధర్మం, విమలసత్యం ధర్మజుడి 
జీవిత రథచక్రాలు. (సంపా) 

వ. అది యెల్ల నీ వెజుంగు; దైనను దెలియ. జెప్పెద విను; మింద్రప్రస్థ 
పురంబున నుండి పాండవాగ్రజుండు నీకుం బెంపునుం బేరునుం జేయం 
గోరి. 277 


ప్రతిపదార్థం: అది+ఎల్లన్‌= అది అంతయూ; నీవు+ఎయుంగుదు= నీకు 
తెలియును; ఐనను; తెలియన్‌+చెప్పెదన్‌+వినుము= తేటతెల్లంగా 
తెలుపుతాను వినుము; ఇంద్ర ప్రస్థపురంబునన్‌+ఉండి; పాండవ+అ(గ్రజుండు= 
పాండవులలో తొలుత జన్మించిన ధర్మజుడు; నీకున్‌; పెంపునన్‌= 
గౌరవమును; పేరునున్‌= ప్రఖ్యాతిని; చేయన్‌+కోరి= కలిగింపనెంచి. 


తాత్పర్యం: ధర్మజు డెటువంటివాడో నీ వెరుగుదువు. అయినప్పటికీ స్పష్టంగా 
చెపుతాను, విను. అతడు ఇంద్ర ప్రస్థపురంలో ఉంటూ నీకు గౌరవఖ్యాతులు 
కలిగింప నెంచి. (తరువాతి పద్యంతో అన్వయం.) 


చ. మద మడంగించి భూపతిసమాజము నెల్లను నిన్ను. గొల్వంజే 
యుదునని పూని దిగ్విజయ మున్నత్రింజేసి మహావిభూతితో 
మదిమదినుండ నీ సుతుండు మంత్రులు సౌబలు జూదమార్షి సం 
పద గొని యంత. బోవక సభన్‌ ద్రుపదాత్మజ భంగపెట్టరే. 278 


ప్రతిపదార్థం: మదము+అడ.గించి= గర్వాన్ని తొలంగించి; భూపతి 
సమాజమున్‌+ఎల్లను= రాజలోకమంతటినీ; నిన్నున్‌= నిన్ను; కొల్వన్‌+ 
చేయుదున్‌+అని= సేవించేటట్టు చేయుదునుగాక అని; పూని= పూనుకొని; 
దిగ్విజయము= దిగ్దయమును; ఉన్నతిన్‌+చేసి= గొప్పగా కావించి; 
మహావిభూతితోన్‌= గొప్ప ఐశ్వర్యంతో; మది మదిన్‌+ఉండన్‌= నెమ్మదిగా 
ఉండగా; నీ సుతుండు= నీ కుమారుడైన దుర్యోధనుడు; మం్యత్రులు= 
అతడికి ఆలోచనచెప్పే కర్షదుశ్చాసనులు; సౌబలున్‌= సుబలుని పుత్రుడైన 
శకునిని; జూాదము+ఆర్భి= జూదమాడించి; సంపదన్‌+కొని= సిరిని హరించి; 
అంతన్‌+పోవక= అంతటితో విడువక; ద్రుపద+ఆత్మజన్‌= (ద్రౌపదిని; సభన్‌= 
కొలువులో; భంగపెట్టరే= అవమానించినారు గదా! 

తాత్పర్యం: రాజుల దర్పమడచి వారందరు నిన్ను కొలిచేటట్టు చేయటానికై 
ధర్మనందనుడు గొప్పుగా దిగ్విజయం చేసి మిక్కుటమైన సిరిసంపదలతో 
తులతూగుతూ నిమ్మళంగా ఉన్నాడు. అప్పుడు నీ తనయుడూ, అతని 
మంత్రులూ చేరి శకునిచే జూదమాడించి ధర్మజుడి సంపదనెల్ల హరించారు. 
అంతటితో తృప్తిపడక నిండుసభలో (ద్రౌపదిని పరాభవించారు. 

నిశేషం: 1. ధర్మరాజు దిగ్విజయం చేయటం ధృతరాష్ట్రుడి జాన్నత్యాన్ని 
పెంచటానికే అన్నాడు కృష్ణుడు. 

2. దిగ్విజయంలో ఓడిన రాజులు దుర్యోధనుడికి సాయం చేస్తున్నారు. వారి 
నుద్దేశించి చెప్పిన మాట ఇది. దిగ్విజయం చేసింది ధర్మరాజు; దాని ఫలితాన్ని 
అనుభవిస్తున్నది ధృతర్మాష్టుడు. ఆ యుద్దాలన్నీ ధృతర్మాష్ట్రుడి సంపదను 
'పెంచటానికే అని వారు [గ్రహించి పాండవులయందు సౌముఖ్యాన్ని వహించాలని 
శ్రీకృష్ణుడి అభిప్రాయం. 

3. ధర్మజుడు తండ్రిపెంపుగోరి సంపద గడిస్తే దుర్యోధనుడు తండ్రికి కళంకం 
తెచ్చేటట్ట్లు సంపద హరించాడు. అంతేకాదు ద్రౌపదిని నిండుసభలో భంగపరచి 
తండ్రికి తలవంపులు తెచ్చాడు. తులనాత్మక విచారంతో ఎవరు యోగ్యులో 
తేల్చుకొనుమని సూచన. తండ్రి పెంపుకు కృషి చేసిన కొడుకుకు కీడు 
తలపెట్టటం తగదని హితవు. (సంపా.) 


ఉ. దానికి నీ వొడంబడితి; ధర్మజు. దంతయు. జూచి సత్యముం 
బూని వృకోదరార్డునులు భుగ్నులుగా6 బెడచేతం గన్ను నీ 
రూన.గ నొత్తుకొంచు€ జని యుగ్రవనంబున దుఃఖమగ్నుందై 
దీనత నుండి పూన్కిదగ6 దీర్దియు6 గూడి మనంగం గోరెడిన్‌. 279 


ప్రతిపదార్దం: దానికిన్‌= దుర్యోధనుడి దుష్టచేష్టకు; నీవు+ఒడంబడితి(వి)= 
నీవు సమ శతించావు; ధర్మజుండు= ధర్మరాజు; అంతయున్‌+*చూచి= పరిస్థితి 
నాకళించుకొని; సత్యమున్‌+పూని= సత్యం అవలంబించి; వృకోదర+ 

అర్జ్హునులు= భీమార్జునులు; భుగ్నులుగాన్‌= విజిగినవారు కాగా, క్రుంగినవారు 
కాగా; కన్ను= నేత్రములు; నీరు+ ఊనంగన్‌= కన్నీరు వహించగా; 
పెడచేతన్‌= వెనుక చెయ్యితో; ఒత్తుకొంచున్‌= తుడుచు కొంటూ; చని= 
వెళ్ళి; ఉగ్రవనంబునన్‌= ఘోరారణ్యంలో; దుఃఖమగ్నుండు+ఐ= శోకము నందు 
మునిగినవాడై; దీనతన్‌+ఉండి= దైన్యంతో పడియుండి; పూన్కిన్‌= ప్రతిజ్ఞను; 
తగన్‌+తీర్చియున్‌= సక్రమంగా నిర్వహించికూడా; కూడి= మీతో కలసిమెలసి; 
మనంగన్‌= జీవించాలని; కోరెడిన్‌= కోరుకొంటున్నాడు. 

తాత్పర్యం: దుర్యోధనుడి దుషృత్యాలకు నీవు సమ శతించావు. ధర్మరాజు 
తనకేర్పడిన సంకటాన్ని గమనించి సత్యం తప్పక తన ఆజ్ఞచేత భీమార్జునులు 
బలముడిగి క్రుంగిపోగా కంటినుండి కారుకన్నీటిని పెడచేతితో తుడిచికొంటూ 
ఘోరారణ్యాలకు వెళ్ళాడు. అక్కడ దుఃఖాలలో మునిగి దైన్యం అనుభవిస్తూ 
ప్రతిజ్ఞను సక్రమంగా నెరవేర్చికూడా నేడు మీతో ఒద్దికగా జీవించవలెనని 
కోరుకుంటున్నాడు. 


విశేషం: 1. దుర్యోధనుడు చేసిన దుర్షయం క్షమార్హం కానిది. అయినా, 
దానికి ధృతర్మాష్ట్రుడు అంగీకరించి ఆ పాపభారాన్నంతా తన తలమీద 
వేసికొన్నాడు. అందుచేత పాండవులు అరణ్య అజ్ఞాతవాసాలు ఆయాసపడుతూనే 
సత్యవ్రతంగా నిర్వహించారు. అడవులలో అన్ని యాతనలు పడికూడా పగ 
సాధించే 'క్రార్యానికి పోకుండా, అన్ని అపకారాలు చేసినా కౌరవులతో కలిసి 
జీవించాలని కోరుతున్నారు. అజాతశత్రువు శీలానికి ఇంతకంటె నిదర్శన మే 
ముంటుంది? - అని ధర్మజుడి ధీరోదాత్తతను, శాంతికాముకత్వాన్నీ బంధుప్రీతిని 
సమర్థవంతంగా సభలో తెలియచెప్పాడు. 


2. భీమార్జునులు కన్నీరొత్తుకొంటూ వెళ్ళినట్టు చెప్పిన అంశం సాభిప్రాయం. 
వారు (క్రోధమూర్తులు. యుద్ధాన్నే కోరుతున్నారు. అయినా, వారిని తగిన విధంగా 
నియంత్రించి సత్యధర్మాలను పాటిస్తున్నాడు ధర్మరాజు. అతడివలె ధృతరా(ష్టుడు 

కూడ తన పుత్రులను అదుపులో పెట్టి పాండవులకు న్యాయం చేయాలని 
హెచ్చరిక. (సంపా.) 


క. తను6 దాన పోలుంగా కే । 
మనవచ్చు? నజాతశత్రు నతిశాంతతయున్‌ 
వినయము సత్యము మున్నే। 
జనపతులకుం గలవు సెపుమ? సౌజన్యనిధీ! 280 


ప్రతిపదార్థం: సౌజన్యనిధీ!= మంచితనానికి స్టానమైనవాండా!; తనున్‌+తాను+అ+ 
పోలున్‌+కాక= ఆతడికి అతడే సాటిఅగును; ఏమి+అనన్‌+వచ్చున్‌?= అతడిని 
ఎంతని కొనియాడగలము?; అజాతశత్రు= ధర్మజుడియొక్క; అతి= మిక్కుటమైన; 
శాంతతయున్‌= శాంతస్వభావమూ; వినయమున్‌= అణకువా; సత్యమున్‌= సత్యమూ; 
మున్ను= పూర్వం; ఏ జనపతులకున్‌+కలవు= ఏ రాజులకున్నాయో; చెపుము+అ= 
చెప్పుము. 

తాత్పర్యం: ధర్మపు(త్రుడికి సాటి ధర్మపుత్రుడే. అతడిని ఎంతని కొనయాడ 
గలం? ఆయన శాంతస్వభావం, అణకువ, సత్యనిష్ట ఇంతకుమునుపు య 
రాజులకున్నవో చెప్పు. 


విశేషం: 1. అలం: అనన్వయం, కావ్యలింగం. “ఉపమానోపమేయత్వం యదేక 
స్యైవ వస్తుతః”. ఒకే వస్తువుకు ఉపమానత్వం, ఉపమేయత్వం కూడా చెప్పితే 
అనన్వయం. ధర్మజుడు తనకు తానే పోలినవాడు అనటం అనన్వయం. సాటి లేని 
మేటి వ్యక్తిత్వం ధ్వని. మహాభారత పురుషులలో శ్రీకృష్ణుడిని మించిన మహాపురుషుడు 
లేడని ప్రసిద్ది. అతడి ప్రశంస పొందిన ధర్మరాజు ధన్యజీవి. 

2. “సమర్థనీయస్వార్థస్య కావ్యలింగం సమర్లనమ్‌” అని కావ్యలింగాలంకార 

యి యి యి 

లక్షణం. అతడి కతడే సాటి అయిన ధర్మరాజును (ప్రశంసించటానికి మాటలు 
లేవట! శాంతవినయ సత్యగుణాలలో అతడివంటివారు అంతవరకు లేరట! ఇది 
అతిశయోక్తిగా ఉన్నా ధర్మజుడి అనన్యత్వాన్ని సమర్దించే వాక్యమే- అందుకు 
కావ్యలింగం. 

3. ధర్మజుడి వంటి రాజులు అంత వరకు పుట్టలేదన్న ప్రశంస సమకాలీనులైన 
'ప్రభువులలో గల అతడి నిరుపమాన వ్యక్తిత్వాన్ని ధ్వనిస్తున్నది. (సంపా.) 
క. ఏనిం తాడితినీసం। 

తానం బిరుదెజింగునకు హితము గోరి భవ 

త్యూనుని మతి యతిలోభము । 

మానిచి పాండవుల. దెమ్ము మనుజాధీశా! 281 
ప్రతిపదార్థం: మనుజ+అధి+ఈశా!= నరనాథా!; నీ సంతానంబు= నీ 
బిడ్డలైన; ఇరు+తెజింగునకున్‌= రెండు పక్షాల వారికి; హితమున్‌+కోరి= 
మేలు దలచి; ఏను= నేను; ఇంత+ఆడితిన్‌= ఇన్నిమాటలు చెప్పాను; 
భవత్‌+సూనుని= నీ కొడుకైన దుర్యోధనుడియొక్క; మతి+అతిలోభమున్‌= 
మనన్యునందలి వింక్కిలి దురాళను; మానిచి= తొలగించి; 
పాండవులన్‌+తెమ్ము= పాండవులను నీ కడకు రప్పించుకొనుము. 
తాత్పర్యం: మంచితనంగల ధృతరాష్ట్ర మహారాజా! నీ బిడ్డలైన 
కురుపాండవుల మేలు గోరి నే నిన్నిమాటలు చెప్పవలసి వచ్చింది. నీ పుత్రుడైన 
దుర్యోధనుడి మనసులో ఉన్న పరమ దురాశను తొలగించి, పాండవులను నీ 
చెంతకు పిలిపించుకొనుము. 
నిశేషం: ధర్మరాజ ప్రశంస ప్రయోజనం అతడిని పిలిపించటం కొరకే. దానికి 
ప్రతిబంధకంగా నిలిచే దుర్యోధనుడి లోభాన్ని నియమించటం కొరకే. (సంపా) 


ఉ. వారలు శాంతశూరులు; భవచ్చరణంబులు గొల్వయబూని యు 
న్వారటుంగాక మీ కది మనంబున కప్రియమేని నింతకుం 
బోరికి వచ్చుచుండుదురు; భూవర! రెండు దెజింగులందు నీ 
కారయం బథ్యమేది యగు నవ్విధ మేర్పడ నిశ్హయింపుమా!' 282 
ప్రతిపదార్థం: వారలు= కాంతేయులు; శాంతశూరులు= శాంతస్వభావు 
లున్నూ, పరాక్రమవంతులున్నూ; భవత్‌+చరణంబులు= నీ పాదాలు; కొల్వన్‌= 

సేవించటానికి; పూని+ఉన్నారు= సంసిద్దంగా ఉన్నారు; అటున్‌+కాక= 
అట్లాకాక; మీకున్‌= మీకు; అది= పాండవుల పొత్తు; మనంబునకున్‌= మీ 
మనస్సులకు; అప్రియము+ఏనిన్‌= ఇష్టంకానిచో; ఇంతకున్‌= ఈపాటికి; 
పోరికిన్‌= యుద్దానికి; వచ్చుచున్‌+ఉండుదురు= వస్తూ ఉంటారు; భూవర!= 
రాజా!; రెండు తెజంగులందున్‌= సంధి సం[గ్రామాలలో; నీకున్‌= నీకు; 
ఆరయన్‌= ఆలోచించగా; ఏది పథ్యము+అగున్‌= ఏది హితమౌతుందో; 
ఆ+విధము= ఆ తెజగు; ఏర్పడన్‌+నిశ్చయింపుమా!= తేటపడేటట్టు 
తీర్మానించుము. 


తాత్పర్యం: మహారాజా! పాండవులు ఎంతటి శాంత స్వభావులో అంతటి 
వీరాగ్రేసరులు. వారు నీ పాదసేవ చేయటానికి సంసిద్ధంగా ఉన్నారు. వా 
రట్టా మీతో కలసి మెలసి వర్తించటం మీకు ఇష్టంకాకపోతే ఈ పాటికి 
కదనం కావించటానికి బయలుదేరి వస్తుంటారు. సంధి, సం[గ్రామం - ఈ 
రెండింటిలో మీ కేది హితమని తోస్తుందో దానిని నిర్ణయించి వెల్లడించండి.” 


విశేషం: 1. అలం: విషమం. “విషమం వర్ష్యతే యత్ర ఘటనాననురూపయోః 
' అననురూపాలైన వాటికి సంబంధం వర్షిస్తే విషమాలంకారం. పాండవులు 
శాంతశూరులు - అనే వాక్యం చక్కని ఉదాహరణం. శాంత శూరత్వాలు 
అననురూపాలైన గుణాలు. పాండవులు అట్టి గుణాలు కలవారని భావం. 
తిక్కన ధర్మరాజును - 'మెత్తనిపులి' అని అన్నాడు. పాండవులను 'శాంతహారులు” 
అని పేర్కొన్నాడు. తెలుగు సాహిత్యంలో ఈ బిరుద విశేషణాలు తిక్కన 
ప్రతిభావైభవానికి కీర్తి పతాకలు. 


2. శాంతులు కాబట్టి ధృతరా(ష్ట్రుడిని సేవించాలని భావిస్తున్నారు. ధృతర్శాష్టుడు 
వారికి రాజ్యభాగమిచ్చి మన్నించకపోతే శూరులవలె యుద్దానికి సిద్దమౌతారు. 
సహజంగా వారు శాంతులు, అవసరం వస్తే వారు శూరులు. ధృతర్శాష్టుడు 
పాండవుల నెట్టా ప్రవర్తించవలెనని కోరుకొంటున్నాడో తేల్ళిచెప్పాలని సభలో 
నిలదీసి అడిగాడు కృష్ణుడు. ఇది సందేశంలోని తారాస్థాయి (క్రైమాక్స్‌). 
(సంపా.) 

చ. అనవుడు రోమహర్షణము లంగములం బొడమన్‌ సదస్యు లె 

బల్లను బ్రియమంది నెమ్మనములం 'బురుషోత్తము. డింత యొప్పంబ 

ల్మునె? మజుమాటలాడ నయకోవిదు€ డెవ్వండు? ధీరుండెవ్వంణి డిం 

దనువరి యెవ్వం డంచు నచలాక్ళతులై నెటి నూరకుండ(గన్‌. 283 
ప్రతిపదార్హం: అనవుడున్‌= శ్రీకృష్ణుడు అట్టా పలుకగా; అంగములన్‌= 
శరీరములందు; రోమహర్షణములు= గగుర్పాటు; పొడమన్‌= కలుగగా; 
సదస్యులు+ఎల్లను= కొలువులోని వారంతా; ప్రియము+అంది= హర్షించి; 
నెమ్మనములన్‌= తమ నిండు మనసులలో; పురుషోత్తముండు= శ్రీ కృష్ణుడు; 
ఇంత+జఒప్పున్‌+పల్కునె= ఇంత బాగా మాట్టాడుతాడా? (ఎంతబాగా 
మాట్టాడాడు? అని భావం); మజుమాటలు+ఆడన్‌= ఆ మాటలకు బదులు 
పలకటానికి; ఇందున్‌= ఈ సభలో; నయకోవిదుండు+ఎవ్వండు?= నీతిశాస్త్ర 
నిపుణుడు ఎవడున్నాడు?; ధీరుండు+ఎవ్వండు?= ధైర్యశాలి ఎవడున్నాడు?; 
అనువరి+ఎవ్వండు?= ఉపాయశాలి ఎవడున్నాడు?; అంచున్‌= అని 
పలుకుతూ; అచల+ఆకృతులు+ఐ= చలించని ఆకారాలు గలవారై; నెటీన్‌= 
ఒప్పుగా; ఊరక+ఉండంగన్‌= మిన్నకుండగా. 


తాత్సర్యం: శ్రీ కృష్ణుడి మాటలు వినగానే సభ్యులందరి శరీరాలు గగుర్పాటు 
వహించాయి. వారు మనస్సులలో ఎంతో సంతోషించి, 'నారాయణు డెంత 
ఒప్పిదంగా మాటాడాడు! శౌరి మాటలకు ప్రతివచనాలు పల్కగల నీతి 
నిపుణుడు, ధీరుడు, ఉపాయశాలి ఈ కొలువులో ఎవడున్నాడు” అని కదలక 
మెదలక నోరు విప్పక అట్టాగే ఉండిపోగా, (తరువాతి వచనంతో అన్వ్నయం,) 
విశేషం: ఒక మహావక్త ఉపన్యసించినప్పుడు సభాసదులు ఎట్లా సమ్మోహితు 
లౌతారో వర్షించిన పద్యమిది. 

1. అందరి శరీరాల మీద పులకలు నిలిచాయి. ఇది సాత్తికభావం. 
అప్రయత్నకృతమైన సాత్తిక చేష్ట అవ్యక్తమైన ఆనందానికి గుర్తు, 

2. మనస్సులు సంతోషించాయి- ఇది పద్యఃపరనిర్సృతి వంటిది. 


3.'ఇంత ఒప్పం బల్కునె?” - అనే మాట ఆశ్చర్య ప్రకటనం. శ్రీకృష్ణ సందేశంలోని 
వస్తువుకు (శ్రోతలు అబ్బురపాటు పడిన వైఖరి. 


4. 'మారుమాటాడే నీతికోవిదు డెవ్వడున్నాడు?" అన్నది ఆశళ్ళర్యజనకమైన 
ప్రతిస్పందన. శ్రీకృష్ణుడి సందేశోపన్యాసంలో చెప్పిన దెంత బాగుందో, చెప్పినతీరు 
అంతకంటె బాగుంది. దానికి తిరుగుచెప్పే పండితులు లేరని భావం. ఇది 
బుద్ద్రిమంతుల ప్రశంస. 

5. 'ధీరు డెవ్వడు' - అట్టా చెప్పగలిగిన ధైర్యం ఉన్న వాడెవడు? ధృతరాష్ట్రుడి 
నిండు కొలువులో అతడి ఉపేక్షయే ప్రళయ హేతువని ప్రకటించి, 
రాజ్యభాగమివ్వటం కంటె గత్యంతరం మరొకటి లేదని సూటిగా, ఘాటుగా 
చెప్పగల మొనగాడు శ్రీకృష్ణు డొక్కడే అని తెగువరుల ప్రశంస. 

6. 'అనువరి ఎవ్వడు?” అన్న ప్రశ్న రాజనీతిజ్ఞులు వేసేది. శ్రీకృష్ణుడి మాటలు 
పైకి నీతులు. లోన సామదానభేదోపాయ బృంహితాలు. ధర్మనీతి మార్గంలో 
ఉపాయాలు ప్రయోగించ బడతాయి. కౌరవులు దుర్నీతి మార్గగాములు కాబట్టి 
ఉపాయ నైపుణ్యం ఉండదు. యుద్ధ పిపాస మాత్రమే కనపడుతుంది. 


7/7 'అచలాకృతులై ఊరకుండటం” సాత్వికాభినయం. కదలకుండా కొండవలె 
(ఉపమాలంకారం) కొయ్యబారి కూర్చుండిపోయారు. అందుకే కాబోలు 
జమదగ్న్బ్యాది మహర్షులు తేరుకొని మాట్లాడటం మొదలు పెట్టారు. 


8. శ్రీకృష్ణుడు కౌరవసభలో గాలినంతా తనవైపు మళ్ళించుకొన్నాడు. ధర్మజుడి 
ఉపాయంలోని తాలిఘట్టం విజయవంతంగా ముగించాడు. (సంపా) 


వన. జామదగ్వ్య మహాముని సుయోధనునితో నిట్లనియె : 284 


ప్రతిపదార్దం: జామదగ్న్య మహాముని= జామదగ్భ్యుడనే మహర్షి 
రా యె 
సుయోధనునితోన్‌; ఇట్టు+అనియెన్‌. 

తాత్పర్యం: జామదగ్భ్యుడు అనే మహర్షి దుర్యోధనుడితో ఇట్లా చెప్పాడు : 


సీ. వినుము దంభోద్దవుం డనురాజు దన కెదు । 
రెవ్వరు లేరంచు ర్రొవ్వి నరుండు 
నారాయణుం డనువారలు గంధమా । 
దనమను నగమున. దపము సేయ 
వారిపై. జని యాహవమునకు. బిలిచిన । 
నమ్మునీంద్రులు వలదని యనేక 
విధములఈ జెప్పంగ వెండియు. బోకున్న | 
గుశముపష్టి నుజ్వుల విశిఖవృష్టి. 
ఆ. గురిసి నరుండు సేనం గూల్సి యాతని భంగ । 
పెట్టి పట్టి విడిచె నట్టి యమ్మ 
హాత్ము లిపుడు పార్టుండనం గృష్టుండనంగ లీ | 
లార్థ కలిత జన్ములైరి సూవె! 285 


ప్రతిపదార్థం: వినుము= సుయోధనా! నా మాటలు వినుము; దంభోద్భవుండు+ 
అను రాజు= దంభోద్భవుండనే ప్రభువు; తనకున్‌+ఎదురు+ఎవ్వరున్‌+ 
లేరు+అంచున్‌= తనకు అడ్డమెవ్వరూ లేరని; (క్రొవ్వి= గర్వించి; నరుండు; 
నారాయణుండు; అనువారలు= అనునట్టివారు; గంధమాదనము+అను 
నగమునన్‌= గంధమాదనము అనే పేరుగల పర్వతంమీద; తపము+చేయన్‌= 
తపసు చేస్తుండగా; వారిపైన్‌+చని= వారిమీదికి వెళ్ళి, ఆహవమునకున్‌+ 
పిలిచినన్‌= యుద్దానికి ఆహ్వానించగా; ఆ+ముని+ ఇంద్రులు= ఆ 
మునీశ్వరులు; వలదు+అని= వద్దని; అనేక విధములన్‌= పలు రీతుల; 
చెప్పంగన్‌= పలుకగా; వెండియున్‌= మరల; పోక+ఉన్నన్‌= అతడు 
తొలగకున్నప్పుడు; నరుండు= నరుడనే బుషి కుశముష్టిన్‌= దర్భలు ధరించిన 
పిడికిటితో; ఉజ్జ్వల విశిఖ వృష్టిన్‌= వాడియైన బాణాలు అనే వర్షమును; 
కురిసి= వర్షించి; సేనన్‌+కూల్చి= దంభోద్భవుడి సైన్యాన్ని హతంచేసి; ఆతనిన్‌= 


శ్రీకృష్ణ్ణాయబారం 317 


అతడిని; భంగపెట్టి= పరాభవించి; పట్టి= బంధించి; విడిచెన్‌= ఆ తరువాత 

కరుణతో వదలివేశాడు; అట్టి= అటువంటి; ఆ+మహా+ఆత్ములు= ఆ 

మహనీయులు; ఇప్పుడు= ఈవేళ పార్భుండు+అనన్‌= అర్జునుడనగా; కృష్ణుం 

డు+అనంగన్‌= శ్రీకృష్ణుడనగా; లీలా+అర్హ+కలిత జన్ములు+ఐరి+చూవె!= 
బం యఖ 

విలాసం కొరకు పుట్టుకలను స్వీకరించారు సుమా! 


తాత్పర్యం: దుర్యోధనా! వినుము. దంభోద్భవుడనే రాజు తనకు ఎదురెవ్వరూ 
లేరని గర్వంతో విర్రవీగుతూ, నరనారాయణులనే దేవర్షులు గంధమాదన 
పర్సతంమీద తపస్సు చేసికొంటుంటే వారిపైకి వెళ్ళి యుద్ధానికి ఆహ్యానించాడు. 
ఆ మహామునులు యుద్ధం వద్దని ఎన్నో విధాల చెప్పిచూచారు. అతడు 
మొండికి పడి అక్కడి నుండి కదలకుంటే నరుడు దర్భలు ధరించిన 
పిడికిటితో వాడియైన బాణాల వాన కురిపించి దంభోద్భవుడి సేనలను 
హతం చేశాడు. అతడిని పట్టి పరాభవించి చివరికి దయదలచి వదలివేశాడు. 
ఆ మహానుభావు లిద్దరూ ఇప్పుడు పార్భుడనే పేరుతో శ్రీకృష్ణుడనే పేరుతో 
(క్రీడార్థమై ఈ భువిలో అవతరించారు సుమా! 

వ. కావున నీవా దంభోద్దవు చందంబున నుద్ధతి వాటించుటయు, 
నరనారాయణులతోడ. దొడరుటయు మీ6ంద మేలయి యుండదు; 
పాండవులతోడి పొందు మేలనిన యనంతరంబ కణ్వుండు దుర్యోధనున 
కిట్లనియె; 286 


ప్రతిపదార్దం: కావునన్‌= కనుక; నీవు; ఆ దంభోద్భవు చందంబునన్‌= ఆ 
దంభోద్భవుడి మాదిరి; ఉద్ధతి+పాటించుటయున్‌= గర్వం వహించటమూ; 
నరనారాయణులతోడన్‌; తొడరు టయున్‌= ఎదిరించటమూ; మీ6దన్‌= 
ముందు; మేలు+అయి+ఉండదు= (శ్రేయం కలిగించదు; పాండవులతోడి 
పాందు= పాండవులతో కలిని ఉండటం; వేులలు= వుంచిది; 
అనిన+అనంతరంబు+అ= అని జామదగ్భ్యుడు చెప్పిన సపెదప? కణ్వుండు; 
దుర్యోధనునకున్‌; ఇట్టు+అనియెన్‌. 

తాత్పర్యం: కాబట్టి ఆ దంభోదృవుడి విధంగా గర్వం వహించటం, 
నరనారాయణులను ఎదిరించటం మేలుకాదు. పాండవులతోడి పొందు మేలు” 
అని జామదగ్భ్యుడు చెప్పిన పిదప కణ్వుడు దుర్యోధనుడితో ఇట్టా అన్నాడు: 
కణ్వుండు దుర్యోధనునితో గరుత్మంతుని వృత్తాంతంబు సెప్పుట (సం.5-95-1) 


ఆ. అదివోలు.; దన్ను నెదిరిని | 

మది నెజుంగక నిగ్రహించి మదమెత్తుట యొ 

ప్ప; దహంకారం బొనరిం । 

పదె పౌరుషహానిం దొల్లి పక్షీంద్రునకున్‌. 287 
ప్రతిపదార్దం: అది+పోలున్‌= జామదగ్భ్యుడు చెప్పినమాటలు తగిఉన్నవి; 
తన్నున్‌= తనను; ఎదిరినిన్‌= ఎదుటివానిని; మదిన్‌= మనస్సులో; ఎలు. 
గక= తెలియలేక; నిగ్రహించి= త్రోసివేసి; మదము+ఎత్తుట= గర్వపడటం; 
ఒప్పుదు= తగదు; తొల్లి= మునుపు; పక్షి+ఇంద్రునకున్‌= పక్షులకు రాజైన 
గరుత్మంతుడికి; అహంకారంబు= గర్వం; పౌరుషహానిన్‌= పరాక్రమానికి 
చేటు; ఒనరింపదె?= కలిగింపలేదా? (కలిగించినదని అర్థం.) 
తాత్పర్యం: 'జామదగ్బ్య మహాముని చెప్పిన మాటలు సమంజసాలు. తన 
శక్తినీ, ఎదిరి శక్తినీ గమనించక గర్వంతో ధిక్కరించటం యుక్తం కాదు. 
పూర్వం అహంకారం గరుత్మంతుడికి శౌర్యహానిని కలిగించింది సుమా! 


వ. అది యెట్లనిన. 288 
తాత్పర్యం: ఆ కథ యేమిటంటే. 


సీ. అమరేంద్రరథసూతుందైన మాతలి దన । 
సుత గుణకేశికిం బతిం దగంగ 
నారసి యార్యకుండను భుజంగాధిపు । 
మనుమనిం జికురుని తనయు సుముఖు 

నర్థిమైం గోరిన నార్యకుం డుమ్మలి | 
కంబుతో నిట్లను “గరుడు. డితని 

తండ్రి వధించి యెంతయు నల్మమై వీని । 
నింకిట నెల సమయించువాండు 


ఆ. గాంగంబూనిపోయెం గావున నే మియ్య । 
కొనంగనేర” మనిన విని 'బలారి 
నడిగి పడసి యిత్తు నాయువు రం' డని । 
వారి6(గొనుచు నరిగి సారథియును. 289 


ప్రతిపదార్థం: అమర+ఇం(ద్ర= దేవేంద్రుడియొక్క; రథసూతుండు+ఐన= 
రథసారథి ఐన; మాతలి= మాతలి అనేవాడు; తనసుత= తన కొమార్తెఅయిన; 
గుణకేళికిన్‌= గుణకేశి అనేదానికి; పతిన్‌= భర్తను; తగంగన్‌= చక్కగా; 
ఆరసి= విచారించి; ఆర్యకుండు+అను= ఆర్యకుడనే పేరుగల; భుజంగ+ 
అధిపు మనుమనిన్‌= సర్పరాజు యొక్క మనుమడూ; చికురుని తనయున్‌= 
చికురుడనే వాడి కుమారుడూ అయిన; సుముఖున్‌= సుముఖుడనే పేరుగల 
వాడిని; అర్జిమైన్‌= ఆసక్తితో; కోరినన్‌= వేడగా; ఆర్యకుండు= ఆర్యకుడు; 
ఉమ్మలికంబుతోన్‌= దుఃఖంతో; ఇట్టు+అనున్‌= ఇట్టా చెప్పాడు; గరుడు. 
డు= గరుత్మంతుడు; ఇతని తండ్రిన్‌= ఈతడి జనకుడిని; వధించి= 
చంపి; ఎంతయున్‌= మిక్కిలి; అల్కమైన్‌= కోపంతో; వీనిన్‌= సుముఖుడిని; 
ఇంకన్‌+ఇటన్‌= ఇంకనిక్కడ; నెలన్‌= నెలరోజులలో; సమయించువాండు+కాం 
గన్‌= చంపేటట్టుగా; పూని= నిశ్చయించి; పోయెన్‌= వెళ్ళాడు; కావునన్‌= 
కనుక; ఏము= మేము; ఇయ్యకొనంగన్‌+నేరము= పెండ్లికి అంగీకరించలేము; 
అనినన్‌+విని= అని ఆర్యకుడు చెప్పగా ఆలించి; సారథియును= ఇంద్ర 
రథ సారథి అయిన మాతలియు; బల+అరిన్‌= బలుడనే రాక్షసుడికి విరోధి 
అయిన దేవేంద్రుడిని; అడిగి= అర్థించి;ి ఆయువున్‌= ఆయుర్దాయాన్ని; 
పడసి+ఇత్తున్‌= పొంది సుముఖుడికిస్తాను; రండు= మీరు నావెంట రండి; 

అని= అనుచు; వారిన్‌+కొనుచున్‌+అరిగెన్‌= వారిని తన వెంట 
తీసికొనివెళ్ళాడు. 

తాత్పర్యం: దేవేంద్రుడి రథసారథి అయిన మాతలి గుణకేశి అనే తన 
కొమార్తెకు విచారించుకొని, ఆర్యకుడు అనే సర్ప్సనాయకుడి మనుమడున్నూ, 
చికురుడనే వాడి తనయుడున్నూ అయిన సుముఖుడిని భర్తగా నిర్ణయించాడు. 
అట్టా నిర్ణయించుకొని ఆర్యకుడి దగ్గరకు వెళ్ళి ప్రీతితో సుముఖుడిని కోరాడు. 
అప్పుడు ఆర్యకుడు దుఃఖంతో “గరుత్మంతుడు వీని తండ్రియైన చికురుడిని 
చంపివేసి, నెలరోజులలో సుముఖుడిని కూడ సంహరిస్తానని కోపంతో 
పంతగించి పలికి వెళ్ళాడు. ఇట్టి దశలో మేము సుముఖుడి వివాహానికి 
సమ్మతించలేము” అని చెప్పాడు. ఆ మాటలు విని మాతలి 'దేవేంద్రుడి 
నడిగి సుముఖుడికి ఆయుస్సు తీసి యిస్తాను రరంిడని వారిని తన 
వెంటబెట్టుకొని ఇంద్రుడి కడకు వెళ్ళాడు. 


వ. వారల భాగ్యంబున నప్పు డింద్రుండును, నుపేంద్రుండును, నొక్కచో 
నుండం గని మాతలి యక్కార్యంబు విన్నవించినం గరుణించి జిష్ణుండు 
విష్ణునకుం జెప్పి చేయించువాందై వైనతేయు దెసకుం దాన చాలి 
సుముఖుం జిరాయు రుపేతుం జేసిన 290 
ప్రతిపదార్థం: వారల భాగ్యంబునన్‌= వారి అదృష్టంచేత; అప్పుడు; 
ఇంద్రుండును; ఉపేంద్రుండును= విమ్షవు; ఒక్కచోన్‌= ఒక్కచోట; 
ఉండన్‌+కని= ఉండటం చూచి; మాతలి; ఆ కార్యంబు విన్నవించినన్‌= 
తాను వచ్చినపని మనవి చేయగా; కరుణించి; జిష్టుండు= దేవేంద్రుడు; 
విష్ణునకున్‌ +చెప్పి చేయించువాండు+ఐ= మహావిమ్షువునకు దెలిపి 
చేయించే వాడై; వైనతేయు దెసకున్‌= వినతా పుత్రుడైన గరుత్మంతుడి 
దిక్కునకు; తాను+అ= తానే; చాలి= శక్తి గల్షినవాండై;) సుముఖున్‌= 
సుముఖుడిని; చిర+ఆయు:+ఉపేతున్‌+చేసినన్‌= దీర్చాయుష్యంతో కూడిన 
వాడిని చేయగా. 

తాత్పర్యం: వారి అదృష్టంవలన అప్పుడు ఇంద్రుడూ ఉపేంద్రుడూ ఒకే చోట 
ఉన్నారు. మాతలి వారిని చూచి వచ్చిన కార్యం నివేదించాడు. అందుకు 
సురపతి కరుణించి విష్లుదేవుడికి చెప్పి చేయించదలచి, గరుత్మంతుడి 
విషయంలో తాను చాలుదునని ఎంచి సుముఖుడిని దీర్చాయుష్మంతు్జి చేశాడు. 


క. మాతలి పాణిగ్రహణం । 
బాతని6 జేయించియున్న నంతయు విని తా 
నేతెంచి గరుడు. డతి కో | 
పాతురుండై రేంగి పెలుచ నమరాధిపుతోన్‌. 291 


వ. వాసుదేవ సన్నిధి నిట్లనియె. 292 


ప్రతిపదార్థం: మాతలి= ఇంద్ర సారథి; ఆతనిన్‌= సుముఖుడిని; 
పాణిగ్రహణంబు చేయించి= పెండి చేయించి; ఉన్నన్‌= సుఖంగా ఉండగా; 
అంతయున్‌+విని= ఆ విషయమంతా తెలిసి; గరుడుండు= గరుత్మంతుం 
డు; తాన్‌+ఏతెంచి= తా నచ్చటికి వచ్చి; అతికోప+ఆతురుండు+ఐ= మిక్కిలి 
కోపంతో ఒడలు తెలియనివాడై; పెలుచన్‌+రే6గ= మిక్కిలి చెలరేగి; 
అమర+అధిపుతోన్‌= దేవతలకు రాజైన ఇంద్రుడితో; వాసుదేవ సన్నిధిన్‌= 
నారాయణుడి సముఖంలో; ఇట్టు+అనియెన్‌= ఇట్లా అన్నాడు. 


తాత్పర్యం: మాతలి తన వుత్రికను సుముఖుడి కిచ్చి వివాహం జరిపించి 
ఉండగా ఆ సంగతి విని గరుత్మంతుడు అక్కడికి వచ్చి క్రోధపరవశుడై 
ఇంద్రుడితో నారాయణుడి సమక్షంలో ఇట్టా అన్నాడు: 


క. 'విను నీ వదితిసుతుండవు । 
వినత కొడుక నేను; విజ్ఞివీగెడు మనకున్‌ 
జనకుండు గ శ్యపుం డొక్కండ; | 
దనుజుల శోధించి చంపుదమ యిరువురమున్‌. 293 

ప్రతిపదార్థం: విను= వినుము; నీవు; అదితిసుతుండవు= అదితియొక్క 
కొడుకవు; నేను; వినత కొడుకన్‌= వినతయొక్క కొడుకును; విజ్జవీ[ెడు 
మనకున్‌= మిక్కిలిఒప్పుతున్న మనకు; జనకుండు= తండ్రి; కళ్ళపుండు+ఒక్క6 
డు+అ= కళ్యపుడొకడే; ఇరువురమున్‌= మనమిద్దరమునూ; దనుజులన్‌= 
రక్కసులను; శోధించి= వెదకి; చంపుదము+అ= చంపుదామా? 
తాత్పర్యం: 'అదితిప్పుతుడవు నీవు. వినతా పుత్రుడను నేను. 
వైభవాతిశయంగల మన కిద్దరికీ కశ్యపు డొక్కడే తండ్రి. ఇద్దరం కలిసి 
రాక్షసులను వెదకి వెదకి చంపుదామా? 


క. ఏమిట నీకేం దక్కున 
నా మేరకు నడ్డపడితి 'నావుడు నింద్రుం 
దీ మహనీయ మహిమకును । 
ధామము విష్ణుండుగాక తక్కొరు. డగునే? 294 


ప్రతిపదార్దం: నీకున్‌= నీకు; ఏన్‌= నేను; ఏమిటన్‌= ఏ విషయంలో; 
తక్కువ?= లొచ్చు?; నా మేరకున్‌= నా నిర్ణయానికి; అడ్డపడితి(వి)= అడ్డం 
వచ్చావు; నావుడున్‌= అని గరుత్మంతుడనగా; ఇంద్రుండు= ఇంద్రుడు; 
ఈ మహనీయ మహిమకును= ఈ నీ గొప్ప ప్రభావానికి; ధామము= 
ఆశయం; విష్ణుండు+కాక= విష్ణుదేవుడే తప్ప; తక్కు+ఒరుండు+అగునే?= 
మరొక్కడు కాడు. 


తాత్పర్యం: ఇంద్రా! ఏ విషయంలో నేను నీ కంటె తక్కువ? నా నిర్ణయానికి 
నీవెందుకు అడ్డుపడ్డావు? అని గరుత్మంతుడు ప్రశ్నించగా సురనాథుడు ఈ 
నీ గొప్ప ప్రభావానికి అంతటికీ విష్ణుదేవుడు తప్ప మరొక్కడు కారణం కాదు.” 


వ. అనిన విని గటకటం బడి గరుత్మంతుం డిట్లనియె: 295 


ప్రతిపదార్హం: అనినన్‌; విని; కటకటంబడి= విచారపడి; గరుత్మంతుండు= 
గరుత్మంతుడు; ఇట్టు+అనియెన్‌= ఇట్టాఅన్నాడు. 

తాత్పర్యం: ఇంద్రుడి మాటలకు విచారపడి గరుత్మంతు డిట్టా అన్నాడు : 


ఉ. 'తమ్ముండ! నీవు నా కొలంది తథ్యమెజుంగక నాకు నీచభా 
వమ్మగు భంగిం జేసితివి; వాసవ! యి య్యధదితి ప్రసూత వం 
శ మృఖిలమ్ముం దాల్తు నొక సన్నపు టీళన; యిట్టి నన్ను నీ 
విమ్మెైయి దూలపుత్తె! యని యీక్షణరోచుల. గెం పెలర్చంగన్‌. 296 


ప్రతిపదార్థం: తమ్ముండ!= తమ్ముడవైన ఇంద్రుడా!; నీవు= నీవు; నా 
కొలంది= నా శక్తి యొక్క పరిమాణం; తథ్యము= వాస్తవంగా; ఎజుంగక= 
తెలియజాలక; నాకున్‌= నాకు; నీచభావమ్ము+అగుభంగిన్‌+చేసితివి= 
అల్పస్థితి కలిగేటట్టు వ్యవహరించావు; వాసవ!= ఇంద్రా! ఈ+అదితి ప్రసూత 
వంశమ్ము+అఖిలమ్మున్‌= ఈ అదితికి జన్మించిన దేవతాకులం అంతటినీ; 
ఒక సన్నము+ ఈ6కన్‌+అ= ఒక సన్నపాటి ఈకమీదే; తాల్తున్‌= 
ధరించగలను; ఇట్టి నన్నున్‌= ఇట్టాంటి బలాఢ్యుడనైన నన్ను; నీవు= నీవు; 
ఈ+మెయిన్‌= ఈ విధంగా; తూల+పుత్తె?= చిన్నబుచ్చుతావా?; అని= 
అంటూ; ఈక్షణరోచులన్‌= కన్నుల కాంతులందు; కెంపు+ఎలర్పంగన్‌= 
ఎ[ర్రదనం అతిశయించగా. 

తాత్పర్యం: 'తమ్ముడా! నీవు నా శక్తి సామర్థ్యాలు ఎట్టాంటివో వాస్తవంగా 
(గ్రహించలేక నాకు హీనత్వమేర్చడేటట్టుగా ప్రవర్తించావు. అదితిగన్న సమస్త 
దేవతాకులాన్ని ఒక సన్నని ఈకపై ధరించగలను సుమా! ఇంతటి బలాఢ్యుడిని 
నన్ను నీవీరకంగా చిన్నబుచ్చుతావా?' అని నేత్రకాంతులలో ఎర్రదనం 
నిండగా. 


వన. ఉన్నం గనుంగొని కోపించి వాసుదేవుండు వెడనవ్వు నవ్వుచు. 297 


ప్రతిపదార్హం: ఉన్నన్‌= అక్కడుండగా; కనుంగొని= చూచి; కోపించి= 
అలుకపూని; వాసుదేవుండు= నారాయణుడు; వెడనవ్వు+ నవ్వుచున్‌= 
వెటకారంగా నవ్వుతూ. 

తాత్పర్యం: ఇంద్రుడిపై [గ్రుడ్డురుముతూ అక్కడున్న గరుత్మంతుడిని 
చూచి నారాయణుడు వెటకారంగా నవ్వుతూ. 


క. 'నీవేటి మోపుకాండవు? । 

నా వెరవున నిన్ను నడపినను గర్వం బే 

లా వెడంగగ యంచు. దనముం । 

జే వీపున నిడ సురేంద్రజిత్తు వికలుండై. 298 
ప్రతిపదార్థం: వెడంగ!= వివేకహినుడా!; నీవు+ఏటి మోపుకాండవు?= నీవేపాటి 
బరువు మోయగలవాడవు?; నా వెరవునన్‌= నా చాతుర్యంచేత; 
నిన్నున్‌+నడపినను= నిన్ను ప్రవర్తింపజేస్తుంటే; గర్వంబు+ఏలా?= నీ కింతటి 
పొగరెందుకు?; అంచున్‌= అని; తనముంజే= తనయొక్క ముంజేతిని; వీం 
పునన్‌+ఇడన్‌= అతడి వీపుమీద ఉంచగా; సురేంద్రబిత్తు= ఇంద్రుడిని 
జయించిన గరుత్మంతుడు; వికలుండు+ఐ= బెదరినవాంణై. 
తాత్సర్యం: 'అవివేకీ! నీవు ఏపాటి భారం మోయగలవురా? నా సామర్ధ్యంతో 
నిన్ను నడుపుకొనివస్తుంటే నీకు పొగరెందుకు?” అంటూ పరమపురుషుడు 
తన ముంజేతిని అతడి వీపుమీద మోపాడు. ఆ భారానికి గరుత్మంతుడు 
బెదరిపోయాడు. 


క. ఎటఅకలు విచ్చుచు6. దుండము । 

దెజిచుచు వ్రేంగడరి సొగసి త్రెళ్ళి వివశుండై 

యజఅచిన నోడకుమని హరి । 

నెలీ సక్కంగం ద్రోచి యెత్తె నగనయంగ6 గృపన్‌. 299 
ప్రతిపదార్థం: ఎఅకలు= రెక్కలు; విచ్చుచున్‌= చాస్తూ; తుండము+ 
తెజచుచున్‌= నోరు (ముక్కు పుటాలు) తెరుస్తూ; వ్రేగు+అడరి= బరువు 
అతిశయించటం చేత; సొగసి= మూర్చిల్లి; (త్రెళ్ళి= క్రిందపడి; వివశుండు+ఐ= 
ఒడ లెరుగనివాడై; అజచినన్‌= ఆక్రోశించగా; హరి= విష్ణుమూర్తి; ఓడకుము+ 

అని= భయపడవద్దని; నెగయంగన్‌= ఎగురుటకు; నెటిన్‌= ఈకలచిక్కును; 
చక్కంగన్‌+త్రోచి= బాగుగా సవరించి; కృపన్‌= దయతో; ఎత్తెన్‌= పైకెత్తాడు. 


తాత్పర్యం: పుండరికాన్షుడు తన వీపుమీద చేయి మోపగానే ఆ బరువునకు 
గరుత్మంతుడు రెక్కలు చాస్తూ, నోరు తెరుస్తూ నొచ్చి నేలమీద కూలి 
ఒడలు తెలియక ఆ|క్రందనం చేశాడు. అంతట శ్రీహరి “గరుడా! భయపడవి 
ద్దని ఆతడి ఈకల చిక్కు చక్కగా సవరించి ఎగరటానికి కరుణతో అతడిని 
'పై5త్తాడు. 

వ. ఇవ్విధంబునం గేశవుండు గరుణించి గరుడని ననునయించి 'యింక 
నవుదానికి నుద్ధతి మాని బుద్ధిగలిగి యుండు' మని వీడ్కొలిపి పుచ్చినం 
బోయెం; గావున గర్వంబు గొఅగా”; దింతయు నీ మహానుభావుం 
దెజటుంగునని నారదుం జూపియితండు మాతలి కన్యా కార్యంబునకు. 
దోడైనడచె; నడుగు; మదియకాదు సర్వేశ్వరుం డగు మాధవు మాహాత్మ్యం 
బితనికిం గరతలా మలకం బయి యుండు; బ్రభవిష్ణుండగు నాదివిష్ణుండు 
గదా యీ కృష్ణుం దీతని సహాయత్వంబు గల కౌంతేయులతోడం గూడి 
మనికి కార్యం' బనిన నారదుండు ధార్తరాష్తు నాలోకించి.' 300 
ప్రతిపదార్థం: ఈశ+విధంబునన్‌; కేశవుండు= శ్రీహరి; కరుణించి= 
దయచూపి; గరుడనిన్‌= గరుత్మంతుడిని; అనునయించి= ఓదార్చి; ఇంకన్‌= 
ఇటుపై; అవుదానికిన్‌= జరుగనున్న దానికి; ఉద్ధతిన్‌మాని= గర్వం వదలి; 
బుద్ది+కలిగి+ఉండుము; అని; వీడ్కొలిపి= సెలవొసగి; పుచ్చినన్‌= పంపగా; 
పోయెన్‌= వెళ్ళాడు; కావునన్‌; గర్వంబు; కొజగాదు= పనికిరాదు; 
ఇంతయున్‌= ఈ సంగతిఅంతా; ఈ+మహా+అనుభావుండు= ఈ 
మహాత్ముడు; ఎజుంగన్‌+అని; నారదున్‌+చూపి; ఇతండు= ఈ 
నారదమహర్షి మాతలి కన్యా కార్యంబునకున్‌= మాతలి కొమార్తె పనికై; 
తోడు+ఐ నడచెన్‌= సాయంగా వెంట వెళ్ళాడు; అడుగుము= నారదుడిని 
ప్రశ్నించుము; అది+అ కాదు= అంతమాత్రమే కాదు; సర్వ+-ఈశ్వరుండు+ 


326 శ్రీకృష్ణ్ణాయబారం 


అగు= విశ్వానికి ప్రభువైన; మాధవు మాహాత్యంబు= లక్ష్మీవల్లభుడి ప్రభావం; 
ఇతనికిన్‌= నారదుడికి; కరతల+ఆమలకంబు+అయి+ఉండున్‌= చేతిలోని 
ఉసిరిక కాయవలె స్పష్టంగా తోస్తూ ఉంటుంది; ఈ కృమ్ణుండు= ఈ 
కృష్ణమూర్తి: ప్రభవిష్టుండు+అగు= ప్రభావశీలుడైన; ఆదివిష్ణుండు+కదా!= 
ఆదినారాయణమూర్తికదా!; ఈతని సహాయత్వంబు+కల= ఈతని తోడ్పాటు 
కలిగిఉన్న; కౌంతేయుల తోడన్‌= కుంతీ కుమారులతో; కూడి మనికి= 
కలసి జీవించటం; కార్యంబు= చేయదగిన పని; అనినన్‌= అని 
కణ్యమహాముని పలుకగా; నారదుండు; ధార్తర్మాష్టున్‌= ధృతరాష్ట్రుడి 
కుమారుడైన దుర్యోధనుడిని; ఆలోకించి= చూచి. 

తాత్సర్యం: ఈ విధంగా విమ్షుదేవుడు దయచూపి గరుత్మంతుడిని 
ఊరడించి, 'ఇక మీదట నీవు గర్వం విడిచి బుద్దిగలిగి ఉండు'మని సెలవిచ్చి 
పంపగా, అతడు వెళ్ళిపోయాడు. కావున గర్వం పనికి రాదు. ఇదంతయు 
మహాత్ముడైన ఈ నారద మహర్షికి తెలుసు” అని దుర్యోధనుడికి నారదుడిని 
చూపి "ఈయన మాతలి కొమార్తె పనికై వారి వెంట వెళ్ళాడు. ఈయనను 
అడిగిచూడుము. ఇంతేకాదు, సర్వేశ్వరుడైన శ్రీకృష్ణుడి మహిమ ఇతడికి 
అరచేతిలోని ఉసిరిక కాయ సుమా! ప్రభావశీలుడైన ఆదినారాయణమూర్తియే 
ఈ దేవకీనందనుడని [గ్రహించుము. ఈయన తోడ్పాటు గల కుంతీ 
పుత్రులతో నీవు పొత్తుగలిగి ఉండటం చేయదగిన పని” అని కణ్యమహర్షి 
పలికాడు. అప్పుడు నారద మునీంద్రుడు సుయోధనుడిని చూచి. 


క. “బలవంతుల బలములు న। 
నగ్గలమగు బల మెదురం గలుగంగాం గీడ్పడు నే 
కొలందుల వారికి గర్వము । 
నిలుచునె నయమార్ల వృత్తి నిలిచిన భంగిన్‌." 301 


ప్రతిపదార్థం: బలవంతుల బలములు= బలశాలులయొక్క శక్తులు; 
ఎదురన్‌= తమముందు; అగ్గలము+అగు+బలము= అధికమైన బలం; 

కలుగ6(గాన్‌= ఏర్పడగా; కీడ్పడున్‌= తక్కువయిపోతుంది; ఏ కొలందుల 
వారికిన్‌= ఎంతటి శక్తి సంపన్నులకైనాా నయమార్ష్గవృత్తి= న్యాయమార్గ 
ప్రవర్తనం; నిలిచిన భంగిన్‌= నిలబడినట్టుగా; గర్వము= పొగరు; నిలుచునె?= 
నిలబడగలదా?; 

తాత్సర్యం: 'బలవంతుల బలాలు అంతకంటె మిక్కుటమైన బలం 
ఎదురైనపుడు అవి క్రిందైపోతాయి. ఎంతటి శక్తిసంపన్నులకయినా ధర్మమార్ల 
'ప్రవర్తనం తలయెత్తి నిలబడినట్టుగా అహంకారం నిలబడలేదు.” 


వ. అని పలికి వెండియు నిట్లనియె: 302 
తాత్పర్యం: అని పలికి మరల నారదు డిట్టా వచించాడు : 


ఆ. 'ఇదియకాని చేయ నెద్ది యే ననుచు | 

నిర్ణంధవృత్తి. దలంపు వట్టికొనిన 

నట్టి వాని కెందు నలజడి వాటిల్లు | 

గాలవుండు గుజథియ కా(డె మనకు? 303 
ప్రతిపదార్థం: ఇదియకాని= ఈ పని దప్ప; ఎద్దియేన్‌= మరేపనిని; 
చేయన్‌+అనుచున్‌= నేను చేయనని; నిర్బ్భంధవృత్తిన్‌= కదలమెదలగూడని 
పట్టుదలయందు; తలు పట్టుకొనినన్‌= తన అభిప్రాయం నిల్పితే; 
అట్టివానికిన్‌= అట్లాంటి మొండి పట్టుపట్టినవాడికి; ఎందున్‌= ఎచ్చటకూడ; 
అలజడి= క్రేశం; పాటిల్లున్‌= కల్గుతుంది; గాలవుండు= గాలవుడనే ముని 
కుమారుడు; మనకున్‌= మనకు; గుజి+అ కాండె= ఇందుకు సాక్షి కాడా? 
తాత్పర్యం: నేనీ పనిదప్ప మరే పనీ చేయను - అని మొండిపట్టుపట్టినవాడికి 
ఎక్కడ కూడా ఆపదలే కల్గుతాయి. గాలవుడనే ముని కుమారుడు ఇందుకు 
ఉదాహరణం. 


వ. వినుము విశ్వామిత్రు పాల విద్యాభ్యాసంబు సేసి గాలవుండను 
మునికుమారుండు “గురుదక్షిణ యేమి సమర్ప్వింతు' నని యడిగిన, 

నతం'డేమియు నేలగొాయని యుడిపిన, నుడుగక యెన్ని సెప్పిన నన్నింటికి 

నన్నిసెప్పి నిర్ణంధించిన౦ గటకటంబడి యత్తపోధనవర్యుం 'డట్లేని శుద్ద 

ధవళవర్హంబులై యొక్కకర్రంబు నీలంబైన యుత్తమాశ్వంబు లెనమన్నూజు 
ణ లా ణ లూ ఐవి 

దెచ్చి యి'మ్మని పలికినం బోయి. 304 


ప్రతిపదార్దం: వినుము; విశ్యామిత్రుపాలన్‌= విశ్వామిత్రుడి దగ్గర; విద్యా+ 
అభ్యాసంబు చేసి= విద్యను నేర్చి; గాలవుండు అను ముని కుమారుండు; 
గురుదక్షిణ; ఏమి; సమర్పింతున్‌?= ఇచ్చికొనేది?; అని+అడిగినన్‌; అతండు= 
విశ్యామిత్రుడు; ఏమియున్‌; ఏల; అని; ఉడిపినన్‌= మాన్సగా; ఉడుగక= 
మానక; ఎన్ని చెప్పినన్‌; అన్నింటికిన్‌; అన్ని చెప్పి; నిర్చంధించినన్‌= 
బలాత్కారం చేయగా; కటకటంబడి= కోపించి; ఆ+తపోధన+వర్యుండు= 
తపమే ధనంగా గల మునులలో శ్రేష్టుడు విశ్వామిత్రుడు; అట్టు+ఏనిన్‌= 
అట్టా అయితే; శుద్ద ధవళ వర్షంబులై= కేవలం తెల్లని రంగు కలిగినవై; 
ఒక్క కర్ణంబు= ఒక చెవి; నీలంబు+ఐన= నల్లనిరంగు కలిగిన; 
ఉత్తమ+అశ్వంబులు= మేలుజాతి గుర్రాలు; ఎనమన్నూజు= ఎనిమిది 
వందలు; తెచ్చి+ఇమ్ము; అని; పలికినన్‌; పోయెన్‌= తేవటానికి గాలవుడు 
వెళ్ళాడు. 

తాత్పర్యం: దుర్యోధనా! ఆ గాలవుడి వృత్తాంతం వినుము. గాలవుడనే 
ముని కుమారుడు విశ్వామిత్రుడి దగ్గర విద్యలు అభ్యసించి 'తమకు గురుదక్షిణ 
నేనేమి సమర్పించుకొనవలెనో 'సెలవివ్వండి” అని గాధేయుడిని అడిగాడు. 
అందుకు విశ్వామిత్రుడు “ఏమీ వద్దు' అన్నాడు. అన్నప్పటికీ గాలవుడు మానక 
గురువు చెప్పిన ప్రతిమాటకూ బదులు చెపుతూ గురుదక్షిణ చెప్పితీరవలెనని 
బాధించాడు. విశ్వామిత్రుడికి కోపం వచ్చింది. అట్టాగయితే శరీరమంతా 
తెల్లగా ఉండి, ఒక చెవిమాత్రం నల్లగా ఉండే మేలుజాతి గుర్రాలు 
ఎనిమిదివందలు తెచ్చి ఇవ్వవలసిందని అడిగాడు. అట్టాగే అని గాలవుడు 
అశ్యాలకోసం అక్కడినుంచి బయలుదేరివెళ్ళాడు. 

తే. గాలవుం డవ్విధము ఘోటకముల నెందు. | 

బడయలేక చింతాభరభ్రాంతుండగుచు 

వెడలి యాహార నిద్రలు విడిచి తామ । 

హాపథము. బోదుంగాకని యరిగి యరిగి. 305 
ప్రతిపదార్థం: గాలవుండు= గాలవుడు; ఆ+విధము ఘోటకములన్‌= ఆ 
రకమైన గుర్రాలను; ఎందున్‌= ఎక్కడా; పడయన్‌లేక= సంపాదించలేక; 
చింతాభర+భ్రాంతుండు+అగుచున్‌= విచారభారంచేత మనసు చలించినవాడు 
జొతూ; వెడలి= పయనమై; ఆహారని[దద్రలు విడిచి; తాన్‌= తాను; మహా 
పథమునన్‌+పోదున్‌+కాక= ప్రాణాంతం కావించుకుంటాను గాక; అని; 
నిశ్చయించుకొని; అరిగి అరిగి= వెళ్ళి వెళ్ళి. 


తాత్పర్యం: దేహమంతా తెలుపు, ఒక చెవి మాత్రం నలుపు కలిగిన 
గుర్రాలను గాలవుడు ఎక్కడా సంపాదించలేక పోయాడు. విచారభారం చేత 
('భ్రమచెంది ఆహారని[ద్రలు కూడ మాని వేశాడు. ప్రాణాంతం చేసుకుంటానని 
నిర్ణయించుకొని గాలవుడు అట్టా వెళ్ళి వెళ్ళి. 


వ. బక్కచో గరుడునిం గని బాలసఖుండు గావున నతనికిం దన 
తాంతంబు సెప్పెన నతండు కరుణా భరితుందె 306 
వృ డూ ఎ' ర్లు 


ప్రతిపదార్దం: ఒక్కచోన్‌= ఒకచోట; గరుడునిన్‌+కని; బాలసఖుండు 
కావునన్‌= చిననాటి చెలికాడు గనుక; అతనికిన్‌; తన వృత్తాంతంబు= తన 
సమాచారం; చెప్పినన్‌; కరుణా భరితుండు+ఐ= గరుత్మంతుడు దయతో 
నిండినవాడై 


తాత్పర్యం: దైవికంగా ఒకచోట గరుత్మంతుడిని చూశాడు. గరుత్మంతుడు 
తనకు చిననాటి చెలికాడుగనుక అతనికి సంగతి అంతా చెప్పాడు. గరుడుడు 
దయతో నిండిన మనసు కలవాడై. (తరువాతి పద్యంతో అన్వయం.) 

క. 'దేవతలు గాని యిట్టివి । 

గావింపం జాల రీ సకల దిక్కులలో 

దేవేంద్రు దిక్కుబహు దివి । 

జావాసం బందు. బోద మని మునిపుత్తున్‌.' 307 
ప్రతిపదార్ధం: దేవతలు+కాని= వేల్పులు తప్ప; ఇట్టివి= ఇటువంటి పనులు; 
కావింపన్‌+చాలరు= చేయలేరు; ఈ సకల దిక్కులలోన్‌= ఈ 
దిక్కులన్నింటిలో; దేవేంద్రు దిక్కు= తూర్పు; బహు దివిజ+ఆవాసంబు= 
పలు దేవతలకు నిలయం; అందున్‌+పోదము+అని= అక్కడికి వెళ్ళుదామని; 
మునిపుత్రున్‌= గాలవుడిని. 


తాత్పర్యం: దేవతలు తప్ప ఇలాంటి కార్యాలు ఇతరులు సాధించలేరు. 
అన్ని దిక్కులలో తూర్పు దిక్కు వేల్పులకు నిలయం కనుక అక్కడకి 
వెళదామని గరుత్మంతుడు గాలవుడితో. (తరువాతి పద్యంతో అన్వయం.) 


క. అఅకడ నిడి ప్రాబ్ముఖుండై | 

పఅచి జలధిలోనం జదల. బాజెడునెడ. జె 

య్వథి దప్పి నిలువ€ జాలక । 

యొఖఅగిన గాలవుని దించె నొక గిరి మీ6ందన్‌. 308 
ప్రతిపదార్థం: అజకడన్‌+ఇడి= భుజస్కంధంపై పెట్టుకొని; ప్రాక్‌+ముఖుం 
డు+ఐ= తూరుపు మొగమైనవాడై; పజచి= పరువెత్తి; జలధిలోనన్‌= 
సముద్రంమీద; చదలన్‌= ఆకాశంలో; పాటెడు+ఎడన్‌= ఎగిరిపోయేటప్పుడు; 
చెయ్వు+అజీ= చేష్టలుడిగి; దప్పిన్‌= శ్రమచేత; నిలువన్‌+చాలక= స్కంధ 
'ప్రదేశంమీద ఉండలేక; ఒజగిన గాలవునిన్‌= ప్రక్కకు వ్రాలిన గాలవుడిని; 
ఒక గిరిమీందన్‌= ఒక కొండమీద; డించెన్‌= గరుత్మంతుడు దించాడు. 


తాత్పర్యం: గరుత్మంతుడు గాలవుడిని తన భుజస్కంధంమీద కూర్చుండ 
బెట్టుకొని, తూర్పు ముఖంగా బయలుదేరి సముద్రంమీద ఆకాశవీధిలో 

ఎగిరిపోతూ ఉండగా గాలవుడు చేష్టలుడిగి, (శ్రమచేత నిలువలేక 
ప్రక్కకొరుగుతుండగా అతడిని ఒక కొండ మీద దించాడు. 


వ. ఇట్లు డించి డప్పిదేర్ది యందు గశ్యప నందనుండు శాండిలి యను 
నొక్క తపస్విశాపంబున. బక్షంబులు డుల్లి యనుగ్రహంబునం గ్రమ్మణ 
వచ్చిన విషాదమోదంబు లనుభవించి యట ననుట సాలించి మగుడ 
మహీతలంబునకు మునికుమారుం దెచ్చి యయాతి తన నెచ్చెలియని 
ప్రతిష్టానపురనాథుండగు నతని కడకు నాతనిం దోడ్కొని చని, యగ్గాలవు 
తెలం గెటింగించిన నతండు. 309 


ప్రతిపదార్థం: ఇట్టు; డించి= దించి; డప్పి+తేర్చి= (శ్రమను పోగొట్టి; అందున్‌= 
ఆ గిరిమీద; కశ్యపనందనుండు= కళశ్యప(ప్రజాపతి కుమారుడైన 
గరుత్మంతుడు; శాండిలి+ అను+ఒక్క తపస్వి శాపంబునన్‌= శాండిలి అనే 
పేరుగల ఒకానొక ముని శాపం వలన; పక్షంబులు= రెక్కలు; డుల్లి= రాలి; 
అను[గ్రహంబునన్‌= ఆ ముని కృపవలన; [క్రమ్మజన్‌= మరల; వచ్చినన్‌= 
మొలవగా; విషాద+మోదంబులు= రెక్కలు రాలినందుకు దుఃఖమును, మరల 
మొలచినందుకు సంతోషమును; అనుభవించి; అటచనుట= అలా తూర్పు 
దెసకు వెళ్ళటం; చాలించి= మాని; మగుడన్‌= మరల; మహీతలంబునకున్‌= 
భూస్ట్రలికి; మునికుమారున్‌+తెచ్చి; యయాతి= యయాతి అనే పేరుగల 
రాజు; తన నెచ్చెలి+అని= తన ప్రియమి(త్రుడని; ప్రతిమ్రాన పురనాథుండు+ 
అగు= ప్రతిష్టాన పట్టణానికి అధిపతిఅయిన; అతని కడకున్‌= యయాతి 
దగ్గరకు; అతనిన్‌= గాలవుడిని; తోడ్కొని చని= తీసికొని వెళ్ళి ఆ+గాలవు 
తెణంగు= ఆ గాలవుని వృత్తాంతం. ఎజింగించినన్‌= చెప్పగా; అతండు= 
ఆ యయాతి మహారాజు. 


తాతృ్సర్యం: గరుత్మంతుడు గాలవుడిని కొండమీద దించి బడలిక 
పోగొట్టాడు. అక్కడ శాండిలి అనే పేరుగల ఒక మునీశ్వరుడి శాపంవలన 

తన రెక్కలు రాలి పడగా దుఃఖించి ఆ ముని అను[గ్రహంతో మరల 
మొలవగా సంతోషించి తూర్పు దెసగా ప్రయాణం సమకట్టటం మానివేశాడు. 
గరుడుడు మరల గాలవుని భూమండలానికి కొనివచ్చాడు. (ప్రతివ్వాన 
పురాధీశ్వరుడు యయాతి తనకు అనుగు చెలికాడగుటవల్ల అతడి చెంతకు 
గాలవుడిని తోడ్కొని వెళ్ళి ఆతడి వృత్తాంతమంతా చెప్పాడు. 


క. తన కట్టి గు్జములు లే। 

కునికిని మాధవి యనంగ నొప్పెడు పుత్రిన్‌ 

ముని కొసంగి దీనికైయే । 

మనుజేశుండు నీయ హయసమాజము ననుచున్‌. 310 
ప్రతిపదార్హం: తనకున్‌= తనకు; అట్టి గుజ్జములు= అట్లాంటి గుర్రాలు; 
లేక+ఉనికిని= లేకుండుటవలన; మాధవి+అనంగన్‌+ఒప్పెడు= మాధవి అనే 
పేరుతో ప్రకాశించే; పుత్రిన్‌= కొమార్తెను; దీనికై= ఈ కన్యకకై; ఏ మనుజ+ 
ఈశుండు= ఏ రాజైనను; హయసమాజమున్‌= అశ్యాల సమూహాన్ని; ఈం2?= 
ఇవ్వకుంటాడా?; అనుచున్‌= అని భావించి; మునికిన్‌+ఒసలౌన్‌= గాలవుడికి 
సమర్పించాడు. 
తాత్పర్యం: యయాతి మహారాజు తనకు అట్లాంటి గుర్రాలు లేనందున 
మాధవి అనే తన పుత్రికను - ఈ కన్యక కొరకై ఏ రాజైనను గుర్రాల 
నివ్వకపోతాడా అని భావించి గాలవుడికి ఆమెను సమర్పించాడు. 


వ. ఇట్లొసంగినం దోడుకొని. 311 
తాత్పర్యం: ఇట్టా ఇవ్వగా ఆమెను (మాధవిని) వెంటబెట్టుకొని. 


తే. ఇట్టి హయములుగల రాజు లెవ్వరొక్కొ! | 
యనుచు. దిరిగి యయోధ్యకు.జని తదీయ 
నాథు నిక్ష్వాకు. గనిన నన్నరవరుండు । 
దనకు నిన్నూఅ కాని లేవనియె హరులు. 312 

ప్రతిపదార్థం: ఇట్టి హయములు= ఇట్టాంటి గుర్రాలు; కలరాజులు= కలిగిన 
భూపతులు; ఎవ్వరు+ఒక్కొ!= ఎవరున్నారో!; అనుచున్‌= అని తలస్తూ; 
తిరిగి= సంచరించి; అయోధ్యకున్‌+చని= అయోధ్యానగరానికి వెళ్ళి, తదీయ 
నాథున్‌= ఆ పట్టణ ప్రభువైన; ఇక్ష్యాకున్‌+కనినన్‌= ఇక్ష్యాకు భూపాలుడిని 
దర్శించగా; ఆ+నరవరుండు= ఆ మనుజేశ్వరుడు; తనకున్‌= తనకు; 
ఇన్నూజు+అ+కాని= రెండువందలే తప్ప (అంతకుమించి); హరులు= 
గుర్రాలు; లేవు+ అనియెన్‌= లేవని చెప్పాడు. 


తాత్సర్యం: యయాతి మహారాజు తనకిచ్చిన మాధవిని వెంటబెట్టుకొని, 
గాలవుడు విశ్యామి(త్రుడు చెప్పిన లక్షణాలు కల గు[ర్రాలు కలిగిన రాజు 
లెవరా అంటూ సంచారం చేసి, ఇక్ష్యాకు మహారాజు ఏలుతున్న అయోధ్యా 
నగరానికి వచ్చాడు. ఆయనను సందర్శించాడు. ఆయన తనకు అట్టాంటి 
గుర్రాలు రెండువందలు తప్ప అంతకుమించి లేవని చెప్పాడు. 


క. అన విని మాధవి బుషికి। 
ట్లను నొక్కమహానుభావు నతుల వరమునం 
దనయవతి నయ్యు నేం గ । 
న్యన యగుదుంగాన నిమ్ము నన్నీతనికిన్‌. 313 


ప్రతిపదార్థం: అనన్‌+విని= ఇక్ష్యాకు మహారాజు అట్లా చెప్పగా విని; మాధవి= 
యయాతి పుత్రి; బుషికిన్‌= మునిఅయిన గాలవుడికి; ఇట్టు+అనున్‌= 
ఇట్టా అన్నది; ఒక్క మహానుభావు+అతులవరమునన్‌= ఒకానొక మహనీయుడి 
సాటిలేని వరంచేత; తనయవతిన్‌+అయ్యున్‌= బిడ్డలు కన్నదాననైనప్పటికిన్నీ, 
నేన్‌= నేను; కన్యన్‌+అ+ అగుదున్‌= పెండ్లికాని కన్యకగానే ఉంటాను; 
కానన్‌= కాబట్టి; నన్నున్‌= నన్ను; ఈతనికిన్‌= ఈ ఇక్ష్యాకు మహారాజునకు; 
ఇమ్ము= అర్పించుము. 

తాత్పర్యం: ఇక్ష్యాకు విభుడి మాట లాలకించి మాధవి గాలవుడితో ఇట్టా 
చెప్పింది. 'ఒకానొక మహాత్ముడి వరప్రభావం వలన నేను బిడ్డలను కన్నప్పటికీ, 
కన్యకగానే ఉంటాను. కనుక నన్ను ఈతడికి భార్యగా సమర్పించండి. 


వ. ఒక్కసమయంబు సేసికొని యిచ్చి గుఖ్జంబులు వచ్చినవి యెల్లరాం 
బుచ్చి కొమ్మనిన గాలవుండు నవ్విధంబునకు సమ్మతించె; నపత్యార్థియై 
యిక్ష్వాకుండును నయ్యుంకువునకు భార్య యగుట పుత్రజన్మావధిగా 
నొడివి యశ్వంబుల నొసంగి కన్యకం బరిగ్రహించి దానియందు 
వసుమనస్సుండను కొడుకుం బడసి గాలవునకు నమ్మగువను మగుడ 
సమర్పించినం జూచి యబ్దంగిం గలచోట్ల నెల్ల నరసి తురంగంబులం 
గావించికొమ్మని యతనికిం జెప్పి సుపర్జ్ణుండు సనియె; మఖజియు 
మహీతలంబునం గ్రుమ్మరి యమ్ముని కుమారుండు గందువ లెటింగి 
పోవంబోవ. 314. 


ప్రతిపదార్థం: ఒక్క సమయంబు+చేసికొని= ఒక ఒడంబడిక కావించుకొని; 
ఇచ్చి= పత్నిగా నన్నాసగి; గుజ్జంబులు వచ్చినవి+ ఎల్లన్‌= వచ్చిన గుర్రాల 
నన్నింటిని; రాన్‌+పుచ్చికొమ్ము= వచ్చినట్టుగా తీసికొమ్ము; అనినన్‌= అని 
మాధవి చెప్పగా; గాలవుండు; ఆ విధంబునకున్‌; సమ్మతించెన్‌= 
అంగీకరించాడు; ఇక్ష్యాకుండును; అపత్య+అర్థిఐ= సంతానాన్ని అభిలషిస్తున్న 
వాడై; ఆ+ఉంకువునకున్‌= ఆ శుల్కానికి (అల్టుడు కన్యకార్థం మామకిచ్చే 
(ద్రవ్యం); భార్య+అగుట= మాధవి తనకు పెండ్లమగుట; పుత్రజన్మ+ 
అవధిగాన్‌+నొడివి= కుమారుడు కలుగునంతవరకే గడువుగా చెప్పి; 
అశ్వంబులన్‌; ఒసంగి= గాలవున కిచ్చి; కన్యకన్‌; పరిగ్రహించి= స్వీకరించి; 
దానియందున్‌= మాధవియందు; వసుమనస్సుండు, అను కొడుకున్‌; పడసి= 
పొంది; గాలవునకున్‌; ఆ+మగువను= ఆ కాంతను; మగుడన్‌ సమర్పించినన్‌= 
తిరిగి ఇచ్చివేయగా; సుపర్జుండు= గరుత్మంతుడు; చూచి= ఆ విధమంతా 

చూచి; ఆ+భంగిన్‌= ఆరీతిగా; కలచోట్టన్‌+ఎల్లన్‌+అరసి= గు(ర్రాలున్న 
తావులన్నిటిని చూచి; తురం గంబులన్‌= అశ్వములను; కావించికొమ్ము= 
సంపాదించుకొమ్ము; అని; అతనికిన్‌= గాలవునకు; చెప్పి; చనియెన్‌= తన 
దారిని తానే వెళ్ళాడు; మజియున్‌; మహీతలం బునన్‌= భూ ప్రదేశంలో; 
(క్రుమ్మరి= సంచరించి; ఆ+ముని కుమారుండు; కందువలు+ఎటజింగి= 
గుర్రాలున్న జాడలు దెలిసి; పోవన్‌+పోవన్‌= పోతూ పోతూ ఉండగా. 


తాత్పర్యం: ఒక ఒడంబడిక చేసుకొని నన్ను ఇక్ష్యాకుడికి పత్నిగా నిచ్చి 
వచ్చిన గు[ర్రాలను వచ్చినట్టుగా పుచ్చుకొమ్మని మాధవి చెప్పింది. అందుకు 
గాలవుడు సమ్మతించాడు. సంతానం అభిలషిస్తున్న ఇక్ష్యాకు చక్రవర్తి ఒక 
కుమారుడు కలుగునంత వరకే మాధవి తనకు భార్యగా ఉంటుందని పల్కి, 
కన్యాశుల్కంగా ఇన్నూరు గు(ర్రాలను గాలవుడికి సమర్పించాడు. ఇక్ష్యాకువు 
మాధవి యందు వసుమనస్సుడు అనే కొడుకును పొంది తిరిగి ఆమె నతని 
కిచ్చివేశాడు. ఇదంతయు గమనించిన గరుత్మంతుడు ఈ పద్దతిలోనే 
గు[ర్రాలను సంపాదించుకొమ్మని మునిపుత్రుడికి చెప్పి వెళ్ళిపోయాడు. 
గాలవుడు గుర్రాల కొరకు అవనీతలంలో తిరుగుతున్నాడు. 


క. ఆసమయంబునను దివో। 
దాసుండు నౌశీనరుండు. దరుణికి నిన్నూ 
టేసి హయంబుల నిచ్చి మ । 
హాసత్తుల సుతులం బడసి రధికప్రీతిన్‌. 315 


ప్రతిపదార్థం: ఆ సమయంబునను= అట్టితరి; దివోదాసు.డున్‌= 
కాశీనగరాధిపతి అయిన దివోదాసుండు; జౌశీనరుండున్‌= భోజపుర ప్రభువైన 
జౌశీనరుడును; తరుణికిన్‌= చెలువయైన మాధవికి; ఇన్నూజు+ఏసి= రెండేసి 
వందలు; హయంబులన్‌+ఇచ్చి= గుర్రాల నొసగి; అధికట్రీతిన్‌= మిక్కుటమైన 
సంతోషంతో; మహాసత్తులన్‌= మిక్కిలి బలశాలులైన; సుతులన్‌+పడసిరి= 
కొడుకులను కన్నారు. 

తాత్పర్యం: అట్టి సమయంలో కాశీశ్వరుడైన దివోదానుడు, 
భోజపురాధీశ్వరుడైన జౌశీనరుడు మాధవికి రెండేసి వందల గుర్రాల నిచ్చి 
అధిక బలవంతులైన కుమారులను పరమసంతోషంతో పొందారు. 


వ. ఇట్లు క్రమంబునం గాశీశ్వరునకు. బ్రతర్దనుని భోజపురనాథునకు 
శిబిం గనిన యక్కన్యక గొని వెండియు వసుంధరం దిరుగుచుండ 
గరుత్మంతుండు గ్రమ్మథి వచ్చి యమ్మునితో నీ వింక జాలింబడ వలవ; దొక్క 
కారణంబున నీ రాజులు మువ్వురకు నివ్వాజులు గలిగి; నింతియకాని 
యొండెడ నీచందంబున మొత్తంబులై దొరకనేర; వియ్యాజబునూజు 
గుజ్టింబులను గురువునకు సమర్పింపు; మొక్కటి సెప్పెద విను'మని 
యిట్లనియె. 316 


ప్రతిపదార్హం: ఇట్టు; క్రమంబునన్‌= వరుసగా; కాశీశ్చ్వరునకున్‌= కాశీపట్టణ 
ప్రభువైన దివోదాసునకు; ప్రతర్దనునిన్‌= ప్రతర్హనుడనే కుమారుడినీ; భోజపుర 
నాథునకున్‌= భోజపట్టణానికి భర్తఅయిన జౌశీనరునకు; శిబిన్‌= శిబిఅనే 
పుత్రుడినీ; కనిన= కనినట్టి; ఆ+కన్యకన్‌= బిడ్డలను కనికూడ కన్యాత్వం 
పాయని మాధవిని; కొని= గాలవుడు వెంటబెట్టుకొని; వెండియున్‌= మరల; 
వసుంధరన్‌= భూమిలో; తిరుగుచున్‌; ఉండన్‌; గరుత్మంతుండు; క్రమ్మజివ 
చ్చి= మరలివచ్చి; ఆ+మునితోన్‌= గాలవుడితో; నీవు; ఇంకన్‌; జాలిన్‌+* 
పడన్‌+వలవదు= (శ్రమపడవద్దు; ఒక్క కారణంబునన్‌= ఒక హేతువు చేత; 
ఈ రాజులు మువ్వురకున్‌= ఇక్ష్యాకువు, దివోదాసుడు, జాశీనరుడు అనే ఈ 
ముగ్గురు ప్రభువులకు; ఈ+వాజులు+కలిగెన్‌= ఈ గుర్రాలు లభించాయి; 
ఇంతియకాని= ఇంతేతప్పు; ఒండు+ఎడన్‌= మరొక్కచోట; ఈ చందంబునన్‌= 
-ఈ మాదిరి; మొత్తంబులు+ఐ= గుంపులుగా; దొరకన్‌+నేరవు= లభించ 
జాలవు; ఈ+ఆయినూయు గుజ్జంబులను= నీవు సంపాదించిన ఈ ఆరు 
వందల గుర్రాలను; గురువునకున్‌= గురువైన విశ్వామిత్రుడికి సమర్పింపుము; 
ఒక్కటి చెప్పెదన్‌; వినుము; అని; ఇట్టు+అనియెన్‌= ఇట్టా అన్నాడు. 

తాత్పర్యం: ఇట్టా కాశీశ్చరుడైన దివోదాసుడికి ప్రతర్రనుడు అనే కుమారుడిని, 
భోజ పట్టణాధీశ్వరుడైన జొశీనరునకు శిబి అనే తనయుడిని [క్రమంగా 
మాధవి కన్నది. కనికూడా కన్యాత్వం కోల్పోని ఆమెను వెంటబెట్టుకొని మళ్ళీ 
గుర్రాలకై గాలవుడు భూ సంచారం చేస్తుండగా గరుత్మంతుడు మరల 
వచ్చి అతడితో- 'నీవిక శ్రమపడవద్దు. ఒకానొక కారణం చేత ఈ ముగ్గురు 
రాజులకు ఇట్టాంటి గుర్రాలు లభించాయి. అంతేకాని లోకంలో మరెక్కడా 
ఈ విధంగా ఇన్ని గుర్రాలు దొరకవు. ఈ ఆరువందల అశ్యాలను నీ 
గురుడైన విశ్వామిత్రుడికి సమర్పించుము. ఒక మాట చెపుతాను, వినుము. 


క. ఈ మువ్వుర తెజంగున6 దగ । 

నా మునియుం గొడుకు. బడయునట్లుగ నిమ్మీ 

కోమలిని గొజింతకు వి । 

శ్వామిత్రున కెట్టులైన సంప్రార్ధనతోన్‌. 317 
ప్రతిపదార్హం: ఈ మువ్వుర తెజంగునన్‌= ఈ ముగ్గురు రాజులవలెనే; 
తగన్‌= యుక్తంగా; ఆ+మునియున్‌= మౌనిఐన ఆ విశ్వామిత్రుడున్నూ; 
కొడుకున్‌= కుమారుడిని; పడయునట్టుగన్‌= పొందేటట్టుగా; కొణంతకున్‌= 
తక్కువపడిన ఇన్నూరు గు(ర్రాల కొరకు; ఎట్టులు+ఐనన్‌= ఏవిధంగా నైనా; 
సం(ప్రార్థనతోన్‌= వేడికోలుతో; ఈ కోమలినిన్‌= సుకుమారిఅయిన ఈ 
మాధవిని; ఇమ్ము= గురుదక్షిణగా సమర్పించుము. 
తాత్పర్యం: ఈ ముగ్గురు రాజుల వలెనే మౌనిఅయిన విశ్వామిత్రుడు 
కూడ కుమారుడిని కనే విధంగా తక్కువ పడిన ఆ రెండువందల గుజ్జాలకొరకై 
ఎట్టాగైనా వేడుకొని విశ్యామిత్రుడికి తరుణిఅయిన మాధవిని సమర్పించ 
వలసింది.” 


వ. అని తానును. దోడుసని యత్తపస్విపాలికింబోయి యత్తెఅం 
గెజింగించి, గాలవుం గానిపించి, 'యీతండు బాలుండు, నీవు 

దయాళుండ' వితనిం గృతార్జుం జేయవలయు నని ప్రార్దించి పక్షిరా 
జక్కార్యంబు చక్కంజేసి పోయిన. 318 


ప్రతిపదార్థం: అని; తానును; తోడు+చని= సహాయంగా బయలుదేరి; 
ఆ+తపస్వి పాలికిన్‌+పోయి=ఆ మునీంద్రుడి చెంతకుపోయి; ఆ+తెజంగు+ 
ఎటజీంగించి= గాలవుడు ఆరువందల గుర్రాలను సంపాదించినవైనమూ, 
మరెక్కడా అలాంటి గుర్రాలు దొరకని స్థితీ తెలిపి; గాలవున్‌; కానిపించి= 
చూపి; ఈతండు; బాలుండు= పసివాడు; నీవు; దయాళుండవు= కరుణా 
స్వభావుడవు; ఇతనిన్‌; కృతార్ణున్‌+చేయన్‌+వలయున్‌= కోరిక నెరవేరిన 
వాడినిగా కావించవలెను; అని (ప్రార్ధించి= అని వేడుకొని; పక్షిరాజు= ఖగనాథు 
డైన గరుత్మంతుడు; ఆ+కార్యంబు; చక్కన్‌+చేసి= సరిపరచి; పోయినన్‌= 
వెళ్ళగా. 


తాత్పర్యం: గరుత్మంతుడు తాను కూడ గాలవుడికి తోడుగా విశ్వామిత్ర 
మునీం'ద్రుడి పాలికి వెళ్ళి గాలవుడిని చూపి, అతడు ఆరువందల అశ్యాలను 
సంపాదించిన వైన మెరింగించి “ఇతడు పసివాడు; నీవు కృపాస్వభావుడివి. 
ఇతడిని గురు బుణంనుండి విముక్తుణ్శి కావించు'మని వేడుకొని, పని 
చక్కబెట్టి వెళ్ళిపోగా. 
క. మునివరు€ డష్టకు. డనియెడు । 

తనయు. బడసి శిష్యునకు సుదతి నొప్పించెన్‌; 

వనితయు. దపంబు సేయం । 

జనియెను; గాలవున కిట్టి చరితము గలిగెన్‌. 319 


ప్రతిపదార్థం: మునివరుండు= మునులలో శ్రేష్పుడైన విశ్వామిత్రుడు, అష్టకుం 
డు+ అనియెడు= అష్టకుడనే పేరుగల; తనయున్‌+పడసి= కుమారుడిని 
పొంది; శిష్యునకున్‌= ఛాత్రుడైన గాలవుడికి; సుదతిన్‌= చక్కని దంతాలుగల 
మాధవిని; ఒప్పించెన్‌= అతడికి అప్పజెప్పాడు; వనితయున్‌= మాధవియు; 

తపంబుచేయన్‌+చనియెన్‌= తపస్సు చేయటానికి వెళ్ళింది; గాలవునకున్‌= 
గాలవుడికి; ఇట్టి చరితము= ఇట్టి వర్తనం; కలిగెన్‌= సం(ప్రాప్తమైనది. 


తాత్పర్యం: మునిపుంగవుడైన విశామిత్రుడు అష్టకుడనే కుమారుడిని కని 
శిష్యుడికి మాధవిని అప్పగించాడు. మాధవి కూడ తపస్సు చేసికొనటానికి 
వెళ్ళిపోయింది. గాలవుడి కథ ఇట్టా జరిగింది. 


వ. కావున నెట్టివారికి నిర్ణంధము దగదు; దుర్మానంబు దుర్దశ 
నాపాదించు; నయ్యయాతి దుర్మానంబునంగాదె పుణ్యలోక పరిభ్రష్టుండై 
మాధవీ పుత్తులగు నన్నలువురు దౌహిత్రులకతంబున నూర్ధ్వగతిం గనియె; 
నట్లగుటం జేసి. 320 


ప్రతిపదార్హం: కావునన్‌= కాబట్టి; ఎట్టివారికిన్‌= ఎటువంటివారికైనను; 
నిర్చంధము తగదు= బలాత్కారం కూడదు; దుర్మానంబు= దురహంకారం; 
దుర్ద్హశన్‌= దుఃస్థ్రితిని;ి ఆపాదించున్‌= కలిగిస్తుంది; ఆ యయాతి; 
దుర్మానంబునన్‌+కాదె= దుర్గర్వం వల్లనే కదా; పుణ్యలోక పరిభ్రష్టుండు+ఐ= 
ఉత్తమలోకాలనుండి జారినవాడై; మాధవీపుత్రులు+ అగు= మాధవి అనే 
తన కొమార్తె కొడుకులైన; ఆ+నలువురు దౌహిత్రుల కతంబునన్‌= ఆ 
నలుగురు మనుమళ్ళ మూలాన (దుూహిత= కూతురు; దౌహిత్రుడు= 
దుహితయొక్క పుత్రుడు- మనుమడు); ఊర్చ్యగతిన్‌+కనియెన్‌= ఉత్తమలోక 
(ప్రాప్తినందాడు; అట్టు+ అగుటన్‌+చేసి= అందువలన. 

తాత్పర్యం: దుర్యోధనా! ఎట్టివారికైనా నిర్బంధం పనికిరాదు. దురహంకారం 
దుఃస్థితి కలిగిస్తుంది. యయాతి మహారాజు దురహంకారం చేతనే 
పుణ్యలోకాలనుండి దిగజారి కొమార్తె మాధవియొక్క నలుగురు తనయుల 
మూలాన ఊర్హ్వలోక ప్రాప్తి నందాడు. కాబట్టి- (తరువాతి పద్యంతో 
అన్వ్నయం,) 


క. నిర్ణంధము దుర్మానము । 
దుర్దుద్దికి. గాక తగునె? దుర్యోధన! నీ 

మార్దలమె పాండవులకున్‌ । 
దౌర్దల్యము వాయు శుభము దలశొను సంధిన్‌. 321 


ప్రతిపదార్థం: దుర్యోధన!= సుయోధనా!; నిర్భంధము= కదలమెదలగూడని 
కట్టుబాటూ; దుర్మానము= దురహంకారమూ; దుర్చుద్దికిన్‌+కాక= 
దుష్టచిత్తుడికి తప్ప; తగునె?= నీకు తగునా? (తగవని అర్థం); నీ 
మార్చలమె?= పాండవులు నీకు శత్రుబలమా? (కారనుట); పాండవులకున్‌= 
కౌంతేయులకు; సంధిన్‌= పొత్తువలన; దౌర్బల్యము+ పాయున్‌= దుర్చలత్వం 
తొలగుతుంది; శుభము= మేలు; తలణశకొనున్‌= కలుగుతుంది. 
తాత్పర్యం: సుయోధనా! పరులను నిర్బంధించటం, దురహంకారం పూనటం 
దుష్టాత్ముడికి తప్ప నీకు తగవు. నీవు ప్రతిఘటించడం పాండవుల 
దౌర్చల్యాన్ని తొలగిస్తుంది. సంధివల్ల నీకు మేలు కల్గుతుంది. 

విశేషం: సూర్యరాయాంధ్ర నిఘంటువులో ఈ పద్యమిట్టు పేర్కొనబడింది: 
“క. నిర్భంధము దుర్మానము । దుర్చుద్దికి. గాక తగునె? దుర్యోధన! నీ । 
మార్చలమె సాండవేయులు? దౌర్భల్యము నాయు, శుభముదల(కొను సంధిన్‌.” 
(ప్రతిపదార్థం: నిర్బ్భంధమున్‌= బలాత్కారమూ; దుర్మానమున్‌= దురహంకారమూ; 
దుర్చుద్దికిన్‌+కాక= దుష్టబుద్దికి కాక; తగునె= తగునా?; దుర్యోధన$!; 
పాండవేయులు= పాండవులు; నీ-మార్చలమె?= నీ శత్రుబలమా?; సంధిన్‌= 
సంధిచేత; దౌర్చల్యము+పాయున్‌= దుర్చలత్వము పోతుంది; శుభము= మంచి; 
తలంశొనున్‌= కలుగుతుంది. (సంపా.) 


వ. కృష్ణుని మాట విని నీ విక్కౌరవాన్వయంబు రక్షింపు' మనియె; 
నివ్విధంబున నమ్మువ్వురు మునీంద్రులు సెప్పిన హితోపదేశంబుల దెస 
ననాదరంబు సేసి గాంధారేయుండు రాధేయుం గనుంగొని చేయప్పళించి 
నవ్వి 'వీర లింత వెట్టు లగుదురే? యని పలికి వారల నవలోకించి. 322 


ప్రతిపదార్థం: కృష్ణునిమాటన్‌; విని; నీవు? ఈ+కౌరవ+అన్వ్నయంబున్‌= 
ఈ కురు వంశమును; రక్షింపుము= కాపాడుము; అనియెన్‌; ఈ+ 

విధంబునన్‌; ఆ+మువ్వురు; ముని+ఇంద్రులు= మునిశ్రేష్టులు, చెప్పిన; 

హిత+ఉపదేశంబుల దెసన్‌= హితబోధలపట్ల; అనాదరంబు+చేసి= అసమ శతి 

చూపి; గాంధారేయుండు= గాంధారి కుమారుడైన దుర్యోధనుడు; రాధేయున్‌= 

కర్తుడిని; కనుంగొని= చూచి; చే+అప్పళించి= చప్పట్టు చరచి; నవ్వి= 
లం ఛం 

పరిహసించి; వీరలు= ఈ మునులు; ఇంత వెబ్టులు+అగుదురే?= ఇంత 

పిచ్చివారా? అని పలికి; వారలన్‌= ఆ మునీశ్చరులను; అవలోకించి= కనుగొని. 


తాత్పర్యం: శ్రీకృష్ణుడి మాటలు విని నీవు ఈ కురువంశాన్ని కాపాడుము”. 
అని నారదుడు పలికాడు. ఆ విధంగా ఆ ముగ్గురు మునిపుంగవులు చెప్పిన 
హితవాక్యాలను మన్నించక దుర్యోధనుడు కర్టుడిని చూచి, చేయి చరుస్తూ, 
నవ్వి ఈ మునీశ్వరు లెంత పిచ్చివారు? అని పలికి, వారిని చూచి. (తరువాతి 
పద్యంతో అన్వయం.) 
దుర్యోధనుండు నారదాది మునుల మాటలు వినక నిరాకరించుట 
(సం. 5-122-1) 
క. “'మునులార! నన్ను విధి యే । 
మని మును పుట్టించె నట్టులయ్యెడుం గా కీ 


విన€ జవి గాని పలుకులకు. । 
బని గలదే యుడుగు. డింక బహు భాషణముల్‌. 323 


ప్రతిపదార్థం: మునులార!= ఓ మునీశ్వరులారా!; నన్నున్‌= నన్ను; విధి= 
(బ్రహ్మదేవుండు; ఏమి+అని= ఎట్టు కమ్మని; మును= తొలుత; పుట్టించెన్‌= 
జన్మింపబేశాడో; అట్టులు+అయ్యెడున్‌+కాక= అట్లాగే జరుగుతుంది పొండు; 
-ఈ+వినన్‌+చవికాని+ పలుకులకున్‌= వినుటకు రుచించని మీ మాటలవలన; 
పనికలదే?= (ప్రయోజనముందా?; ఇంకన్‌= ఇక; బహుభాషణముల్‌= 
పలుమాటలు; ఉడుగు.ండు= మానండి. 

తాత్పర్యం: 'ఓ మునీశ్వరులారా! (బబ్రహ్మదేవుండు నన్ను ఏమి కమ్మని 
పుట్టించాడో అట్టానే జరుగుతుంది. వినటానికి రుచించని మీ మాటలవలన 
ఏమి ప్రయోజనం? ఇక పలుమాటలాడటం చాలించండి.” 
న. అనిన విని ధృతరాష్తుం డమ్మహామునులతో నిట్లనియె. 324 
ప్రతిపదార్థం: అనినన్‌; విని; ధృతర్మాష్టుండు; ఆ+ మహామునులతోన్‌; 
ఇట్టు+ అనియెన్‌= ఇట్టా అన్నాడు. 
తాత్పర్యం: కుమారుని పలుకులు విని ధృతర్మాష్టుడు ఆ మహర్షులతో 
ఇట్టా అన్నాడు: 
తే. “మీరు చెప్పిన బుద్దులు గారవమున. | 

జేయం గాంచిన బుఖ్యంబు సేయ నెట్లు 

నా ముఖంబున. గార్యంబు నడవ దేమి । 

సేయువాండ నొం డెద్దియు. జెప్పలేదు. 325 
ప్రతిపదార్థం: మీరు చెప్పిన బుద్దులు= మీరు చేసిన హితోపదేశాలు; 
గారవమునన్‌= ఆదరంతో; చేయన్‌+కాంచినన్‌= చేయుటకు నోచియున్నచో; 
పుణ్యంబున్‌+ఎట్టు+ చేయన్‌= సుకృతం చేసినవాడనే అగుదును గదా!; నా 
ముఖంబునన్‌= నా చేతిమీదుగా; కార్యంబు నడవదు= పని జరుగదు; ఏమి 
చేయువాండన్‌?= నేనేమి చేయగలను?; చెప్పన్‌= ఇంతకుమించి నుడువుటకు; 
ఒండు+ఎద్దియున్‌+లేదు= మరేమియూ లేదు. 
తాత్పర్యం: 'మునిపుంగవులారా! మీరు చేసిన హితోపదేశాన్ని ఆదరంతో 
అనుసరించగలిగితే నేను పుణ్యం చేసినవాడనే జొతాను గదా! కాని నావల్ల 
ఏ పనీ కాదు. నే నేమి చేయగలను? ఇంతకుమించి చెప్పవలసినదేమీ లేదు.” 


క. అని యతండు శౌరితో ని । 
ట్లను 'నిహముం బరముం గలుగునట్టి విధము న్‌ 

వనఘా! చెప్పితి; నాకుం । 
జన వేదియు లేదు దీన సమ్మతి నడపన్‌. 326 


ప్రతిపదార్హం: అని= అనుచు; అతండు= ధృతర్నాష్టుడు; శౌరితోన్‌= 
శ్రీకృష్ణుడితో; ఇట్టు+అనున్‌= ఈ లాగున అన్నాడు; అనఘా= పుణ్యాత్ముడా!; 
నీవు ఇహమున్‌= ఈ లోకమందు సుఖము; పరమున్‌= ఆలోకమందు 
సుఖము; కలుగు+అట్టివిధమున్‌= లభించే మార్గాన్ని; చెప్పితి(వ)= వచించావు; 
దీనిన్‌= నీవు చెప్పిన హితమును; సమ్మతిన్‌= అంగీకారముతో; నడపన్‌= 
ఆచరణలోనుంచుటకు; నాకున్‌= నాకు; చనవు= చొరవ, ఏదియున్‌+లేదు= 
ఏ మాత్రం లేదు. 

తాత్పర్యం: మునులతో అట్టా పల్కి ధృతర్శాష్ట్రుడు శ్రీకృష్ణుడితో 
ఇట్ట్లాఅన్నాడు. 'పుణ్యపురుషా! ఇహపరాలు రెండూ సమకూడే విధమేదో నీవు 
చెప్పావు. కాని, నీవు చెప్పినట్టుగా కార్యం నిర్వర్తించటానికి నాకు ఏ మాత్రం 
చొరవ లేదు. 


ఆ. మందబుద్ధి నాదు నందను. డీవు పో । 
రాని చుట్టమవు మహానుభావు. 
డవు దయార్జచిత్తుండవు; వీని దేర్వవే | 
యనునయించి యెట్టులైనం గృష్ట!” 327 


ప్రతిపదార్థం: కృష్ణ!ః= గోవిందా! నాదు నందనుండు= నా కుమారుండు; 
మందబుద్ది= మూఢచిత్తుడు; ఈవు= నీవు; పోరానిచుట్టమవు= (త్రోసివేయ 
రాని బాంధవుడవు; మహానుభావుండవు= మహాత్ముడివి; దయా+ఆర్ర చిత్తు 
డవు= కృపచేత తడిసిన మనస్సుకలవాడవు; వీనిన్‌= దుర్యోధనుడిని; 
అనునయించి= బుజ్జగించి; ఎట్టులు+ఐనన్‌= ఏ విధంగానైనను; తేర్చవే!= 
(ప్రసన్నుడిని కావించుమయ్యా! 

తాత్పర్యం: కృష్ణా! నా కుమారుడు మూఢచిత్తుడు. నీవో త్రోసిరాజనని 
బాంధవుడవు. మహాత్ముడవు. కారుణ్య కలిత హృదయుడివి. వీని నెట్టాగయినా 
శాంతింపజేయు మని వేడుకొంటున్నాను.” 


క. అనిన ముకుందుండు దుర్యో। 

ధనుతో నిట్లనియె 'విమల తర వంశమునన్‌ 

జనియించి తెల్లగుణముల । 

ననూనుండవు నీకు నా దురాగ్రహ మేలా? 328 
ప్రతిపదార్థం: అనినన్‌= అని ధృతర్మాష్టుడు కోరగా; ముకుందుండు= కృష్ణుడు; 
దుర్యోధనుతోన్‌= సుయోధనుడితో; ఇట్టు+ అనియెన్‌= ఈ విధంగా అన్నాడు; 
విమలతర వంశమునన్‌= పరమ స్వచ్చమైన కురుకులంలో; జనియించితి(వి= 
పుట్టావు; ఎల్లగుణములన్‌= అన్నిగుణాలచేత; అనూనుండవు= అధికుడవు; 
నీకున్‌= ఇట్టి నీకు; ఈ+దుర్‌+ఆ[గ్రహము+ఏలా?= ఈ మొండిపట్టుదల 
ఎందుకు? 
తాత్సర్యం: ధృతర్మాష్టుడు తనను ఆ రీతిని కోరగా కృష్ణు డిట్టా పలికాడు: 
'సుయోధనా! నీవు మిక్కిలి నిర్మలమైన వంశంలో జన్మించావు. అన్ని 
సద్గుణాలచే గొప్పవాడివి. ఇట్లాంటి నీకు ఈ మొండిపట్టుదల తగునటయ్యా! 


చ. తులువలు గాక యిట్టిదొర దుర్ణయవ్ఫత్తికి. జొచ్చునయ్య? పు 
త్రులు ననుజన్ములుం జెలులు దుష్టపథంబున. బోవకుండ. జు 
ట్టలు( దగువారు€ దండ్రియు నొడంబడ6 జేయుము కార్య; మల్పబు 
ద్ధుల వెడమాట లూశొనకు; దోసము సేగియు వచ్చు నమ్మెయిన్‌.329 

ప్రతిపదార్థం: తులువలు+కాక= కుచ్చితులు తప్ప; ఇట్టిదొర= నీవంటి 

ప్రభువు; దుర్షయవృత్తికిన్‌= అన్యాయకార్యాలకు; చొచ్చును+అయ్య?= 
పాల్పడునా; పుత్రులున్‌= నీ కుమారులును; అనుజన్ములున్‌= తమ్ముళ్ళు; 

చెలులున్‌= మి(త్రులు; దుష్టపథంబునన్‌= చెడుదారిలో; పోవక+ఉండన్‌= 
నడవకుండునట్సు; చుట్టలున్‌= బంధువులును; తగువారున్‌= పెద్దలు; 
తం(డ్రియున్‌= నీ జనకుడును; ఒడంబడన్‌= సమ్మతించగా; కార్యమున్‌+ 
చేయుము= పని నిర్వహించుము; అల్పబుద్దుల= నీచ మనస్కులయొక్క; 
వెడమాటలు= తుచ్చవాక్యాలు; ఊంొనకు(ము)= అంగీ కరించకుము; 
ఆ+మెయిన్‌= అట్టు అంగీకరించినయెడల; దోసమున్‌= పాపం; సేగియున్‌= 
కీడును; వచ్చున్‌= వస్తాయి. 


తాత్పర్యం: సుయోధనా! ఎవరో కుచ్చితులు తప్ప నీవంటి ఉత్తమ ప్రభువు 
ఇట్టాంటి అన్యాయ కార్యాలకు పాల్పడవచ్చునా? నీ కుమారులు, తమ్ములు, 
స్నేహితులు చెడుదారిలో నడవకుండా చూచుకో. నీ బంధువులు, పెద్దలు, 
జనకుడు సమ్మతించేటట్టుగా పాండవులతో పొత్తు కావించుకొనుము. 
అల్పబుద్దిగలవారి చెడుమాటలు వినవద్దు. వారి మాటలకు తల ఒగ్గితే నీకు 
పాపం సంభవిస్తుంది. ఆపద మూడుతుంది. 


క. పాండిత్య శౌర్య నిత్యులు । 
పాండుసుతులు వారి6గూడి బ్రదుకుట ధృతరా 
ప్తుండును బాహ్లికుండును భీ। 
ష్ముండు గురుండు కోరు తెజంగు సూవె నరేంద్రా! 330 


ప్రతిపదార్థం: నర+ఇంద్రా!= మనుజేశ్వరా!; పాండుసుతులు= పాండురాజు 
కుమారులు; పాండిత్య శౌర్య నిత్యులు= వివేకం పరాక్రమం అనేవాటిచే 
స్థిరులు; వారిన్‌+కూడి= వారితో చేరి; బ్రదుకుట= మనటం; ధృతరాష్ట్రుండును= 
ధృతర్మాష్టుడూ; బాహ్హికుడూ, భీష్ముండున్‌= భీష్ముడూ; గురుండున్‌= ద్రోణుండూ; 
కోరు తెజంగు+చూవె= కోరుకొనే తీరు సుమా! 

తాత్పర్యం: పాండవులు పాండిత్య పరాక్రమ సమగగ్రులు. వీరితో కలసి 
మెలసి మీరు జీవించవలెనని ధృతరాష్ట్ర బాహ్హిక భీష్మ (ద్రోణులు 
కోరుకొంటున్నారు సుమా! 

ఆ. విను మసత్య లోభమున సిరియగునె యా | 
కొని ముసిండి దినిన గ్రొవ్వు లావు 
గలుగునయ్య? శకుని కర్ణ దుశ్యాసన । 
మంత్రితంబు కార్య తంత్ర మగునె? 33] 


ప్రతిపదార్థం: వినుము= ఆలింపుము; అసత్యలోభమునన్‌= అసత్యమందలి 
దురాశచేత; సిరి+అగునె?= సంపద సమకూడగలదా? ఆశొని= ఆకలిగొని; 
ముసిండి+తినినన్‌= ముసిడి పండ్లను భుజిస్తే; (క్రొవ్వులావు+కలుగును+ 
అయ్య?= కండ బలిమి లభిస్తుందా?; శకుని కర్ష దుశ్చాసన మంత్రితంబు= 
శకుని కర్ష దుశ్చాసనులచే చెప్పబడిన సలహా; కార్య తంత్రము+అగునె?= 
పనిని సాధించటానికి నాధనం కాగలదా? (కాదని భావం). 

తాత్పర్యం: దుర్యోధనా! విను. అసత్యలోభం వల్ల సంపద సమకూడదు. 
ఆకలి వేసినపుడు మిసమిసలాడుతూ భ్రాంతి గొలిపే ముష్టిచెట్టుపండ్లను 
తింటే శరీరానికి పుష్టి తుష్టి ఏర్పడుతుందా? అందుకు మారుగా ఆ పండ్లు 
(ప్రాణాంతక మవుతాయి. అట్లాగే శకుని కర్ష దుశ్ళాసనుల చెడు సలహాలు 
కార్యకారులు జొతాయా? 


విశేషం: అలం: నిదర్శన. 


శా. తోడంబుట్టిన భీమపార్భుల మహా దోర్టర్పముల్‌ లాంతులై 
తో డంచుం బెఅవారి దుర్దలుల నెందుం జొచ్చి దై్యంబునం 
గూడం బెట్టెదు; నీవ పాండుసుతులం గుందింపంగా సత్యముం 
బాడిం దప్ప రొకప్పుడుం గినియ రా బంధుత్వ మే లొల్లవో? 332 


ప్రతిపదార్థం: తోడన్‌+పుట్టిన= సోదరులుగా జన్మించిన; భీమపార్భుల= 
భీమార్జునుల యొక్క; మహా+దోః +దర్పముల్‌= గొప్ప భుజశౌర్యాలు; లాం 
తులు+ఐ= అన్యములై; పాండుసుతులన్‌= పాండవులను; కుందింప6గాన్‌= 
బాధించటానికి; నీవు+అ= నీవే; పెజవారిన్‌= పరాయివారైన; దుర్చలులన్‌= 
శక్తిహీనులను; తోడు+అంచున్‌= సహాయులని; ఎందున్‌+చొచ్చి= 

ఎక్కడెక్కడికో వెళ్ళి; దైన్యంబునన్‌= కృపణత్వంతో; కూడన్‌+పెట్టెదు= 
గుంపుగా చేర్చుకొంటున్నావు; సత్యమున్‌= నిజమును; పాడిన్‌= న్యాయమును; 
తప్పరు= కౌంతేయులు విడిచినవారుకారు; ఒకప్పుడున్‌= ఏనాడుకూడా; 
కినియరు= నీపై క్రోధం వహించరు; ఆ బంధుత్వమున్‌= ఆ చుట్టరికమును; 
ఏల+ ఒల్లవో?= ఎందుకు ఇష్టపడవో తెలియదు. 


తాత్పర్యం: సహోదరులైన భీమార్జునులు గొప్ప భుజపరాక్రమాలు కలవారు. 
వారు నీకు పరాయివారైనారు. వారిని నొప్పించటానికి సాయపడగలరని 
శక్తిహీనులను పరాయివారిని ఎక్కడెక్కడికో వెళ్ళి కృపణత్వంతో వేడుకొని 
అందరినీ గుంపుగా చెంతకు చేర్చుకొంటున్నావు. పాండవులు సత్యాన్నీ, 
న్యాయాన్నీ వీడనివారు. ఎన్నడూ నీమీద (క్రోధం వహించినవారు కాదు. 
అట్టాంటివారి చుట్టరికం నీ కెందుకు గిట్టదో తెలియదు. 


ఉ. వారును మీరు బొంది జనవల్లభు లెల్లను భృత్యభావనం 
జేర సమస్త వస్తువులు. జేకుఅంగా బ్రదుకొప్పుంగాక నీ; 
కీరస మెత్తికోల్‌ గజిపి యిప్పుడు కార్యము దప్పంజూచు నీ 
వారలు ముట్టవచ్చిన నవశ్యము నంతకు6 జాలరుం జుమీ! 333 


ప్రతిపదార్హం: వారును= ఆ పాండవులూ; మీరున్‌= కౌరవులైన మీరూ; 
పొంది= ఒద్దికగా ఉండి; జనవల్లభులు+ఎల్లను= రాజులందరూ; 
భృత్యభావనన్‌= సేవాబుద్ధితో; చేరన్‌= మిమ్మాశ్రయించగా; సమస్త 
వస్తువులున్‌= ఎల్లపదార్జాలును; చేకుజంగాన్‌= మీకు లభించగా; బ్రదుకు= 
జీవించటం; ఒప్పున్‌+కాక= తగి ఉండగలదుగాని; నీకున్‌= నీకు; 
ఈరసము+ఎత్తికోల్‌+ కజపి= ద్వేషం వహించేట్టు బోధించి; ఇప్పుడు= ఈ 
సమయాన; కార్యమున్‌+తప్పున్‌+*చూచి= పని చెడిపోయేటట్టు చేసే; నీ 
వారలు= నీ పక్షంలో ఉన్నవారు; ముట్టన్‌+వచ్చినన్‌= పాండవులు మీపై 
దండెత్తి వచ్చినపుడు; అవశ్యము= నిశ్చయంగా; అంతకున్‌+చాలరున్‌+చుమీ!= 
వారి నెదిరించటానికి సమర్భులు కాలేరు సుమా! 

తాత్పర్యం: పాండవులూ మీరూ పొత్తుకూడి ఉండగా, రాజులందరూ 
తాము సేవకుల మనే తలంపుతో మిమ్ముచేరి కొలుస్తుండగా, అన్ని పదార్థాలు 
మీకు సమకూడగా హాయిగా జీవించటం మంచిది. అంతేకాని, నీకు 
కౌంతేయులపై ద్వేషం కల్పించి ఇప్పుడు పనిచెరచటానికి కంకణం కట్టుకొన్న 
నీ మనుషులు, పాండవులు మీపై యుద్ధానికి తరలివచ్చిన సమయంలో వారి 
నెదిరించటానికి ఏమాత్రం కొరగారు సుమా! 
ఆ. వీరు కారు పాండవేయులంబోర మా। 

ర్కొన సురాసురులకు. గొలంది గాదు 

కాన వారితోడి కయ్యంబునకు నిర్హ్ల | 

యింపవలదు । సంధి పెంపు. జేయు. 334 
ప్రతిపదార్థం: వీరు+అ+కాదు= నీవు విశ్వసించిన కర్ణాదులే కాదు: 
పాండవేయులన్‌= పాండుపుత్రులను; పోరన్‌= యుద్ధంలో; మార్కొనన్‌= 
ఎదిరించటానికి; సుర+ అసురులకున్‌= దేవదానవులకు కూడ; కొలఈ 
ది+కాదు= శక్యం కాదు; కానన్‌= కాబట్టి; వారి తోడి కయ్యంబునకున్‌= 


కాంతేయుల తోడి కలహానికి; నిర్ణయింపన్‌+ వలదు= నిశ్చయించవద్దు; 
సంధి= పొత్తు; పెంపున్‌+చేయున్‌= వృద్దిని కల్గిస్తుంది. 


తాత్పర్యం: కర్ణాదులకే కాదు, దేవదానవులకు కూడ కౌంతేయులను 
ఎదుర్కొనటం శక్యంకాదు. కనుక పాండవులతో పోరాటానికి నిర్ణయం 
చేయవద్దు. సంధియే అభివృద్ధి కలిగిస్తుంది. 


విశేషం: అలం: అనన్వయం. 
క. ఈయున్నరాజులందటు | 
వాయుసుతున కొక్కయెత్తు; వాం డలిగిన శూ 


లాయుధుండు వదడయకు;నాకౌం। 
తేయులతోం. బెనంగు టుడుగు ధీరవిచారా! 335 

ప్రతిపదార్థం: ధీర విచారా!= ధైర్యాలోచన కలవాడా! ఈ+ఉన్న రాజులు+ 
అందయున్‌= నీ పక్షంలో చేరి ఉన్న ఈ దొారలంతా; వాయుసుతునకున్‌= 
గాడ్పుపట్టి ఐన భీమసేనుడికి; ఒక్క+ఎత్తు= సమానం; వాడయ+అలిగినన్‌= 
అతడు కోపిస్తే, శూల+ ఆయుధుండున్‌= శూలం ఆయుధంగా గలిగిన 
పరమేశ్వరుడుకూడా; వడయన్‌= గడగడలాడుతాడు; ఆ కౌంతేయులతోన్‌= 
ఆ కుంతీదేవి కుమారులతో; పెనయట+ఉడుగు(ము)= పోరు సల్పటం 
మానుము. 


తాత్పర్యం: ఇక్కడున్న ఈ దొరలంతా చేరి భీమసేనుడికి ఒక యొత్తు. 
భీముడు గనుక కినుకవహిస్తే త్రిశూలపాణి అయిన ఈశ్వరుడే భయంతో 
కంపించిపోతాడు. కాబట్టి కాంతేయులతో కలహించటం మానుకో! 


క. బక కార్యము సెప్పెదమీ । 

సకల బలమునందు సవ్యసాచి కెదురుగా 

నొకరుండు గలిగిన గయ్యము । 

నకు6 బూనుండు; రిత్త బహుజనక్షయ మేలా? 336 
ప్రతిపదార్థం: ఒక కార్యము+చెప్పెదన్‌= ఒక కర్తవ్యం నీకు చెపుతాను; మీ 
సకలబలమునందున్‌= మీకున్న సమస్త సైన్యంలో; సవ్యసాచికిన్‌= అర్జునుడికి; 
ఎదురుగాన్‌= ఎదిరించటానికి సమర్దుడుగా; ఒకరుండు= ఒక్కడు; కలిగినన్‌= 
ఉంటే; కయ్యమునకున్‌= యుద్దానికి; పూనుండు= సిద్ధపడండి; రిత్త= 
వ్యర్థంగా; బహుజన క్షయము+ఏలా?= అనేక ప్రజా వినాశం ఎందుకు? 
తాత్పర్యం: సుయోధనా! ఒక సంగతి చెపుతాను విను. మీ సమస్త సైన్యంలో 
అర్జునుడిని ఎదిరించగల వీరుడొక్కడుంటే యుద్దానికి నడుంకట్టుము. 
నిరుపయోగంగా బహుజన వినాశం ఎందుకు చేస్తావు? 


క. పెక్కండ్రు గోవులంగొని । 
యుక్కుమిగిలి నడవ వెనుక నుద్దవిడిం దా 

నొక్కండ నరు€ దేతెంచిన6 | 
జిక్కెసమస్తంబు నది ప్రసిద్దమ కాదే? 337 


ప్రతిపదార్హం: పెక్కం[డ్రు= పలువురు వీరులు; గోవులన్‌+కొని= ఆవులను 
తోలుకొని; ఉక్కుమిగిలి నడవన్‌= శౌర్యంతో చెలరేగి ముందుకు 
సాగుతుండగా; వెనుకన్‌= వారి వెనుక; ఉద్దవిడిన్‌= పూనికతో; తాన్‌+ఒక్కం 
డు+అ= తానొక్కడే; నరుండు= అర్జునుడు; ఏతెంచినన్‌= రాగా; సమస్తంబు 
చిక్కెన్‌= ఆవులన్నీ దొరకిపోయాయి; అది= ఆ గోవులను 
మరలించుకొనివచ్చిన విషయం; ప్రసిద్దమ కాదే!= అందరికీ తెలిసినదేగదా! 


తాత్పర్యం: పెక్కుమంది వీరులు విరటుడి గోవులను తోలుకొని శౌర్యంతో 
హస్తినాపురికి వెళ్ళుతుండగా వెనకనే వేగంగా వచ్చి, అర్జునుడు తా నొక్కడే 
ఆవులన్నింటినీ మత్స్యపురికి మరలించుకు వచ్చిన సంగతి ప్రఖ్యాతమే కదా! 
క. తోడు దొనలేనియప్పటి । 

క్రీడి కొలంది యట్టి దధిప! కినియక విను మే. 

దోడై రా నెదురుట గడు€। 

గీడు; వలవ దుడుగవయ్య గెలు పరిది సుమీ! 338 
ప్రతిపదార్థం: అధిప!= రాజా! తోడుదొన= తనకు ఎట్టి సహాయం, 
అమ్ములపొదులు; లేని= లేనటువంటి; అప్పటి (క్రీడి కొల6ది+అట్టిది= 
అజ్ఞాతవాస దీక్షలో ఉన్న ఫల్లునుడి పరాక్రమం అటువంటిది; కినియక 
వినుము= కోపపడక నా మాటలు వినుము; ఏన్‌= నేను; తోడు+ఐ రాన్‌= 
సహాయంగా రాగా; ఎదురుట= అర్జునుడిని మార్కొనటం; కడున్‌+కీడు= 
మిక్కిలి హానికరం; వలవదు= తగదు; ఉడుగవు+అయ్య!= వారితో పోరు 
సల్పటం మానవయ్యా; గెలుపు= విజయం; అరిదిసుమీ!= దుర్లభం సుమా! 
తాత్పర్యం: తనకు ఎటువంటి సహాయమూ, అమ్ముల పొదులూ లేని అజ్ఞాత 
వాసకాలంనాటి అర్జునుడి విక్రమం అటువంటిది. రాజా! నె చెప్పేది కోపగించక 

విను. నేనే తనకు సహాయుడనై రాగా పార్టుడితో ప్రతిఘటించటం చేటునకు 
మూలం. ఆ ఆలోచన మానుకో. యుద్ధంలో నీకు విజయం అశక్యం సుమా! 


తే. అనుజ తనుజులుం జెలులు వియ్యములు నడుగు | 
మాలి పోదురు నీకుగా మనుజనాథ! 
దొరకు( గులనాశనుండను దూటలు మేలె? | 
పాందవుతోడ నొడంగూడి బ్రదుకవయ్య! 339 


ప్రతిపదార్థం: మనుజనాథ!= రాజా!) అనుజతనుజులున్‌= తమ్ములూ, 
కుమారులూ; చెలులున్‌= మిత్రులూ; వియ్యములున్‌= వివాహ 
సంబంధులున్నూ; నీకున్‌+కాన్‌= నీ కొరకై: అడుగుమాలిపోదురు= 
అణగారిపోతారు; దొరకున్‌= (ప్రభువునకు; కులనాశను౦డు= 
వంశవిధ్యంసకుడు; అను+దూణు= అనునట్టి నింద; మేలె?= మంచిదా? 
పాండవులతోడన్‌= పాండుకుమారులతో; ఒడన్‌+కూడి= పొత్తుకూడి; 
(బ్రదుకవు+అయ్య]!= జీవించవయ్యా! 


తాత్పర్యం: సుయోధనా! నీ తమ్ములూ, కుమారులూ, స్నేహితులూ, 
పిల్లనిచ్చినవారూ, పిల్లను చేసికొన్నవారూ నీమూలంగా నాశనమవుతారు. 
నీవంటి ప్రభువుకు కులవినాశకుడు అనే నింద పొందటం మంచిదికాదు. 
పాండవులతో కలిసి మెలసి జీవించు. 


ఉ. రాజ్యముభారమెల్ల ధృతరాష్తునియంద ఎవెలుంగుచుండం ద 
త్పూజ్య కుమార పట్టమునం బొల్పి చరింప6గ నీవు, పాండవుల్‌ 
సజ్యత. దండ్రి చిత్తము ప్రసన్నతం బొందంగ. గొల్లి యున్కిసా 
వమ్రూజ్యముగా. దలంతు రనురక్తమతిం దమకున్‌ ధరాధిపా! 340 

ప్రతిపదార్థం: ధరా+అధిపా!= రాజా! రాజ్యము భారము+ఎల్లన్‌= రాజ్యమేలే 

బరువంతా; ధృతరాష్ట్రుని యందున్‌+అ= ధృతర్మాష్టుడియందే; 

వెలుంగుచున్‌+ఉండన్‌= (ప్రకాళిస్తుండగా; నీవు; తద్‌+పూజ్యకుమార 
పట్టమునన్‌= మాననీయమైన యౌవరాజ్య పదవిలో; పొల్ఫి= ఒప్పుచు; చరింపం 
గన్‌= మెలగుతుండగా; పాండవుల్‌= పాండు కుమారులు; సజ్యతన్‌= 
విండ్లనెక్కువెట్టి; తండ్రి చిత్తము= జనకుడైన ధృతర్శాష్టుడి మనస్సు; 
ప్రసన్నతన్‌+పొందంగన్‌= శాంతితో కూడి ఉండగా కొల్ఫి+ఉన్కి= సేవిస్తూ 
ఉండటం; తమకున్‌= తమకు; అనురక్తమతిన్‌= అనురాగముతో నిండిన 
హృదయంతో; సామ్రాజ్యముగాన్‌+తలంతురు= చ(క్రవర్తిత్వం వచ్చినట్టుగా 
భావిస్తారు. 

తాత్పర్యం: రాజా! రాజ్య భారమంతా ధృతర్నాష్ట్రుడే వహించి ప్రకాళిస్తుంటే, 
నీవు యౌవరాజ్య పట్టాభిపిక్తుడవై రాచకార్యాలు చూచుకొంటుంటే, పాండవులు 
విండ్లెక్కు పెట్టుకొని రాజ్యరక్షణ గావిస్తూ జనకుడైన ఆంబికేయుడి మనస్సు 
ఎట్టి కలతలు లేక ప్రశాంతంగా ఉండగా, ఆయనకు సేవలు చెయ్యటమే 
తమకు చక్రవర్తిత్వమని అనురాగం గల హృదయాలతో భావిస్తారు. 


క. కౌరవనాయక! పాండుకు | 
మారులు నీ తోడి పొత్తు మనియెద మనంగా 
శ్రీరా మోశా లొడ్డిన | 
వారి విధమ కాదె నీవు వలదను టెల్లన్‌.” 341 


(ప్రతిపదార్థం: కారవనాయక!= కురురాజా!; పాండుకుమారులు= 
పాండునందనులు; నీతోడి పొత్తు మనియెదము= నీతో ఒద్దికగా ఉండి 
జీవిస్తామని; అనంగాన్‌= అంటుంటే; నీవు; వలదు+అనుట+ఎల్లన్‌= వద్దని 
చెప్పడం; శ్రీరాన్‌= సిరివస్తుంటే; మోకాలు+ ఒడ్డినవారి విధమకాదె!= మోకాలు 
అడ్డంపెట్టి వారి చందంగా ఉండదా? 


తాత్పర్యం: కురునాథా! పాండునందనులు నీతో సంధి చేసికొని జీవిస్తామని 


ఆశతో ఉంటే, నీవు వారి పొత్తు నాకు వద్దని నిరాకరించటం- లక్ష్మి తానై 
నడచి ఇంటికి వస్తుంటే రావద్దని మోకాలు అడ్డంపెట్టెవారి చందంగా ఉన్నది. 

విశేషం: అలం: లోకోక్తి 
భీష్మద్రోణులు దుర్యోధనునకు హితంబు సెప్పుట (సం. 5-123-1) 


చ. అన విని భీష్ముం డిట్లనియె నాధృతరాష్త్ర తనూజుతోడ 'నీ 

జనకుని మాట వట్టుము ప్రసన్నమతిన్‌ |; మనవంశ మెల్లం బా 

వనముగ నిందు వచ్చి బుధవత్సలు. డీ హరి యిట్లు సెప్పంగా 

వినమి6 గడుం జడుం దెరువు;। వీరల పం పొనరింపు పెంపుగన్‌. 342 
ప్రతిపదార్థం: అనన్‌ విని= అని శ్రీకృష్ణుడు పలుకగా విని; భీష్ముండు; ఆ 
ధృతర్మాష్టు తనూజు తోడన్‌= ఆ ధృతరాష్ట్రుడి కుమారుడితో; ఇట్టు+అనియెన్‌= 
ఇట్లా అన్నాడు; ప్రసన్నమతిన్‌= ప్రశాంతమైన మనస్సుతో; నీ జనకునిమాట+ 
పట్టుము= నీ తండ్రిమాట ([గ్రహించుము; మన వంశము+ఎల్లన్‌= మన 
కురు కుల మంతయూ; పావనముగన్‌= పవిత్రముకాగా; ఇందున్‌+వచ్చి= 
ఇక్కడికి విచ్చేసి; బుధవత్సలుండు= విద్యాంసుల యందు (ప్రేమ కలిగిన 
వాడైన; ఈ హరి= ఈ శ్రీకృష్ణుడు; ఇట్టు చెప్పంగాన్‌= ఇంత హితం 
బోధించగా; వినమిన్‌= వినకుండుట; కడున్‌= మిక్కిలి; చెడున్‌+తెరువు= 
పెడత్రోవ; వీరల పంపు= నీ తండ్రి యొక్క, నారాయణుడికి యొక్క 
ఆనతి; పెంపుగన్‌= వృద్దికరంగా; ఒనరింపు(ము)= ఆచరించుము. 
తాత్పర్యం: శ్రీకృష్ణుడి పలుకులు విని భీష్ముడు దుర్యోధనుడితో ఇట్లా 
అన్నాడు: నీ తండ్రిమాట ప్రశాంత హృదయంతో స్వీకరించు. మన కురుకులం 
పవిత్రమయేటట్టు పండితుల యందు (ప్రమగల నారాయణుడు ఇక్కడికి 
విచ్చేసి నీకు హితం తెలిపాడు. ఆయన వచనాలు వినకపోవటం వినాశనానికి 
మార్గం. వీరందరూ ఆజ్ఞాపించిన పని అభ్యుదయకరంగా ఆచరించు. 


క. మానక ధృతరాష్తుండు ప్రా। 
ణానం గలుగంగ బంధునాశము రాజ్య 

శ్రీనాశము నుద్దామయ । 

శోనాశముం. జేయనేల చూచెద చెపుమా! 343 
ప్రతిపదార్థం: ధృతరాష్టుండు= ధృతరాష్త్ర మహారాజు; ప్రాణానన్‌+కలుగంగన్‌= 
ప్రాణాలతో ఉండగా; మానక= వదలక; బంధునాశమున్‌= చుట్టాల యొక్క 
వినాశనాన్నీ; రాజ్యశ్రీ నాశమున్‌= రాజ్యలక్ష్మియొక్క వినాశనాన్నీ; ఉద్దామ 
యశోనాశమున్‌= గొప్పదైన కీర్తియొక్క వినాశనాన్ని; ఏల= ఎందుకు; 
చేయన్‌+చూచెదు+చెపుమా!= చేయడానికి సంకల్పించావో చెప్పుము. 


తాత్పర్యం: సుయోధనా! నీ తండ్రి ధృతరాష్ట్రుడు ప్రాణాలతో ఉండగానే 
విడువకుండా చుట్టాలనూ, రాజ్యాన్నీ, హద్దులేని కీర్తిని ఎందుకు నాశనం 
చేయాలని యత్నిస్తావో చెప్పు. 


విశేషం: అలం: సముచ్చయం. 


వ. కృష్ణార్దునులతోదడి విరోధం బీ బంధులోకంబునక కాదు లోకంబున 
నెవ్వరికినిం జూడం బోలదు లోకంబులు రెంటికిని హానిం జేయక కూడి 
బ్రదుకుట మే'లనినం దదనంతరంబ ద్రోణాచార్యుండు దుర్యోధనున 
కిట్లనియె: 344 
ప్రతిపదార్దం: కృష్ణ+అర్జునుల తోడి విరోధంబు= శ్రీ కృష్ణార్జునులతోడి 
వైరం; ఈ బంధులోకంబునకున్‌+*అ+కాదు= ఈ చుట్టాల సమూహానికే 
కాదు; లోకంబునన్‌= జగత్తులో; ఎవ్వరికినిన్‌= ఎట్టివారికిన్నీ; చూడన్‌+పోలదు= 
చూచి సహించటానికి శక్యం కాదు; లోకంబులు రెంటికిని= ఇహపరాలు 
రెంటికిన్నీ; హానిన్‌+చేయక= చేటు కలిగించక; కూడి= పాండవులతో చేరి; 
'బ్రదుకుట మేలు= జీవించటం మంచిది; అనినన్‌= అని భీష్ముడు పలుకగా; 
తద్‌+అనంతరంబు+అ= ఆ తరువాత; ద్రోణ+ఆచార్యుండు= గురువైన 
(ద్రోణుడు; దుర్యోధనునకున్‌; ఇట్టు+అనియెన్‌. 

తాత్పర్యం: కృష్ణార్దునులతో పెట్టుకొనే శత్రుత్వం ఈ సమస్త బంధువులకే 
కాదు, పుడమిలో ఎవ్వరికినీ చూచి సహించరానిదే అవుతుంది. నీవు 
ఇహపరాలకు కీడు కలిగించక పాండవులతో కలసిమెలసి జీవించటం మంచిది” 
అని చెప్పాడు. తరువాత గురువైన ద్రోణుడు సుయోధనుడితో ఇట్టా అన్నాడు : 


తే. 'పితృ పితామహ గురులమై ప్రీతింగోరు | 

చున్న యట్టి మా పరమ హితోపదేశ 

వాక్యములు విని దుర్దన వచన రచన. । 

గొనక బంధులతో నొడంగూడి మనుము. 345 
ప్రతిపదార్థం: పితృపితామహ గురులము+ఐ= తండ్రి, తాత గురువులము 
అయి; ప్రీతిన్‌= మీకు సంతోషం; కోరుచున్‌+ఉన్న+ అట్టి= వాంఛిస్తున్నట్టి; 
మా పరమ హిత+ఉపదేశ వాక్యములు= మిక్కిలిమేలు సమకూర్చే మా హిత 
వచనాలు; విని= ఆలించి; దుర్దన వచన రచనన్‌= దుర్మార్గుల పలుకులయొక్క 
కల్పనను; కొనక= ఆదరించక; బంధులతోన్‌= చుట్టాలతో; ఒడంగూడి= 
చేరి; మనుము= జీవించుము. 
తాత్పర్యం: సుయోధనా! మీ తండ్రియైన ధృతర్మాష్టుడు, తాత భీష్ముడూ, 
గురుడనైన నేనూ మీకు సుఖం కోరుతున్న వాళ్ళం. మేలు కలిగించే మా 
మంచి మాటలు విను. దుర్మార్గుల పల్కులు ఆదరించక బంధువులైన 
పాండుపుత్రులతో కలసిమెలసి జీవించు. 


ఉ. వెన్నుండు ప్రీతిం జెప్పిన సవిస్తర వాక్త్రయంబు త్రోవం బో 

వన్న కుమార! యట్లయిన వాయువు శ్రీయును నీకు గల్గు మా 

కన్నులు సల్లంగా నకట గన్గొనుచుండుదు మేము; నట్లుగా 

కున్నను నీవ నేర్తు నొండన నేరము నిండు కొల్వునన్‌. 346 
ప్రతిపదార్థం: కుమార!= వత్సా! సుయోధనా!; వెన్నుండు= విష్ణుమూర్తి - 
కృష్ణుడు; ప్రీతిన్‌= (ప్రేమతో; చెప్పిన= వచించిన; సవిస్తర వాక్‌*ప్రచయంబు 

(త్రోవన్‌= విపులమైన మాటల సమూహం చొప్పున; పోవు+అన్న!= 
పోగదవయ్యా!; అట్టు+అయినన్‌= శ్రీకృష్ణుడు బోధించిన మార్గాన్ని అనుసరిస్తే; 
ఆయువున్‌= ఆయుష్యం; శ్రీయును= సంపదా; నీకున్‌+కల్నున్‌= నీకు 
లభించగలవు; మా కన్నులు చల్లంగాన్‌= మా కన్నులు చల్లబడగా; అకట!= 
ఆహా! మేము= మేమందరం; కన్లానుచున్‌+ఉండుదుము= చూస్తూ ఉండగలం; 
అట్టు+కాక+ఉన్నను= నీవు శౌరియొక్క వాక్య పద్దతి ననుసరించ కుంటే; 
నీవు+అ నేర్తు(వు)= నీవే తత్పల మనుభవించగలవు; నిండు కొల్వునన్‌= 
అందరున్న సభలో; నినున్‌= నిన్ను; ఒండు+అనన్‌+నేరము= ఇంతకు మించి 
ఏమీ పల్కలేము. 


తాత్పర్యం: వత్సా! గోవిందుడు (ప్రేమతో నుడివిన విపులమైన హితవాక్యాలు 
విన్నావు. ఆ దారిలో మెలగవలసింది. అట్లయితే నీకు ఆయుష్యం, సిరి 
సంపదలు సమకూడుతాయి. మా కన్నులతో చల్లగా మిమ్ము చూస్తూ హాయిగా 
ఉంటాము. అట్టా నీవు శౌరి వాక్యపద్దతి ననుసరించకుంటే తత్పలం నీవే 
అనుభవిస్తావు. ఇంతకుమించి నిండుసభలో నిన్ను ఏమీ అనలేము. 


చ. అనవుడు నాంబికేయుండు నిజాత్మజుదిక్కు మొగంబుచేసి యి 

ట్లను 'హరి నాశ్రయించి భవదగ్రజు. బుణ్యు నజాతశత్రునిం 

గను మటవోయి దీన మన కార్యము లన్నియు సిద్దింబొందు; నీ 

తనిపలు కాదరింపమి€ బదంపడి పాటిలు నెల్ల చేటులున్‌. 347 
ప్రతిపదార్థం: అనవుడున్‌= అట్లా ద్రోణాచార్యుడు పల్కినమీదట; 
ఆంబికేయుండు= ధృతరాష్ట్రుడు; నిజ+ఆత్మజు దిక్కు= తన కుమారుడి 
వైపు; మొగంబుచేసి= ముఖం త్రిప్పి; ఇట్టు+అనున్‌= ఇట్టా అన్నాడు; 
హరిన్‌+ఆ(శ్రయించి= శ్రీకృష్ణుడిని ఆధారంగా చేసికొని; భవత్‌+అ(గ్రజున్‌= 
నీ అన్నగారిని; పుణ్యున్‌= సుకృతశాలి అయిన; ఆజాత శత్రునిన్‌= 
ధర్మజుడిని; అటవోయి= ఉపవ్ధావ్య పురికలిగి; కనుము= దర్శించుము; 


శ్రీకృష్ణాయబారం 357 


దీనన్‌= ఆయనను కలిసికొనటంచేత; మన కార్యములు+అన్నియున్‌= మన 
పనులన్నీ; సిద్ధిన+పొందున్‌= నెరవేరుతాయి; ఈతని పలుకున్‌+ఆదరింపమిన్‌= 
మాధవుడి మాటలు మన్నించకుంటే; పదంపడి= తరువాత; ఎల్లచేటులున్‌= 
అన్ని ఆపదలు; పాటిలున్‌= కలుగుతాయి. 

తాత్సర్యం: (ద్రోణాచార్యులు అట్టా హితం ఉపదేశించిన తరువాత 
ధృతరాష్టుడు తన కుమారుడి వైపు ముఖం త్రిప్పి ఇట్లా అన్నాడు: నీవు 
శ్రీకృష్ణుడిని ఆధారంగా చేసికొని అక్కడికి వెళ్ళి నీకు అన్నగారున్నూ, 
పుణ్యాత్ముడున్నూ అయిన ధర్మపుత్రుడిని చూడు. అందువల్ల మన పనులన్నీ 
సఫలమవుతాయి. నారాయణుడి మాటలు ఆదరించకుంటే ఆ తరువాత 
ఎన్నో కష్టాలు కలుగుతాయి. 


వ. అనియె; నట్టియెడ గురుభిష్ము లొత్తి చెప్పం దలంచి గాంధారేయున 
కిట్లనిరి: 348 
ప్రతిపదార్థం: అనియెన్‌= అని ధృతర్మాష్టు డన్నాడు; అట్టి+ఎడన్‌= ఆ 
సమయంలో; గురుభీష్ములు; ఒత్తిచెప్పన్‌+తలంచి= నొక్కిచెప్పతలచినవారై; 
గాంధారేయునకున్‌= గాంధారి కుమారుడైన దుర్యోధనుడికి; ఇట్టు+అనిరి= 
ఇట్టా అన్నారు. 
తాత్పర్యం: ధృతరాష్ట్రుడు కుమారుడికి చెప్పిన తరువాత ఇంకా నొక్కి 
చెప్పదలచి ద్రోణభీష్ములు సుయోధనుడితో ఇట్లా అన్నారు: 
క. 'ఈ కృష్ణుని సారథ్యము । 

నా కృష్ణుని గాండివంబునై తోంపక ము 

న్నీ కొలంది. జక్కంబడి నీ । 

వీ కురువంశంబు గావు మిభపురనాథా!” 349 
ప్రతిపదార్ధం: ఇభపురనాథా!= హస్తిపురాధీశ్వరా!; ఈ కృష్ణుని సారథ్యమున్‌= 
ఈ గోపాలకృష్ణుడి రథచోదకత్వమూ; ఆ కృష్ణుని= పాండవమధ్యముడైన 

అర్జునుడి; గాండివంబున్‌+ఐ= గాండివమనే ధనుస్సు కలదై; తోయకమున్ను= 
యుద్దం ఏర్పడక మునుపే; ఈ కొలందిన్‌+చక్కయడి= ఈ పాటి ఉపదేశాలతో 
మనసు సవరించుకొని; నీవు; ఈ+కురువంశంబున్‌= ఈ కౌరవ వంశాన్ని; 
కావుము= రక్షించుము. 

తాత్సర్యం: 'రాజా! ఈ శ్రీకృష్ణుడు రథసారథ్యం సల్పుతుండగా, గాండివం 
చేత ధరించి అర్జునుడు యుద్ధ రంగంలో ప్రత్యక్షం కాకమునుపే నీవు 
ధర్మజుడిని సందర్శించి కార్యం చక్కదిద్దుకొని కౌరవవంశమంతటినీ కాపాడు. 


వ. అని పలికి మభజియు. 3850 
తాత్సర్యం: అంటూ భీష్మ (ద్రోణులు మళ్ళీ. (తరువాతి పద్యంతో అన్స్నయం,) 
ల్‌ 4 ఆతి ఆ 
సీ. “ధర్మపుత్తుని పద ద్వయమున కతిభక్తి 
నెజంగిన నతండు ని న్నెత్తి గ్రుచ్చి 
నిడు. గేలం బెద్దయు. దడవుగాం గౌంగిలింపంగ 
భీముండును నీవుంబరమహర్ష 
మున. జారుతర వక్షములు సంగతములుగా. | 
బరిరంభణం బొనర్పంగ నరుండు€ 


గవలును మొక్కిన గరమర్ధిం దిగిచినీ। 
వాలింగనంబు సేయంగ, నిట్లు 


తే. వారు మీరును దగ బాంధవమున. బొదలి | 

యింపు దళుకొత్తంయదామరతంపరైన. 

జెలులు€ జుట్టలు. గలసి పేరెలమి. బొంది । 

యుల్లసిల్లంగం గులమెంత యొప్పునొక్కొ! 351 
ప్రతిపదార్థం: ధర్మపుత్రుని పదద్వయమునకున్‌= ధర్మజుడి యొక్క పాదాల 
జంటకు; అతిభక్తిన్‌= మిక్కుటమైన భక్తితో; ఎజంగినన్‌= నీవు సాగిలపడి 

నమస్కరించగా; అతండు= ధర్మజుడు; నిన్నున్‌ [గ్రుచ్చి+ఎత్తి= నిన్ను పట్టి 
లేవనెత్తి; నిడులగేలన్‌= దీర్హ బాహువులతో; పెద్దయున్‌+తడవుగాన్‌= చాలసేపు; 
కౌంగిలింపంగన్‌= ఆలింగనం చేసికొనగా; భీముండును నీవున్‌= భీమసేనుడూ, 
నీవూ; పరమహర్షమునన్‌= మిక్కిలి సంతోషంతో; చారుతరవక్షములు= 
మిక్కిలి అందమైన రొమ్ములు; సంగతములు కాన్‌= హత్తుకొనేటట్లు; 
పరిరంభణంబు+ఒనర్పంగన్‌= కౌగిలించుకొనగా; నరుండున్‌= అర్జ్హునుడూ; 
కవలును= నకులసహదేవులూ; మొైక్కినన్‌= నీకు వందనం చేయగా; 
కరము+లఅర్జిన్‌= మిక్కిలి ప్రీతితో; తిగిచి= వారిని చెంతకు లాగికొని; నీవు; 
ఆలిం గనంబు+చేయంగన్‌= వారిని కవుగిలించుకొనగా; ఇట్లు ఈ ప్రకారం; 
వారున్‌ మీరును= పాండవులున్నూ, మీరున్నూ; తగన్‌= ఒప్పుగా; 
బాంధవమునన్‌+పొదలి= చుట్టరికంతో ఏపారి; ఇంపు తళుకొత్తన్‌= ప్రియ 
మతిశయించగా; తామరతంపర+ఐనన్‌= మిక్కిలి అభివృద్ధి గాంచగా; 
చెలులున్‌= స్నేహితులు; చుట్టలున్‌= బంధువులు; కలసి= కూడి; 
పేరు+ఎలమిన్‌+పొంది= పరమానందం చెంది; ఉల్లసిల్లంగన్‌= 'ప్రకాశించగా; 
కులము= కురువంశం; ఎంత+జఒప్పున్‌+ఒక్కొ= ఎంతగా సొంపారునోగదా! 


తాత్పర్యం: సుయోధనా! నీవు ధర్మజుడి అడుగుల జంటకు అత్యంత 
భక్తితో ప్రణమిల్లినప్పుడు అతడు నిన్ను పట్టి లేవనెత్తి దీర్చ బాహువులతో 
చాలసేపు కౌగిలించు కొనగా, భీముడూ నీవూ మీ సుందర వక్ష్యస్టలాలు 
హత్తుకొనేటట్టు మిక్కిలి సంతోషంతో ఆలింగనం చేయగా, అర్జునుడూ 
నకుల సహదేవులూ నీకు ప్రణామం కావించినపుడు నీవు వారిని దగ్గరకు 
చేరదీసి కవుగిలించుకోగా- ఇట్లా వారూ మీరూ పరస్పరం వందనాలింగనాలతో, 
చుట్టరికంతో పెంపారుతూ 'ప్రియమతిశయిల్ల అభివృద్ది చెందుతుండగా, 
స్నేహితులు బంధువులు ఇట్లా ఉన్న మిమ్ము చూచి మిక్కిలి హర్షించగా మీ 
కురువంశం ఎంత చక్కగా ఉంటుందో ఊహించు. 


క. సమరమునకు వచ్చిన భూ। 
రమణు లుభయకటకములను బ్రమదం బెస€6 గం 

దమతమ పురములకుం బో, 
వ మహీ జను లెట్టి యుత్సవముంబొందుదురో!” 352 


ప్రతిపదార్హం: సమరమునకున్‌ వచ్చిన= యుద్ధం చేయటానికి వచ్చిన; 
భూరమణులు= రాజులు; ఉభయ కటకములను= రెండు సేనాశిబిరాలలో; 
ప్రమదంబు+ఎసంగన్‌= హర్షం అతిశయించగా; తమ తమ పురములకున్‌+ 
పోవన్‌= తమ తమ నగరాలకు తరలివెళ్ళగా; మహీజనులు= పుడమిలోని 
ప్రజలు; ఎట్టి+ఉత్సవమున్‌= ఎంతటి సంతోషాన్ని; పొందుదురో!= 
పొందుతారో కదా! 


తాత్సర్యం: యుద్ధం చేయటానికి వచ్చిన రాజులు రెండు సేనా శిబిరాలలో 
ఆనందం విస్తరిల్లగా తాము తమ తమ పట్టణాలకు తరలివెళ్ళుతుంటే 
పుడమిలోని ప్రజలు ఎంత ఆనందిస్తారో చెప్పటానికి శక్యం కాదు.” 


వ. అని వెండియు ననేక విధంబులం జెప్పి యీ రెండు దెఅంగుల 
వారును బంచి కుడిచి సుఖంబున్న నఖిల భూ ప్రజకును బ్రమోదం బగుం 
గావున నట్లుసేసి యందజచేత దీవనలు వడయవయ్య నీవనిన విని 


దుర్యోధనుం డప్పుండరీకాక్షు వీక్షించి యిట్లనియె: 353 


ప్రతిపదార్థం: అని; వెండియున్‌= ఇంకను; అనేకవిధంబులన్‌= పలురీతులు; 
చెప్పి; ఈ రెండు తెజంగులవారును= ఈ ఉభయ కుటుంబాలవారున్నూ; 
పంచి= రాజ్యం పంచుకొని; కుడిచి= అనుభవిస్తూ: సుఖంబు+ఉన్నన్‌= 
హాయిగా ఉంటే; అఖిల భూ ్రజలకును= పుడమిలోని జనులందరికినీ; 
ప్రమోదంబు= సంతోషం; అగున్‌= కలుగుతుంది; కావునన్‌; అట్టుచేసి; 
అందజచేతన్‌; నీవు; దీవనలు పడయవయ్య= ఆశీర్యాదములు పొంద 
వలసింది; అనినన్‌= అని ద్రోణ భీష్ములు చెప్పగా; విని; దుర్యోధనుండు; 
ఆ+పుండరీక+అన్షున్‌= ఆ కమల నేత్రుడిని శ్రీకృష్ణుడిని; వీక్షించి= చూచి; 
ఇట్టు+అనియెన్‌. 

తాత్పర్యం: ఇట్టా ఇంకా ద్రోణభీష్కులు పలు విధాలుగా చెప్పి 'మీరెండు 
కుటుంబాలవారూ రాజ్యం పంచుకొని అనుభవిస్తూ, హాయిగా ఉండటం 
పుడమిలోని జనులందరికీ సంతోషం కలిగిస్తుంది కనుక మేము చెప్పినట్టు 
చేసి నీవు అందరివల్ల ఆశీస్సులు పొందు'మని చెప్పారు. వారి మాటలన్నిటినీ 
విని దుర్యోధనుడు కృష్ణుడితో ఇట్టా అన్నాడు: 
క. 'గురుండును బితామహుయడ నీ । 

నరనాథుండు నెల్ల ప్రొద్దు నను దూజుదు; రి 

ప్పరుసున నీవును దామో । 

దర! దూజటెదుగాని తగవు. దలంపవు కంటే! 354 
ప్రతిపదార్థం: దామోదర!= శ్రీకృష్ణా; గురుండును= ద్రోణాచార్యులూ; పితా 
మహుండున్‌= తాతయైన భీష్ముడూ; ఈ నరనాథుండున్‌= ఈ ధృతరాష్ట్ర 
మహారాజూ; ఎల్లప్రొద్దున్‌= ఎల్లప్పుడూ; ననున్‌= నన్ను; దూజుదురు= 

0౪ లు టా 

నిందిస్తారు; ఈ పరుసునన్‌= ఈ విధంగా; నీవును; దూజెదు(వు)కాని= 
నన్ను నిందిస్తావే తప్ప; తగవున్‌+తలయవు+కంటే!= న్యాయమాలోచించవుగదా! 
తాత్సర్యం: 'గురువైన (ద్రోణుడూ, తాతగారు భీష్ముడూ, తండ్రి ధృతరాష్ట్ర 
మహారాజూ ఎప్పుడూ నన్ను తిడుతుంటారు. నీవున్నూ అదే విధంగా నన్ను 
నిందిస్తావేగాని న్యాయం ఆలోచించవుగదా! 


క. వనితం బథటిచి రరణ్యం । 

బున నిడుమల. బడితి మనుచు బోటరులై చం 

పను జెజుపందలంచి మా దెస€ | 

గనలుదు రప్పాండుసుతు లకారణమ కడున్‌. 355 
ప్రతిపదార్హం: వనితన్‌= (ద్రౌపదిని; పజిచిరి= అవమానించారు; 


అరణ్యంబునన్‌= అడవిలో; ఇడుమలన్‌+పడితిమి= కష్టాలు అనుభవించాము; 
అనుచున్‌= అని పల్కుతూ; పోటరులు+ఐ= శూరులై; ఆ+పాండుసుతులు= 

ఆ పాండు రాజు కొడుకులు; అకారణమ= నిష్కారణంగా; కడున్‌= మిక్కిలి; 
చంపను= చంపటానికీ; చెజుపన్‌= నాశనం చేయటానికీ; తలంఏి= భావించి; 
మా దెసన్‌= మా యెడ; కనలుదురు= కోపం వహిస్తారు. 


తాత్పర్యం: “ద్రౌపదిని భంగపరిచారు. అడవులలో మేము నానా కష్టాలు 
అనుభవించాము అంటూ పాండవులు నిష్కారణంగా మాపై క్రోధం వహించి 
వీరులై మమ్మల్ని చంపటానికీ, నాశం చేయటానికీ ఆలోచిస్తారు. 


మ. అరయం దప్పాకయింత నా వలన లేదా ధర్మపుత్రుండు జూ 
దరి వెంటం దమకించి సౌబలునిచేతన్‌ భూమి గోల్పోయి ము 
ప్కరుండై వెండియు నొడ్డంగా నతండు నక్షప్రాఢిమై గెల్పె; నే 
తెరువైనం దనయిచ్చతో. బడియె; నింతేకాక యేం బూంటయే? 356 


ప్రతిపదార్హం: అరయన్‌= పరికించగా; నావలనన్‌= నావలన; తప్పు= దోషం; 
ఒక+ ఇంతలేదు= రవ్వంతయినా లేదు; ఆ ధర్మపుత్రుండు= ఆ ధర్మరాజు; 
జూదరి వెంటన్‌+తమకించి= జూదరితనంతో వేగిరపడి; సౌబలుని చేతన్‌= 
శకునిచేత; భూమిన్‌= పుడమిని; కోల్పోయి= పోగొట్టుకొని; ముష్కరుండు+ఐ= 
మూర్చుడై; వెండియున్‌= మరల; ఒడ్డంగాన్‌= పందెం చరచగా; అతండు= 
ఆ శకుని; అక్షప్రాఢిమైన్‌= పాచికల ఆటలోని నేర్పుతో; గెల్బెన్‌= జయించాడు; 
ఏ తెరువు+ఐనన్‌= ఏ దారి అయినా; తన+ఇచ్చతోన్‌+పడియెన్‌= తన 
ఇష్టప్రకారమే అనుసరించాడు; ఇంతేకాక= ఇంతదప్పు; ఏన్‌+పూంటయే?= 
అందుకు నేను బాధ్యుడనా? 


తాత్పర్యం: కృష్ణా! న్యాయంగా ఆలోచిస్తే నా వలన తప్పేముంది? ధర్మరాజు 
జూదరి అయి, తానే శకునిని వెంబడించి వేగిరపడి అతడి చేతిలో పుడమినంతా 
కోలుపోయాడు. అంతటితో ఆట మానక మూర్చుడై మరల పందెం చరచగా 
సౌబలుడు తనకు పాచికల ఆటలో ఉన్న ప్రావీణ్యంతో గెలిచాడు. ఏ తెరువైనా 
ధర్మజుడు తన ఇష్టప్రకారమే త్రొక్కినాడు. అంతేతప్ప అతని కష్టనష్టాలకు 
నేను బాధ్యుడనా? 

తే. మాత్య్య పాంచాల పాండ్యాది మనుజపతుల. | 
గూర్దికొని తార కయ్యంబు గోరి యెత్తి 
విడిసి; రింతియ కాక యివ్విధము నుగ్ర। 
కర్మమున కేము దొడంగుట గలదె చెపుము? 357 


ప్రతిపదార్థం: మాత్య్య+పాంచాల+పాండ్య+ఆది మనుజపతులన్‌= మత్స్య 
దేశం; 'పాంచాల దేశం); పాండ్య దేశం మున్నగు దేశాలరాజులను; కూర్చికొని= 
చేర్చుకొని; తారు+అ= తామే; కయ్యంబు+కోరి= యుద్దం అభిలషించి; ఎత్తి 
విడిసిరి= మాపై దండెత్తటానికి దిగి ఉన్నారు; ఇంతియకాక= ఇంతేతప్ప; 
ఈ+విధము+ఉగ్ర కర్మమునకున్‌= ఇట్టాంటి [క్రూరకృత్యానికి; ఏము= 
మేము; తొడంగుట+కలదె?= పూనుకొనటం జరిగిందా; చెపుము!= కృష్ణా!; 
నీవే వచించు. 
తాత్పర్యం: కృష్ణా! మత్స్య పాంచాల పాండ్యాది దేశాల రాజులందరినీ 
కూర్చుకొని యుద్దం చేయవలెననే కోరికతో తామే మాపై దండెత్తటానికి 
సిద్దంగా ఉన్నారు. ఇట్టాంటి [క్రూర కృత్యానికి మేమెప్పుడు పాల్పడినామో 
నివే చెప్పు. 
క. ఉక్కజి సురపతి కైనను । 

మైొక్కను నృపధర్మమూంది మొనతలయుడినన్‌ 

మిక్కిలి పేరును నిట దివి । 

నక్కజముగ బెంపు.బడయ నగుట నుపేంద్రా! 358 
ప్రతిపదార్థం: ఉప+ఇంద్రా!= కృష్ణా; నృపధర్మము+ఊంది= క్షత్రియ ధర్మం 
అవలంబించి; మొనతలన్‌= రణా[గ్రమునందు; పడినన్‌= కూలినా; ఇటన్‌= 
ఈ లోకంలో; మిక్కిలి పేరును= గొప్ప కీర్తినీ; దివిన్‌= స్వర్గంలో; 
అక్కజముగన్‌= ఆశ్చర్యకరంగా; పెంపున్‌= వృద్దినీ; పడయన్‌+అగుటన్‌= 
పొందగలగటంచేత; ఉక్కు+అటి= పౌరుషాన్ని వీడి; సురపతికిన్‌+ఐనన్‌= 
దేవేంద్రుడికైననూ; మొైక్కము= నమస్కరించం. 

తాత్పర్యం: కృష్ణా! క్షత్రియధర్మం వహించి యుద్దం చేస్తూ నేలగూలితే 
ఇక్కడ వీరుడన్న విఖ్యాతి లభిస్తుంది. అక్కడ వీర స్వర్గ సుఖాలు చేకూరుతాయి. 
అందువల్ల మేము పౌరుషముడిగి దేవేంద్రుడికైనా నమస్కరించం. 


చ. చిటుతందనంబునం దగవు చిత్తమునం దలపోయలేక ముం 

దణ యటు వోవనిచ్చితి.।! బితామహుండున్‌ జనకుండు నింక6 గ్ర 

చ్చ నిలం బంచి చక్క సగ మక్కడ నెవ్వరికేని మద్దలం 

బెలటుంగక యీందలంచినను నే నది యేటికి సమృతించెదన్‌? 359 
ప్రతిపదార్థం: చిజబుతందనంబునన్‌= నేను పసివాడుగా నున్నప్పుడు; తగవు= 
న్యాయం; చిత్తమునన్‌= మనసులో; తలపోయన్‌+ లేక= భావించజాలక; 
ముందజ= జరిగిన రోజులలో; అటుపోవన్‌+ఇచ్చితిన్‌= అట్టా జరుగనిచ్చాను; 
పితామహుండున్‌= భీష్ముడూ, జనకుండున్‌= ధృతర్మాష్టుడూ; ఇంకన్‌= 
ఇకమీదట; (క్రచ్చణన్‌= అనాలోచితంగా; ఇలన్‌+పంచి= భూమిని విభజించి; 
చక్కసగము= సరిగా సగపాలు; అక్కడన్‌+ఎవ్వరికిన్‌+ఏనిన్‌= అక్కడ 
పాండవులలో ఎవరికైనా; మత్‌+బలంబు+ఎయి6(గక= నా శక్తి తెలియక; 
ఈన్‌+తలంచినను= ఇవ్వటానికి సంకల్పిస్తే) ఏన్‌= నేను; అది+ఏటికిన్‌+ 
సమ్మతించెదన్‌?= అట్లా సగపాలు పంచి ఇవ్వటానికి ఎందుకు అంగీకరిస్తాను. 
తాత్పర్యం: చిన్నతనంలో న్యాయమేదో తెలియనప్పుడు అట్లా సాగనిచ్చాను. 
ఇపుడు మా తండ్రి, తాత అనాలోచితంగా నా శక్తి సామర్థ్యాలు గుర్తించక 
రాజ్యంలో సగపాలు పాండవులలో ఎవ్వరికైనా పంచి ఇవ్వవలెనని సంకల్పిస్తే 
అందుకు నేను ఎందుకు అంగీకరిస్తాను? 
తే. తొంటి చవిగని యిప్పుడు. దోంచి పాండు । 

సుతులు రాజ్యంబు చేయంగంజూచినారు; 


నాకు నీ6 దీజునే యింక నాంటి చూ । 
లెక్కడివి ద్రోణ భీష్ము లీ దిక్కుసుమ్ము! 360 

ప్రతిపదార్హం: తాంటిచవి+కని= మునుపటి రుచి మరగి; ఇప్పుడున్‌+తోం 
చి= ఈ వేళ కూడా ప్రత్యక్షమై; పాండుసుతులు= పాండుకుమారులు; 
రాజ్యంబు చేయంగన్‌= రాజ్యమేలటానికి; చూచినారు= వాంఛిస్తున్నారు; 
నాకున్‌= నాకు; ఈన్‌+తీజునే= ఇవ్వటానికి వీలగునా?; ఇంకన్‌= ఇక; నాటి 
చూజలు= ఆనాటి కొల్లలు; ఎక్కడివి?= ఎక్కడున్నవి?; ద్రోణ భీష్ములు= 
గురు పితామహులు; ఈ దిక్కు+చుమ్ము!= మా పక్షంలో ఉన్నారు సుమా! 
తాత్పర్యం: మునుపటి రుచిమరగి మళ్ళీ ఇప్పుడు ప్రత్యక్షమై కాంతేయులు 
రాజ్యమేలుటకు కోరుతున్నారు. కాని, నే నిస్తానా? ఆనాటి దోపిళ్ళు ఇకమీదట 
సాగవు. ద్రోణభీష్ములు మా పక్షంలో ఉన్నారు. 

ఉ. ఏమును వారుం బంచికొని యేలుట గల్గదు; పల్మ్కకుండు మిం 
కేమియు; వాండి సూదిమొన యించుక మోపిన యంతమాత్రయున్‌ 
భూమి యొనర్చ్హి పాండునృపపుత్తుల కిత్తునె ; యెవ్వరైన సం 
గ్రామమునన్‌ జయంబుం గొని రాజ్యము సేయుట నిశ్హయించితిన్‌.361 


ప్రతిపదార్థం: ఏమును= మేమూ; వారున్‌= పాండవులూ; పంచికొని= 
రాజ్యాన్ని పంచుకొని; ఏలుట+కల్గ్లదు= పరిపాలించటం జరగదు; ఇంకన్‌+ 
ఏమియున్‌= మరేమిన్నీ; పల్కక+ఉండుము= బదులాడవద్దు; వాం 
డిసూదిమొన= సన్నని సూదియొక్క కొన; ఇంచుక= కొంచెం; మోపిన+ 
అంతమాత్రయున్‌= ఆ|క్రమించినంత మేర కూడా; భూమి+ఒనర్భి= పుడమిని 
చీల్చి; పాండున్నప పుత్రులకున్‌= పాండురాజు కుమారులకు; ఇత్తునె?= 
ఇస్తానా? నేనివ్వను; ఎవ్వరు+ఐనన్‌= అటు వారో; ఇటు మేమో; 
సం([గ్రామమునన్‌= రణంలో; జయంబు కొని= విజయం పొంది; రాజ్యము 
చేయుట= రాజ్యము నేలటానికి; నిశ్చయించితిన్‌= నిక్ణయించుకొన్నాను. 


తాత్పర్యం: మేమూ, వారూ పుడమిని పంచుకొని పరిపాలించటం జరగదు. 
ఇందుకు నీ వేమీ బదులు చెప్పవద్దు. వాడి సూదిమొన మోపినంతమాత్రమైనా 

భూమిని పంచి పాండునందనులకు నేనివ్వను. మాలో ఎవరో ఒకరు యుద్దంలో 
విజయం పొంది రాజ్యం చేయటానికి నిర్ణయించాను.! 


విశేషం: అసలే అది సూది. అదీ వాడియైనది. దాని మొనమాత్రమే, అదికూడా 
ఎక్కువ మోపక “ఇంచుకి - పాండవులకు కొంచెం కూడా ఇవ్వననటానికి ఈ 
కూర్పు. (సంపా) 


తే. అనిన విని కిన్మ- బూనిన యలతి నగవు । 
చెలువు మొగమున కొక క్రొత్త పొలు పొనర్వం 
బుండరీకాక్షుండగు టెల్లం బోయి యప్పు। 
దడరుణ కమలాక్షు. డగుచు మురాంతకుండు. 362 


ప్రతిపదార్దం: అనినన్‌+విని= దుర్యోధనుడి మాటలు ఆలకించి; కిన్కన్‌+ 
పూనిన= కోపం వహించిన; అలశినగవు చెలువు= చిరునవ్వుయొక్క సొగసు; 
మొగమునకున్‌= తన ముఖానికి; ఒక క్రొత్త పాలుపు+ఒనర్పన్‌= ఒక నూతన 
సౌందర్యాన్ని ఆపాదించగా; పుండరీక+ అక్షుండు+అగుట+ఎల్లన్‌= తెల్ల 
దామరలవంటి కన్నులుగలవాడగుట అంతా; పోయి= తొలగి; ముర+ 
అంతకుండు= మురాసురుడిని హరించిన శ్రీకృష్ణుడు; అప్పుడు= ఆ 
సమయంలో; అరుణ+కమల+అక్షుండు+అగుచున్‌= ఎ([ర్రదామరల వంటి 
కన్నులు గలవాడై. 


తాత్పర్యం: దుర్యోధనుడి మాటలకు కోపం వహించిన చిరునవ్వుసొగసు 
తన ముఖమునకు ఒక [కొత్త అందం సంతరించగా; తెల్లదామరలవంటి 
కన్నులుగలవాడవటం అంతాపోయి. మురవిధ్వంసకుడైన వాసుదేవుడు 
ఎ(ర్రదామరలవంటి కన్నులు గలవాడై. (తరువాతి పద్యంతో అన్వయం) 


నిశీషం: అలం: పర్యాయం, ఉపమ. కృష్ణుడు సహజంగా పుండరీకాక్షుడు - 
తెల్ల దామరలవంటి కన్నులు గలవాడు. ఇప్పుడు కోపంవచ్చి కన్నులు ఎజ్జబడ్డాయి. 
౮ ఆ యి 

అందుచేత అరుణ కమలాక్షుడయ్యాడు. ఆరుణ్యం కోపానికి చిహ్నం. శ్రీకృష్ణుడు 
కుపితుడయ్యాడన్న విషయాన్ని తిక్కన ధ్వనిపూర్వకంగా చెప్పటం (ప్రశంసనీయం. 
పాత్రల మనోభావాలను ఇట్టా బాహ్య వర్షనలద్యారా చెప్పటం తిక్కన నేర్పు. 
(సంపా,) 

శ్రీకృష్ణుడు దుర్యోధనునితో మున్నతండు చేసిన దుర్ణయంబు సెప్పుట(సం.5-126-1) 


క. 'మొనతలంబడియెదు నీచె 

ప్పిన యట్టుల తడవులేదు బిరుదలరై నీ 

వును వీరు నిలువు డిదె భం । 

డన మెల్లియ వచ్చె నూఅటలు గనుండింకన్‌. 363 
ప్రతిపదార్హం: నీ చెప్పిన+అట్టులు+అ= నీవు వచించిన విధంగానే; 
మొనతలన్‌+పడియెదు(వు)= రణా[గ్రంలో కూలెదవు; తడవు లేదు= ఇందుకు 
ఆలస్యం లేదు; బిరుదులరు+ఐ= వీరులై; నీవును= నీవూ; వీరున్‌= నీకు 
సాయపడవచ్చిన ఈ రాజులూ; నిలువుండు= నిలబడండి; భండనము= 
యుద్ధం; ఎల్లి+అ+వచ్చెన్‌= రేపే వస్తున్నది; ఇంకన్‌= ఇక; ఊజటలు+ 
కనుండు= తృప్తి వహించండి; ఉపశమనం పొందండి. 
తాత్పర్యం: 'దుర్యోధనా! నీవు చెప్పినట్లే రణా[గ్రంలో కూలగలవు. ఇందుకు 
ఆలస్యం లేదు. శూరులై నీవూ, నీకు సాయపడవచ్చిన ఈ రాజులందరూ 
నిలబడండి. రేపే యుద్ధం వస్తున్నది. ఇక ఊరడిల్లండి. 


సీ. అరయంగ6 దప్పు లేదంటి నీవలన. దీ । 
డొకనాండు సేసియు నొక్కనాండు 
సేయవె? నీ జనించిన యది యాదిగా । 
నుడుగక పాండవేయులకు. జాల 
నెగ్గు సేసితి విషమిడి, పెనుంబాములఈ | 
గఅపించి, నీరిలోం గట్టి త్రోచి, 

లక్కయిల్‌ గాలిచి, పెక్కు భంగుల6 జంప€ | 
దలంచిన€ జావక ధర్మరక్షం 


ఆ. జేసి నెగడి రాచసిరి నొందియున్నం జూ | 
పోప కీవు తీవ్ర పాపబుద్ధిం 
గసలి జూద మొకటి కల్పించి కపటంబు । 
సేయ దాన నెల్ల చేటుయబుట్టె. 364 


ప్రతిపదార్థం: అరయంగన్‌= విచారించగా; నీ వలనన్‌= నీయెడ; తప్పులేదు+ 
అంటి(వి)= దోషం లేదని చెప్పావు; ఒకనాండు కీడు చేసియున్‌= ఒకనాడు 
పాండవులకు హాని చేసి; ఒక్కనాంయ చేయవె= ఒకరోజు చేయకున్నావా? 
(ఎప్పుడూ చేస్తున్నావని అభిప్రాయం), నీ జనించిన అది+ఆదిగాన్‌= నీవు 
పుట్టింది మొదలుకొని; ఉడుగక= మానక; పాండవేయులకున్‌= పాండు 
పుత్రులకు; చాలన్‌= మిక్కిలి; ఎగ్గుచేసితి(వి)= కీడు చేశావు; విషము+ఇడి= 
అన్నంలో విషంపెట్టి; పెనుంబాములన్‌+ కజపించి= నిదురిస్తున్నప్పుడు పెద్ద 
పెద్ద సర్సాలచేత కరపించి; లక్క+ఇల్‌+కాలిచి= లాక్షాగ్సహదహనం చేయించి; 
పెక్కుభంగులన్‌= అనేక రీతుల; చంపన్‌+తలంచినన్‌= చంపటానికి 
యత్నించగా; చావక= చనిపోక; ధర్మరక్షన్‌+చేసి= ధర్మం తమను కాపాడటం 
వలన; ధర్మాన్ని తాము కాపాడటం వలన; నెగడి= వృద్దికి వచ్చి; రాచసిరిన్‌= 
రాజ్యలక్ష్మిని; ఒంది+ఉన్నన్‌= పాండవులు పొంది సుఖులై ఉండగా; 
చూపు+ఓపక= చూచి సహించలేక; ఈవు= నీవు; తీవ్ర పాపబుద్దిన్‌= 
దారుణమైన పాపచింతతో; కనలి= కోపించి; జూదము+ఒకటి కల్పించి= 
ద్యూతక్రీడ ఒకటి ఏర్పాటు చేసి; కపటంబు చేయన్‌= పాండవులను 
మోసగించగా; దానన్‌= అందువలన; ఎల్లచేటున్‌= ఇంత అనర్థమూ; పుట్టెన్‌= 
కింది. 


తాత్పర్యం: విచారిస్తే నీవల్ల దోషం లేదని చెప్పావు. సుయోధనా! ఒకనాడు 
పాండవులకు కీడుచేసి మరొకనాడు చేయకున్నావా? నీవు పుట్టింది మొదలు 

మానకుండ వారికి అపకారాలు చేస్తూనే ఉన్నావు. తినే అన్నంలో విషం 
పెట్టించావు. పెద్ద పెద్ద విషసర్సాల చేత కరిపించావు. కాళ్లూ చేతులు కట్టించి 
గంగ మడుగులోనికి నెట్టించావు. లక్కయింటిలో నివసిస్తుండగా కాల్సించావు. 
ఇట్టా అనేక విధాల పాండవులను నీవు చంపటానికి యత్నించావు. కాని, 
వారి ధర్మం వారి ప్రాణాలను కాపాడింది. వా రెట్లాగో పైకివచ్చి రాజసంపదను 
పొంది హాయిగా జీవిస్తుంటే నీకు కన్నుకుట్టింది. దారుణమైన పాపహృదయంతో 
వారిమీద కినుక పూని, జూదమొకటి ఏర్పాటు చేశావు. ధర్మజుని ఆ 
కపటద్యూతంలో ఓడించగా ఇంత అనర్థం కల్గింది. 


విశేషం: ధర్మరక్షంజేసి - వారు ధర్మాన్ని రక్షించటం చేతా, వాళ్ళని ధర్మం 
రక్షించటంచేత - అని రెండు విధాల అర్ధం చెప్పవచ్చు. 'ధర్మో రక్షతి రక్షితః అని 


కదా సూక్తి (సంపా) 


తే. అన్నదమ్ముల నెత్తంబు లాడి సతుల । 
తలలువట్టి సభాస్థలంబులకు నీడ్డి 
చీర లొలిపింతురే? యిట్టి వారి నెందు. | 
దడవుమా నీ వొకండవు దక్క నధిప! 365 


ప్రతిపదార్హం: అధిప!= రాజా! అన్నదమ్ములన్‌= తోడబుట్టువులతో; 
నెత్తంబులు+ ఆడి= పాచికలాడి; సతుల తలలు+పట్టి= ఇల్దాండ్ర తలవెండ్రుకలు 
పట్టి; సభాస్థలంబులకున్‌+ ఈద్చి= కొలువుకూటాలలోనికి ఈడ్చుకొనివచ్చి; 
చీరలు+జఒలిపింతురే= వలువలు ఊడదీయిస్తారా; నీవు+ఒకండవు+తక్కన్‌= 
నీ వొక్కడివేగాని; ఎందున్‌= ఎక్కడైనా; ఇట్టివారిన్‌+*తడవుమా!= ఇటువంటి 
వారున్నారేమో చెప్పుము. 

తాత్పర్యం: ఫవకడివి తప్ప లోకంలో ఎక్కడైనా తోడబుట్టువులతో 


జూదమాడి, మగనాండ్ర శిరోజాలు పట్టుకొని కొలువు కూటాలలోనికి 
ఈడ్కుకొని వచ్చి, కట్టిన పుట్టాలు తొలగించే వారున్నారేమో నీవే చెప్పు. 

ఉ. అప్పుడు నీవు గర్జుండును నాడిన మాటలు కొల్వులోపలం 
జెప్పెడునట్టివే? కులము శీలము. గల్గిన పుణ్యకాంత క 
ట్లొప్పమి చేయుటెల్లం గనియున్న జనంబులు వించునుండ(గాం 
దప్పొాక యింత లేదను విధం బది నీక చనున్‌ సుయోధనా!366 


ప్రతిపదార్హం: సుయోధనా!= దుర్యోధనా!; అప్పుడు= (ద్రౌపదీ మానభంగ 
సమయంలో; నీవున్‌= నీవూ; కర్షుడును= కర్షుడూ; ఆడినమాటలు= పల్కిన 
పలుకులు; కొల్వులోపలన్‌= ఈ సభలో; చెప్పెడు+అట్టివే?= వాకొన దగినవా 
(కావని భావం); కులము= ఉత్తమ వంశాభిజాత్యమూ; శీలము= మంచి 
నడవడీ; కల్గిన పుణ్యకాంతకున్‌= కలిగి ఉన్న పవిత్రురాలైన వనితకు; 
అట్టు+ఒప్పమిచేయుట+ఎల్లన్‌= ఆ విధంగా పరాభవించట మంతా; 
కని+ఉన్న= చూచి ఉన్నట్టి; జనంబులు= ఈ సభలో ఉన్న జనులు; వించున్‌+ 
ఉండంగాన్‌= ఆలకిస్తూండగా; తప్పు+ఒక+ఇంత+లేదు= నావలన ఎట్టి 
నేరమూ లేదు; అనువిధంబు+ అది= అని చెప్పుచున్నట్టి తీరు, నీకున్‌+అ+ 
చనున్‌= నీకే చెల్లింది. 


తాత్పర్యం: సుయోధనా! పాంచాలికి నిండుసభలో పరాభవం జరుగుతు 
న్నప్పుడు నీవూ, కర్షుడూ మాట్లాడిన మాటలు ఇపు డీ సభలో చెప్పదగినట్టివి 
కావు. ఉత్తమ వంశాభిజాత్యం, స్మత్ర్పవర్తన కల్షిన పరమ పతివ్రతను ఆ 
విధంగా మీరు పరాభవించటం కనులార చూచిన ఈ జనులందరూ 
వింటుండగా నా వల్ల ఏ నేరమూ లేదని పల్కటం నీ కొకడికే చెల్లింది. 


నిశేషం: అట్టొప్తమి చేయుటెల్ల - అట్టు - అనిర్వాచ్యమైన విధంగా, - అట్టి 
ఘోరమైన అనిభావం. 'అరయం దప్పాకయింత నావలనలే' దన్న దుర్యోధనుడి 
మాటకిది యొత్తిపొడుపు. (సంపాం 


తే. ఎత్తి విడిసిన వారని యెల్ల తప్పుం। 
బాండవుల మీ6ద౦ బెట్టిన బ్రదుకుగలదె? 

ర్రోణ భీష్ములు6 దండ్రియు. దోడుతోడం | 
జెప్పు తగుమాట లేమియు. జెవులు సొరవు. 367 


ప్రతిపదార్థం: ఎత్తి విడిసినవారు+అని= దండెత్తటానికి చేరి ఉన్నారని; 
ఎల్లతప్పున్‌= దోషమంతటినీ; పాండవుల మీందన్‌; పెట్టినన్‌= మోపినచో; 
బ్రదుకు+కలదె?= మీకు ఆయువు దక్కుతుందా? ద్రోణ భీష్ములు, 
తండ్రియున్‌= జనకుడును; తోడుతోడన్‌= ఒకరి తరువాత మరొక్కరు; 
చెప్పు= బోధించే; తగుమాటలు= హితవాక్యాలు; ఏమియున్‌= ఒక్కటి కూడా; 
చెవులు+చొరవు= నీ చెవులలో దూరవు గదా! 


తాత్పర్యం: మాపైకి దండెత్తి రావటానికి సిద్దంగా ఉన్నారని నేరమంతటినీ 
పాండవులమీద మోపితే మీకు ఆయువు దక్కుతుందా? ద్రోణుడు, భీష్ముడు, 
నీ తండ్రి ధృతర్మాష్టుడు ఒకరి తరువాత మరొకరు చెప్పే హితవచనాలు 
నీవు వినటమే లేదు. 


క. శాంతిం బొందుట నీకుం । 
గుంతీ పుత్రులకు మేలగున్‌; దానిక యే 
నింతయు నాడెద; నది నీ । 
కెంతయు రుచియింపకునికి యెథఠింది యెటింియున్‌. 368 


ప్రతిపదార్థం: శాంతిన్‌+పొందుట= క్రోధాదులు విడిచి ఒద్దికగా మెలగటం; 
నీకున్‌= నీకూ; కుంతీపుత్రులకున్‌= పాండవులకూ; మేలు+అగున్‌= 
(శ్రేయోదాయకం; నీకున్‌= నీకు; అది+ఎంతయున్‌= అదేమాత్రం; 
రుచియింపక+ఉనికి= ఇష్టం కాకుండటం; ఎటింగి+ఎటింగియున్‌= బాగా 
తెలిసికూడా; దానికిన్‌+అ= మీరు శాంతితో జీవించటం కొరకే; ఏను= నేను; 
ఇంతయున్‌+ఆడెదన్‌= ఇంతగా చెపుతున్నాను. 


తాత్పర్యం: శాంతి వహించటం నీకూ, పాండవులకూ మిక్కిలి మంచిది. 
పాండవులతో పొత్తు నీకు బొత్తిగా గిట్టదని తెలిసికూడా శాంతికోసం నేనింతగా 
నీకు నొక్కి చెపుతున్నాను. 

వ. అని యిట్లు నారాయణుండు నానా ప్రకారంబులం జెప్పుటకు. గటకటం 
బడియెడు దుర్యోధనునకు దుశ్మాసనుం డిట్లనియె: 369 


ప్రతిపదార్థం: అని+ఇట్టు; నారాయణుండు; నానా ప్రకారంబులన్‌= 
పలురకాలుగా; చెప్పుటకు; కటకటంబడియెడు= బాధపడుతున్న; 
దుర్యోధనునకున్‌; దుశ్చాసనుండు; ఇట్టు+అనియెన్‌= ఇట్లా అన్నాడు. 
తాత్సర్యం: -ఈ రకంగా నారాయణుడు బహు విధాల హితవాక్యాలు 
పలుకుతుంటే వినటానికి బాధపడుతున్న దుర్యోధనుడితో దుశ్చాసనుడు 
ఇట్టా అన్నాడు: 
మ. 'జనకుండున్‌ గురుభీష్ములుం దగిన కర్ణం బాప్తులై నీకు6 బ్రీ 

తి నెలింగించు తెజంగు గాదు తమబుద్దిం బోయి సంధాన మి 

ట్లొానరం జేయకయున్నః గృష్టుకు నిన్నొప్పించు వా; రింతవ 

ట్టు నిజం; బిచ్చట నింక నీయునికి నెట్లుం గీడు వుట్టుం జుమీ!370 


ప్రతిపదార్థం: జనకుండున్‌= మన తండ్రీ; గురుభిష్ములున్‌= ద్రోణుడూ; 
భీష్ముడూ; తగిన కర్ణంబు= యోగ్యమైన పని; ఆప్తులు+ఐ= ఇష్టులై; నీకున్‌= 
నీకు; ్రీతిన్‌= (ప్రేమతో; ఎటింగించు తెజంగు కాదు= తెలిపే తీరు 
కానేకాదు; తమ బుద్ధిన్‌+ పోయి= తాము చెప్పిన త్రోవ ననుసరించి; 
సంధానము= సంధి; ఇట్టు= వారు చెప్పినట్టు; ఒనరన్‌= సముచితంగా; 
చేయక+ ఉన్నన్‌= నీవు చేయకపోతే; కృష్ణునకున్‌= వాసుదేవుడికి; నిన్నున్‌= 
నిన్ను; ఒప్పించువారు= అప్పగిస్తారు; ఇంతవట్టు నిజంబు= నేను చెప్పుచున్నది 
వాస్తవం; ఇచ్చటన్‌= ఇక్కడ; ఇంకన్‌= ఇటుమీద; నీ+ఉనికిన్‌= 
నీవుండుటవలన; ఎట్టున్‌= ఏవిధంగానైనా; కీడు+పుట్టున్‌+చుమీ!= హాని 
కల్గుతుంది సుమా! 


తాత్పర్యం: మన తండ్రీ, ద్రోణాచార్యులూ, పితామహుడూ నీ మేలు కోరి 
కర్తవ్యం (ప్రేమతో నీకు చెప్పేవిధం ఇది కానేకాదు. తాము చెప్పినట్టుగా విని 

నీవు పాండవులతో పొత్తు కుదుర్చుకొనకుంటే నిన్ను వీరు శ్రీకృష్ణుడికి వశం 
చేస్తారు. ఈ మాట నిజం. ఇక ఇక్కడ నీ వుండటం చేత ఏ విధంగానైనా 
హాని కలుగుతుంది సుమా! 


ఆ. అనిన బాహ్లికాదులగు కురువృద్దుల | 

నాత్మజనకుం గృష్టు నాదరింప [ 

కతండు రాజసమున నప్పుడు దిగ్గన । 

లేచిపోోయె సంచలించెం గొలువు. 371 
ప్రతిపదార్థం: అనినన్‌= అని దుస్ససేనుడు చెప్పగా; బాహ్హిక+ఆదులు+ 
అగు= శంతనుడి తమ్ముడైన బాహ్హికుడు మొదలైన; కురువృద్దులన్‌= 
కౌరవులలో వయసు మళ్ళినవారినీ; ఆత్మజనకున్‌= తన తండ్రినీ; కృష్ణున్‌= 
నారాయణుడినీ; ఆదరింపక= గౌరవించక; అతండు= దుర్యోధనుడు; 
రాజసమునన్‌= దురహంకారంతో; అప్పుడు= ఆ సమయాన; దిగ్గనన్‌= 
శీఘ్రంగా; లేచిపోయెన్‌= సభనుంచి నిష్క్రమించాడు; కొలువు= సభ; 
సంచలించెన్‌= కలవరపడింది. 
తాత్పర్యం: దుశ్చాసనుడు అట్లా చెప్పగానే బాహ్హికుడు మొదలైన కురువంశ 
వృద్దులనూ, తమ తండ్రినీ, వాసుదేవుడినీ లెక్కించకుండ దుర్గర్వంతో 
దుర్యోధనుడు సభనుంచి వెంటనే లేచి వెళ్ళాడు. కొలువంతా కలవరపాటు 
చెందింది. 


తే. అతని వెనుకన కర్టుండు ననుజగణము । 
శకునియును వారి పొందైన జనపతులును 
బోయి రమ్మెయిం జని యొక్క ప్రోవుగట్టి 
వే యంతంత నుండిరి గోజడమున. 372 


ప్రతిపదార్హం: అతని వెనుకన్‌+అ= దుర్యోధనుడి వెంబడే; కర్టుండున్‌= 
రాధేయుడూ; అనుజగణమున్‌= తమ్ముళ్ళ గుంపూ; శకునియును= 

సౌబలుడూ; వారిపొందు+ఐన= వారికి అనుకూలురైన; జనపతులును= 
రాజులున్నూ; పోయిరి= వెళ్ళారు; ఆ+మెయిన్‌+ చని= ఆ విధంగా వారు 
వెళ్ళి; ఒక్క (ప్రోవు+కట్టి= ఒక గుంపుగా చేరి; కోుడమునన్‌= (క్రోధంతో; 
వేజ= ప్రత్యేకంగా; అంతంతన్‌+ఉండిరి= కొంతదూరంలో ఉన్నారు. 


తాత్పర్యం: దుర్యోధనుడి వెంట కరుడు, సహోదరుల సమూహం, శకుని, 
మిత్రులైన రాజులు సభనుండి ఆ విధంగా లేచిపోయి గుంపుగట్టి క్రోధంతో 
వేలుగా కొంచెం దూరంలో ఉండిపోయారు. 


వ. ఇట్లున్నం గనుంగొని గాంగేయుండు. 373 


ప్రతిపదార్థం: ఇట్టు+ఉన్నన్‌= వారిట్టుండగా; కనుంగొని= చూచి; 
గాంగేయుండు= గంగకొడుకైన భీష్ముడు. 


తాత్పర్యం: దుర్యోధనాదులు సభనుంచి అట్లా లేచిపోయి ఒకచోట గుంపుగా 
చేరి ఉండగా చూచి గంగా పుత్రుడిట్టా అన్నాడు: 


చ. “ఇత. డిదియేల క్రొవ్వి ధరణీశుండ నంచు వృథాభిమానియై 
మతిచెడి లోభమోహ మదమత్సరముల్‌ దను. ద్రిప్ప ని ట్లసం 
గతమునఈ. బోయె; వీని వెనుకం జని రేమి దలంచియో మహీ 
పతులును; వీరు గొంద అతి పౌరుష మానసు లేమిచేయుదున్‌?'374 


ప్రతిపదార్హం: ఇతండు= దుర్యోధనుడు; ఇది+ఏల= ఇట్లెందుకు; (క్రొవ్వి= 
మదించి; ధరణీ+-ఈశుండన్‌+అంచున్‌= భూపతిననుచు; వృథా+అభిమాని+ 
ఐ= వ్యర్థమైన అహంకారం కలవాడై; మతిచెడి= బుద్దిలేక; లోభమోహమద 
మత్సరముల్‌= దురాశ, అజ్ఞానం; పొగరు, ద్వేషం అనే దుర్గుణాలు; తనున్‌= 
తనను; త్రిప్పన్‌= పట్టి ఆడించగా; ఇట్ట్లు= ఈ ప్రకారంగా; అసంగతమునన్‌+ 
పోయెన్‌= అమర్యాదగా వెళ్ళాడు; వీని వెనుకన్‌= ఈ దుర్యోధనుని వెనుకనే; 
ఏమి తలంచియో= ఏమి భావించిరోగాని; మహీపతులును= రాజులును; 
చనిరి= వెళ్ళారు; వీరు కొందయు= వీరిలో కొంతమంది; అతి పౌరుష 

మానసులు= మిక్కిలి పౌరుషంతో కూడిన మనస్సులు కలవారు; ఏమి 
చేయుదున్‌?= ఏమి చేసేది? (ఏమి చేయటానికీ తోచటం లేదని భావం). 
తాత్సర్యం: “ఈ దుర్యోధనుడు తానూ ఒక రాజునని కొరమాలిన 
అహంకారంతో పొగరెక్కి, బుద్ధిలేక, అత్యాశ, అజ్ఞానం, మదం, ఈర్ష్య అనే 
దుర్గుణాలకులోనై, అమర్యాదగా సభనుండి లేచివెళ్ళాడు. ఏ ఉద్దేశంతోనో 
వీని వెంబడి మరికొందరు రాజులు కూడా వెళ్ళిపోయారు. వీరు కొంతమంది 
మిక్కిలి పౌరుషంతో కూడిన మనసులు కలవారు. ఇప్పుడేమి చేయవలెనో 
తోచటం లేదు” 


విశేషం: అలం: సముచ్చయం. 
తే. అని జనార్దనుం గనుంగొని 'యకటి కాల । 

పక్వమయ్యె నీ నరపతి ప్రతతి కెల్ల! 

ననుడు. దగువారి దెస6 గలయంగ. జూచి | 

తగవు మెయి నిట్టులనియె నన్నగధరుండు. 375 
ప్రతిపదార్దం: అని; జనార్హనున్‌+కనుంగొని= అంటూ శ్రీకృష్ణుడిని చూచి; 
అకట!= అయ్యో!; ఈ నరపతి ప్రతతికిన్‌+ఎల్లన్‌= ఈ రాజసమూహాని 
కంతకూ; కాలపకము+ అయ్యెన్‌= కాలం పండింది సుమా; అనుడున్‌= 
అని పల్కగా; ఆ+ నగధరుండు= ఆ గోవర్దనగిరినెత్తిన గోవిందుడు; తగు 
వారిదెసన్‌= యోగ్యులైన వారివైపు; కలయంగన్‌+చూచి= తేరిపార చూచి; 
తగవు మెయిన్‌= ధర్మయుక్తంగా; ఇట్టులు+ అనియెన్‌= ఇట్లా పలికాడు. 
తాత్పర్యం: భీష్ముడు శ్రీకృష్ణుడి వంక చూచి ఈ రాజులందరికీ వినాశకాలం 
దాపురించినట్టుంది అని అనగానే శ్రీకృష్ణుడు సభలో యోగ్యులైనవారి వైపు 
చూచి న్యాయసమ్మతంగా ఇట్టా ప్రసంగించాడు. 
శా. 'ఈ దుర్యోధను. డింత గర్వియగునే । యీ యున్నవారిల్ల నా 

చే దైన్యంబున. బొందు టొప్పదని చర్చింపండ; యీ భంగికిన్‌ 

లేదే యొండు దెఅంగు? సత్కులము. బాలింపంగ వర్ణింపరా 
దే? దుష్టాత్మకు నీచు నొక్కరుని? బోదే భేద మీ జాతికిన్‌? 376 


ప్రతిపదార్థం: ఈ దుర్యోధనుండు= ఈ సుయోధనుడు; ఇంత గర్వి+అగునే= 
ఇంతటి పొగరుబోతు అవుతాడా? ఈ+ఉన్నవారు+ ఎల్లన్‌= ఇక్కడున్న 
రాజులంతా; నాచేన్‌= నావలన; దైన్యంబునన్‌+పొందుట= దీనత్వం 
పాలుకావడం; ఒప్పదు+అని= తగదని; చర్చింపండ?= ఎందుకు 
ఆలోచించడు?; ఈ భంగికిన్‌= దుర్యోధనుడి ఈ రీతి వ్యవహారానికి; 
ఒండు తెజంగు లేదే?= మరొక మార్గం ఏదీ లేదా?; సత్కులమున్‌= 
సద్వంశమును; పాలింప6గన్‌= కాపాడటానికి; దుష్టాత్మకున్‌= 
చెడుబుద్దిగలవాడిని; నీచున్‌= అల్పుడిని; ఒక్కరునిన్‌= ఒక్కడిని; 
వర్జింపన్‌రాదే?= పరిత్యజించ తగదా? ఈ జాతికిన్‌= ఈ కౌరవజాతికి; 
భేదము పోదే!= ఈ చీలిక తాలగదా? 

తాత్పర్యం: “ఈ సుయోధనుడి కింత పొగరా? ఈ సభలో ఉన్న 
రాజులందరూ 'నా చేత దైన్యం అనుభవించటం తగదని ఆలోచించకున్నారు. 
ఈతడి అనుచిత ప్రవృత్తి మాన్సటానికి మరో మార్గ మేదీ లేదా? సద్వంశాన్ని 
సంరక్షించటానికి ఆ కుటుంబంలో పుట్టిన దుష్టచిత్తుడు, అల్పుడు అయిన 
ఒకే ఒకడిని పరిత్యజించటం తగదా? ఈ కౌరవ జాతి కేర్పడిన ప్‌డ 
తొలగదా? 


ఉ. కంసుండు నిట్ల తండ్రి మది గందెడు చంద మొనర్లి ధర్మ వి 
ధ్వంసము సేసినం గులమువారలు నా కెటింగింప నేను దు 
ర్యాంసము గోయు వైద్యుని క్రమంబున నాతని€ ద్రుంచి యన్వయో 
త్తంసము6 జేయనే జనకు6 దద్విధ మొప్పదె మీరు. జేసినన్‌? 377 

ప్రతిపదార్హం: కంసుండున్‌= కంసుడుకూడ; ఇట్టు+అ= ఈ దుర్యోధనుడి 

వలెనే; తండ్రి మది= జనకుడైన ఉగ్రసేన మహారాజు చిత్తం; కందెడు 

చందము+జఒనర్భ్చి= కుమిలి పోయేటట్టు చేసి; ధర్మ విధ్యంసమున్‌+చేసినన్‌= 
ధర్మాన్ని నిర్మూలించగా; కులము వారలు= భోజవంశంలో పుట్టినవారు; 
నాకున్‌= నాకు; ఎటీ(౧ంపన్‌= తెలుపగా; నేను= నేను; దుర్మాంసమున్‌= 
చెడుమాంసాన్ని; కోయు= ఖండించే; వైద్యుని క్రమంబునన్‌= చికిత్సకుడి 
విధాన; ఆతనిన్‌= కంసుడిని; (త్రుంచి= సంహరించి; జనకున్‌= అతని 
తండ్రి అయిన ఉఊ(గ్రసేనుడిని; అన్స్వయ+ఉత్తంసమున్‌+చేయనే?= కులమునకు 
పెద్దగా చేయలేదా?; తద్‌+విధము= ఆ రీతి; మీరున్‌ చేసినన్‌= మీరు కూడా 
సల్పినచో; ఒప్పదె?= బాగుండదా? 

తాత్పర్యం: కంసుడు ఈ విధంగానే తండ్రి మనసు నొప్పించి ధర్మాన్ని 
నళింపజేస్తుంటే కులబంధువులు వచ్చి నాకు చెప్పుకొన్నారు. చెడుమాంసాన్ని 
కోసివైచే వైద్యుడివలె నేను ఆ దుష్టుడిని సంహరించి అతడి జనకుడైన 
ఉ(గ్రసేనుడికి రాజ్యపట్టం కట్టి కులానికి మేటిగా చేశాను. మీరున్నూ అట్టా 
చేయటం సముచితంగా ఉండదా? 


విశేషం: అలం: ఉపమ. 


ఆ. అంతతోడ నెల్ల యాపదలును దీజు । 
వంశ మధిక గొౌరవంబు నొందు. 
గూడి మనుట గలుగు గురు పాండవులకు ని । 
త్తెథంగు సూడ మీకు నుఅవకాదె? 378 


ప్రతిపదార్హం: అంతతోడన్‌= అంతటితో; ఎల్ల+ఆపదలును= అన్నికష్టాలూ; 
తీబున్‌= తొలగిపోతాయి; వంశము= కౌరవ వంశం; అధికగారవంబున్‌+ 
ఒందున్‌= మిక్కిలి ఆదరణ పొందుతుంది; కురుపాండవులకున్‌= కౌరవులకూ, 
పాండవులకూ; కూడిమనుట+కలుగున్‌= కలసి జీవించటం సమకూడుతుంది; 
ఈ తెజంగు చూడన్‌= ఆలోచిస్తే ఈ ప్రక్రియ; మీకున్‌= మీకు; ఉజవు+అ 
కాదె!= ఉచితమే కదా! 

తాత్పర్యం: దుర్యోధనుడి పీడ విరగడ కావటంతో అన్ని కష్టాలు తీరుతాయి. 
కురువంశం మిక్కిలి గౌరవం పొందుతుంది. కురుపాండవులకు కలసి జీవించే 
భాగ్యం లభిస్తుంది. కనుక నే చెప్పిన మార్గం మీకు సముచితమైనది కదా!” 
వ. అనిన విని ధృతరాష్తుం డదరిపడి విదురున కిట్లనియె; 379 
ప్రతిపదార్థం: అనినన్‌+విని= శ్రీకృష్ణుడట్టా చెప్పగా ఆలించి; అదరిపడి= 
భయపడి; ధృతర్యాష్టుండు; విదురునకున్‌; ఇట్టు+ అనియెన్‌= ఇట్టా అన్నాడు. 
తాత్పర్యం: సదస్యులతో శ్రీకృష్ణు డన్న మాటలు విని ధృతర్మాష్టుడు 
బెదరిపోయి విదురుడితో ఇట్టా అన్నాడు: 
ఆ. '“బుద్దిమంతురాలు పొందుగ6 బలుకంగ । 

నేర్చు; వచ్చి కొడుకు. దేర్దిపోవు. 

గాన వేగ నీవు గాంధారి. దోడితె' | 

మ్మనుడు నరిగి యతండు నట్లచేసి. 380 


ప్రతిపదార్హం: బుద్దిమంతురాలు= తెలివిగలది; పొందుగన్‌= తగినట్టు; 
పలుకంగన్‌+నేర్చున్‌= మాటలాడటం తెలిసినట్టిది; వచ్చి= ఇక్కడికి వచ్చి; 
కొడుకున్‌= కుమారుడిని; తేర్చిపోవున్‌= ప్రసన్నుడిని చేసి వెళ్ళుతుంది; కానన్‌= 
కాబట్టి; వేగ= శీఘ్రమే; నీవు= నీవు; గాంధారిన్‌= గాంధారీదేవిని; తోడితెమ్ము= 
పిలుచుకొనిరమ్ము; అనుడున్‌= అని ధృతర్మాష్టుడు చెప్పగా; అరిగి= వెళ్ళి; 
అతండు= విదురుడు; అట్ల చేసెన్‌= ఆమెను సభకు వెంట బెట్టుకొని వచ్చాడు. 
తాత్పర్యం: 'గాంధారి తెలివిగలది. తగినట్టు మాట్లాడే నేర్పున్నది. ఇక్కడికి 
వచ్చి తన కుమారుడిని శాంతింపజేస్తుంది. నీవు త్వరగా వెళ్ళి ఆమెను 
సభకు తోడ్కొనిరము శ అని ధృతర్నాష్టుడు చెప్పగా విదురుడు వెళ్ళి ఆమెను 
వెంటబెట్టుకొని వచ్చాడు. 


వ. అద్దేవియు. 381 

తాత్పర్యం: ఆ గాంధారీ దేవియును. 


క. చనుదెంచి యుచిత పీఠం | 
బున నున్నం గురువిభుండు పొలంతుకతో ని 
ట్లను; నీ తనూభవుండు దు । 
ర్వినయంబున౦ జనియె; నిట్టి వెంగలి గలండే? 382 


ప్రతిపదార్థం: చనుదెంచి= వచ్చి; ఉచిత పీఠంబునన్‌+ఉన్నన్‌= తగిన 
ఆసనంపై ఉండగా; కురువిభుండు= కురు రాజైన ధృతరా(ష్టుడు; పొల. 
తుక తోన్‌= పత్ని అయిన గాంధారితో; ఇట్టు+అనున్‌= ఈ విధంగా 
పలికాడు; నీ తనూభవుండు= నీ కుమారుడు; దుర్వినయంబునన్‌= 
అవిధేయతతో; చనియెన్‌= సభనుంచి లేచి వెళ్ళాడు; ఇట్టి వెంగలి+కలం 
డే?= ఇటువంటి మూర్భుడున్నాడా? 
తాత్పర్యం: గాంధారి విదురుడి వెంట వచ్చి తగిన పీఠంమీద కూర్చున్నది. 
అప్పుడు ధృతరా(ష్టుడు. ఆమెతో ఇట్టా అన్నాడు. “నీ కుమారుడు అవిధేయుడై 
సభనుంచి వెళ్ళిపోయాడు. ఇట్టాంటి మూర్చుడు ఎక్కడైనా ఉన్నాడా?" 
విశేషం: దుర్యోధనుడు తనకూ కొడుకైనప్పటికీ, భార్యయైన గాంధారితో మన 
తనూభవుడనక 'నీ తనూభవుం డనటం లోక సహజం. (సంపాం) 
క. నీవైన జెప్పి శాంతుం । 

గావింపంగ నోపుదేని. గౌరవకుల మీ 

గోవిందు శాసనము సం । 

భావింపం గాంచి చెడక బ్రదుకుంజుమ్మీ! 383 


ప్రతిపదార్థం: నీవు+ఐనన్‌+చెప్పి= నీవైనా తెలిపి; శాంతున్‌+కావింపంగన్‌= 
ప్రసన్నుడిని కావించటానికి; ఓపుదు(వు+ఏనిన్‌= చాలి ఉంటే; కౌరవకులము= 
కురువంశం; ఈ గోవిందుశాసనమున్‌= ఈ ముకుందుడి యొక్క ఆజ్ఞను; 

సంభావింపన్‌+కాంచి= ఆదరించగల్షినదై; చెడక= నశించక; (బ్రదుకున్‌+ 
చుమ్మీ!= జీవించును సుమా! 


తాత్పర్యం: '“నీవైననూ చెప్పి దుర్యోధనుడిని శాంతింపజేయగలిగితే శ్రీకృష్ణుడి 
ఆజ్ఞ ఆదరించబడినదై, ఈ కురువంశం నశించక (బ్రతికి ఉంటుంది.” 
తే. అనుడు 'నీ పుత్తుం డవినీతు. డగుట యెథింగి । 

యొథింగి వాని వశంబున నేలపోయె 

దీవు పాండవులకు నేమియిచ్చితేని । 

నడ్డ్దపడ నెవ్వరికి వచ్చు నధిప! చెపుమ. 384 


ప్రతిపదార్థం: అనుడున్‌= అని ధృతర్మాష్టుడు పలుకగా; నీ పుత్రుండు= నీ 
కుమారుడు; అవినీతుండు= అణకువ లేనివాడు; అగుట= అయి యుండుట; 
ఎటింగి+ఎటింగి= తెలిసి తెలిసికూడ; వాని వశంబునన్‌+ఏల పోయెదు(వు)?= 
వాడికి లోబడి ఎందుకు మెలగుతావు?; ఈవు= నీవు; పాండవులకున్‌= 
పాండు కుమారులకు; ఏమి+ ఇచ్చితి+ ఏనిన్‌= ఏమిచ్చినప్పటికిన్నీ; అధిప!= 
రాజా!; ఎవ్వరికిన్‌+అడ్డపడన్‌ వచ్చున్‌?= కాదని చెప్పటానికి ఎవరితరం?; 
చెప్తుమ= నీవే చెప్పుము. 


తాత్పర్యం: “రాజా! నీ కొడుకు అవిధేయుడని తెలిసి తెలిసి వాని ఇష్ట 
ప్రకారం ఎందుకు వ్యవహరిస్తావు? నీవు పాండుకుమారులకు ఏమిచ్చినా 
వద్దని నీకు అడ్డుపడే వారెవరో నీవే చెప్పు.” 


విశేషం: ధృతరాష్ట్రుడు గాంధారితో 'నీ తనూభవు" డంటే, ఆమెకూడా 
తదనుగుణంగానే “నీ పుత్ర డనటం గమనించదగింది. లోకంలో కొడుకు 
చెడ్డవాడైతే తల్లి దం[డ్రులిట్లా ఎవరిమట్టుకు వారు అతడిని తన కొడుకు 
(కూ యా చా, బా యు 

కాడనటం పరిపాటి. “నీ కొడుకని అంటావేమి? నీకు మాత్రం కొడుకు కాడా? 
అని యొత్తిపొడుపు. '“అధిప' అనే సంబోధనం కూడా సాభిప్రాయం. నీవు 
అధిపుడవు. ఏమయినా చేయగల సమర్భుడివి. పాండవులకు ఏమి ఇస్తే నిన్ను 

వారించగలిగే వారెవరున్నారు? నీవు రాజువు కదా! అందుచే తప్పంతా నీదే 
అంటోంది గాంధారి. (సంపా 
క. అని గాంధారి పతియు6దా। 

నును విదురుం బనిచె నందనుం బిలువ; నతం 

డును మొగము జేవుథింపంగ. | 

జనుదెంచెను సభకు విదుర సంప్రార్థితుండై. 385 
ప్రతిపదార్హం: అని గాంధారి= అని గాంధారి పలికి; పతియున్‌= తనభర్త 
అగు ధృతర్శాష్టుడూ; తానును= తానూ; నందనున్‌= కుమారుడైన 
దుర్యోధనుడిని; పిలువన్‌= పిలుచుకొని రావటానికి; విదురున్‌= విదురుడిని; 
పనిచెన్‌= పంపారు; విదుర సం'ప్రార్థితుండు+ఐ= విదురుడిచే వేయబడినవాడై; 
అతండును= ఆ దుర్యోధనుడూ; మొగము జేవుజింపంగన్‌= ముఖం క్రోధంతో 
ఎ(ర్రబడగా; సభకున్‌= కొలువులోనికి; చనుదెంచెను= వచ్చాడు. 


తాత్పర్యం: అట్టా గాంధారి వచించి తానూ ధృతరాష్టుడూ దుర్యోధనుడిని 
సభకు పిలుచుకొనిరమ్మని విదురుడిని పంపారు. విదురుడు వెళ్ళి రమ్మని 
చెప్పగా సుయోధనుడు కోపంతో ముఖం ఎ(ర్రపడగా సభకు వచ్చాడు. 

వ. మున్నుదనతోడం జనిన వార లందటు నచ్చోటన నిలువ నిట్లువచ్చి 
సుయోధనుండు నిజాసనాసీనుండై యున్నంజూచి తల్లి చిత్తంబున 
గర్దించుచు నతనికి ధర్మంబును నీతియును జుట్టజికంబును బ్రదుకు. 
దెరువును నిజశక్తియు సహాయంబు గొలందియు. గులజన చిత్త 
ప్రకారంబున బాండుపుత్తుల బలపరాక్రమంబులు. దెలియునట్లుగా. 
దెఅఖంగుపడం జెప్పి బుజ్జగించియుం గినిసియు ననేక విధంబుల నాడిన 
నమ్మాటల దెస ననాదరంబు సేసి యుద్ధతిం గ్రమ్మణం జని యతండు 
కర్ణాదులం గలిసి వారునుం దానును దుర్శ్మం త్రంబునకుం జొచ్చి. 386 

ప్రతిపదార్హం: మున్ను= మునుపు; తనతోడన్‌చనినవారలు= తనతో 
వెళ్ళినవారు; అందయున్‌; ఆ+చోటన్‌+అ= అక్కడే; నిలువన్‌; ఇట్టు వచ్చి= 
ఈ విధంగా వచ్చి సుయోధనుండు; నిజ+ఆసన+ఆసీనుండు+ఐ= తన 
పీళంమీద కూర్చున్నవాడై; ఉన్నన్‌; చూచి; తల్లి; చిత్తంబునన్‌= మనసులోపల; 
గర్జించుచున్‌= నిందిస్తూ; అతనికిన్‌; ధర్మంబును; నీతియును; 
చుట్టజికంబును; (బ్రదుకు+తెరువును= జీవనోపాయం; నిజశక్తియున్‌= 
అతనిశక్తిని;, సహాయంబు కొలందియున్‌= ఆతడికి జరిగసాయం యొక్క 
మోతాదు; కులజన చిత్తప్రకారంబును= కుల బంధువుల యొక్క మనోవైఖరి; 
పాండు పుత్రుల బల పరాక్రమంబులున్‌; తెలియునట్టుగాన్‌; తెఅంగుపడన్‌+ 
చెప్పి= తేటతెల్లంగా తెలిపి; బుజ్జ్ఞగించియున్‌= బతిమాలుకొనియూ; 
కినిసియున్‌= కోపించియూ; అనేక విధంబులన్‌= పలు రకాల; ఆడిన= 
పల్కినట్టి; ఆ+మాటల దెసన్‌= ఆ పలుకులయెడ; అనాదరంబు+చేసి= 
ఆదరం చూపక; ఉద్ధతిన్‌= గర్వంతో; క్రమ్మజన్‌+చని= మరల వెళ్ళి; 
అతండు= దుర్యోధనుడు; కర్ష+ఆదులన్‌+కలిసి= కర్షుడు మొదలైనవారితో 
చేరి; వారునున్‌= ఆ కర్ణాదులు; తానును; దుర్మంత్రంబునకున్‌+చొచ్చి= 
దురాలోచనకు పూనుకొని. 


తాత్పర్యం: మునుపు తనతోపాటు సభనుండి లేచి వచ్చిన వారంతా అక్కడే 
నిలువగా దుర్యోధనుడు తానొక్కడే వచ్చి తన పీఠంమీద కూర్చున్నాడు. 
గాంధారి అతడిని గమనించి మనసులో తిట్టుకొంటూ అతనికి ధర్మం, 
రాజనీతి, బాంధవ్యం, బ్రతికే మార్గం, అతనికున్న శక్తి సహాయము యొక్క 
మితి, కురువంశంలోని పెద్దల మనోవైఖరి, పాండవుల శక్తిసామర్థ్యాలు స్పష్టంగా 
అతడి బుద్ధి కెక్కేటట్టు చెప్పింది. అతడిని బతిమాలి, కోపించి బహువిధాలుగా 
హితవాక్యాలు పలికింది. కాని, అతడు తల్లిమాటలు నిరాదరించి గర్వంతో 
మళ్ళీ లేచి వెళ్ళి కర్ణాదులతో చేరి తానూ వారూ దురాలోచనకు పూనుకొన్నారు. 

దుర్యోధనాదులు శ్రీకృష్ణునిం బట్టికొని చెణంబెట్ట. దలంచుట (సం. 5-128-1) 


క. హరి తల. పొప్పదు భీష్ముని । 

గురునిం గూర్చికొని మనలఈ. గ్రొవ్వఅం బట్టం 

గర ముత్సహించుచున్నా. | 

డరయ నతని వచన రచన నంతయు. దెలిసెన్‌. 387 
ప్రతిపదార్థం: హరి తలథయు+ఒప్పదు= శ్రీకృష్ణుడి సంకల్పం మంచిది కాదు; 
భీష్మునిన్‌= గాంగేయుడిని; గురునిన్‌= ద్రోణుడిని; కూర్చికొని= తనవైపు 
చేర్చుకొని; మనలన్‌= మనందరినీ; |క్రొవ్వు+అజన్‌= పౌరుషం చెడేటట్టు; 
పట్టన్‌= బంధించటానికి; కరము= మిక్కిలి; ఉత్పహించుచున్‌+ఉన్నాండు= 
యత్నిస్తున్నాడు; అరయన్‌= పరికించగా; అతని వచనరచనన్‌= శౌరిమాటల 
తీరును బట్టి; అంతయున్‌+తెలిసెన్‌= సమస్తం వెల్లడి ఐనది. 


తాత్పర్యం: “శ్రీకృష్ణుడి ఉద్దేశం మంచిది కాదు. అతడు గురుభీష్ములను 
తనవైపు కూడ గట్టుకొని, మనందరినీ గర్వమణగేటట్టు పట్టటానికి మిక్కిలి 
యత్నిస్తున్నాడు. ఇదంతా అతడి మాటల తీరును బట్టి వెల్లడి జొతున్నది. 


నిశీషం: నిజానికి కృష్ణుడిని బంధింప జూచేది తానూ తన మిత్రులూ, కృష్ణుడే 
తనను బంధింపజూస్తున్నాడనటం విడ్డూరం. దుష్టుడైన దుర్యోధనుడు తాను 
చేయబోయే దౌష్ట్యానికి హేతువును కల్పిస్తున్నాడు. (సంపా) 
క. మును. దాం గంసునింబరి మా। 

ర్లిన చందము వారికెల్లః జెప్పెడు( దనకున్‌ 

మును మనము గడంగి వెసంబ | 

ట్టినం గార్యం బగు. జలంబు డింపకు. డింకన్‌. 388 
ప్రతిపదార్హం: మును= పూర్వం; తాన్‌= తాను; కంసునిన్‌ పరిమార్చిన 
చందమున్‌= కంసుడిని చంపిన వైనం; వారికిన్‌+ఎల్లన్‌= సభలోని భీష్మ 
ద్రోణాదులందరికీ; చెప్పెడున్‌= చెపుతున్నాడు; తనకున్‌ మును= తాను 

మనలను బంధించటానికి పూర్వమే; మనము= మనమందరమూ; కడ౦గ= 
పూనుకొని; వెసన్‌= శీఘ్రంగా; పట్టినన్‌= శౌరిని బంధిస్తే కార్యంబు+అగున్‌= 
మనపని నెరవేరుతుంది; ఇంకన్‌= ఇంక; చలంబు; డింపకుండు= పట్టుదల 
వదలకండి. 


తాత్పర్యం: పూర్వం తాను కంసుడిని సంహరించిన విధమెట్టిదో గురు 
భీష్మాదులైన మనవారి కందరికీ చెప్పుతున్నాడు. తనకంటె మనమే ముందు 
మిగిలి అతడిని వెంటనే బంధిస్తే మనపని నెరవేరుతుంది. పట్టుదల మానకండి. 


తే. పట్టి యీతనిం జెజంబెట్టి పాండవులకు । 

దిగులు పుట్టింత మంతటఈ దెగక యెత్తి 

వచ్చిరేనియు నిర్దింప వచ్చు. గో | 

లెల్లంబుచ్చిన నురగంబు లేమిసేయు? 389 
ప్రతిపదార్థం: ఈతనిన్‌+పట్టి= శౌరిని పట్టుకొని; చెజన్‌+పెట్టి= చెరసాలలో 
ఉంచి; పాండవు లకున్‌= పాండునందనులకు; దిగులు పుట్టింతము= 
జాలికలిగేటట్టు చేద్దాము; అంతటన్‌= అంతటితో; తెగక= వెనుదీయక; 
ఎత్తివచ్చిరి+ఏనియున్‌= మనపై దాడి సలిపితే; నిర్జింపన్‌+వచ్చున్‌= వారి 
నోడించవచ్చు; కోజలు+ఎల్లన్‌= కోరలన్నీ; పుచ్చినన్‌= తీసివేస్తే ఉరగంబులు= 
పాములు; ఏమి చేయున్‌?= ఏమి చెయ్యగలవు? 
తాత్పర్యం: కృష్ణుడిని పట్టి చెరలో పెట్టి పాండవులకు దిగులు పుట్టిద్దాము. 
అంతటితో వారు దారికి వస్తారు. ఒకవేళ దారికి రాక మనపైకి దండెత్తి వస్తే 
వారిని సులువుగా మనం ఓడించవచ్చు. కోరలు తీసిన పాము లేమి చేస్తాయి? 
విశేషం: అలం: నిదర్శన. 
వ. అనివిచారించె నట్లు దుష్కార్యాలోచనంబు సేసి దుర్యోధన దుశ్శాసన 
శకుని కర్దులగు దుష్టచతుష్టయంబు మొదలుగా గల యవినీతులు 
దైతేయమర్హను మర్దింప నిశ్చయించి; రయ్యవసరంబున. 390 

ప్రతిపదార్థం: అని విచారించెన్‌= అని దుర్యోధనుడు ఆలోచించాడు. అట్టు= 
ఆ విధంగా; దుష్కార్య+ఆలోచనంబు చేసి= చెడుపని చేయటానికి ఆలోచించి; 
దుర్యోధన దుశ్చాసన; శకుని కర్ట్షులు; అగు= అనునట్టి, దుష్టవతుష్టయంబు= 
ర్‌ం య యు య 

నలుగురు దుర్మార్గులు; మొదలుగాన్‌+కల= మున్నుగా ఉన్నట్టి అవినీతులు= 
చెడు నడవడికలవారు; దైతేయ మర్షనున్‌= రాక్షసులను నలగగొట్టిన 
నారాయణుడిని; మర్చింవన్‌ నిశ్చయించిరి= వీడించటానికి 
నిర్ణయించుకొన్నారు; ఆ+అవసరంబునన్‌= ఆ సమయంలో. 

తాత్పర్యం: కృష్ణుడిని పట్టవలెనని దుష్కార్యాలోచన చేసి, దుష్టవతుష్టయం 
అని పిలువబడే దుర్యోధన దుశ్తాసన శకుని కర్ట్షులు, ఇంకా వారి పక్షంలో 
ఉన్న చెడు నడత గలిగిన మరికొందరూ రాక్షసాంతకుడైన శౌరిని 
బంధించాలని నిశ్చయించుకొన్నారు. 


చ. అడంకువ లేమి నల్క్మియురియాడుట నొండొరు/గూడకుండుటన్‌ 
బుడిబుడి మాటలాడుటను బోవుచు వచ్చుచు. గ్రందు గ్రమ్మణం 
బడుటను దెల్లమైన మును పన్నుగ6 దాం బరికించి యున్మ్కిన 
ప్పుడు హరింబట్టు సంకులము పుట్టుట సాత్యకి నిన్హయించుచున్‌.391 


ప్రతిపదార్హం: అడయవలేమిన్‌= వినయం లేకుండటంచేత; అల్కి= శంకించి; 
ఉరియాడుటన్‌= కళవళపడటం చేతను; ఒండొరున్‌+కూడక+ఉండుటన్‌= 
ఒకరితో మరొకరు చేరకుండటం చేతను; బుడిబుడి మాటలు+ఆడుటను= 
గుసగుసలాడు కొనటంచేతను; పోవుచున్‌ వచ్చుచున్‌= రాకపోకలు సల్పుతూ; 
'క్రందు= సందడి; క్రమ్మణన్‌+పడుటను= మరల నేర్పడుట చేతను; తెల్లము+ 
ఐనన్‌= స్పష్టంకాగా; మును= ముందే; పన్నుగన్‌= చక్కగా; తాన్‌= తాను; 
పరికించి+ఉన్కిన్‌= గమనిస్తూ ఉండుటచేత; అప్పుడు= ఆ వేళ; హరిన్‌= 
శ్రీకృష్ణుడిని; పట్టు సంకులము= బంధించే సంరంభం; పుట్టుట= జనించటం; 
సాత్యకి= (కృష్ణుడి సోదరుడు); నిశ్చయించుచున్‌= నిర్ణయిస్తూ 

తాత్పర్యం: దుర్యోధనాదులు వినయరహితులై భయంతో కళవళించటం, 
ఒకరి నొకరు చేరకుండటం, ఒకరితో ఒకరు గుసగుసలాడుకొనటం, అటునిటు 
తిరుగు లాడుతుండటంవల్ల సందడి 'హెచ్చటం - ఈ లక్షణాలవల్ల విషయం 
విశదమై ముందుగానే అంతా చక్కగా గమనించటం వల్ల శౌరిని బంధించే 
సంరంభం ఏర్పడిందని అప్పుడు సాత్యకి నిర్ణయిస్తూ. (తరువాతి పద్యంతో 
అన్స్నయం,) 


విశేషం: అలం: సముచ్చయం. 


తే. బఅటి కొనిపోయి కృతవర్మం బన్నః బనిచె । 

నీవు బలమును వాంిట నిలువు; మేను 

లోపలికి నెల్లం జాలుదు/ బాపబుద్దు | 

లన్నదెసం దప్పిరని నిర్భయమున౦ జెప్పె 392 
ప్రతిపదార్హం: బజటి= సైగగా గోకి; కొనిపోయి= తనవెంట తీసికొనివెళ్ళి; 
కృతవర్మన్‌= కృతవర్మను; పన్నన్‌+పనిచెన్‌= యుద్దానికి తలపడుమని 
చెప్పాడు; నీవును= నీవూ; బలమును= సేనలూ; వాశకిటన్‌= సభాద్వ్యారము 
నందు; నిలువుము= నిలబడండి; ఏను= నేను; లోపలికిన్‌+ఎల్లన్‌= సభలోపలి 
పని కంతటికీ; చాలుదున్‌= సరిపోతాను; పాపబుద్దులు= దురిత చిత్తులైన 
దుర్యోధనాదులు; అన్నదెసన్‌+తప్పిరి= అన్నపట్ల దౌష్ట్యానికి దిగారు; అని, 
నిర్భయమునన్‌+చెప్పెన్‌= నిర్భీతితో పలికాడు. 
తాత్పర్యం: సాత్యకి సైగచేసి కృతవర్మను తనవెంట కొనిపోయి 'నీవు 
యుద్దానికి సంసిద్దంగా ఉండు. నీవూ, సేనలూ వాకిట నిలబడండి. సభలోని 
సంగతి నంతా నేను చూచుకొంటాను. దురితచిత్తులై దుర్యోధనాదులు 
అన్నపట్ల అ(క్రమ మార్గానికి దిగారు అంటూ నిర్భయంగా పలికాడు. 
వ. ఇట్లు పరమాప్తుండగు హార్దిక్యు నటపుచ్చి సాత్యకి సత్వరంగాం 
జనుదెంచి జనార్ధనునకు నత్తెఅంగెల్ల నెటింగించి, తదనుమతిం గౌరవేశ్వర 
బాహ్లిక గురు భీష్మ విదురులతో నిట్లనియె. 393 

ప్రతిపదార్హం: ఇట్టు= ఈ రీతిగా? పరమ+ఆప్తుండు+అగు= మిక్కిలి 
హితుడైన; హార్దిక్యున్‌= కృతవర్మను (హృదికుని కొడుకు); అట+పుచ్చి= సభ 
వెలుపల ఉండుమని పంపి; సాత్యకి; సత్వరంబుగాన్‌= వేగంగా; చనుదెంచి= 
వచ్చి; జనార్దనునకున్‌= శ్రీకృష్ణుడికి; ఆ+తెణంగు= ఆ విధమంతయు; 
ఎజింగించి; తత్‌+అనుమతిన్‌= అచ్యుతుడి అంగీకారంతో; కౌరవేశ్చర; బాహ్లిక 
గురు; భీష్మ; విదురుల తోన్‌= ధృతరాష్ట్రుడు, బాహ్హికుడు, ద్రోణుడు, భీష్ముడు, 
విదురుడు అనువారితో; ఇట్టు+అనియెన్‌= ఇలా అన్నాడు. 
తాత్పర్యం: సాత్యకి -ఈ విధంగా పరమహితుడూ యాదవుడూ అయిన 
కృతవర్మను సభ వాకిట పోరాటానికి సంసిద్ధంగా ఉండుమని పంపి, తాను 
శీఘ్రంగా కొలువు లోనికి వచ్చాడు. శ్రీకృష్ణుడికి విషయమంతా చెప్పి, ఆయన 
అంగీకారంతో ధృతరాష్ట్ర బాహ్హిక గురు భీష్మ విదురులతో ఇట్టా అన్నాడు: 
మ. 'అదె కౌరవ్యు లశక్తదుర్షనత సేయంబూని పై6 బాఅంజూ 

చెద రమ్మైం దమచేతం దీఖునె జయశ్రీకాంతు దైత్యాంతకుం 

బొదువం దారు దలంచు టెల్ల ననలంబుం జీర బంధింపంగా 

మది నూహించిన యట్లకాక తమ దుర్మంత్రంబులం బోవునే? 394 


ప్రతిపదార్దం: అదె= అదిగో; కౌరవ్యులు= కురుకుమారులు; అశక్త 
దుర్జనతన్‌+ చేయన్‌+పూని= శక్తి లేనందున దౌర్జన్యం జరుపనెంచి; 
సైన్‌+పాజన్‌+చూచెదరు= శ్రీకృష్ణుడి మీదికి ఉరుక యత్నిస్తున్నారు; అమ్మైన్‌= 
(ఆ+మైన్‌్‌ ఆ విధంగా గమకించటం; తమచేతన్‌+తీజునె?= తమవలన 
సాధ్యపడుతుందా?; జయ శ్రీకాంతున్‌= జయలక్ష్మీ వల్టభుడూ; 
దైత్య+అంతకున్‌= దానవ వినాశకుడూ అయిన శౌరిని; పొదువన్‌= పట్టటానికి; 
తారు= తాము; తలంచుట+ఎల్లన్‌= సంకల్పించటమన్నది; అనలంబున్‌= 
అన్నిని; చీరన్‌= వస్త్రంలో; బంధింపంగాన్‌= మూట గట్టటానికి; మదిన్‌= 
మనస్సులో; ఊహించిన+అట్లకాక= తలంచినట్టే అవుతుందిగాని; తమ 

దుర్మంత్రంబులన్‌= తమయొక్క దుష్టాలోచనలతో; పోవునే?= పని 
నెరవేరుతుందా? 
తాత్పర్యం: 'అదుగో! కౌరవులు శక్తిహీనులై దౌర్జన్యం జరుపదలచి శ్రీకృష్ణుడి 
మీదికి దుముక యత్నిస్తున్నారు. అది తమవల్ల శక్యమవుతుందా? శౌరిని 
ఏమిగా భావించారో! ఆయన జయలక్ష్మీవల్లభుడు. దైత్య సంహారకుడు, 
అట్టాంటి పురుషోత్తముడిని పట్టనెంచటం వస్త్రంలో అగ్నిని మూట గట్టటమే 
అవుతుంది. తమ దురాలోచనల వల్ల పని నెరవేరుతుందా?” 
నిశేషం: అలం: రూపకం. 
న. అనిన విదురుం డదరిపడి వైచిత్రవీర్యున కిట్లనియె: 395 
ప్రతిపదార్హం: అనినన్‌; విదురుండు; అదరిపడి= బెదరిపోయి; వైచిత్ర 
వీర్యునకున్‌= విచిత్రవీర్యుడి కుమారుడైన ధృతర్యాష్టుడితో; ఇట్టు+అనియెన్‌= 
ఇట్టా అన్నాడు. 
తాత్పర్యం: సాత్యకి మాటలు విని విదురు డదిరిపడి ధృతర్మాష్టుడితో ఇట్టా 
అన్నాడు: 
ఉ. 'భూవర! నీ తనూభవులు పుణ్యు నగణ్యపరాక్రమున్‌ హరిం 

గేవల మర్త్యుంగా6 దలంచి కిట్టినం బట్టినం దారు మంటపై 

వావిరి€ గ్రమ్ము నా శలభ వర్గము చాడ్పున మ్రందిపోం? కా 

లావధి యయ్యె. గావలయు నక్కట! వారికి వారివారికిన్‌. 396 
ప్రతిపదార్థం: భూవర!= రాజా; నీ తనూభవులు= నీ కుమారులు; పుణ్యున్‌= 
కలుష రహితుడూ; అగణ్య పరాక్రమున్‌= గణింప శక్యంగాని శౌర్యము 
కలవాడునూ అయిన; హరిన్‌= శ్రీమన్నారాయణుడిని; కేవల మర్త్యుగాన్‌+తల( 
చి= సామాన్యుడైన మానవమా(త్రుడిగా నెంచి; కిట్టినన్‌= సమీపించినా; 
పట్టినన్‌= బంధించినా; తారు= తాము; మంటపైన్‌= అన్నిజ్యాలపై; వావిరిన్‌= 

వరుసగా; క్రమ్ము= మూగు; ఆ శలభ వర్గము చాడ్పునన్‌= ఆ మిడుతల 
దండువలె; (మ్రందిపోరె?= మాడిపోవరా?; అక్కట!= అయ్యో; వారికిన్‌= 
కౌరవులకు; వారివారికిన్‌= వారితో చేరిన వారికందరికినీ; కాల+అవధి+ 
అయ్యెన్‌+కావలయున్‌= ఆయుష్యం యొక్క గడువు తీరింది కాబోలు! 
తాత్సర్యం: 'ధృతరాష్ట్ర మహారాజా! నీ కుమారులు సుకృతాత్ముడూ, లెక్కింప 
శక్యంగాని పరాక్రమం కలవాడూ అయిన శ్రీహరిని సాధారణ నరుడిగా 
భావించి ఎదుర్కొని బంధించనెంచితే అగ్నిజ్యాలల పై మూగిన మిడుతల 
దండువలె మాడి మసియైపోతారు. కౌరవులకూ, కౌరవులతో చేరినవారికీ 
మరణ సమయం ఆసన్నమయిందేమో!' 


నిశేషం: అలం: ఉపమ. 
వ. అనుటయు గోవిందుం డందటు విన నంబికానందనున కిట్లనియె:; 397 
ప్రతిపదార్థం: అనుటయున్‌= అని విదురుడనగా; గోవిందుండు= 
గోపాలదేవుడు; అందటువినన్‌= సభ్యులంతా ఆలకించగా; అంబికా 
నందనునకున్‌= ధృతర్నాష్టుడితో; ఇట్టు+అనియెన్‌. 
తాత్పర్యం: విదురుడట్టా పలికిన మీదట అందరు వింటుండగా శ్రీకృష్ణుడు 
ళ్‌ ౯ 

ధృతర్మాష్టుడితో ఇట్టా అన్నాడు: 
ఉ. 'రోషము నాపయిం గలిగి క్రూరత6 గౌరవు లింతసేంత సం 

తోషమ! నీవు ప్రాభవముతో. దగ నాకు ననుజ్ఞయిమ్ము;: ని 

ర్లోషత నేను నోపుగతి దోర్డల దుర్ణయులైన వారి వి 

ద్వేషము. జక్కం బెట్టి జగతీవర! యింతకు. బోయివచ్చెదన్‌.' 398 
ప్రతిపదార్హం: జగతీవర!= రాజా! రోషము= కోపం; నాపయిన్‌+కలిగి= 
నామీద జనించి; [క్రూరతన్‌= కర్కశత్వంతో; కౌరవులు= నీ కుమారులు; 
ఇంతచే6త= ఇంతపనికి పూనుకొనటం; సంతోషము+అ= నాకు ఆనందమే; 
నీవు; 'ప్రాభవముతోన్‌= రాచరికంతో; తగన్‌= యుక్తంగా; నాకున్‌= నాకు; 

అనుజ్ఞ+ఇమ్ము= ఉత్తరువు నొసగుము; నిర్జోషతన్‌= దోషం కలుగకుండా; 
నేనున్‌= నేనునూ; ఓపుగతిన్‌= చాలినంతవరకు; దోర్చలదుర్ణయులు+ఐన= 
భుజ విక్రమంతో సులభంగా జయించ రానట్టి; వారి= దుర్యోధనాదుల 
యొక్క; విద్వేషమున్‌= వైరమును; చక్కన్‌+పెట్టి= సరిదిద్ది; ఇంతకున్‌= 
ఇటుపై; పోయివచ్చెదన్‌= పయనమై వెళ్ళుతాను. 


తాత్పర్యం: 'మహారాజా! నామీద కినుక వహించి ద్రోహబుద్దితో 
కారవులింతపనికి పూనుకొన్నారు. చాలా సంతోషం. నీవు నీ రాజాధికారంతో 
నాకు ఉత్తరువిస్తే నేను దోషమొదవకుండ నా శక్తికొలది బాహుశక్తితో సులభంగా 
జయించరాని ఈ కురుకుమారుల విరోధాన్ని చక్కబెట్టి, ఆ తర్వాతనే 
ఇక్కడనుండి పయనమై వెళ్ళుతాను.' 
క. అనుడు ససంభ్రమముగ న । 

జ్ఞనపతి దుశ్శాసనాది సకల పరిజనం 

బును నాదుర్దనునిం దో । 

డ్కొని రమ్మని విదురు6. బనుచుడుం జని యతండున్‌. 399 
ప్రతిపదార్థం: అనుచున్‌= అని వాసుదేవుడు పలుకగానే; ససంభ్రమముగన్‌= 
తాట్రుపాటుతో; ఆ+జనపతి= ఆ నరేశ్వరుడు అయిన ధృతర్మాష్టుడు; 
దుశాసన+ఆది+సకల పరిజనంబును= దుశ్ళాసనుడు మొదలైన అనుచర 
వర్గమునూ; ఆ దుర్జనునిన్‌= ఆ దుర్మార్గుడైన దుర్యోధనుడినీ; తోడ్కొని 
రమ్ము+అని= ఇచటికి తీసికొని రమ్ము అని; విదురున్‌ పనుచుడున్‌= విదురుడిని 
పంపగా; అతండున్‌= విదురుడునూ; చని= వెళ్ళి 
తాత్పర్యం: వాసుదేవుడి మాటలు విని తొట్రుపాటుతో ధృతర్మాష్టుడు 
దుశ్చాసనుడు మొదలైన పరిజనంతోపాటు దుర్మార్గుడైన దుర్యోధనుడిని 
ఇక్కడికి పిలుచుకొని రమ్మని పంపగా విదురుడు వెళ్ళి. 
వ. సపరివారంబుగా దుర్యోధనుం డోడ్తెచ్చినం జూచి యతనికి 
ధృతరాష్తుం డిట్లనియె: 400 

ప్రతిపదార్హం: సపరివారంబుగాన్‌= పరిజనులతో కూడ; దుర్యోధనున్‌; 
తోడ్పెచ్చినన్‌+ చూచి= విదురుడు వెంట బెట్టుక రాగా వీక్షించి; అతనికిన్‌; 
ధృతర్మాష్టుండు; ఇట్టు+ అనియెన్‌. 

తాత్పర్యం: విదురుడు వెళ్ళి పరిజనులతో కూడ దుర్యోధనుడిని సభకు 
తోడుకొని వచ్చాడు. అపుడు ధృతర్మాష్టుడు అతడిని చూచి ఇట్టా అన్నాడు : 


చ. “అలవి యెజుంగ కిట్లు దనుజారికిం గీడొనరింప నీవు నీ 
తులువలు నుత్సహించితిరి దుర్మతులార! సమీరు మీకు జే 
నలవడం బట్టవచ్చునె? మహాద్రి. గదల్పంగం బోలునే? దవా 
నలు6 జమరంగ శక్యమె? వినాశము. బొందెద రేమి సేయుదున్‌? 401 


ప్రతిపదార్హం: దుర్మతులార!= దుష్టాత్ములారా!; అలవి+ఎజుంగక= మీ 
శక్తి ఏపాటిదో గుర్తించక; ఇట్టు= ఈ ప్రకారంగా; దనుజ+అరికిన్‌= రాక్షస 
విరోధి అయిన రాజీవాక్షునకు; కీడు+ఒనరింపన్‌= హాని కల్గించటానికి; 
నీవున్‌= నీవూ; ఈ తులువలున్‌= ఈ తుంటరులూ; ఉత్సహించితిరి= 
పూనుకొన్నారు; మీకున్‌= మీకు; సమీరున్‌= వాయువును; చేన్‌+అలవడన్‌+ 
పట్టన్‌+వచ్చునే= చేతిలోనికి ఇమిడేటట్టు బంధించటం శక్యమా? మహా+ 
అద్రిన్‌= గొప్ప పర్వతాన్ని; కదల్పంగన్‌+పోలునే?= పెల్లగించతరమా? 
దవ+అనలున్‌= కార్చిచ్చును; చమరంగన్‌+శక్యమె= చేతితో నలపటానికి 
వీలౌతుందా? వినాశము పొందెదరు= మీరు నశించిపోతారు; ఏమిచేయుదున్‌?= 
ఏమనగలను? ఏం చేయగలను? 


తాత్పర్యం: 'దుర్చుద్ది పుట్టి మీ శక్తి ఏపాటిదో తెలిసికొనక దైత్య మర్దనుడైన 
నారాయణుడికే హాని కల్షించటానికి నీవూ, ఈ తుంటరులూ పూనిక 
వహించారు. వాయువును చేతిలో ఇముడ్చటానికి వీలవుతుందా? మహా 
పర్వతాన్ని పెకలించటం సాధ్యమా? కార్చిచ్చును నలచివేయటానికి 

శక్యమవుతు౦దా? ఊరక నాశనమై పోతారు సుమా! మిమ్ము నేనేమి 
చేయగలను? 


విశేషం: అలం: నిదర్శన. 


ఆ. అనిన విదురు€ డిట్టులను సుయోధనుతోడ । 

'బాలకేళిం దొడంగి లీలం గృష్టుం 

డెచట నెచట నెవ్వరెవ్వరి నేమేమి । 

సేసె వినవె? యేల చెడియె దిట్లు?' 402 
ప్రతిపదార్థం: అనినన్‌= ధృతర్నాష్ట్రుడట్టా చెప్పగా; సుయోధనుతోడన్‌= 
దుర్యోధనునితో; విదురుండు+ఇట్టులు+అనున్‌= విదురు డిట్టా అన్నాడు; 
కృష్ణుండు= భగవంతుడైన శ్రీకృష్ణుడు; బాలకేళిన్‌+తొడంగి= బాల్రీడలు 
చేయటానికి ఆరంభించినది మొదలు; లీలన్‌= వినోదంగా; ఎచటన్‌+ఎచటన్‌= 
ఎక్కడెక్కడ; ఎవ్వరిన్‌+ఎవ్వరిన్‌= ఎవరెవరిని; ఏమి+ఏమి+చేసెన్‌= ఏమేమి 
చేశాడో; వినవె?= నీవు వినలేదా?; ఇట్లు ఈ విధంగా; ఏల చెడియెదు(వు)?= 
ఎందుకు చెడిపోతావు? 
తాత్పర్యం: ధృతరాష్ట్రుడు దుర్యోధనుడిని చీకొట్టిన తర్వాత విదురు డతనితో 
ఇట్టా అన్నాడు: శ్రీకృష్ణుడు ైైశవక్రీడ లారంభించినప్పటి నుండి ఎక్కడెక్కడ, 
ఎవ్వరెవ్వరిని, ఏమేమి చేసిందీ నీకు తెలియదా? వృథాగా ఎందుకు నాశనమై 
పోతావు? 


విశేషం: అలం: వృత్యనుప్రాసం. 


వ. అనియె నట్టియెడం గట్టెదురనున్న యక్కురుపతికుమారుం జక్కం 
జూచి యేనొక్కరుండన యని తలంచియె దుర్మదంబునం బొదివి పట్ట 
నుత్సాహంబు సేసితనుచు దరహాసంబు సేయు వాసుదేవుని ఫాల 
ప్రదేశంబున బ్రహ్మయు, వక్షంబున విరూపాక్షుండును, వదనంబున 

వహ్నియు6 బార్మ్వంబుల నింద్ర యమ వరుణ కుబేరులు నాదిత్య 
మరుద్విశ్వేదేవాశ్వినులు నుద్దవించిరి హలగాందీవ మండిత బాహులగు 
బలదేవార్డునులు సవ్య దక్షిణ భుజంబులను, నిజాయుధ హస్తులగు 
యుధిష్టిర భీమ నకుల సహదేవులు వీపునను. వివిధ ప్రహరణ పాణులగు 
యదువృష్టి భోజాంధక వీరు లూరులను బ్రభవించిరి; జనిత నానాహస్త 
విన్యస్తంబులయి శంఖచక్ర గదా ఖడ్గ శక్తి శార్‌జ్ల ప్రముఖ నిఖిల 
సాధనంబులు వెలింగి; నేత్ర శ్రోత్ర నాసా వివరంబుల సధూమ ధూమకేతు 
జ్వాలా జాలంబులు నిగిడె; రోమకూప కలాపంబులం దరణి కిరణ నిభ 
ప్రభలు వెడలె; నిట్లు దుర్నిరీక్షంబగు నత్తేజోరూపంబు. గనుంగొనం గొల. 
దిగాక సకల జనంబుల నయనంబులు మొగిడ్డి యద్దుత భయానక 
రసంబుల జొత్తిల్లు చిత్తంబుల తోడం గదలకుండ నప్పుండరీకాక్షుండు 
నారదాది మహా మునుల వలనను భీష్మవిదుర ద్రోణ సంజయుల యందును 
గరుణా తరంగితంబగు కటాక్ష వీక్షణం బొలయ వారలకు దివ్య దృష్టి 
యొసంగిన నా పుణ్యపురుషులు సాంద్రానందంబునం దేలుచుండి; 
రయ్యవసరంబున. 403 


ప్రతిపదార్థం: అనియెన్‌= అని పలికినాడు; అట్టి+ఎడన్‌= ఆ సమయంలో; 
కడు+ఎదురన్‌+ఉన్న= ఎట్ట ఎదుట ఉండిన; ఆ కురుపతికుమారున్‌+ చక్కన్‌+ 
చూచి= ఆ ధృతరాషస్త్ర పుత్రుని తేరిచూచి; ఏను= నేను; ఒక్కరుండన్‌+ 
అ+అని= ఒంటరివాడనని; తలంచియె= భావించియేగదా; దుర్మదంబునన్‌= 
దురహంకారంతో; పొదివి+పట్టన్‌= ఆక్రమించి బంధించటానికి; ఉత్సాహంబు 
చేసితి(వి= పూనిక వహించావు; అనుచున్‌= అని పల్కుతూ; దరహాసంబు 
చేయు= చిరునవ్వు నవ్వుతున్న; వాసుదేవుని ఫాలప్రదేశంబునన్‌= శ్రీకృష్ణుని 
యొక్క నొసటిభాగంలో; బ్రహ్మయున్‌= (బ్రహ్మదేవుడూ; వక్షంబునన్‌= 
గుండెమీద; విరూప+అన్షుండును= శంకరుడును; వదనంబునన్‌= 

ముఖమునందు; వహ్నియున్‌= అగ్నీ; పార్చ్యంబులన్‌= కుడి యెడమ 
'ప్రక్కలందు; ఇం[ద్ర= ఇంద్రుడూ, యమ= యముడూ; వరుణ= 
వరుణుడును; కుబేరులున్‌= కుబేరుడు అనే దిక్సాలకులున్నూ; ఆదిత్య= 
ఆదిత్యులు; మరుత్‌= మరుత్తులు; విశ్వేదేవ= విశ్వేదేవులు; ఆశ్వినులున్‌= 
ఆశ్వినులనేవారు; ఉదృవించిరి= పుట్టారు. హల గాండీవమండిత 
బాహులు+అగు= నాగలి, గాండీవం అనే ఆయుధాలతో ప్రకాళించే 
హస్తాలుగల; బలదేవ+అర్జునులు= బలరాముడు, అర్జునుడు; సవ్యదక్షిణ 
భుజంబుల= ఎడమకుడిచేతులందు; నిజ+ఆయుధ హస్తులు+ అగు= తమ 
తమ ఆయుధాలు చేతులందు కల్షిన; యుధిస్టిర= ధర్మజుడు; 
భీమనకులసహదేవులు; వీథునను= వీపునందును; వివిధ ప్రహరణపాణులు+ 
అగు= రకరకాలైన ఆయుధాలు చేతులయందు ధరించిన వారైన; యదువృష్టి 
భోజ+అంధక వీరులు= యదువృష్లి భోజ అంధక వంశాలకు చెందిన శూరులు; 
ఊరులను= తొడలయందును; ప్రభవించిరి= పుట్టారు; జనిత నానాహస్త 
విన్యస్తంబులు+అయి= కలిగిన పెక్కుచేతులందు ఉంచబడినవైై శంఖచక్రగదా 
ఖడ్ల శక్తి శార్‌బ్ల ప్రముఖ= శంఖం చక్రం గద ఖడ్గం శక్తి శార్‌జ్లం మొదలైన; 
నిఖిల సాధనంబులు= సమస్తములైన ఉపకరణములు; వెలింగెన్‌= 
'ప్రకాశించాయి; నారాయణుడి శంఖం పేరు పాంచజన్యం; సుదర్శనం ఆయన 
చక్రం; కౌమోదకి గద; ఖడ్గ నామం నందకం; చాపం పేరు శార్‌జ్లం. 


నేత్ర శ్రోత్ర నాసా వివరంబులన్‌= కన్నులు, చెవులు, ముక్కు అనే 
అవయవాల యొక్క రంధ్రాల నుంచి; సధూమ= పొగతో కూడిన; 
ధూమకేతు= అన్నియొక్క; జ్యాలాజాలంబులు= మంటలయొక్క గుంపులు; 
నిగిడెన్‌= వ్యాపించాయి; రోమకూప కలాపంబులన్‌= రోమకూపాల 
సమూహమునుండి; తరణి కిరణ= సూర్యకిరణాలతో; నిభ= సమానాలైన; 
'ప్రభలు= కాంతులు; వెడలెన్‌= బయలుదేరాయి; ఇట్టు= ఈ మాదిరి; 
దుర్నిరీక్షంబు= చూడటానికి శక్యం కానిది; అగు= అయినట్టి; ఆ 

తేజోరూపంబున్‌= ఆ తేజోమయమైన న్వరూపాన్ని; కనుంగొనన్‌= 
చూడటానికి; కొలంది+కాక= తరంకాక; సకల జనంబులు; నయనంబులు= 
కన్నులు; మొగిద్చి= మూసికొని; అద్భుత భయానక రసంబులన్‌= ఆశ్చర్యము; 
భయానకం అనే రసాలతో; బొత్తిల్లు= తడిసిన; చిత్తంబుల తోడన్‌= 
మనసులచే; కదలక+ఉండన్‌= చలించకుండగా; ఆ+పుండరీక+అక్షుండు= 
ఆ కమల నయనుడు; నారద+ఆది మహామునులవలనను= నారదుడు 
మొదలైన మహర్షుల వైపునను; భీష్మ విదుర ద్రోణ సంజయులందును; 
కరుణా తరంగితంబు+అగు= కృపారసమున పొంగి పొరలుతున్న; కటాక్ష 
వీక్షణంబు+ ఒలయన్‌= కడకంటి చూపు ప్రసరించగా; వారలకున్‌= ఆ 
మహనీయులకు; దివ్యదృష్టి ఒసంగినన్‌= ్రసాదించగా; ఆ పుణ్యపురుషులు= 
ఆ సుకృతాత్ములు; సాంద్ర+ ఆనందంబునన్‌= అధికమైన సంతోషము 
నందు; తేలుచున్‌+ఉండిరి= ఓలలాడుతూ ఉండిపోయారు; ఆ+అవసరం 
బునన్‌= ఆ సమయంలో. 


తాత్పర్యం: ఆ సమయంలో శ్రీకృష్ణుడు ఎట్టయెదుటనున్న దుర్యోధనుడిని 
తేరిపారజూచి 'నేను ఒంటరివాడననే కదా నీవు దుర్గర్వంతో నన్ను పైనబడి 
బంధించాలని ఉత్సాహపడుతున్నావు అంటూ ఒక చిరునవ్వు నవ్వాడు. 
అప్పుడు ఆ వాసుదేవుడి నుదుట బ్రహ్మదేవుడు, వక్షస్థలంలో రుద్రుడు, 
ముఖంలో అన్ని, పార్వ ప్రదేశాలలో ఇంద్రుడు, యముడు, వరుణుడు, 
కుబేరుడు, ద్వాదశాదిత్యులు, మరుత్తులు, ప్యోదేవతలు, ఆశ్వినులు జనించారు. 
నాగలి, గాండీవం చేతులందు ధరించిన బలరాముడు పార్టుడు ఎడమ 
కుడిచేతుల నుంచి ఉద్బ్భవించారు. వీపునుండి తమ తమ ఆయుధాలు 
చేతులందు గలిగి ధర్మరాజు, భీమసేనుడు, నకులుడు, సహదేవుడు 
ఆవిర్భవించారు. అనేకములైన ఆయుధాలు హస్తాలలో ధరించిన యదు, 
వృష్టి భోజక, అంధక వంశాలకు చెందిన తన బంధువులైన వీరు లెందరో 
శౌరి తొడలనుండి ప్రభవించారు. భగవంతుడైన ఆ పరమ పురుషుడి 

నానాహస్తాలలో శంఖం, చక్రం, గద, ఖడ్గం, శక్తి శార్‌జ్లం మొదలైన పలు 
దివ్యాయుధాలు ్రకాశించాయి. పురుషోత్తముడి నేత్ర కర్ణ నాసికా రంధ్రాల 
నుండి పొగతో కూడి అన్నిజ్యాలల సముదాయం వెలువడి వ్యాపించింది. 
త్రివిక్రముడి రోమ కూపాలనుండి రవికిరణాలతో సమానమైన కాంతులు 
వెలువడ్డాయి. ఇట్టా నేత్రాలు మిరుమిట్లు గొలిపే ఆ ముకుందుడి దివ్యతేజ 
స్ప్వురూపం చూడటానికి శక్యం కాక సమస్త జనులు కన్నులు మూసుకొని 
ఆశ్చర్య భయానక రసాలలో తమ మనస్సులు మునిగి తేలుతుండగా 
నిళ్చేష్టులయ్యారు. అప్పుడు తెల్ల దామరలవంటి కన్నులు గల ఆ దేవదేవుడు 
నారదుడు మొదలైన మహర్షుల వైపూ, భీష్ముడు, విదురుడు, ద్రోణుడు, 
సంజయుడు అనే వారివైపూ దయతో నిండిన తన కడగంటి చూపులు 
ప్రసరింపజేసి వారికి తన విశ్వరూపం సందర్శించటానికి దివ్యదృష్టి 
ప్రసాదించాడు. ఆ పుణ్యపురుషులు నారాయణమూర్తియొక్క విశ్చరూపాన్ని 
తిలకిస్తూ పరిపూర్ణమైన ఆనందానుభవంలో ఓలలాడుతూ ఉన్నారు. ఆ 
సమయంలో. 


విశేషం: కశ్యప ప్రజాపతికి అదితివలన కల్షినవారు ఆదిత్యులు. వీరు 
పన్నెండుమంది. ఇంద్రుడు, ధాత, సవితృడు, త్వస్ష పూషుడు, అర్యముడు, 
భగుడు, వివస్వంతుడు, విష్ణువు, అంశుమంతుడు, వరుణుడు, మిత్రుడు. 


మరుత్తులు ఏభైనాల్లుమంది. 


ఇంద్రుడు దితిగర్భంలో ప్రవేశించి వజ్రాయుధంతో భ్రూణమును నలభై 
తొమ్మిది శకలాలు కావించాడు. పంచ ప్రాణాలు తోడుకాగా వీరు యాభై 
నలుగురయ్యారు. 


విశ్వేదేవులు పదిమంది. ధర్మునకు దక్షపుత్రి విశయందు జన్మించినవారు; 
(క్రతువు, దక్షుడు, వసువు, సత్యుడు, కాలరాముడు, ముని, కురజుడు, మనుజుడు, 
వీజుడు, రోచమానుడు. హవ్య కవ్యాలలో వీరు అర్భితులు. 

అశ్వినీ దేవులు ఇద్దరు. 

తనరూపం చూడగోరిన అర్జునిడికి శ్రీకృష్ణ పరమాత్మ దివ్య చక్షువు లిచ్చి 
చూడుమంటూ చూపిన రూపంలో వీరంతా గోచరించారు. 

పశ్యాదిత్యాన్‌ వసూన్‌ రుద్రా నశ్వినా మరుతస్తథా, 

బహూ న్యదృష్ణపూర్వాణి పశ్యాశ్చర్యాణి భారత. (గీత 11-6) 
తే. దేవదుందుభి వ్రాతంబు దివిరెం గల్ప | 

వృక్ష పుష్ప ధారామయ వృష్టి గురిసె 

సిద్ద సాధ్య విద్యాధర శ్రేణి భక్తి । 

యల ఆన్‌ వాలి 
నిచ్చు జయజయ శబ్దంబు లెస6౧6€ జదల. 404 


ప్రతిపదార్థం: దేవదుందుభి వ్రాతంబు= వేల్పుల భేరులయొక్క సమూహం; 
తివిరెన్‌= (మోగింది; కల్పవృక్ష పుష్ప ధారామయవృష్టి= కల్పతరు కుసుమాలు 
అనే జల్టులతో నిండిన వాన; కురిసెన్‌= వర్షించింది; సిద్ధ సాధ్య విద్యాధర 
(శ్రేణి= సిద్దులు, సాధ్యులు, విద్యాధరులు అనే దేవతాగణం; భక్తిన్‌= భక్తితో; 
ఇచ్చు= సలుపునట్టి;, జయజయ శబ్దంబులు= జేజే అనే ధ్వనులు; చదలన్‌= 


ఆకాశంలో; ఎస(న్‌= అతిశయించాయి. 


తాత్సర్యం: దేవతలయొక్క భేరీ సమూహం (మోగింది. కల్పతరు కుసుమాల 
వానజల్టు కురిసింది. సిద్దులు సాధ్యులు విద్యాధరులు అనే దేవతా 
సముదాయం భక్తితో చేసిన జయజయధ్యానాలు అంతరిక్షంలో నిండాయి. 


వ. అప్పుడు ధృతరాష్తుం డదమ్మహాసంకులంబు విష్ణుని దివ్యవిజ్బంభణంబు 
గావలయు నని యూహించి. 405 
ప్రతిపదార్థం: అప్పుడు; ధృతర్మాష్టుండు; ఆ+మహాసంకులంబు= సభయందు 
ఏర్పడిన కలకల ధ్వని; విష్ణుని దివ్య విజ్బంభణంబు కావలయున్‌+అని= 
వాసుదేవుడి యొక్క విశ్శవ్యాపకత్వ మగునేమో అని; ఊహించి= వితర్కించి. 

తాత్పర్యం: అప్పుడు ఆంబికేయుడు కొలువులో ఏర్పడ్డ కలకలధ్వని విని, 
అది గోపాలదేవుడి యొక్క విశ్వరూప ప్రదర్శనమై ఉంటుందని భావించి. 


క. “కరుణింపుము సంశ్రితభయ । 
హరణ ధురీణా! సహింపు మజ్డానంబున్‌ 
శరణంబు వేందెద భవ । 
చ్చరణంబులు గనుంగొనం బ్రసాదింపంగదే! 406 


ప్రతిపదార్థం: సంశ్రిత భయహరణధురీణా!= ఆశ్రితులయొక్క భీతిని 
తొలగించే కార్యభారం వహించేవాడా!; కరుణింపుము= దయచూడుము; 
అజ్ఞానంబున్‌= అవివేకాన్ని; సహింపుము= మన్నించు; శరణంబు వేండెదన్‌= 
నిన్నే రక్షకుడిగా (ప్రార్ధిస్తున్నాను; భవత్‌+చరణంబులు= నీ పాదాలు; కను( 
గొనన్‌= దర్శించటానికి; ప్రసాదింపన్‌+కదే!= అను[గ్రహించుము. 


తాత్సర్యం: 'వాసుదేవా! ఆశ్రితుల భయాన్ని తొలగించేవారిలో అగ్రేసరుడవు. 
నన్ను దయతో చూడు. నా అజ్ఞానాన్ని మన్నించు. నిన్నే శరణు వేడుతున్నాను. 
నీ పాదములు దర్శించే భాగ్యం అనుగ్రహించు”. 


చ. అనుడు దయార్హచిత్తుండగు నప్పరమేశ్వరు. డిచ్చె దృష్టి య 
అఆ ల 
జ్ఞనపతి కద్దుతం బదర సమ్మదపూరము గ్రమ్మ నాతండుం 
గనుంగొని భక్తి మొక్కి 'నినుంగంటిం గృతార్జుండనైతి; నింకనొ 
ల్ల నొరుల. జూడ లోచనములం బురుషోత్తమ! సంహరింపవే 407 


ప్రతిపదార్థం: అనుచున్‌= అని ఆంబికేయుడు వేడగా; దయా+ఆ్ర చిత్తుడు+ 
అగు= దయతో తడిసిన మనస్సుగల ఆ+పరమ+-ఈశ్వరుండు= ఆ దేవ 
దేవుండు; ఆ+ జనపతికిన్‌= ఆ నరేశ్వరుడైన ధృతరాష్ట్రుడికి; అద్భుతంబు+ 
అడరన్‌= ఆశ్ళర్య మతిశయిల్లగా; దృష్టిన్‌+ఇచ్చెన్‌= చూపు ననుగ్రహించాడు; 
ఆతండున్‌= అంధరాజైన ధృతర్మాష్టుడు; సమ్మదపూరము+(క్రమ్మన్‌= 

ఆనందా(శ్రువులు కన్నులలో నిండగా; కనుంగొని= స్వామి యొక్క విశ్చరూపం 
సందర్శించి; భక్తిన్‌= భక్తితో; యమొైక్కి= నమస్కరించి; పురుషోత్రమ!= 
గోవిందుడా!; నినున్‌కంటిన్‌= నిన్ను దర్శించాను; కృతార్ణుండన్‌+ఐతిన్‌= 
ధన్యుడనయ్యాను; ఇంకన్‌= ఇటుపై; ఒరులన్‌+చూడన్‌+ఒల్లన్‌= ఇతరులను 
చూడటానికి ఇష్టపడను; లోచనములన్‌= నీ విచ్చిన నేత్రాలను; సంహరింపవే= 
నిరోధించు! 

తాత్పర్యం: ధృతర్మాష్టు డట్టా వేడగా దయారసంతో తడిసిన మనస్సుగల 
ఆ దేవదేవుడు అంధనృపతికి ఆశ్చర్యం కలిగేటట్టు దివ్యదృష్టి ప్రసాదించాడు. 
దేవుడిచ్చిన చూపుతో కనులలో ఆనందబాష్పాలు క్రమ శ్రగా అతడు శ్రీకృష్ణుడి 
విశ్వరూపం వీక్షించి భక్తితో నమస్కరించి “పురుషోత్తమా! నిన్ను చూచాను. 
ధన్యుడనయ్యాను. నిన్ను జూచిన కన్నులతో ఇతరులను చూడటాని కిష్టపడను. 
నీవిచ్చిన చూపు నీవే వెనుకకు తీసికొమ్ము!' 


క. అనిన పలుకులకు నచ్చటి | 
జనులెల్ల నృపాలు సితవిశాలాక్షు. గనుం 
గొనుచుండి రపుడు తమనె । 
మృనమ్మ్ము లాశ్చర్యరస నిమగ్నంబులుగాన్‌. 408 


ప్రతిపదార్థం: అనిన పలుకులకున్‌= అనిన ధృతర్మాష్టుడి మాటలకు; అపుడు= 
ఆ సమయాన; అచ్చటి జనులు+ఎల్లన్‌= అక్కడున్న జనులంతా; తమ 
నెమ్మునమ్ములు= తమ నిండు హృదయాలు; ఆళ్ళర్య రస నిమగ్నంబులు 
కాన్‌= అద్భుత రసంలో మునిగినవి కాగా; సితవిశాల+అక్షున్‌= తెల్లని 
వెడదలైన కన్నులు గల; నృపాలున్‌= ఆ ధృతరాష్ట్ర మహారాజును; 
కనుంగొనుచున్‌+ఉండిరి= చూస్తూ ఉన్నారు. 

తాత్పర్యం: ధృతరాష్ట్రుని మాటలకు ఆ సభలో ఉన్న జనులందరూ తమ 
హృదయాలు అద్భుతరసంలో మునిగిపోగా విశాలమైన తెల్లని కన్నులు గల 
ఆ రాజును చూస్తూ ఉండిపోయారు. 


400 శ్రీకృష్ణ్ణాయబారం 


వ తదనంతరంబ దామోదరుండు ధృతరాప్తు నభిమతం బొడంగూడ 
నతని కన్ను లెప్పటియట్ల కావించి, నిజ విశ్వరూప ప్రపంచంబు 
నుపసంహరించి, మునీంద్రుల నామంత్రణంబు సేయ నమ్మహాత్సు 
లంతర్జ్థానంబు సేసిరి; దానును సముత్భానంబు సేసి యంతకుమున్న 
సన్నిహితులైయున్న కృతవర్మ కరంబును, సాత్యకి హస్తంబును నవలంబించి 
యూరక వెడలెనని చెప్పిన. 409 


ప్రతిపదార్హం: తద్‌+అనంతరంబు+అ= ఆ తరువాత; దామోదరుండు= 
శ్రీకృష్ణుడు; ధృతర్మాష్టు+అభిమతంబు= ధృతర్యాష్టుడి యొక్క కోరిక; ఒడంూడన్‌= 
నెరవేరగా; అతని కన్నులు; ఎప్పటి+అట్ట+కావించి= మునుపటి వలె 
అంధములుగా ఉండేటట్టు చేసి; నిజ విశ్చరూప ప్రపంచంబున్‌= తన 
విశ్వవ్యాపకమైన దివ్యరూపాన్ని; ఉపసంహరించి= వెనుకకు తీసికొని; ముని+ 
ఇంద్రులన్‌= నారదాది మహర్షులను; ఆమందత్రణంబు+ చేయన్‌= 
పోయిరండని సెలవీయగా; ఆ+మహాత్ములు= ఆ మహానుభావులు; 
అంతర్జానంబు చేసిరి= మాయమైనారు; తానును= శ్రీకృష్ణుడుకూడా; 
సముత్హానంబు+చేసి= పీఠంనుండి దిగి; అంతకున్‌+ మున్న= తాను పీఠం 
నుండి లేవడానికి మునుపే; సన్నిహితులు+ఐ= సముఖాన నిలిచినవారై; ఉన్న= 
ఉన్నట్టి కృతవర్మ కరంబును= కృతవర్మయొక్క చేతిని; సాత్యకి హస్తంబును= 
సాత్యకియొక్క చేతిని; అవలంబించి= పట్టుకొని; ఊరక వెడలెన్‌= మౌనంగా 
బయలుదేరాడు; అని చెప్పినన్‌= అని వైశంపాయన మహర్షి చెప్పగా. 
తాత్పర్యం: ఆ తరువాత శ్రీకృష్ణుడు ధృతర్మాష్టుడి కోరిక తీరేటట్టు 
ఎప్పటివలెనే అతడి కన్నులు (గ్రుడ్డివిగా చేసి తన జగద్వ్యాపకమైన 
మహామూర్తిని ఉపసంహరించాడు. నారదాది మహర్షులకు వెళ్ళిరండన 
సెలవిచ్చాడు. అంతట ఆ మహనీయులు అదృశ్యమయ్యారు. అప్పుడు 
వాసుదేవుడు తన పీఠం నుండి దిగాడు. అప్పటికే సముఖంలో నిలిచి ఉన్న 
సాత్యకి కృతవర్మల హస్తము లూది నారాయణుడు మౌనంగా అక్కడినుండి 
బయలుదేరాడు అని వైశంపాయన మహర్షి జనమేజయుడికి చెప్పాడు. 


